

نەختەم ئۆمەر

پاپاۋاتىنىڭ سىرى

(1)

شىنجاڭ خەلق نەشرىياتى



ئەختەم ئۆمەر

باياۋاننىڭ سىرى

(رومان)

(1)

شىنجاڭ خەلق نەشرىياتى

图书在版编目(CIP)数据

沙漠之迷/艾合台木·吾买尔著. —乌鲁木齐:
新疆人民出版社. 2001. 7

ISBN 7-228-06395-3

I. 沙… II. 艾… III. 长篇小说—中国—当代—
维吾尔语 (中国少数民族语言) IV. I247.5

中国版本图书馆 CIP 数据核字 (2001) 第 23708 号

责任编辑: 阿布都肉苏里·吾买尔

责任校对: 阿达来提·买合苏提

封面设计: 努尔买买提·吾买尔

沙漠之迷 (1) (维吾尔文)

(长篇小说)

艾合台木·吾买尔著

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行

新疆工人时报印刷厂印刷

850×1168 毫米 32 开本 11.5 印张 2 插页

2001 年 7 月第 1 版 2001 年 7 月第 1 次印刷

印数: 1 — 3000

ISBN7-228-06395-3/I. 2374 定价: 18.00 元

دېكابر كىرگەن كېچىسىلا يەر - زېمىننى ئاپئاق قار قاپلىدى . يېغىۋاتقان قار تاڭ ئېتىش بىلەن توختىغان بولسىمۇ ، ئاسمان تۆشۈكىدىن سوغۇق ئېقىم ھەرىدەك ۋىزىلداپ ئۇچۇپ چۈشۈپ زېمىننى ئۈيۈتۈۋەتتى . تارقاق ئورۇنلاشقان دېھقان مەھەللىلىرىدىكى كۆز يەتكۈسىز قومۇشلۇق دالا تېخى تۈنۈگۈن قومۇش رەڭگىدىكى سارغۇچ ئىدى ، بۈگۈن قار رەڭگىدە ئاق بولدى . قومۇش تۈنللىرى ئاق قارغا كۆمۈلۈپ قېتىپ داڭگاللىشىپ كەتكەن شورلار ، پاتاس بولۇپ كەتكەن قومۇش كۆتەكلىرى قار ئاستىدىن ئۇچلۇق باشلىرىنى سەل كۆرسىتىپلا ئۈيۈپ قالغانىدى . قومۇشنىڭ قۇرۇپ كەتكەن ئۈزۈن ، ياپىلاق يوپۇرماقلىرى ئۆزىگە چۈشلۈق قارنى قارىغا سىغدۇرۇپ دومىلاق قار تاياقچىسى ھاسىل قىلغان . ئۇ يەر - بۇ يەردە ئۆزى خالىغانچە ئېقىنلارنى ھاسىل قىلىپ سوغۇقتا مۇز بولۇپ ئۈيۈغان شورلۇق ، زەي كۆلچەكتىكى قومۇشلارمۇ شۇنداق . يىكەنلەر بوۋايدەك ياكى زىلۋا قىزلاردەك قېتىپ قالغان . نوکچا - نوکچا يىكەن توزغاقللىرى يەنىلا ئۆزىگە قار قوندۇرماي ئۆز رەڭگىدە گىدىيىپ ، بەزىلىرىنىڭ پاخىتىكى ئۇچۇپ يېرىم توزۇغان ھالدا تۇرۇشاتتى . زەيلىكنىڭ ئاستىدىكى دۆڭرەك يەرلەرنىڭ مۇزلىرى تەكشى قار بىلەن كۆمۈلگەن . چوڭقۇر مۇز تۇتمىغان يەرلىرى يەنىلا قارىيىپ قار كۆتۈرمىگەنىدى . تەڭلىرىدە يۇمران چۆپلەرنى يەلپۈتۈپ سۈزۈك ئېقىننى سۇس ئېقىپ تۇراتتى . بۇ يەردە يىكەن قۇشقىچى ، قاشقالداق ، ئۆردەكلەر بازار ھاسىل قىلغان ، يىراقتىكى چۆككەن تۆڭىلەردەك كۈل رەڭ كۆرۈنىدىغان قۇم دۆۋىلىرىمۇ ئاق چوققىلار ھاسىل قىلغان . ئۇنىڭ باغرىدا قەلەندەر زەي ئېقىنى

بويلاپ سوزۇلغان ئاقۇش تۇمان يىراق ھاجى ئاۋات كەنتىنىڭ قويۇق تېرەكلىرى ئارىسىغا سوزۇلۇپ كىرىپ كەتكەنىدى . خاننامازنىڭ غەربىي شىمالىدا كېسىشىدىغان يېرىگە يېقىن چوڭ كۆللەردىن ، قۇملۇق توسۇۋالغان جىرىڭلىما سۇ ئامبىلىرى تەرەپتىن كۆل بۇقىسىنىڭ يىراقتىن زەمبىرەك ئاتقانداك ئاۋازى پات - پات « بولك » ، « بولك » قىلىپ تۇمانلار ئارىسىدىن ئۇچۇپ كېلىدۇ . ئاقىرىپ كۆرۈنۈۋاتقان ئاسماندا بىر توپ ياۋا غاز ھاجى ئاۋات تەرەپتىكى قەلەندەر زەينىنىڭ ئاخىرىغا قاراپ قاقىلدېشىپ ئۇچۇپ ئۆتتى .

بۈگۈن خاننامازنىڭ چانا ئوينىيدىغان بالىلىرى قاردىن قورقۇپ كېلەلمىگەنمۇ ياكى ئاتا - ئانىسى ئۆيدىن چىقارمىغانمۇ مۇزلۇقتا ھېچ كۆرۈنمىدى . بەلكىم ، قومۇشلۇقلاردىن پاتاس ، قۇرۇغان تېزەك تېرىپ كېلىپ ئۆيدە تام مەشتە ئوت قالاپ ئىسسىق ئولتۇرۇشقاندۇ . ئۇلار يازدا ئۆيى ئەتراپىدا ئۆستۈرگەن كاۋا ، چامغۇرلىرىنى داڭقاندا قاينىتىپ ، غاجاپ - ياغاق سېلىپ يەپ ئولتۇرۇشىدۇ . ئۆيلەرنىڭ مورىسىدىن ئاقۇش قويۇق تۈتۈن ئاسمانغا كۆتۈرۈلۈپ مەھەللىدە سوزۇلۇپ ياتقان تۈتەككە قوشۇلۇپ قويۇق تۇمان ھاسىل قىلغان . مەھەللە ئىچىنى تېزەك ، پاتاس ۋە يەنە ئاندا - ساندا ھۆل جىگدە ئوتۇنىنىڭ پۇرىقى قاپلىغان . ئەجدىھا ئۆلۈكىدەك سوزۇلۇپ مەھەللىنى قورشىغان ھەم نەچچە يەرگە بۆلۈپ ئۆتكەن قۇم دۆۋىلىرىدە تورغايلار چېپىشىدۇ .

كاتاڭلاپ كەتكەن مەھەللە يولى بويىدىكى ئېگىلىپ قىڭغىر - قىيىق ئۆسكەن جىگدىلەر ، تولا چاتاقلىنىپ كەتكەن ئېگىز ئۆسكەن تېرەكلەر ، يالڭاچلىنىپ قالغان سۆگەت بادىرلىرى ، كېسىلىپ كەتكەن كونا بادىرىنىڭ پاخماق كۆتەكچىلىرى ئومۇمەن قار بىلەن قاتقاندى . تېرەك بېشىغا قونۇۋالغان توپ - توپ قاغىلار سوغۇققا ، ئاچلىققا چىدىماي

جېنىنىڭ بېرىچە قاقىلداپ ھازا ئېچىشاتتى . چۈنكى ئۇلار كولاپ يەيدىغان ئېتىزلاردىكى كۈزگى بۇغداي يىلتىزلىرى قېلىن قار ئارىسىدا قالغان ، ئەترەتنىڭ قوناق شېخىدا قاشاداپ ئون مو يەردە قىلغان قوناق خامانلىرىمۇ قارغا كۆمۈلۈپ كەتكەنىدى . تېرەك بېشىدا مۈگدەپ قالغان بىر نەچچە قاغا سوغۇقتا مۇزلاپ قېلىپ يەرگە چالمىدەك تۆكۈلۈپ چۈشۈپ ئۆلگەنىدى . خاماندىن قوناق ئوغرىلاپ يەيدىغان دېھقان ئىتلىرىمۇ يېگىلى بىر نەرسە تاپالماي قىر بېشىدا تۇرۇپ ھۇۋلايتتى . بەزىسى قاغىنىڭ ئۆلۈكىدىن سەسكەنگەندەك بىر ھازا پۇراپ بېقىپ ، ئەتراپقا ئەنسىز قاراپ قويۇپ قۇيرۇقىنى ئىچىگە تىقىپ يۇقۇپ قالىدىغاندەك پەم بىلەن چىشلەپ قاردا چوڭقۇر ئىز قالدۇرۇپ دىكىلداپ كېتىپ قالاتتى . بۈگۈن قوي - كالىسىنى ھەيدەپ ، يايداق بوغاز ئېشەكلىرىگە تەتۈر مىنىپ ، كىرلىشىپ ، قارىيىپ ، گىرۋەك بۈدۈر تۈكلىرى غىجىلىپ كەتكەن كۆرەك تۇماقلىرىنى كىيىپ ، كونا چاپانلىرى ئۈستىدىن ئانىسىنىڭ كونا باشياغلىقى بىلەن چىڭ چىگىپ ، پاتاس ، تېزەك چوغدا خام - خۇتتا پىشقان پۈتۈن ياكى پۇچۇق زاغرىلىرىنى بەللىرىگە تۈگۈۋالغان پادىچى بالىلارمۇ كۆرۈنىمىدى . چاۋار قۇۋان دۈگدەيگەن پېتى ئالدىراپ قوناق خامىنى تەرەپكە ماڭدى . ئۇنىڭ ياڭاق سۆڭىكى چىقىپ تۇرغان سوزۇق يۈزى سوغۇقتىن تارتىشىپ ، چۈپۈر قېشى ، ئاق ئارىلاشقان قوڭۇر كالتا ساقال - بۇرۇتغا تەردىن قاتقان ئۇششاق مۇزچىلار قېتىپ قالغانىدى . سالپىيىپ چۈشكەن ياپما قاپاقلىرى ئاستىدىكى قوڭۇر كۆزى ئۇيقۇسىرىغاندەك خۇنۇك كۆرۈنەتتى . ئۇنىڭ كېچىسى ياتقانىمۇ ، كۈندۈزى تامغا يۆلىنىپ ئاپتاپ سۈنۈپ ئۇخلىغانىمۇ كىيىپ يۈرىدىغان گىرۋەكلىرى قىرچىلىپ كەتكەن كونا ئاق تۈمىقى سوغۇقتىن قىزىرىپ كەتكەن قۇلىقىنىڭ يېرىمىغا چۆكۈرۈلگەن . قارا چېپىلما پاقلان تېرىسىدە چوڭ قايتۇرما ياقا قىلىپ تىكىلگەن ئوڭ جۇۋىسىنىڭ دۈمبىسىدە بىر يىرتىق

تېشىلىپ بوز يۇلك چىقىپ قالغانىدى . جۇۋىنىڭ پەش - ياقىلىرى
تولا يامالغان . بېلىگە بىر غۇلاچ كەلگۈدەك چار ئارغامچىنى
باغلاپ ، سول سۆڭىگىچىگە كەلتۈرۈپ بوي تاسمىلىق سۆڭەك
دەستە پىچاق ئېسىۋالغانىدى . يولدا ئۇلاغ ، ئادەملەرنىڭ ،
ھارۋىلارنىڭ ئىزىدىكى كاتاڭلاردا قار ئېرىپ ، كۆدەل ، پىچان ،
قىغ ئۇۋاقلىرىدىن قېتىشما پاتقاق ھاسىل بولغان بولۇپ ،
ئېچىرىقىغان ئاق قۇشقاچلار چاۋار قۇۋاننىڭ ئايىغىدا قاشاڭلىق
بىلەن سەكرىشىپ دانلىشاتتى . چاۋار قۇۋان كۆكرەگەن
كالىپۇكلىرىنى قىمىرلىتىپ يۈزىگە تەبەسسۇم يۈگۈرتتى .
— خەپ سېنى جۈمۈ ... باسماق بولغان بولسا بىر دودا
ئون - ئون بەشىنى تۇتار كەنمەن . مەدەكنىڭ چوغىدا كاۋاپ
قىلىدىغان بولسا ... تازا سېمىز ھازىر ...
شۇئان ئۇنىڭ ئاغزىغا سېرىق سۇ كەلدى . بۇرنىغا مەزىلىك
كاۋاپ ھىدى ئۇرۇلۇپ ، كۆزى چاقناپ كەتتى . ئالدىدا دىكىلداپ
سەكرىشىپ ، دان تالىشىۋاتقان قۇشقاچقا ئاچ كۆزلۈك بىلەن
قارىدى . بىر جۈپ قۇشقاچ سوقۇشۇپ ئۇنىڭ ئالدىغا پوككىدە
يىقىلدى . پۇتىنى شىلتىدى . تۇمشۇقىدىن پايتىمىسىنىڭ ئۇچى
چىقىپ قالغان ئوڭ ئايىغىنىڭ دەپسىسى يېرىم سېلىنىپ كېتىپ
يەرگە دەسسەگەندە يەنە كىيىلىپ قالدى . ئەمما ، قۇشقاچلار يەنە
ۋىچىرلىشىپ سوقۇشۇۋەردى . ئۇ لاسىدە ئولتۇرۇپ بېشىدىكى
تۇمشۇقىنى قۇشقاچنىڭ ئۈستىگە باستۇرۇۋىدى ، قۇشقاچلار پۇررىدە
ئۇچۇپ كەتتى . ئۇنىڭ تۇمشۇقىغا بىرمۇنچە لاي قېتىپ قالغان
كۆدەل چاپلاشتى .
— ھۇ ئاناڭنى تەدانلار ... ھى ... ھى ... ھى ...
ئۇ ئىزىدا تىزلىنىپ ئولتۇرغانچە كۈلۈپ كەتتى . ئۇنىڭ
شالاڭ ، قارايدىغان ، كۆتىكى كۆكرىپ كەتكەن چىشلىرى
ئارىسىدىن قويۇق ھور چىقتى . تۇمشۇقىغا چاپلىشىپ قالغان
كۆدەللەرنى بوشقىنا سىلكىۋېتىپ ئولتۇرىشىنىڭ تۈكى چۈشۈپ

كەتكەن بېشىغا كىيدى . يېرىم ئېگىلىپ قېتىپ كەتكەن قارا بارماقلىرىنى تۈگۈپ يەرگە پاتۇرۇپ كۈچەنگەن ھالدا ئورنىدىن تۇردى . تىزىغا قاردىن نەمدەلگەن قېتىشما لاي چاپلاشقاندى . ئۇ قولىنى جۇۋىسىنىڭ يېڭىگە تىقىپ ئەتراپى قوناق شېخى بىلەن قاشالانغان قوناق خامىنىغا كەلدى . خامانمۇ قار ئاستىدا قالغاندى . چۆرگىلىتىپ بېسىلغان پاتاقلارمۇ كۆرۈنمەيتتى . ھازىر خاماننىڭ ئاخىرى بولۇپ خاماندا پەقەت سېسىغان ئۈندۈرمە خامان تېگى ، قوناق ، تۇپا قوناق ئاندىن لىۋاس ، كۋاس قوناقلا قالغاندى . قۇشقاچلار ، قاغىلار ، لالما ئىتلار ، خاماننىڭ ئۇ يەر - بۇ يېرىدە قارنى تاتىلاپ قوناق ئىزدەشمەكتە . ئاق پاخەكلەر ، توپ - توپ قۇشقاچلار ئارىسىدا دان ئىزلەيتتى . قۇشقاچ تۇتىدىغان ئىككى - ئۈچ بالا قىسماقلىرىنى تۇرۇش بىلەن ئاۋازە ئىدى . چاۋار قۇۋان گەمىگە كىردى . گەمىنىڭ ئوتتۇرىسىدا ھۆل قوناق مەدىكىدىن ئوت يېقىلغان بولۇپ ، ئوت كۆيمەي قويۇق ئىس چىقىپ تۇراتتى . گەمە ئىچى لىققىدە ئىسقا تولغان بولۇپ ، ئىس گەمىنىڭ كونا تاغار تارتىپ قويۇلغان ئىشكىنىڭ يۇچۇقلىرىدىن چىقاتتى . چاۋار قۇۋان گەمىگە كىرىپلا ھېچ نەرسىنى كۆرەلمەي يۆتىلىپ كۆزىدىن ياش چىقىپ كەتتى .

— قايسىڭ سەنئۇي . نىمە ئىشقا چىققاندىمۇ ؟
نەمە ئىچىدىن يەر تېگىدىن چىققاندىمۇ بوغۇق ئاۋاز ئاڭلاندى .
— مەن ... مەن ... ئايۇ ۋاخۇن ، نېمانداق گەمىنىڭ ئىچىنى ئىسلىۋەتتىڭلار ؟
— ھە ... كېلىڭلار ... چاۋار ئاخۇنمۇ سىلە ... گەپ قىلماڭلار . ئانىسىنى مىڭنى ... كاپىرلار . قار ياغقان كېچىدىمۇ قىچىقى بېسىلمايدۇ ...
چاۋار قۇۋان ئوتنىڭ ئالدىغا كېلىپ تىزلىنىپ ئولتۇرۇپ

قولنى تىقىپ چالا كۆيۈپ قارايدىغان مەدەك بىلەن كۈلنىڭ ئارىسىنى كۈچىلىدى. پىلىدىرلاپ كىچىككىنە ئوت كۆرۈندى. سول قولى بىلەن ساقىلىنى بېسىپ تۇرۇپ، كۈچىلىغان يېرىگە ئاغزىنى يېقىن ئەكېلىپ پۇۋلىدى. كۈللەر تۈزۈپ ئوت يېلىنجاپ قويۇق ئىس كۆتۈرۈلدى. كۆزلىرى ئېچىشىپ ياش چىقىپ كەتتى. يەنە كۈچەپ پۇۋلىدى. ئىس تېخىمۇ قويۇق چىقىپ قاتتىق قېقىلىپ يۆتىلىپ كۈل قونغان قوللىرى بىلەن كۆزىنى ئۇۋۇلىدى. شۇنىڭ بىلەن ئوتىمۇ يېنىپ كەتتى.

— ھەي جېنىڭلىنى قىيىنمىساڭلار قانداق، مەنمۇ بايانىڭ بۇيرى ئەت قىلالماي مانا ئەمىسە دەپ ياتتىم ... قاق پودا سوڭۇلداپ كېلىپ بوپسىلە ...

چاۋار قۇۋان توختىماي ياش قۇيۇلۇۋاتقان كۆزىنى ئۇۋۇلاپ گەمە ئىچىگە قاراشتۇردى. تامغا يېقىن قويۇلغان چۆمۈچنىڭ دەستى چىقىپ قالغان قازان، چۆڭۈن، بىر چوڭ ئاياغنى كۆرەلدى. ئوتقا يېقىن يەردە توپا، قوناق ساقىلى، پاتاك ئۇۋاقلىرى باسقان كونا كۆرپە، تېكىر، يوتقان پوملاقلىق تۇراتتى.

— ئايۇۋاخۇن، قېنى سىلە، ھېچ كۆرمەيمىنا؟
بىر - ئىككى تارتىشمامدۇق. چىلىمىڭلارمۇ كۆرۈنمەيدۇ.
— مەندىكى ئاخشام تۈگىگەن، — بۇلۇڭدىكى دۆۋىلەڭلىك پاتاك شاراقشىپ ئارىسىدىن قارا سالۋانى چۆكۈرۈپ كىمىۋالغان ئايۇپ كۆكچى چىقتى. ئۇنىڭ كالتا قوڭۇر ساقىلىغا، شاپ بۇرۇتىغا، سالۋا جۇۋىلىرىغا قوناق ساقىلى چاپلىشىپ قالغانىدى. ئۇ ئىنجىقلاپ كېلىپ ئوتنىڭ يېنىغا يۈكۈندى.

— پاتاكىڭ ئارىسىغا چىرىۋاپسىنا؟
— گەپ قىلماڭلار چاۋاباي ... ئاخشام ئېغىر ياتقۇدا ئولتۇرسام مۇسا كۈچى كەپتۇ. ۋاي ئاكا گەمەڭدە بىر كېچە قونۇۋالسام دەپ كەپتىكەن، ماقۇل دېسەم سەن تالادا شادا پاتاق

ئارىسىدا ياتساڭ بوپتىكەن دەيدۇ ، غۇژژىدە ئاچچىقىم كەلدى .
 قارىسام كۈلۈۋاتىدۇ . قوناقتىن يۈز جىڭ بېرەي ئۆيۈڭگە
 ئاپىرىۋال دېدى . ئۈنماي دېسەم ، يۈز جىڭ قوناق دېگەن ئاز
 گەپمۇ دېگەنە ، شۇنىڭ بىلەن بوپتىلا دەۋەتتىم . تالادا ياتسام قار
 تاشلىۋەتتى . توڭلاپ ياتالماي ئاخىر گەمگە كىرىپ ياتاي سەنمۇ
 ئۆز ئىشىڭ بىلەن بول دەپ گەمگە كىرسەم كىمنى دېمەيسەن ،
 ھېلىقى سېيىت مۇراپنىڭ تراكتورچى بالىسى ھاشمەكنىڭ
 خوتۇنى ئايكىمنى تۇتۇپ يېتىپتۇ . ئاۋۇ تازنىڭ يامانلىقىنى
 دېمەيسەن ، شۇ چوكاننى ئاشنا تۇتۇۋاپتۇ ئەمەسمۇ . بىرسىگە
 ئاغزىڭدىن چىقىرىپ سالما ، قاق بالانىڭ تېرىلغىنى شۇ . ھاشمەك
 جىق خەق . مۇسا كوچىنىڭ ئۇرۇق - ئەۋلادىمۇ ھەلەم ، قان
 چېچىشىپ كەتمىسۇن .
 — ئا ، نېمە كارىم ، ھاياننى سەن ئاپسەن ، يۈز جىڭ
 قوناق ، پاكىز قوناقمىكىنا .
 — توپىنى ئالامتىم ئەمەسە ، گەمگە سولاپ قويۇپ تاغارغا
 ئېلىپ كۆتۈرەلىشىمچە ئالدىم . بىرسى كۆرسە مۇسا كوچى بەردى
 دەيمەن . غنىڭ قىللامتى .
 — قاق پودا كەپسەن .
 چاۋار قۇۋان ھىجايدى .
 — بىر چېكىشلى دەپ كەلدىم .
 — مەندە تۈگىدى . ئاخشام تۈگەپ كەتتى . ئاچچىقىمدا
 چېكىۋېرىپتىمەن . يېرىم كېچىدىن كېيىن چىقىپ كېتەمدىكىن
 دېسەم ئەزان ۋاقتىغىچە ياتتى سويىملار . قار ياغقاندا سۈگۈنى
 تۇتۇپ كەتتى ئىت پوقىلار .
 — مەن ئېلىپ كەلدىم .
 — ھەقىچان كۆك موخۇركىدۇ . خۇشام قالمدى . چوڭى
 بولمىسا ، ۋاي ئاناڭنى .
 — كەندىرىڭكى .

ئايۇپ كۆكچىنىڭ يېشىل كۆزلىرى چاقناپ كەتتى . قوڭۇر تۈك باسقان مەيدىسىنى ئېچىپ ئوتقا يېقىن كەلدى . بەلۋاغىدىن سېرىق قوناق زاغرىسىدىن بىرنى چىقىرىپ ئوتقا يېقىن ئەكېلىپ كۈلگە پاتۇردى .

— سەمەرۋاينىڭكىگە باردىڭما ؟

— ئاخشام بارغان .

— ھەقانداغ بولسا كۆڭلىگە ئىنىپ بېرىپتۇ . ھە ، قەلەندەرنىڭ .

— ۋاي ھازىر بېرەمدۇ . يۈزىنىڭ تۈكى بار ناھايىتى پەس نېمە تۇرسا ئۇ . ھازىر خوتەنلىكلەر بەك ئىزدەپ كېلىدىغان بولۇپ كەتتى ئەمەسمۇ . يوق دەپ تۇرۇۋالىدىغان بولۇۋالدى . ئۇنى دېسەممۇ ، بۇنى دېسەممۇ ئۇنىماي ئاخىر خوتۇننىڭ تېگىدىكى كىگىزنى ئاپىرىپ ساڭا مۇشتەك ئەكەلدىم .

— بۇ ئىشنىڭ چاك باسماپتۇ . مەرەزكەنسەن . ئۆيۈڭدە بىر پارچە كىگىزمۇ قالمىسا ، كۈيۈغۇللىرىڭ كەلسە نومۇس قىلمايسەن .

— نېمىگە نومۇس قىلىمەن . ئۇلار نومۇس قىلسا كەلمىسۇن . ئايدا - يىلدا ماڭا بىر نان بېرىشى بارمىدى ئۇلارنىڭ . مەندە ھەققى يوق . نومۇس قىلغۇدەك قايسى مەندىن ئۆتە بايتى . ھەممىسى ماڭا ئوخشاش كۆكتۈش . قىزىمنى بەرگەندىكىن ئەمدى مەندە ئېلىشى يوق .

— بوپتۇ . كۆڭلىگە ئىنىپ تىلە ، شۈكرى قىل . قىزىڭنى خوتۇن قىلىپ يۈرگەنمۇ ئوبدان .

ئايۇپ كۆكچى قوينىدىن كىچىككىنە قاپاق چىلىمىنى چىقاردى . چىلىم ئوت يورۇقىدا پارقىراپ كەتتى . تاماكىنى بېسىپ چېكىشتى . ئاندىن كۈلگە پاتۇرۇپ قويغان زاغرىنى ئۈشتۈپ يېيىشتى .

— سەن ناشتا قىلمىغانسەن ھەقىچان ، — دېدى ئايۇپ

كۆكچى .

— ناشتا قىلىدىغان ئىش نەدە . ئۆيدە يېگۈدەك بىر نېمە قالمىغىلى ئۈچ كۈن بولدى . كۈنۈم كاۋى غاجىغى بىلەن جىگدە يەپ ئۆتتى ، ئاخىر بولماي يەنە سېنىڭ يېنىڭغا كەلمىسەم بولىمىدى . نېمە دېسەڭ دەۋەر كادىر دېگەن جۇھۇتنىڭ ئالدىغا بارغىلى نېسىپ قىلمىسۇن خۇدايىم .

ئايۇپ كۆكچىنىڭ يېشىل كۆزلىرى سالۋانىنىڭ ئۇزۇن تۈكلىرى ، ئۇنىڭغا چاپلىشىۋالغان قوناق ساقاللىرى ، پاتاق ئۇۋاقللىرى ئارىسىدىن قورقۇنچلۇق كۆرۈنۈپ كەتتى . توغرىراقىنى دېگەندە ئۇنىڭ كۆزىدىن قاتتىق بىزارلىق چاپرايتتى . چاڭگا ساقال - بۇرۇتلىرى ئارىسىغا تىقىۋالغان چىلىمنىڭ دەستىسىنى چىقىرىپ ئاغزىدىكى كۆكۈش قويۇق تۈتۈننى خېلى ئۇزۇن ھۇزۇر بىلەن قويۇۋەتتى . كۆكۈش كالىپۇكلىرى توشقاننىڭ كالىپۇكىدەك سەل قىمىرلىدى . كەندىرنىڭ پۇرىقى گەمە ئىچىنى بىر ئالدى .

— ئۇنى - بۇنى دەيمىز ، ھېچقايسىسىنىڭ سەمەر توكۇرنىڭكىگە يەتمەيدۇ جۇما . غۇلجىلىق بىلەن خوتەنلىكنىڭ ئۇيان ئايلىنىپ ، بۇيان ئايلىنىپ شۇ توكۇرنى تاپقانلىقىمۇ بىكار ئەمەس .

چاۋار قۇۋان نەپسىنى باسالماي كۆزلىرىدىن تاراملاپ ياش قويۇلۇپ ، سارغۇچ توپا ئۆرلەپ تۇرغان يۈزىنى بويلاپ ساقىپ ، ساقال - بۇرۇتلىرى ئارىسىغا سىڭىپ تۇردى . قىسقى ھەم نۇرسىز كۆزلىرى مەدەكنىڭ چوغىدەك پارقىراپ كەتتى . لاغىلداپ تىترەپ كەتكەن قوللىرى ئىختىيارسىز چىلىمنى ئالدى . ئاۋازىمۇ خارقىراپ قالدى .

— ھېلىمخان قانداقراق ياتىدۇ ؟ — دېدى ئايۇپ كۆكچى قارايدىغان قولىنىڭ دۈمبىسى بىلەن جاۋغىيىدىكى سېرىق زەردابىنى سۈرتۈپ بۇرۇتىنى سىلاپ . چاۋار قۇۋاننىڭ كۆزلىرى يۇمۇلۇپ

چىلىمنى كۈچەپ شورىغانلىقتىن ئىككى قوۋۇزىدا ئىككى كامار
 پەيدا بولۇپ سىم ساقاللىرى تىترەپ كەتتى . ئالدىغا ئۆسكەن
 چۈپۈر قېشى كۆزىنىڭ ئورنىغا كۆچۈپ چۈشكەندەك كۆزى
 بارغانچە يوقىلىپ كېتىپ باراتتى . چىلىمنى شوراشتىن
 چىقىۋاتقان ئاۋاز ماشىنا چاقىدىن يەل قاچقانداك ئاڭلىناتتى .
 شوراشتىن ئۇنىڭ پۈتۈن ئەزايى لاغىلىداپ تىترەيتتى . ئالاھىزەل
 يېرىم مىنۇت تىنماي شورىغاندىن كېيىن قاتتىق يۆتەل بىلەن
 ئاغزى - بۇرىنىدىن پۇرۇلداپ ئىس چىقىشقا باشلىدى .
 — ئەمدى ھەقىچان ئۆلگىلى ياتتى . ئەھۋالى بەك بوش ،
 كۆكۈشتىن تۆتنى بەرسەڭ ئاپىرىپ كۈچە قاينىتىپ ئىچۈرۈپ
 قويالمايمىكەن . گېلىدىن تىماقتەك بىر نېمە ئۆتمىگىلى ئۈچ كۈن
 بولدى . بەك قۇرۇپ كەتتى ، — ئۇنىڭ ئاغزى - بۇرىنىدىن
 توختىماي چىقىۋاتقان ئىس ھەر ئېغىز گېپىدە بىر قۇيۇلۇپ
 سىرتقا تېپىپ تۇراتتى . ئۇ گەپ قىلىۋاتقاندا سول كۆزى بىر
 ئېچىلىپ ، بىر قىسىلىپ تۇردى .
 — ھەي ، بىچارىنى سەن تۈگەشتۈرۈۋەتتىڭ . سەن ئۆلمەي
 ئەجەل ھېلىمىخاننى تاپقىنىنى . ھەممىسى قورساق خاپىلىقى .
 ھەممە خەقنىڭ ئاغزىدا مۇشۇ ئەتىيازغا چىقىپ يەر ، ئۇلاغ ،
 دەل - دەرەختىن تارتىپ خەققە كىچىك ھۆددە قىلىپ بېرەرمىش .
 شۇ چاغدا قورساق تويارىمىكەن . ھېلىمىخان ئەتىيازغىچە چىدىسا
 ئوڭلىنىپ قالامدىكى ، — دەدى يۈرىكى ئادەتتىكىدىن سەل
 ئىتتىك سالغاندەك بولۇپ .
 — بۇنداق ئىتتىك كۈنىنى كۆرگۈچە ئاللاڭنىڭ دەرگاھىدا
 كۆڭلى توق ياتقان ئوبدان . مېنى بالدۇرراق يېنىغا تارتامىكەن
 دېسەم ئەسكىسى مەن ئوخشايمەن . ھەر بىر جانغا بىر پۇڭدىن يەر
 قوشۇپ بېرەرمىش . ئۇنى قىلىسىمۇ ، بۇنى قىلىسىمۇ مۇشۇ كادىر
 دېگەن بىر توپ توڭگۇزدىن قۇتۇلمىغۇچە قورساق تويمايدۇ . يەنە
 شۇ كېچە - كۈندۈز ئارقىمىزدىن ئىستىقا ئوخشاش قاۋاپ ،

سوكۇلداپ يۈرسە ھېچنېمىنىڭ بەرىكىتىنى بەرمەيدۇ .

— بىر جانغا بىر پۇڭدىن يەر بەرسە ، ئۇلار چىدامدا ؟

— ۋاي تاڭھېي . ھۆكۈمىتىمىزنىڭ ساقىلى يوق . بېلىنى

باغلىمايدۇ . چاچ قويۇپ ، يۈزىنى ياغلايدۇ . ھەقىچان بۇ

ئىتلىرىغا چىدىماي كالتەك ئېتىپ ئېسىپ قويىدۇ جۈمۈ . قېنى

نېمە بولسا شۇنى كۆرەرمىز . ئۇنى دېمەك ، بۇنى دېمەك بىلەن

خۇدا پېشانىمىزگە نېمىنى پۈتسە شۇنى تارتماقتىن باشقا چارە

يوق ، — دېدى چاۋار قۇۋان تۈتەۋاتقان مەدەك چۈچۈلىسىنى

قوللىرى بىلەن تۇتۇپ چوغنىڭ ئارىسىغا تىقىپ .

— سەن زادى تېگىڭدىن توخۇ پوقى بىر نېمە ، ھېلىمىخانىنى

بالدۇر تۈگەشتۈرۈۋەتتىڭ . ئىستى بىچارە ، ئىچىم ئاغرىۋاتىدۇ .

ئوبدان خوتۇنتى ، ئۇنىڭدىن ئايرىلساڭ تېخىمۇ ۋەيران بولۇپ

ئۆلۈكۈڭ تالادا قالامدىكىن دەيمەن . ھېلىمىخان مېنىڭ قولۇمدا

تۇرىۋەرگەن بولسىمۇ ئۇنداق بولۇپ كەتمەستى . بىچارە ، تەقدىر

شۇنداقكەن .

ئايۇپ كۆكچىنىڭ قېشى ئۈستىگە تارتىپ قاپاقلىرى

تۈرۈلدى . پېشانىسىدە چوڭقۇر قورۇقلار كۆپەيدى . چاۋار قۇۋان

خىرىلداپ كۈلدى .

— ۋاي ئاداش ، ياش ، نادان چاغلىرىمىزغا كەتتىڭلار .

خوتۇن خەق دېگەن داۋخۇ نېمە . سەنمۇ ۋاي خوتۇن دەپ جانان

چىنىدەك پۇۋلىمەي ، مەندەك ئاياغنى ئېتىپ بېقىنلىرىدا مۇشت

قاينىتىپ تۇرغان بولساڭ سەندىمۇ تۇراتتى . سەن شۇنداق

قىلىمىغاچقا سەندىن چىقىپ مەندە تۇردى .

— ئېسىل ئايالتى . بۇنداق مەرى ئىسسىق ، چىرايلىق

ئايالنى مەن ئىككىنچىلەپ كۆرمىدىم . مەندىن خېتىنى ئېلىپ

ئىككى ئايدا ساڭا تەگدى . يېرىم يىلدىن كېيىن پۇشايمان قىلىپ

ماڭا كېلىپ بىر دەرد تۆككىلى تۇرۇپتى ، مانا ساق يىگىرمە ئۈچ

يىل دەرد تۆكۈپتۇ . — چاۋار قۇۋان خىرىلداپ كۈلدى . كۈلۈپ

يۆتىلىپ كەتتى . كېيىن كۆزىدىن ياش چىقىپ كەتتى .
— تۆت بالامنىڭ ھېچقايسىسى خوتۇنغا ئوخشىمايدۇ . مۇشۇ
كىچىكى ھەمدەمىزە كاساپەت ئاشۇ ئانىنىڭ تېرىسىنى كىيىپلا
چۈشكەن . ئايغا ئوخشايدۇ . كادىر دېگەننىڭ قولىدا بېقىلسا
تەڭدىشى يوق چىرايلىق چوكان بولاتتى ، — چاۋار قۇۋاننىڭ
چىرايىنى قايغۇ قاپلىدى .

— مېنىڭ شۇ بىچارە بالامغا ئىچىم ئاغرىيدۇ . بەش ياشتا
ئانىسىدىن ئايرىلىپ قالدى . بەك ئىچىم كۆيىدۇ . پەقەت
چىدىمايمەن . بەك ئەقىللىق ، گېپى تاتلىق . چاۋار قۇۋان كۆزىگە
لىق تولغان يېشىنى يېرىلىپ كەتكەن قارا بېگىز بارمىقىدا
سۈرتۈپ ئىنجىقلاپ ئورنىدىن تۇردى .

— بىر كىم كۆرۈپ نەگە بارغان دېسە پۇڭلۇق يەرنىڭ
بېشىغا دېگىن ، — دەپ ئۇلۇغ - كىچىك تىنىدى ئايۇپ كۆكچى
كۆسەيگە تايىنىپ ئورنىدىن تۇرۇپ .

2

ۋىزىلداپ يېغىۋاتقان قار سوغۇقى قەدىمىي ئۈلگۈجەكلىك
ئىشكىنىڭ ئارىلىرىدىن ، تامنىڭ تورۇسى بىلەن بالا بېشى
ئارىلىقىدىن كىرىپ ئىسقا تولغان ئۆينىڭ ئىچىنى
سوۋۇتۇۋەتكەندى . قۇرۇغان تېزەكنىڭ ئاچچىق بۇسى ئۆينى
قاپلىغان ، تام مەشتە ئوت كۆيمەي دۆۋىلەڭلىك تېزەكتىن قويۇق
تۈتۈن چىقماقتا . تۈتۈن ئوچاق ئاغزىدىن ، داڭقان بىلەن
ئوچاقنىڭ قىسىلچىقىدىن يامراپ چىقاتتى . تام مەشىنىڭ يېنىدىلا
ئوتتۇرىسى تېشىلىپ كەتكەن كۆك ئۆچكە تېرىسى سېلىنغان
بولۇپ ، ھەمدەم قىزىق كۈلگە يالاڭ پۈتىنى تىقىۋېلىپ ھەدەپ
ئوتنى پۈۋلەيتتى . ئۇنىڭ كىچىكىگە ئاغزىدىن ھەر قېتىم
چىققان شامالدا تېزەك ئاستىدىكى تۈتۈن ئارىسىدىن ۋىلىلدە چوغ

كۆرۈنۈپ يەنە غايىب بولاتتى . ئۇنىڭ قاپقارا چوڭ كۆزلىرىدىن
 قۇيۇلغان ياش بىلەن قولىدىكى كۈل يۇقى ئۇنىڭ ئاق سېرىق
 كەلگەن يۇمىلاق يۈزىنىڭ ئۈيەر - بۇ يېرىدە قارا بولۇپ قېتىپ
 قالغانىدى . ئۇنىڭ ئورۇق يۈزىدە ئەسلىدە چوڭ قارا كۆزى شۇنچە
 يوغان ، گويا ئۇنىڭ يۈزىنىڭ يېرىمى كۆزدەك كۆرۈنەتتى .
 چىگىشلىشىپ ، پاخىيىپ ئۆسۈپ كەڭ پېشانىسىنى ياپقان قوڭۇر
 ئىنچىكە چاچلىرىغا كۈل توزانلىرى چاپلىشىپ قالغانىدى . ئۇ
 چوڭ زەيتۇن كۆڭلەكنىڭ ئۈستىگىلا ئانىسىنىڭ يازلىق پىلاشىنى
 كىيىۋالغان بولۇپ ، ئىشتانسىز پاچاقلىرى ئاپتاپپەرەسنىڭ
 شېخىمغىلا ئوخشاپ قالغانىدى . قاپقارا كىر قېتىپ قالغان
 كىچىككىنە قولىرى يېرىمى چوغلانغان تېزەكلەرنى كۆيۈشكە
 كەلتۈرۈپ ئەپلەپ تۇراتتى . كىچىككىنە ئاغزىنى پۈرۈپ پات -
 پات كەينىگە - ئىشىككە قاراپ قوياتتى . داڭقاننىڭ ئاجراپ ،
 ئېگىز - پەس قېيىپ قالغان تۇۋاق شاللىرى ئارىسىدا قارا دۇغلار
 ئارىسىدىن سۇس ھور چىقىپ تۇراتتى . بالا تام مەشنىڭ يان
 تەرىپىگە بويىنىنى سوزۇپ قارىدى . تام مەشكە يۆلەپ قويۇلغان
 تېكىردە چاچلىرى چۇۋۇلۇپ يۈزىنى توسۇۋالغان ھېلىمىخان
 جىمىدە ئوڭدىسىغا ياتاتتى . ئۇنىڭ ئۈستىگە بىر مۇنچە كونا -
 يېڭى چاپانلار ئۈستى - ئۈستىلەپ يېپىلغان بولۇپ ، كىردىن
 رەڭگىنى يوقاتقان يوتقاننىڭ بېشى سارغايغان كونا سامان ئارىسىدا
 ئاران كۆرۈنۈپ قالغانىدى .
 ھەممىدەم ئاستا ئۆمىلەپ ئانىسىنىڭ بېشىغا كەلدى . ئانىنىڭ
 چوڭقۇر ئولتۇرۇشقان كۆزلىرى يۇمۇلغان ، شالاڭلىشىپ قالغان
 ئۇزۇن كىرىپىكلىرى گىرەلەشكەن بولۇپ سەل چاپاقلىشىپ
 قالغان جىيەكلىرىدە سۇس ياش پارقىراپ قالغانىدى .
 قاپاقلىرىنىڭ قورۇلغان يەرلىرى كۆكرىپ كەتكەنىدى . كەڭ
 پېشانىسىدە يىڭنە ئۈچىدەك ساناقسىز تە ، دانچىلىرى ۋىلىلداپ
 تۇڭلۇكتىن چۈشكەن يورۇقتا سۇس پارقىراپ كەتتى . پېشانە ،

يۈز - تېرىلىرى مۇسكۇللىرىغا چىڭ چاپلىشىپ كەتكەن بولۇپ ،
بۇرنى ، ياڭاق سۆڭەكلىرى ھەددىدىن زىيادە ئېگىزلەپ كەتكەندەك
كۆرۈنەتتى . يۈزى شۇنچە تاتىراڭغۇ ، تېرىسى قۇرۇق شامال
بولۇپ ، قىزىل لېۋىمۇ قانىسىزلانغانىدى . ھەمدەم ئانىسىغا
قورقۇش بىلەن مۆلدۈرلەپ قارىدى . كىچىككىنە قوللىرى بىلەن
ئانىسىنىڭ كۆزىگە چۈشۈپ قالغان چاپلىرىنى كەينىگە قايرىپ
سېپىرىپ قۇلىقىنىڭ كەينىگە قىستۇردى . ئانىسىنىڭ پىشانىسى
مۇزدەك سوغۇق ئىدى .

— ئانا ... ئانا ...

ئانا قۇرۇپ كەتكەن لېۋىنى سەل قىمىرلاتتى . ئەمما ، گەپ
قىلمىدى . ھەمدەم ئىستىن قارايدىغان تورۇسقا قارىدى . قارا
ئىس ، ئۆمۈچۈك تورلىرى سۇس تەۋرىنىپ تۇراتتى . تورۇستا بىر
قارا چىراي ئۇنىڭغا تىكىلىپ قارىغاندەك كۆرۈنۈپ كەتتى . ئۇ
ئانىسىغا چىڭ چاپلاشتى .

— ئانا ... ئانا قورقۇۋاتىمەن ...

ئانا ئاغزىنى يەنە قىمىرلاتتى . ئەمما ، گەپ قىلالىمىدى .
قاپقىمۇ سەل قىمىرلىغاندەك قىلدى . ئەمما ئېچىلمىدى .
كۆزىنىڭ قۇيرۇقىدىن ياش سىرغىدى .
ھەمدەم قارا كۈيە بولۇپ كەتكەن كىچىككىنە بارماقلىرى
بىلەن ئانىسىنىڭ قۇلىقىغا قۇيۇلۇۋاتقان ياشنى سۈرتتى .
ئانىسىنىڭ يۈزى شۇنچە سوغۇق ھەم يىرىك ئىدى . ئۇنىڭ چوڭ
كۆزلىرىدىن ياش سىرغىپ چىقىپ قارا كۈيە سۇۋۇلۇپ كەتكەن
مەڭزىدە سۈزۈك ئىز پەيدا قىلدى .

— ئانا بەك توڭۇپ كېتىپسەن .

ئانىنىڭ قۇرۇغان لېۋى سەل قىمىرلىدى .

— ئانا ، ئاتام خامانغا كەتتى . ئايۇپ كۆكچىدىن كۆكۈش
ئەكېلىمەن دەپ كەتتى . ئەكەلسە كۇجا ئېتىدىغان بولدۇق . كۇجا
ئىچىدەك ئىسسىمىز ، ھەقىچان تەرلەپ كېتىمىز .

ئانىنىڭ كىرىپكىلىرى سەل ئاجرىدى ، كۆزلىرى سەل
 ئېچىلدى . ھەممىدەم قولىنىڭ ئاللىقىنى بىلەن ئۇنىڭ يېشىنى
 سۈرتتى . ئەمدى ئانىنىڭ قاپاقلىرىدىمۇ قارا كۈيە پەيدا بولدى .
 ھەممىدەمگە يېرىم ئوچۇق كۆزىدە تىكىلدى . ياش پەردىسى ئىچىدە
 ھەممىدەمنىڭ قالايمىقان قارا كۈيە سۇۋالغان يۈزى كۆرۈندى .
 ئۇنىڭ چوڭ قارا كۆزلىرى مۆلدۈرلەپ ئۆزىگە تەلمۈرۈپ تۇراتتى .
 ئانىنىڭ غۇۋا كۆزى ھەممىدەمنىڭ يۈزىدىن باشقا نەرسىلەرنى
 كۆرەلمىدى . ئۇنىڭغا قىزىنىڭ سول كۆزىنىڭ ئۈستۈنكى
 قاپقىدىكى تارتۇق يوغىناپ چوڭقۇرلاپ كەتكەندەك كۆرۈندى .
 ئۇنىڭ سۈزۈك قاپقى بادم شاكىلىنىڭ تۈگۈچەك تۆشۈكلىرىگە
 ئوخشاش ئۇششاق تارتۇقچىلار بىلەن تولغان بولۇپ ، سول كۆزى
 دەماللىققا قاراشتا سەل تېشىغا پولىتىيىپ چىققاندەك ، ئۈستۈنكى
 قاپقىنىڭ جىيەكلىرى سەل ئۈستىگە تارتىشىپ قىزىل
 جىيەكلىرى يېرىم كۆرۈنۈپ تۇراتتى . ئانىنىڭ كۆزى ، بۇرۇنقى
 چاغلاردىمۇ دائىم بۇ كىچىك قىزىنىڭ ئاشۇ كۆزىگە تىكىلىپ
 قالاتتى . ھەممىدەم بىر يېرىم ياشقا كىرگەن يىلى ئەتىيازدا مۇشۇ
 قاپقى بىر كېچىدىلا قىزىرىپ ئىشىشىپ ، كۆزى يۇمۇلۇپ قېلىپ
 ئون بەش كۈندە قاپلىق يىرىك ئېغىز ئېلىپ ساقايغان ، خەق كۆز
 چىقىپ قاپتۇ دېگەنىدى . ساقايغاندىن كېيىن مانا شۇنداق ئاينىڭ
 يۈزىدىكى داغدەك ئۇنىڭ چىرايلىق كۆزىنىڭ ئۈستىدىلا بىر
 تارتۇق پەيدا بولدى .
 — ئانا ، توڭلىدىڭمۇ ؟ — دېدى قىزچاق ئاغزىنى
 ئانىسىنىڭ چاچ ئارىسىدا قالغان قۇلىقىغا چاپلاپ تۇرۇپ بوش
 ئاۋازدا .
 ئانا كۆزىنى يۇمۇپ يەنە يېرىم ئاچتى .
 — مەن ئوتنى ياندۇرالمىدىم . پۈدەۋەرسەم يانمايدىكەن .
 ئاتام كەلسە ئوتنى ياندۇرالايدۇ . مەنمۇ توڭلاپ كەتتىم . ئاتام
 كەلگۈچە مەنمۇ سېنىڭ يېنىڭغا كىرىپ ياتايمۇ ؟ مەنمۇ

ئىسىمىمەن . سېنىمۇ چىڭ باغاش ئېتىپ ئىسىستىپ قويىمەن .
ئانا كۆزىنى يەنە سەل يۇمۇپ يەنە ئاچتى .
ھەمدەم خۇشال بولۇپ گۈرۈچتەك ئۇششاق چىشلىرىنى
چىقىرىپ كۈلۈپ قويۇپ يوتقاننىڭ ئىچىگە كىردى . ئانىسىغا
چاپلاشتى ۋە :
— ئانا ، سەن بەك توڭلاپ كېتىپسەن . بەك مۇزدەككەندە .
سەن . مەندىن بەك مۇزدەككەنسەن . مېنى بەك توڭلىتىۋەتتىڭ .
ئانا ، ئاتام كۆكۈش ئەكەلسە كۈچا پىشقۇچە بىر باش قوناقنى
ئوچاقتا پىشۇرۇپ ئىككىيلەن يەيلى ... سەن جىقراق يېگىن . ماڭا
ئازراق ئوشتۇپ بەرسەڭ ئۆزۈم يەيمەن .
ھەمدەم ئاشۇ سۆزلەرنى تەكرارلاپ بارغانچە تۈگۈلۈپ
ئاستا - ئاستا ئۇيقۇغا كەتتى . ئۇنىڭ تارتۇق چۈشكەن سول كۆزى
يېرىم يۇمۇلۇپ بىر نەرسىگە تىكىلىپ قارىغاندەك ، كۆزىنىڭ
قارىچۇقى خۇنۇك ھالەتتە ئۇيقۇغا كەتتى . ئانىنىڭ قۇرغاق
بۇرىنىنىڭ ئۈستىدە يىڭنە ئۈچىدەك تەر تەپچىرىدى . چۇۋۇلۇپ
چۈشكەن چاپلىرى ئاستىدىكى ماڭلىيىمۇ پارقىراپ قالدى .
ئۇنىڭ كۆزلىرى نېمىگىدۇر تىكىلگەندەك ئەمما ھېچ نەرسىگە
قارىمىغان ھالەتتە بارا - بارا چوڭ ئېچىلدى . شۇنداق قاراشقا
خېلى جانلىنىپ قالغاندەك بولدى . قۇرۇپ ، نېپىز سارغۇچ
قوۋۇزلار كۆتۈرۈلگەن تاتىراڭغۇ لەۋلىرى خېلى قىممىرلاپ
ئاغزىدىن غاژ - غوژ ئاۋازلار چىقتى . دەسلەپ نېمە دېگەنلىكىنى
بىلگىلى بولمىدى . ئاستا - ئاستا كانىيىدىكى خالاپ - خۇلۇپ
يوقالغاندەك بولۇپ ئاۋازى خېلى سۈزۈلدى . تاتارغان قۇرغاق
مەڭزىدە تەكشى تەر تەپچىرەپ پارقىراشقا باشلىدى . يۈزلىرى
قىزىرىپ كەتتى .
— توڭلىدىم ... توڭلاپ كەتتىم ... پۈتۈم توڭلاپ كەتتى .
پۈتۈمنى يۆگەڭلار ... ياق ... ياق ... ئانا مانا ، مانا ... ۋايىي
نېمەنداق كۆرمەيسەن . مانا مەن مەن يېنىڭدا . توختىغىنا نېمانداق

ئالدىرايسەن . ۋاي مەنمۇ بارىمەن . مېنىمۇ ئالغاچ كېتە ... ھەي
 ئايتىللاخان ... سەن مېنىڭ بالام ... قىزىم بولساڭ پۈتۈمنى
 يۈگە . پۈتۈمغا قالا دەيمەن . پۈتۈم بەك توڭلاپ كەتتى . نېمانداق
 ئىستىمايسىلەر ... قېنى سىلەر چاۋار ئاخۇن ماقۇل ... ماقۇل .
 ساڭا ... سەن ئوغرىغا نەشە بولسا بولىدۇ . نەشىدىن باشقا
 ھېچنېمىنىڭ لازىمى يوق . مەرەمنىساخان كەلدىڭمۇ بالام ، ئېرىڭ
 ئۈرۈپ خاپا سېلىۋاتامدۇ . يىغلىما بالام ، يىغلىما . پېشانىمىزگە
 پۈتۈلگىنى شۇ بولغاندىكىن ، قانداق قىلىمىز . خۇداغا شۈكرى
 دەيلى ، مېنىمۇ ئاتاڭ دېگەن قارا يۈز بەڭگە ئۆمۈر بويى دۈمبالاپ
 كەلدى . مانا ھازىر نەۋرە كۆرگەندىمۇ ئۈرىدۇ . نومۇس
 قىلمايدۇ . تاماكىسى تۈگەپ كەتسىلا ئۈرىدۇ . شۇ دۇيچاڭدىن تىل
 ئاڭلىسىمۇ ، تالادا بىرسىدىن كۆڭلى ئاغرىسىمۇ ئۈرىدۇ . خۇدايىم
 خوتۇن خەقنى مۇشۇنداق ئاجىز ، ئەر خەقنىڭ قولى قىلىپ
 يارىتىپتىكەن ، قانداق قىلىمىز ، مەنمۇ ئەر كىشى بولۇپ يارىلىپ
 قالغان بولسام دەپ ئۆمۈر بويى خۇداغا نالە قىلدىم . قورسىقىم
 ئېچىپ كەتتى ... قورسىقىم ئېچىپ كەتتى . كەلدىڭمۇ داۋۇت ئاخۇن
 بالام . كېلە ... كېلە ، تائامغا ئۈلگۈرۈپ كەپسەن ... يوبدان
 ئەتكەن بالام . ئىسسىقىدا ئىچىۋال . ھەقىچان ئەتىگەندە مال
 چىقىرىپ ئاشتىسىز كەتسەڭ ، كەچكىچە قۇرۇق نان يەپ
 يۈرگەنسەن . ئانا ... ئانا مەيەرگە كېلە قوپالمايۋاتىمەن قولۇمدىن
 تارتە . مەنمۇ سەن بىلەن كېتەي ... مەن بىللە كېتەي . سېنى
 بەك سېغىنىپ كەتتىم . ساڭا دەيدىغان نۇرغۇن گەپلىرىم بار ...
 ئۇ سۆزدىن توختىدى . كۆزلىرى بارغانچە چوڭ ئېچىلدى .
 بىر نەرسىنى چىشلىگەندەك چىشلىرى غۇچۇرلاپ كەتتى .
 يۈزلىرى تارتىشىپ كۆزى چاپراپ چىقىپ كېتىدىغاندەك
 پولاتايدى . بۇرۇن تۆشۈكلىرى كېڭەيدى . قاتتىق بىر تىترەك
 بېسىپ سىلكىنىپ كەتتى . شۇنىڭدىن كېيىن جىمىپ قالدى .
 بىر ھايات مۇشۇ قۇشقاچ كامىرىدا بۇ دۇنيا بىلەن

خوشلاشتى . ئۇ بۇ دۇنياغا يەنە كەلمەسلىكى مۇمكىن ، بىزمۇ ھەم شۇنداق . ئۇ بۇ ھاياتتا نېمە ئىشلارنى قىلدى . ئۇ تۇغۇلغاندىمۇ خۇددى مۇشۇنداق بىر ئۆيدە تۇغۇلغان . خۇددى مۇشۇنداق ئۆيدە چوڭ بولدى . كېيىن توي قىلدى . خوتۇن بولدى . ئانا بولدى . مانا ئەمدىلىكتە بۇ ھايات بىلەن خوشلاشتى . ھايات مانا مۇشۇنچىلىك ئىش . ئەمما ، مۇشۇنچىلىك ئىشتا ئۇ نېمىلەرگە ئېرىشتى ؟ پەقەت جاھاندىكى بەختسىزلىك قۇل ئاياللار ئېرىشىپ كەلگەن دېيىشكە ئاسان ئەمما تەمىنى تېتىماق ئەڭ تەس بولغان جەبرى - جاپاغا ئېرىشتى . بەختسىزلىككە ئېرىشىپ ، جاھاندا بەختىنى پەقەت قورساق توق بولىدىغان ، ئەرنىڭ تايىقىدىن قۇتۇلىدىغان كۈن دەپ تەسەۋۋۇر قىلىپ ، شۇ كۈننىڭ يېتىپ كېلىشىنى ، چىدىغۇسىز سەۋر - تاقەت بىلەن شۈكرى قىلىپ كۈتۈپ ئۆلۈپ كەتتى . بىز قوللىمىزدىن باغلاپ بەختىمىزنى كۈتۈپ تەلمۈرگەن چاغلار ، دەل بىزنىڭ ئۆلۈم ھارۋىمىز بىزگە قاراپ چېپىپ كېلىۋاتقان چاغلار .

3

داۋۇتخۇن چۆچۈپ ۋارقىراپ ئويغىنىپ كەتتى - دە ، ئەتراپىغا ئېسەنگىرەپ قارىدى . ئۇنىڭ قىمىرلىشىدىن ئۇنىڭغا كارىۋات بولۇپ تۇرۇۋاتقان ھارۋا شوتىسى غىچىرلاپ كەتتى . ئەتراپ تۈم قاراڭغۇ ئىدى ، ئۇنىڭ كۆزىگە قويلارنىڭ يېشىل نۇر چاقناپ تۇرغان كۆزلىرى كۆرۈندى . قورقۇنچلۇق چۈش كۆرگەندە ئادەتتە ھېچقانداق سۈرلۈك كۆرۈنمەيدىغان جۈپ - جۈپ يېشىل نۇرلارمۇ ئۇنىڭغا ۋەھىملىك تۇيۇلدى . قويلارنىڭ كۆشەشكەن ئاۋازلىرى ئاڭلىنىپ تۇراتتى . بىر نەچچە قوي يېنىك مەرەپ قويدى . قوينىڭ ئاغزىدىن چىقىۋاتقان ئىسسىق ئوت پۇرىقى ، چىلە ھىدى ئۇنىڭ بۇرىنىغا ئۇرۇلدى . قوچقارنىڭ

سۈرگۈنى تۇتۇپ قايسىدۇر بىر قويغا ئارتىلىپ قويىلارنى
تەرەپ - تەرەپكە قاپۇرۇۋەتتى . ئۇ ئورنىدا ئولتۇرۇپ قالغانىدى .
سوغۇق شامال ئۇنىڭ دولىسىنى قورۇدى . ئۇ يوتقانغا چۈمكىنىپ
ئوڭدىسىغا ياتتى . ئەمدى ئۇنىڭ ئۇيقۇسى پۈتۈنلەي قاپقاندى .
يۈرىكىنىڭ گۈپۈلدەش تېخىچە بېسىلمايۋاتاتتى .
ئۇ جاڭگالدا قويلارنى ھەيدەپ كېتىۋاتقۇدەك . بۇ جاڭگال
ئۇنىڭغا تونۇشلۇق قارا سايىنىڭ جاڭگىلى . ئېگىز - پەس دۆڭلەر ،
قۇملاردا ئۆسكەن قومۇش ، چۈچۈكبۇيا ، يانتاق ، ئاندا - ساندا
يۇلغۇنلار قويۇق ئۆسكەن چاكاندىلار ئارىسىدا تورغايلار ئۇۋا
سالغان . ئۇنىڭ بېشىنىڭ ئۈستىدە تورغايلار چۈچۈلەپ ئېگىز -
پەس ئۇچۇشۇپ يۈرۈشىدۇ . ئۇنىڭ قويلىرى ئالدىدا
چۈچۈكبۇيىنىڭ ئۈچىنى يەپ قومۇشلارنى شالدىرلىتىپ
ماڭغۇدەك . ئۇ ھاسىسىنىڭ ئۈچىغا كونا باش رومىلىغا
چىگىۋالغان زاغرىسىنى ئېسىپ بويىنىدىكى رادىئودىن چىقىۋاتقان
داۋۇتجان ناسىرنىڭ ناخشىسىنى تەڭ توۋلاپ كېتىۋاتقۇدەك .
مۇشۇ چاغدا قويلار ئۈركۈپ قاچتى . ئۇ شۇنداق قاراپلا ئالدىدىكى
دۆڭدىن چىققان بىر تۈلكىنى — ئاجايىپ يوغان بىر تۈلكىنى
كۆردى . ئۇ تۈلكىنىڭ ئالدىغا يۈگۈرۈۋىدى ، ئادەمنى كۆرگەندە
بەدەر قاپىدىغان تۈلكە ، ئەكسىچە چىشلىرىنى ھىڭگايىتىپ ئۇنىڭغا
قاراپ ئېتىلدى . داۋۇتنى قورقۇنچ باستى . تۈلكە ئادەمدىن
قورقىدۇ . قاچىدۇ . قورقۇپ تۇرۇپ چىشلىۋالسا چىشلىگەن
يېرىنى ئۈزۈۋالىدۇ . ئۇ تۈلكىنى ھاسا بىلەن ئىككى - ئۈچىنى
ئۇرسا ھاسا سۈنىدۇ . پىچاقنى ئالغان بىلەن پىچاق قىسقا ، تۈلكە
يېقىن كېلىۋالسا ئىش چاتاق ، جاھاننىڭ تىنچلىقى ياخشى . ئۇمۇ
دەرھال كەينىگە يېنىپ قويلىرىنىڭ كەينىدىن يۈگۈردى . خېلى
يەرگە بارغاندىن كېيىن كەينىگە قارىۋىدى . تۈلكە ئېگىز بىر
دۆڭنىڭ ئۈستىدە تۇرۇپ ئاسمانغا قاراپ ھۇۋلىغىلى تۇرۇپتۇ .
داۋۇتاخۇننىڭ يۈرىكى جايىغا چۈشۈپ يۈگۈرۈشتىن توختىدى .

قويللىرى تېخىچە جاڭگالنىڭ ئىچكىرىسىگە قاراپ يۈگۈرۈپ
كېتىۋاتاتتى. ئەمما، بايقىمىدەك ئۆلەر - تىرىلىشىگە باقماي
ئەمەس، ئەمدى يۈگۈرۈشى خېلى ئاستىلاپ قالغانىدى.
— يائاللا! ھۇ يەتمىش پۈشتۈڭنى... غالجىرلىشىپ قاپتۇ.
مازارغا بېرىپ ئۆلۈك يەپ كەپتۇ - دە، بۇ خۇمپەر، قايسى
رەھمەتلىكنىڭ مۇردىسىنى يېگەندۇ...
ئۇ شۇنداق دەپ ناخشىسىنى توۋلاپ بىر دۆڭگە چىقتى.
چىقىپلا ھەيران بولۇپ تۇرۇپ قالدى.
— ۋۇي بىزنىڭ مەھەللىگە كېلىپ قاپتىمەن.
دەرۋەقە ئالدىدا ئۇنىڭ مەھەللىسى تۇراتتى. ئەتراپى پاكار
جىگدىلەر قويۇق ئۆسكەن مەھەللە.
— بايازە تۈلكىدىن قورقۇپ بەك ئۇزاق يۈگۈرۈپ
كەتكىنىمنى بىلمەي قاپتىمەن جۇما.
ئۇ ئانىسىنى كۆردى. ئانىسى ئىشىك ئالدىدا تامغا يۆلىنىپ
ئولتۇرۇپ سىڭلىسى ھەمدەمنىڭ بېشىنى بېقىۋاتاتتى. ئاتىسى
بولسا ئۆگزىسىدە ئۆتكەن زاماندىن قالغان چۇۋۇق باداغغا
يۆلىنىپ ئولتۇرۇپ چىلىم تارتماقتا ئىدى. ئۇ توۋلىۋىدى، ئۇنى
چىقىمىدى. شۇنچە يېقىن تۇرۇپ ئۇنى يا ئانىسى كۆرمىدى.
ھېچبولمىغاندا ئاتىسى بولسىمۇ كۆرمىدى. ئارىلىق يىراق
بولمىسىمۇ ئۆيگە كەلمىگىلى يېرىم يىلدىن ئېشىپتۇ. ئۇ ئون
ئىككى يېشىدىن باشلاپلا سالەك شاڭجاڭنىڭ ئۆيىدە مال -
چارۋىسىنى بېقىشقا تۇرغانىدى. مانا بۇ يىل ئون توققۇز ياشقا
كىردى. ئەتىگەندە سەھەردە مالنى ھەيدەپ جاڭگالغا بىر چىقىپ
كەتسە، نامازشام خۇپتەنگە ماللىرىنى ھەيدەپ ئۆيگە كېلىدۇ.
سالەك شاڭجاڭ يەر ئىسلاھاتى مەزگىلىدە يېرىم يىلدەك شاڭجاڭ
بولغانىكەن. شۇندىن بۇيان ئاشۇنداق ئاتىلىپ كەپتۇ. ئەمما،
ھازىر شاڭجاڭ ئەمەس، يېزىنىڭ توي خېتى بېرىدىغان كادىرى
ئىدى. شۇ يىلى ئۇنىڭ چوڭ ئاچىسى ئايتىللاخاننى جەرەندۆڭلۈك

بىرسىگە ئەرگە بەرمەكچى بولۇپ توي خېتىگە كېلىۋىدى . سالەك
 شاڭجاڭ ئەمدى ئون ئۈچ ياشقا كىرىپتۇ ، ھۆكۈمەتنىڭ
 سىياسىتىگە چۈشمەيدۇ دەپ ، توي خېتى بەرگىلى ئۈنىمىدى . توي
 خېتىنى ئادەتتە شەنبە كۈنى بېرەتتى . كېيىنكى ئىككى شەنبە
 گوڭشىدىكى ئىشخانىسىغا ، ئۆيىگە كېلىپمۇ ئۇ ئادەمنى
 تاپالمىدى . ئاتىسىنىڭ بۇ ئىشلار بىلەن كارى يوق ، ئۇ چىلىم
 تارتىپ كۈن بويى ئۇخلاپ يۈرىدىغان ئادەم . ئانىسى بۇ ئىش
 مۇشۇنداق ئۇزاق سۈرۈلۈپ كەتسە ئارىغا شەيتان ئارىلىشىپ ئاران
 رەپتارىغا كەلگەن ئىش بۇزۇلۇپ كەتمسۇن دەپ ، خەقنىڭ
 مەسلىھەتى بويىچە ئۆيدىكى كونا ياغىچاقنى يىگىرمە بەش كويغا
 سېتىپ كۈيئوغۇل بولغۇچىنىڭ قولىغا تۇتقۇزۇپ ناھىيىگە
 ئەۋەتىپ قاراڭغۇ بازاردىن ئىككى شېشە ھاراق ئەكەلدۈردى .
 كەچتە ئۇنى بىر قۇشۇقلۇق تۇخۇم بىلەن ئۆيىگە ئېلىپ
 بېرىۋىدى . سالەك شاڭجاڭ قاپقىنى تۈرۈپ :
 — سىلەر ھۆكۈمەتنىڭ سىياسىتى بىلەن ئويناشمىساڭلار
 ئوبدان بولاتتى ، خىجىل قىلىپ كېلىۋەرسەڭلار ، بۇ يەردە
 پىرىنسىپ دەيدىغان گەپ بار . ۋاقتى كەلگەندە ، چاتاق چىقسا گەپ
 سىلەرگە ئەمەس ماڭا كېلىدۇ ، — دېدى .
 — ۋاي ئوبدان سالەك شاڭجاڭ ، ساۋاب بولار ، ھېچقانداق
 چاتاق چىقارمايمىز . سىلگە چاتاق تېپىپ بېرىدىغان ئىشنى
 ھەرگىز قىلمايمىز . بىر ياخشىلىق قىلىپ قويسىلا . سىلنىڭغۇ
 بىزگە ھاجەتلىرى چۈشمەيدۇ . بىز قىلىدىغان خىزمەت بولسا ،
 كۈزلۈك يىغىدىغان «ئوما» ، خامان ئېلىش ئىشلىرى بولسا ھايت
 دەۋەتسىلە كېلىپ قىلارمىز . مۇشۇ ئىشتا بىزگە بىر شەپقەت
 قىلىۋەتسىلە .
 — ئۇنداق دېگەن بىلەن بولمايدۇ . بىز پارتىيە
 ئەزاسى ئادەم ... ھەي يەنە قىزىل يۈز چىدىمايدۇ . بەرمىم
 بېرەي ، تولا داۋراڭ قىلماڭلار . ھازىر مەندە پەتتە يوق ، كېلەر

شەنبە كېلىڭلار . سىلىنىڭ مال باققۇدەك بالاڭلار بارمۇ ؟
مانا شۇندىن باشلاپ داۋۇتاخۇن سالەك شاڭجاڭنىڭ مالچىسى
بولۇپ قالدى . ئۆيدە ئاشنىڭ يېتىشمەسلىكى ، كىچىك تۇرۇپ
كوپىراتسىيىگە تۇتۇلۇپ قالماسلىقى ئۈچۈن ئۇ خۇشال - خۇرام
ھالدا قورساق تويىدىغان بۇ باياشات ئائىلىگە مالچى بولۇپ
كەلگەنىدى .

ئۇ توۋلاپ ئۇنى يەتمەي ئالدىغا قاراپ يۈگۈردى . يېنىغا
يېقىنلاپ كەلگەندىمۇ ئۇلار كۆرمىدى . ھەممەم كۆردى . پەقەت
ھەممەملا كۆردى .

— ئاكام كەپتۇ . ئاكام كەپتۇ . ئاكا ... ئاكا ... دەپ ئالدىغا
يۈگۈردى . داۋۇتاخۇنمۇ دۆڭدىن تۆۋەنگە پەسلىدى . شۇ چاغدا
گۈلدۈر قىلىپ قويۇق چاڭ - توزان بىلەن تەڭ ئۆيى ئۆرۈلۈپ
چۈشتى . داۋۇتاخۇن ئۆگزىدە چىلىم تارتىپ ئولتۇرغان
ئاتىسىنىمۇ ، تام تۈۋىدە ئولتۇرۇپ قالغان ئانىسىنىمۇ
كۆرەلمىدى ...

ناھايىتى تەستە تاڭ ئاتتى . ئۇ تالاغا چىقىپلا ئەتراپنى تەكشى
قاپلىغان ئاق قارنى كۆردى . يۈرىكى ئاغدى . ئۇ تەرەتكە
كېتىۋېتىپ تېرەك بېشىدا توختىماي قاقىلداۋاتقان قاغىنىڭ
ئاۋازىدىن بىر خىل ۋەھىمە ھېس قىلدى . ئىشىك ئالدىغا
كېلىشىگە ئۆيدىن چىقىۋاتقان سالەك شاڭجاڭغا يولۇقتى . ئۇ
ئادەمنىڭ قارا يۈزىدىن قان تەپچىرەپ تۇراتتى . يۈزى ، ئېڭەك
ۋە گەدەنلىرىگە تۈرۈم - تۈرۈم قونۇپ كەتكەن سالپاڭ گۆشلەر
ئۇنىڭ بويىنى غايىب قىلىۋەتكەنىدى ، ئەسلىدىكى يوغان
كۆزلىرىمۇ ئىشىغاندەك بولۇپ كەتكەن قاپاقلىرى ئارىسىدا چوڭ
قەلەمدە جىجىغان كالتە سىزىققا ئوخشاپ قالغانىدى . ئالدىغا
سېلىنىپ كەتكەن قورساقلىرى قىسقا پاچاقلىرىنى تېخىمۇ
قىسقارتىۋەتكەنىدى . كىيىپ ياتقان تۈمىقى شۇنچە كىرلىشىپ
پارقىراپ ، تۈپىلىكى قوغۇننىڭ تۈمشۈقىدەك قورۇلۇپ

قالغانىدى . ئۇ پاقلان بولغان بوۋاقنىڭكىدەك بۇدرۇق قوللىرى بىلەن ئىشتان بېغىنى تۇتۇۋېلىپ قاردا پەم بىلەن ئالچاڭلاپ ماڭدى . تامنىڭ بۇرجىكىگە كەلگەندە توختىدى .

— ھەي داۋۇتەم ، بۈگۈن مال چىقارمىسەن ؟ — دەپ سورىدى ئەسلىدىكى بوغۇق ئاۋازدا .

— قار چۈشۈپ كېتىپتۇ . چىقارسام بولارمۇ يا چىقارمىسام بولارمۇ ؟ — دېدى ئۇ مۇلايىم قول باغلاپ تۇرۇپ .

— قاردا ئاچىقساڭمۇ يېگىنىنىڭ تايىنى بولمايدۇ . ئوت - خەسنى مۇشۇنداق چاغدا بېرىمىز دەپ يىغقاندىكىن ، بۈگۈن ئوت سېلىپ بېرىپ باشقا ئىش بولسا قىلارسەن .

— مال چىقارمىسام دىكىدە ئۆيگە بىر بېرىپ كېلەيمىكىن دەيمەن .

— نېمىشقا ؟
— كېچىدىن چۈشۈم بۇزۇلۇپ قاپتۇ . نەچچە كۈننىڭ ياقىمۇ قاپتىم تولا تارتىپ كەتتى . شۇڭا ، ئۆيگە بېرىپ كېلەيمىكىن دېگەن .

سالەك شاڭجاڭ بوغماق سول قولى بىلەن قىرقىما چار بۇرۇتنى سىلاپ قويۇپ قاتتىق بىر ئەسنىدى . شۇئان ئۇنىڭ يۇمۇق كۆزلىرى ئارىسىدىن ئىككى تامچا ياش چاپاق ئارىلاش ساقىپ چۈشتى .

— بۈگۈن قار يېغىپ كەتتى . سوغۇق يامان تۇرىدۇ . ئۆزۈڭمۇ يېلىڭ . بۈگۈن - ئەتە قۇتقۇزۇشقا كىيىم - كېچەك ئەكەلمەن . ئۆزۈڭ بىر قۇر كىيىپ ، ئاتاڭ بىلەن ئاناڭغا بىر قۇر ئېلىپ ئاندىن بار .

— ئىچكەكى ئېغىلنىڭ قىغى بەك ئەدەپ كېتىپ ئىشىك يېپىلماس بولۇپ قاپتۇ . بۈگۈن قوينى يازلىق ئېغىلغا سولاپ چۈچۈكبۇيا تاشلاپ بېرىپ قىغىنى چىقارسۇن دېدى ، — ئارقىدىن كېلىۋاتقان سالەك شاڭجاڭنىڭ خوتۇنى ھەۋزىخان . ئۇ ئۈستىگە

ئېرىنىڭ ئۇزۇن جۇۋىسىنى يېپىنىۋالغان بولۇپ ، كونسىراپ كەتكەن يېشىل يۇڭ ياغلىقىنى چېكىلەپ تېڭىۋالغانىدى .
— شۇنداق قىل داۋۇتەم ، — دەپ ئۆيىنىڭ ئارقىسىغا ئۆتۈپ كەتتى شاڭجاڭ . داۋۇتاخۇن بوشىشىپ يەرگە قارىغانچە ئېغىلغا كىرىپ كەتتى . ھەۋزىخان ئۇنىڭ ئارقىسىدىن كۈتۈلدى .

— ھە دەپسە چۈشۈم بۇزۇلۇپ قاپتۇ . ئۇ بوپتىمەن — بۇ بوپتىمەن ئۆيگە بېرىپ كېلەي دەيدىكەن ، كاشكى بارغانغا پارشا ئىسسىق بىر قاچا يوبدان ئىچىپ كېلەلسەكەن . بارىدۇ شۇ تۆت تام ، بىر كۈلۈڭ . نەشە چېكىپ چاپاق بېسىپ ئۇخلايدىغان ئاتىسى بىلەن كېسەل كۆرپىسى ئانىسىنىڭ يېنىغا . يەنە تېخى بىر ئوبدان كىيىم — كېچەك كىيىپ ئېلىپ بار دەپسە . يا لام ، يا ھە دەپسە سەت سالپىيىپ مېڭىشنى ... كوپىراتسىيىدە بولغان بولسا گەدىنىنى يىلتىزدەك قىلىپ قارا شامال بېسىپ ھاشا چاپىدىغان گەپ . تەييار ئاش ، تەييار نان ، بىر ئوبدان كىيىم — كېچەك ئىسە قىلىۋاتقان گەپ . بۇ ئۆيگە كىرىپ ئىشلىيەلمەيۋاتقان بىر مۇنچە ئادەم بار شۇ تاپتا . قانداق دېگەن گەپ بولدى . ھەۋزىخان ئېسىلىپ — قىزىرىپ تىنالماي قالدى . ئىككى جاۋغىيىدا كۆپۈك پەيدا بولۇپ ، گۆشلۈك سېرىق يۈزى تارتىشىپ ، خالتىلىشىپ كەتكەن ئېڭەكلىرى لىغىلداپ كەتتى .

— ۋاي ئانا ، يوقىلاڭ ئىشقا ئەتىگەندە كۈتۈلداۋىرىدۇ . كەنسەن . ئۆزۈڭنى ئۇپىراتمىغىنا ئوھۇي . ئۆيدىن تەرەتكە چۆڭۈن كۆتۈرۈپ چىققان ھاۋاخان بىزار بولغاندەك ئەركىلەپ تۇرۇپ چىرايلىق ئاغزىنى پۈرۈپ قارا كۆزلىرىنى ئانىسىغا ئالايتتى . ئۇ بۇ يىل ئون ئالتە ياشقا كىرگەن بولۇپ ، بۇغداي ئوڭلۇك سوزۇق يۈزىگە ئاندا — ساندا يىڭنە ئۈچىدەك نەرسىلەر چاپرىشىپ قالغانىدى .
— ۋاي قارا بالام ، ھە دەپسە يوقىلاڭ ئىشنى بانا قىلىپ

قاشقا تاتقىلى قەسلەيدۇيا . — ھە بوپتۇ . بوپتۇ سۆزلەۋەرمە . بىر دېگەن گەپنى
 دەۋىرىدىكەنسەن . ماڭا جۇگۇ ! — ھاۋاخان شۇنداق دەپ قىزىل
 كۆڭلىكىنىڭ تۈرۈلۈپ چىقىۋالغان ئېتىكىنى تۈزەپ قويۇپ ،
 چۆگۈننى كۆتۈرۈپ ئارقىغا ئۆتۈپ كەتتى . ھەۋزىخان
 كۈتۈلدىغانچە ئۆيگە كىرىپ كەتتى .
 داۋۇتاخۇن قويلارنى يازلىق ئېغىلغا چىقاردى . قويلار
 باققۇچىنىڭ ئەكسىچە سېمىز ھەم شوخ ، چىرايلىق مەكت قويى
 ئىدى . ئاپئاق قاردىن ھەيران قالغان قويلار ھۈركىگەندەك پەم
 بىلەن دەسسەپ قارنى پۇراپ قويۇشۇپ قوتانغا كىرىشتى .
 تۇغۇلغىنىغا ئىككى ئاي بولغان بىر قوزچاق تاقلاپ سەكرەپ
 قارنى ھەر تەرەپكە چېچىۋەتتى . ئاندىن ئىزىدا توختاپ يۇمران
 تۇمشۇقىنى قارغا پاتۇرۇپ شۇئان پۇشقۇرتۇپ باشلىرىنى سىلكىپ
 كەتتى . سوغۇق قار ئۇنى ئەندىكتۈرۈۋەتكەندى . قويلار قوتانغا
 كىرگەندىن كېيىن ھەممىسى قارغا ھەيرانلىق بىلەن
 تۇمشۇقلىرىنى تەڭگۈزۈپ بېقىشتى . بەزىلىرى تىلىنى چىقىرىپ
 يالاپ باقتى .
 داۋۇتاخۇن ئېغىلنىڭ ئۆگزىسىگە چىقىپ تۆمۈر ئارا بىلەن
 ئۆگزىگە بېسىلغان چۈچۈكبۇيىنى يازلىق ئېغىلغا قويىنىڭ
 ئۈستىگە تەكشى چېچىپ تاشلىغىلى تۇردى . ئۇنىڭ چىرايى
 تاتىرىپ كالىپۇكلىرى كۆكىرىپ كەتكەندى . قارىداپ يېرىلغان
 يۈزلىرى قىزىرىپ ، مايسىدەك قارا بۇرۇتلىرىدا ئۇششاق مۇز
 دانچىلىرى پارقىراپ تۇراتتى . كونا ، يالاڭ چۇخەي بىلەن يالاڭ
 كۆك ئىشتان ئارىسىدىن كۆرۈنۈپ تۇرغان ئوشۇقلىرى سوغۇقتىن
 قىزىرىپ كەتكەندى . چۈچۈكبۇيىنىڭ قاڭسىق پۇرىقى ئارىنىڭ
 تېگىپ شالدىرلىشى بىلەن تەڭلا قويلارنىڭ نەپسىنى تاقىلدىتىپ
 مەرەپ كەتتى . بۇيا كۆتۈرۈلگەن يەردىن بىر چاشقان شارت
 قىلىپلا يەنە بىر بۇيىنىڭ ئارىسىغا كىرىپ كەتتى . قار كېيىنكى

يېڭى ئېچىلغان يەرگە شىلدىرلاپ چۈشتى .
ئېغىلنىڭ ئالدىدا قورساقلىرى تومپايغان بۇزوراخان پەيدا
بولدى . ئۇنىڭ ئاق سېرىق كەلگەن يۇمشاق يۈزى ، بۇرنىنىڭ
ئۇچى ۋە پېشانىلىرىگە تەكشى قارا داغ چۈشكەن بولۇپ ، يۈزلىرى
ئالپاساق كۆرۈنەتتى . بادام قاپاقلىرى ئاستىغا چوڭقۇر
ئورۇنلاشقان كۆكۈش كۆزلىرى ئەتراپقا مەغرۇر تىكىلگەنىدى .
ئۇنىڭ تىۋىت ياقىلىق كۆك سارغا چاپىنىنى كۆتۈرۈپ تۇرغان
يوغان كۆكى قورسىقىغىچە ساڭگىلاپ چۈشكەنىدى . قىزىل
ئەنگىلىش كۆڭلىكى كىر ھەم پۈرلەشكەنىدى ، قورسىقى
كۆتۈرۈۋالغانلىقتىن كۆڭلەكنىڭ كەڭ ئېتىكىنىڭ ئالدى
يۇقىرىسىغا كۆتۈرۈلۈپ ، كەينى ئوشۇقىغا سوزۇلۇپ
چۈشكەنىدى . يېشىل يۇڭ ئىشتىنى تولا تىزلىنىپ
ئولتۇرغانلىقتىن تىزى ئالدىغا سوزۇلۇپ چىقىپ ، بويۇنتۇرۇقتەك
ئورۇن ئالغان . پايپاقسىز كەش كىيىۋالغان ئاق پۇتلىرىنىڭ
دۈمبىسى سوغۇقتا قىزىرىپ كەتكەنىدى . ئۇ كۆزىگە چۈشۈۋالغان
قوڭۇر چېچىنى قۇلىقىنىڭ كەينىگە قىستۇرۇپ ياغلىقىنى
يېڭىۋاشتىن چېكىلەپ تاڭغاندىن كېيىن :

— ھوي داۋۇتاخۇن ، مەن سىزنى چاقىرغىلى چىقتىم . ئاش
پىشتى . قويغا ئوتنى سېلىپ بولۇپمۇ ، سوغۇقتا نېمانداق ئۆگزىدە
ھاڭۋىقىپ تۇرىسىز ؟ ئېغىلنىڭ ئۆگزىسى ئىسسىقمىكەن ؟ —
ئۇ شۇنداق دەپ كۈلدى . ئاغزىنىڭ سول بۇرجىكىدىكى بىر تال
ئالتۇن چىشى شۇئان پارقىراپ چىقىپ ئۇنى تېخىمۇ بەك
كۈلگەندەك كۆرسىتىۋەتتى . داۋۇتاخۇن ئۈندىمەستىن ئارىسى
ئىزىغا تاشلاپ كونا شوتىنىڭ ۋاخىسى بىلەن ئالدىرىماستىن
ئۆگزىدىن چۈشتى .

— ۋايجان ، قېينانام سۆزلىسە ئەمدى ھەممە ئادەمگە غورا
يېگەن تازىدەك تەرىڭىزنى تۈرمەي تۇرۇڭا ، ئىيەكىم ئەمدى
بارغانچە نازۇكلىشىپ كېتىپسىزمۇ دەيمەن ، بۇ ئۆيگە تۈنۈگۈن

كەلگەندەك .

بۇزۇراخان ئەتراپىغا ئىتتىك قارىۋېلىپ ئاۋازىنى پەسەيتىپ سۆزلىدى :

— بۇ قېرىنىڭ خۇيى شۇ بولغاندىكىن ئۇنى ئىچىڭىزگە ئېلىپ ئۆزىڭىزنى ئۇپراتقۇچە چىۋىقىڭىزغا ئالماي يۈرىۋېرىڭا . چۆگۈن قاينىسا ئۆزىنىڭ بېشىغا تاشىدۇ . سۆزلەپ ، سۆزلەپ بېسىقپ قالىدۇ . ماڭىمۇ قايناپ ، چالۋاقاپ بىر بۈپكەتسە خىيالىمغا كەلتۈرمەي ھېچ ئىش بولمىغاندەك يۈرىۋېرىمەن . ئاخشام سالەك ئاتامدىن داۋىسىنى يەپ ، ئەتىگەندە دەردىنى سىزدىن ئالدى . سەت تۈزلۈك قاپاق قېرى . ئۈلۈشكۈن ھاۋاخان كىنوغا چىقىپتىكەن ، سالەك ئاتام كۆرۈپ قاپتۇ . شۇنىڭ بىلەن ئاخشامدىن بېرى تىللاپ بېشىنى ئوچاق ئېتىۋەتتى . سەت قېرىنىڭ ئوبدان بولدى . ئىچىمدە تازا كۈلۈپتىمەن ، تازا . تاس قالدى تېخى ئۇرۇۋەتكىلى .

— چۈشۈم بۇزۇلۇپ قاپتىكەن ، ئانامدىن ئەنسەرەپ قالدىم ، بېرىپ كېلەي دېسەم شاڭجاڭ ئاتام بىر چىرايلىق گەپ قىلسا تۈزنى قورۇۋاتىدۇ .

— خۇدايىم ساقلا . قارا بېسىپ قالغان ئوخشايدۇ . جىننىڭ ئۇۋىسىغا يا كۈلگە ئولتۇرۇپ قويسىمۇ ئادەم سەت چۈشلەرنى كۆرۈپ قالىدۇ . بۈگۈن بارماڭ ، ئاۋۇ ئادەم گوڭشېگە يىغىنغا كەتتى . سەھەردە كەتتى ، ھەقىچان كەچتە قونۇپ قالىدۇ . كەلمەي قالسا مەن ئىشىكنى تاقىماي ياتىمەن .

بۇزۇراخان سۆزلەۋاتقاندا ھاۋاخان تالاغا چىقتى . بۇزۇراخان دەمال تەمتىرەپ كېتىپ ، داۋۇتاخۇننىڭ يېنىدىن نېرى كەتتى . — ھاۋاخان ، ئاش ئىچىمىڭىزمۇ ؟

— ئىچتىم ، ئۆي بەك ئىسسىپ كەتتى . ئىچىم سىقىلىپ يېنىپ چىقتىم .

— تەرلىگەندە تالاغا چىقىپ يامان قىپسىز جاڭداپ قالماڭ .

جۇمۇ .

ھاۋاخان مۇغەمبەرلىك بىلەن كۈلدى .

— مەندىن ئەنسرىمەڭ ، بۇزۇراچا ، ئۆزىڭىز ئېغىر ئاياغ تالادا بەك تۇرۇپ قېلىپ سىز جاڭداپ قالمىسىڭىز مەن جاڭداپ قالمىمەنما .

— ۋايجان خېنىم ، سەتلىشىپ كۈلمىگە جېنىمنى چىقىرىپ .

— دائىم مۇشۇنداق كۆيۈنۈشەكتۇق . ھەجەپ بەلەن ئىش بولاتتى .

ھاۋاخان سۆزلەۋېتىپ بىر داۋۇتاختۇنغا ، بىر بۇزوراخانغا قارىدى . داۋۇتاختۇن قىزىرىپ كېتىپ ئىتتىك ئۆيگە كىرىپ كەتتى . بۇزوراخان تاتىرىپ كەتتى .

— ئۇكام ھاۋاخان ، ئادەمگە بۇنداق يامان كۆز بىلەن قارىماڭ جۇمۇ .

— ۋاي قورقۇپ كەتمەڭ ، مەن كىچىك بالا ئەمەس ، خېلى ئاق - قارىنى پەرق ئېتىمەن ، ئاكامغا دەپ قويمايمەن . بۇزوراخان قىزىرىپ كەتتى .

— ۋىيەي نېمە دەيدىغاندۇ ، ئاشۇ داۋۇتاختۇنما ، ئادەمنىڭ كۆڭلىنى ئېلىشتۇرماڭ ، ھەجەپزە مۇشۇ كۈندە ئادەمنىڭ تولا چىشىغا تېگىدىغان بولۇپ كەتتىڭىز ئىيەكىم .

— مېنى بىلمەيدۇ دېمەڭ ، بىلىمەن جۇمۇ ، ياخشىلىق قىلغاننى بىلمەيدىغان .

ھاۋاخان تۇمشۇقىنى ئۇچلىدى . بۇزوراخان كۈلدى .

— بوپتۇ ئەمەسمە ، مەنمۇ ياخشىلىق قىللامەن ، سەت جىن ، — بۇزوراخان ھاۋاخاننىڭ بۇرىنى چىمداپ قويدى .

داۋۇتاختۇن چۈش بىلەن قىغنى ئېغىلنىڭ ئىشىكىگە تاشلاپ بولدى . ئىسسىق ھور بىلەن قىغنىڭ پۇرىقى ئەتراپقا تارالدى .

قۇشقاچ ، توخۇلار قىغىنىڭ ئەتراپىغا ئولاشتى . ئىشىكنىڭ يېرىمى قىغ بىلەن توسۇلۇپ قالدى . ئۇنىڭ چېكىسىدىن تەر قۇيۇلۇپ يۈزلىرى قىزىرىپ كەتكەنىدى ، ئۇ يىراقتىنلا مۇغەمبەر تۇماقنى چۆكۈرۈپ كىيىۋالغان مەھەللىلىك ھەسەن روزىنى كۆرۈپلا يۈرىكى سېلىپ پۇت - قولىدا جان قالمىدى . ھەسەن روزى ئىشىك ئالدىغا كېلىپ ۋېلىسىپىتتىن چۈشۈشكە ئۇ ئېغىلنىڭ ئىشىكىدىن قىغنى تۈرتۈپ چىقىرىپ بولدى . ھەسەن روزى قولىنى ھورداپ تۇرۇپ دېدى .
— ئىتتىك بولۇڭلار داۋۇتەم ، ۋېلىسىپىتنىڭ كەينىگە مىنىڭلار ، ئاناڭلىنىڭ مېجەزى پەسلەپ قالدى .
داۋۇتاخۇن ئارىنى تاشلىۋېتىپ چاپنى بىلەن تۇمىقىنى قولىتۇقلاپ ماڭدى . ئۇنىڭ كۆزىدىن توختىماي ياش قۇيۇلاتتى .

4

بالىنىڭ يىغىسى يەنە باشلاندى . ئەمدىلا كۆزى ئۇيقۇغا ئېلىنغان ئەر - خوتۇننىڭ ئۇيقۇسى يەنە بۇزۇلدى . ئابدۇكېرىم تېكىردىن لىككىدە بېشىنى كۆتۈرۈپ غەزەپ بىلەن ئايتىللاخانغا ھومايدى . يېڭىدىن قىردۇرۇلغان بېشى جىن چىراغنىڭ ئاجىز يورۇقىدا سۇس پارقىراپ تۇراتتى . ئۆينىڭ ئىچى خېلىلا سوۋۇپ كەتكەنىدى . ئۆينىڭ ئارقىسىدىكى ئۆستەڭدىن مۇز يېرىلغان ئاۋاز بىلەن يېقىنلا يەردىن سوغۇقتا توڭلىغان ئىتتىنىڭ غىڭشىۋاتقان سۇس ئاۋازى ئاڭلاندى .
— يولدىن دۈرۈكلەپ ئۆتۈۋاتقان كالا ھارۋىسىنىڭ يولغا سېلىنغان قومۇشلارنى پاراسىلىتىپ مېڭىشى ، ھارۋىكەشنىڭ كالىنى ئىتتىك مېڭىشقا زورلاپ تاياق سېلىپ تىللىغان ئاۋازىمۇ ئاڭلىنىپ ئۆتۈپ كەتتى .
— باياتىن بەكرەك تويغۇزۇپ ئېمىتىپ ئۇخلاساڭلار

بولمامدۇ . يائاللا ، يائاللا ئەمدى كۆزۈم ئىلىنىپتىكەن .
ئابدۇكېرىم قىزارغان چوڭقۇر كۆزىنى ئۇۋۇلاپ
كوتۇلدى . ئۇنىڭ ئالدىغا ئوقچۇپ چىققان قاڭشار سۆڭىكى
پېشانىسىدە ئەگرى - بۈگرى چوڭقۇر قورۇقلارنى پەيدا
قىلغانىدى .

— بايا شۇ بىر مۇنچە ئېمىتكەن ، كىچىك بالىنىڭ قورسىقى
پات - پات ئاچىدۇ . بۈگۈن سوغۇق تازا بوپتۇيا ، ئۆي بەك مۇزلاپ
كېتىپتۇ . يېڭى تۇغۇلغان بالا دېگەن قىرىق كۈنگىچە كەڭرى
دۇنيادىن تار جاھانغا نېمىشقا كېلە - - - پ قالغاندىمەن دەپ
يىغلايمىش ، — دېدى بالىنىڭ ئاغزىغا ئەمچەك سالغۇچ خىجىل
بولغاندەك ئاۋازدا .

— ئەمدى خېلى تاڭ ئېتىپ قاپتۇ ، ئوچاققا ئوت يېقىڭلار
ئەمە .

— مەدەك تۈگىگەن ، مەدەك ئاچىقىپ بېرىڭلار .

— ئۆزۈڭ ئاچىقساڭ بولمامدۇ ؟

— تېخى قىرىق كۈن توشمىدى ، ئورنۇمدىن تۇرغاندىراق
ئاچىقساممۇ بولار ، سوغۇق ئۇرۇۋەتسە تېخىمۇ ئېغىر يېتىپ
قالسام ھازىر تۇغۇتۇمنى بېقىپ بولالماي ئاران تۇرغىنىڭلادا تالاغا
ئاچىقىپ چۆرۈۋەتمەڭلار ئەمدى ، — دېدى ئايتىللاخان بالىنى
قۇچىقىدا ياتقۇزۇپ چۇۋۇلغان چېچىنى تۈزەپ ياغلىقىنى
يېڭىۋاشتىن چېكىلەپ تاڭغاندىن كېيىن .

— ۋىيەي ، قاپقىم ھەجەپ تارتىپ كەتتىميا ؟ ئانام تىنچلىق
تۇرغاندۇ - ھە ؟

— يارىشا ، تىنچلىق تۇرغاندۇ ، — دېدى ئابدۇكېرىم
ياستۇقتا دۈم يېتىۋېلىپ تۇرۇپ گېزىت قەغەزىدىن تاماكا
يۆگەپ .

— قوپۇڭلار ھە ، تاڭ ئاتماستىلا بىسىمىلا دەپ ئاشتا
قىلماي تۇرۇپ يوتقاندا يېتىپ تاماكا چېكىدىكەن ئىيەكسىم ، مۇشۇ

خۇيۇڭلاردىن ھەجەپ زېرىكتىم .
— زېرىكسەڭ قانداق قىلاتتىڭلار ، خۇمارى تۇتقاندىكىن
چېكىدىغان گەپ .
— ۋاي يوغان تۇتۇپتۇ ، چېكىڭلار ، ھە قوپۇڭلار مەدەك
ئاچقىڭلار .

ئابدۇكېرىم ئاستا ئورنىدا ئولتۇرۇپ كىيىمنى كىيگىلى
تۇردى ، ئۇنىڭ ئورۇق بەدىنىگە كۆك ئاسما مايكىسى كېلەڭسىز
كېلىپ قالغانىدى . ئۇ ئۆتۈكىنى كىيىش ئۈچۈن سوغۇق قېتىپ
كەتكەن پايتىمىسىنى تام مەش ئۈستىدىن ئېلىپ ئۇۋۇلاپ پۇتىغا
يۆگەي دەپ تۇرۇشىغا يولدىن شۇدۇيچاڭنىڭ ئاۋازى ئاڭلاندى :
— بارلىق ئەزالار دىققەت قىلىڭلار ، ئەتە ئەتىگەندە
گوڭشېننىڭ باھالىشى بىزنىڭ دادۇيگە كېلىدۇ . ئاخشام كەچتە
دادۇيدە يىغىن بولۇپ ئاۋۇت شۇجى يولىنىڭ بويىغا دۆۋىلەنگەن
ھەممە ئوت - خەسنى يولغا بېسىپ ، ئۇنىڭ ئورنىغا يەنە كۆزگە
كۆرۈنگۈدەك يوغان ئوت - خەسە دۆۋىسىدىن ھەر بىر ئادەم بېشىغا
بەش ھارۋىدىن دۆۋىلەشنى ئۇقتۇردى ، مەيلىڭىز چاپاق كۆلدىن
يانتاق - قامغاق چاناپ كېلىڭ ، مەيلىڭىز جەرەن دۆڭدىن
چىرىمتال تېپىپ كولاپ كېلىڭ ، يا كۆلدىن ئەكەلسىڭىزمۇ
ئۆزىڭىزنىڭ ئىشى . ھەر بىر ئادەم بېشىغا بەش ھارۋىدىن
ھېسابلاپ دۆۋىلەپ ، يولىنىڭ بىر بېشىغا قىغ ، يەنە بىر بېشىغا
ئوت - خەسە ، چىرىمتال دۆۋىلىمىسەك بولمايدۇ . ھەي ... ھەي
ئاڭلىمىدىم دېمەڭلار ، ئويغىنىڭلار ، بۈگۈن قار يېغىپ كېتىپتۇ
دەپ ، يەنە جاڭگالغا بارماي كەچتە خاپىلىق تارتىپ قالساڭلار
ئۆزۈڭلاردىن كۆرۈڭلار . نەچچە كۈننىڭ ياقى دۆۋىلىگەننى يولغا
يېيىمۇۋەتمەي يەنە شۇنى پەدازلاپ كۆزنى غەلىتە قىلىمەن دېمەڭلار .
بۈگۈن پۈتۈن كادىرلار يولدا بولىدۇ . كەچتە دادۇيىنىڭ باھالىشى
بار . شۇ چاققىچە يولغا سېلىنغان ئوت ئادەمنىڭ تىزىغا كەلمىسە ،
ئۇنىڭ ئۈدۈلىدا يوغان ئوت دۆۋىسى بولمىسا كىمىنىڭ بولۇشىدىن

قەتئىيەنەزەر ، ئاشۇ ئۆگزىسىگە دۆۋىلىۋالغان ئۇلاغلارنىڭ
 پىچىنى بولامدۇ ، شادىسى بولامدۇ ، بېدىسى بولامدۇ ئاچىقىپ
 يولغا باسىمىز . گوڭشىنىڭ بۇ قېتىمقى ئوغۇت توپلاش باھالىشى
 بەك چىڭ . كىمكى دادۇيمىزنىڭ بۇ باھالاشتىن ساق سالامەت
 ئۆتۈۋېلىشىغا كاشىلا تۇغدۇرسا جىق خاپىلىق تارتىپ قالىدۇ .
 خالايق ، ھوي ... ھوي ئويغىنىڭلار ، ئاڭلىدىڭلارمۇ ... قانداق
 خەق ماۋۇ ھازىرغىچە قوپىمىساڭلار ئۆيۈڭلاردىن بەرىكەت قاچىدۇ .
 بارغانچە ئەسكىرىشىپ كەتتىڭلار ، ھوي ساۋۇراخۇن ، قوۋان
 سايت ، ئابدۇكېرىمىخۇن ...
 — ھۇ ئاناڭنى ، قار ياغقان ئوخشايدۇ تېخى ... يائىلا ساختا
 ئىشقا ھەجەپ ئامراقلىشىپ كەتتى بۇ ھۆكۈمەت . مەرەز ئوغرى ،
 يا زۇۋانىڭ تۇتۇلۇپ ئۆلمىدىڭ . خۇدايىم شۇدۇيچاڭدىن
 قۇتۇلىدىغان كۈنمۇ بولارمۇ ، ئوت - خەسنى ئەكېلىپ يولغا
 دۆۋىلىگۈچە ئېغىلغا سالسا ئۇلاغنىڭ تېگىدە ئاسان سېسىپ قىغ
 بولمامدۇ . يولغا ئاچىقىپ دۆۋىلەپ قويۇپ ئۇنى بىكاردىن ئاپتاپقا
 سېلىپ كۆز - كۆز قىلغۇچە ، — دەدى ئابدۇكېرىم ئۆتۈكىنى
 كىيىۋېتىپ قاقشاپ .
 — كېلەر يىللىق ھەر جانغا بىر پۇڭدىن يەر قوشۇپ
 بېرەرمىش .
 — قانداق قىلىپ ؟ — دەدى ئابدۇكېرىم ئايالىنىڭ
 ئەخمەقتەك سۆزلەشلىرىدىن زەردىسى قايناپ .
 — قايسى كۈنى سەلەي سوپىنىڭ گۇسۇنخان كۆرگىلى
 كىرىپتىكەن ، كېلەر يىلى پۇڭلۇق يەرگە يەر قوشىدىكەن دەيدۇ .
 — ۋاي ، شۇ گۇسۇن ساراڭنىڭ گېپىگە ھە دېگىنە . ھەممە
 خەقنىڭ ئاغزىدا شۇ گەپ بولغىنى بىلەن شۇ ئىش رەسمىي
 بولمىغۇچە ئىشەنگىلى بولمايدۇ . بۇ خەقنىڭ ئۇخلاپ چۈشى .
 ھۆكۈمەت پۇڭلۇق يەر قوشۇپ بەرسە قارا بېسىپ قالىدۇ . بۇنداق
 گەپلەرنى ھەدەپ ئاڭلاپ قويۇپ ئىشىڭنى قىل . ئىشىنىدىغان

گەپ ئەمەس بۇ ...
 — ھە بوپتۇ، سىلىنىڭ گېپىڭلار لام راست،
 سىلىنىڭكىدىن باشقا گەپكە ئىشەنگىلى بولمايدۇ. دائىم گەپ
 قىلسا بىر يەرنىڭ باشلىقىدەك سۆزلەيدۇ خۇددى، — دەدى
 ئايتىللاخان تۇمشۇقىنى ئۇچلاپ.
 ئابدۇكېرىم ئوچاق ئالدىدىكى چۇۋۇلۇپ يېرىمى قالغان كونا
 ھەلپ سېۋىتىنى ئېلىپ تالاغا چىقىپ كەتتى.
 — ئاللا، ھەجەپ يېغىپتا ماۋۇ قار. مۇشۇنداق قاردا قانداق
 جاڭگالغا بارغىلى بولار. خەقنى ئۆلتۈرۈپ يەمدۇ نېمە ماۋۇ
 قەلەندەرلەر، — دەپ كۈتۈلدى ئابدۇكېرىم.
 — ھۇ، ۋاي جان سوغۇق تازا بوپتۇ ... ئوشۇقتا قار يېغىپتۇ.
 ئابدۇكېرىم سېۋىتىنى ئوچاق ئالدىغا تاشلاپلا قولىنى
 ھوردىدى. بالا يەنە ئۇخلاپ قالغانىدى. ئايتىللاخان بالىنى ئاستا
 يۇتقانغا سېلىپ قويۇپ كىيىمنى كىيىپ چۈشۈپ ئوت قالاڭغا
 تۇتۇندى. سېۋەت ئىچىدىكى مەدەكلەرگە قار چاپلىشىپ
 قالغانىدى.
 — شادىنىڭ ئىچىگىرەك قولىنى تىقىپ قۇرۇقراقىنى
 ئېچىرمەي، ئالدىغا ئۇچرىغاننى ئېلىۋەرگىنىنى، ھۆل بولۇپ
 قالغان مەدەك قانداق كۆيىدۇ؟
 — توڭلاپ كەتكەندە تولا گەپ قىلما سەپرايىمنى قاچۇرۇپ،
 خوش بول شۇنى ئەكىرىپ بەرگەنگە.
 — بۇندىغىنى ئەكىرگەندىن ئەكىرمىگەن ياخشى.
 ئۇ كۈتۈلدىغاچ مەدەكتىكى قارنى قېقىپ مەدەكنى ئوچاق
 ئىچىگە تىزغىلى تۇردى.
 — بۈگۈن تۈگمەنگە بېرىپ ئۇن تېگىشمەنمۇ، جاڭگالغا
 بېرىپ پاتاس ئەكىلىمەنمۇ، قايسى ئىشنى قىلارمەن؟ — دەدى
 ئابدۇكېرىم سەپرايى ئۆرلىگەن ھالدا كۈرەك تۇمشۇقىنى گەدىنىگە
 سۈرۈپ پېشانىسىنى تاتىلاپ.

— غوجا ئاۋاتنىڭ تۈگمىنى بەك يۇمشاق تارتىمىش ، ئادەمنى جىق ئەمەس دەيدۇ ، شۇ يەرگە ئاپارساڭلار چۈشكە قالماي تارتىپ كېلىپ بولارسىلەرمىكىن دەيمەن .

— مۇشۇ قاردا سوغۇق يەپ ئەمدى ئاشۇ غوجا ئاۋاتقا بارىمەنما ، ھەر قانچە شەخمەن چىقىرىپ بەرسىمۇ ، بولدى ئاشۇ گوڭشېندىڭ تۈگمىنىدە تارتىمەن .

— مە ئازراق قىينالغانغا ئۆلەملا ، ئەر كىشى بولغاندىكىن نېمە بوپتۇ . گوڭشېندىڭ تۈگمىنىنى بىلىمەن ، چۈشكىچە ئۆچرەتتە تۇرۇپ ياما تارتىپ كېلىدۇ . تېخى توزاننىمۇ بىر يېرىم جىڭ تۇتۇۋالدىكەن تويۇغۇرلار . غوجا ئاۋاتنىڭ تۈگمىنىدە يېرىم جىڭ تۇتمىش .

— ھازىر ئەتىگەندە بارسام خەق كېلىپ بولغۇچە تارتىپ بولىمەن . غوجا ئاۋاتنىكى پوستەكچى بىلەن تونۇشمىساميا . گوڭشېندىكى ئاۋۇت پوستەك بىلەن خېلى ئوبدان تونۇشۇپ قالدىم . ئوبدان يېرىدىن ئۇسۇپ بېرىدۇ . تۈگمەنگە بەرگىلى پۇل بولمىسا تېخى . گوڭشېندىكى جەڭچى خەنزۇغا تۇخۇمدىن تۆتنى ئالغاچ بارسام دەپتەرگە يېزىپ قويۇپ نېسى بېرىدۇ .

— ۋايىيەي مەيلىڭلار ، بۇ چاغقىچە خەق بىزدەك ئۇخلاپ ياتمايدۇ . بېرىپ ئۆچرەت تۇتۇپ بولغاندۇ ، ئىنا ، ئەللىك جىڭ قوناق قايتۇ ، تۈگىسە ئاي توشقۇچە دادۇيگە بارىدىغان ئوخشايمىز ، خالىتىنى قولىتۇققا قىستۇرۇپ ، يۇمشاقراق تارتىپ كەلسە بەرىكىتى بولارمىدىكىن دەسەم ، نەدە تارتساڭلار تارتىڭلار .

ئابدۇكېرىم شال تەكچى يېنىدىكى قوزۇققا ئېسىلغان قاپاقنى ئېلىپ قاپاقنىڭ كىچىك ئاغزىدىن قولىنى تىققىلى تۇردى .

— ناشتا قىلماي ھازىرلا ماڭامدىغاندۇ ئەمدى .

— يولدا ماڭغاچ قىلارمەن ، بەك ۋاخ قالسام ھېلى ئىتقا ئوخشاش قاۋاپ كېلىدۇ ، جاڭگالغا ماڭمىسام بولمايدۇ .

قوناقنىمۇ يۈدۈپلا ئاپىراي ، ئۇنىڭغىچە ئېشەك قورسىقىنى
تويغۇزۇۋالسۇن .

— تۇخۇمنىڭ كىچىكراقىنى ، ھېلىقى كەندىررەڭ
چۈجىنىڭ تۇخۇمىنى ئېلىڭلار جۇمۇ ، چىپتىغا ساماننى
ئېلىۋېلىپ ئۇن تارتقۇچە ئەشەدە قويۇپ بەرسەڭلار بولمامدۇ ؟
— بۇنىمۇ مەنمۇ ئوبدان بىلىمەن ، ساماننى ئاياۋاراق
بەرمىگەن بىلەن ھېلىمۇ كىچىككىنەم قاپتۇ . ئەتىيازغا چىققۇچە
يەتسە بولىدۇ . شادا سېلىپ بېرىپ كېتىمەن .

ئابدۇكېرىم قاپاقتىن بىر مۇنچە تۇخۇمنى چىقىرىپ ئېلىپ
قوينىغا سالدى . دە ، تۇمىقىنى چۆكۈرۈپ كىيىپ بۇلۇڭدا تۆت
خىشنىڭ ئۈستىگە قويۇلغان خالتىنى يۈدۈپ ئىشكە ماڭدى .
ئايىتللاخان ئىشكىنى ئېچىپ بەردى .

— خۇداغا ئامانەت ئەمىسە ، تىنچ بېرىپ كېلەسە ، ھېلى
ھەقىچان سەلەي باي توۋلاپ كېلىدۇ . ئەتىگەندە قويۇپلا بىر يەردە
بىر ھارۋا غازاڭ كۆرۈپ قويغان شۇنى يىغىپ قويىمەن دەپ
چىقىپ كەتكەن دەڭلار .

— ھېلى بىرسى كۆرسە دەپ قويار ھەقىچان .

— مەن ئاۋۇ 3 - ئەترەتنىڭ بېغىنىڭ كەينى بىلەن
سۈپەكبائىنىڭ مەھەللىسىدىن چىقىپ كېتىمەن . ھېچكىم
كۆرمەيدۇ .

ئابدۇكېرىم چىقىپ كەتتى . ئايىتللاخان ئوچاقتىكى ئوتنى
تۇتاشتۇرۇپ بولۇپ قازانغا سۇ قويۇپ قويدى . ئۇششاق جەگە ،
سۈيۈك ۋاسسا بىلەن يىكەندە يېپىلغان ئۆينىڭ تورۇسىغا تۈتۈن
ئۆرلەپ تورۇستا كۆكۈچ تۇمان پەيدا قىلغانىدى .

— ۋاي ئىسىت ، ۋاي ئىسىت ، جېنىمنى ھەجەپ قىيىنىدىڭا

خۇدايىم ، — ئايىتللاخاننىڭ كۆزىدىن ياش قۇيۇلدى . ئۇ
كىرلىشىپ ، پۇرلىشىپ كەتكەن كۆڭلىكىنىڭ ئېتىكى بىلەن
كۆزىنى ، بۇرنىنى سۈرتتى . ئۇنىڭ ئاق سېرىق كەلگەن يۇمىلاق

يۈزى ئوچاقتىكى ئوتنىڭ سۇس يورۇقىدا سەل قىزارغاندەك
كۆرۈنەتتى. ئۇنىڭ چوڭ - چوڭ قارا كۆزلىرى ئۇيقۇسىزلىقتىن
ئولتۇرۇشۇپ كەتكەنىدى. سىڭلىسى ھەمدەمنىڭ ئاغزىغا
ئوخشاش چىرايلىق ئاغزى كىچىك بالىنىڭكىدەك ئۆمچىيىپ
كەتتى.

— بالا باقماق مۇشۇنداق تەس بولىدىغان بولسا ئىككىنچى
تۇغامدىغان، ئانام ساق بولغان بولسا ئاچلىقتىن ئۆلۈپ قالساممۇ
شۇ ئۆيدە تۇغمامدىمەن، تۇنجى تۇغۇتتى بولسىمۇ ئۆز ئۆيىدە
تۇغمىسا ئەرنىڭ ئالدىدىمۇ، قېينانا، قېيناتا ئالدىدىمۇ ئىككى
پۇللۇق ئەتىۋارى بولمايدىكەن. شۇ تاپتا خەقنىڭ تاپقان گەپلەرىمۇ
ئاز ئەمەس. شۇڭا، ھەممىسىنىڭ ئالدىدا تىلىم كېسىك، پېشانەم
تەتۈر بولمىسا ئانام ساق تۇرار ئىدى. ھېچبولمىسا ئۆزىنىڭ
تەرتىگە قوپالسىمۇ ھەمدەمنى ياندۇرۇپ ئەكېلىپ تۇغۇت
ئىچىدە بولسىمۇ ئۆزۈمگە ھەمراھ قىلىۋالسام سەل - پەل بولسىمۇ
جېنىم ئارام تاپار ئىدى.

ئايتىللاخان بالىنىڭ ئويغىنىپ كېتىشىدىن ئەنسىرەپ بوش
ئاۋاز چىقىرىپ مىشىلداپ يىغلىدى.

ئابدۇكېرىم بىلەن ئايتىللاخان توي قىلغىلى تۆت يىل
بولدى. ئۇ چاغدا ئايتىللاخان ئون ئۈچ ياش، ئابدۇكېرىم ئون
يەتتە ياشتا ئىدى. تۆت يىلدىن بېرى ئۇنىڭ قورسىقىدا قالماي
ئابدۇكېرىمنىڭ ئاتا - ئانىسىنىڭ ئاچچىقى كېلىپ ئۆي ئايرىپ
قويغانىدى. ئۇلار ئۆي ئايرىپ بىر يىلغا قالماي قورسىقىدا قېلىپ
تۇغدى. ئۇلار ئوغلىنى ھەتتا خوتۇنۇڭنى قويۇۋەت دەپمۇ
قىستىدى. ئابدۇكېرىم ئاتا - ئانىسىغا جاۋاب ياندۇرالمى
ئايتىللاخاننى بولۇشىغا دۇمبالىدى. ئەمما، ئايتىللاخان يامانلاپ
كەتمىدى. ئابدۇكېرىم ئۇنى بولۇشىغا دۇمبالىغان بىلەن
يۈرىكىگە قولىنى سېلىپ بېقىپ ئۇنىڭغا چىدىمايدىغانلىقىنى ھېس
قىلدى. شۇڭا ئۇ ئاتا - ئانىسىنىڭ تاپا - تەنىسى ئۈچۈن

ئايتىللاخاننى ھارغۇچە ئۈرۈپ ئۇلارنىڭ دەردىنى چىقىرىپ
قويغىنى بىلەن ھازىرغىچە خېتىڭنى ئال دېگەن گەپنى قىلمىدى .
— ھوي - ھوي ئابدۇكېرىماخۇن ، ھەي ، قوپۇڭلار ناماز
ئوقۇمىساڭلىمۇ سەھەر قوپقان ساۋاب ، مۇشۇ چاغقىچە پاقىدەك
چاپلىشىپ يېتىۋەرگەن بارما .

— بېشىڭنى يەيدىغان ئوغرى ... ۋاي ، چىقىپ كەتكىلى
نەۋاخ ، — ئايتىللاخان مەڭزىدە توختاپ قالغان يېشىنى ئىچ
كۆڭلىكىنىڭ ئېتىكى بىلەن سۈرتۈۋېتىپ تىزىغا تايىنىپ
ئورنىدىن تۈرۈپ جاۋاب بەردى .

— ئەسسالامۇئەلەيكۇم ، — ئىشىكتىن سەلەي توختى
كىرىپ كەلدى . ئۇ ئۆزى بىلەن تەڭ بىر پاتمان قار سوغۇقى
ئېلىپ كىردى . ئۇ ئۈچىسىغا يوغان قارا تاشلىق جۇۋا ، پۇتىغا
كونا چەملەنگەن دەپسە كىيىۋالغان بولۇپ ، قولىشالماي
قالغانىدى . قارا چاشقان بۇرۇتىغا بۇرنىدىن چىققان ھوردىن مۇز
تۇتۇپ كەتكەنىدى . جىلمىيىپ تۇرىدىغان قىسقىق قوڭۇر كۆزلىرى
چۆكۈرۈپ كىيىۋالغان سەل كىرلەشكەن مۇغەمبەر تۇماق
ئاستىدىن پارقىراپ كۆرۈنەتتى .

— ۋاي كېلىڭ سەلەيكا ، ۋاي ئىسىت ھەجەپ سەت بىر ئىش
بولدى . بىرەمنى يىغىمىغان تېخى ، — ئايتىللاخان ھودۇقۇپ ،
پۇرلىشىپ پوملاقلىق تۇرغان يوتقان تېگىدىن بىر كۆرپىنى
سۇغۇرۇۋېلىپ تام مەشكە يېقىن تۆرگە سالدى .

— ياقەي بولدى ، مۇشۇ يەردىلا مانا ، ھازىر كۆرپىدىن مەشە
بەلەن بولاپ قالدى ، — سەلەي توختى ئوچاقنىڭ ئالدىدىكى
ئۆچكە تېرىسىگىلا ئولتۇردى . ئۇنىڭ پالاكەت گەۋدىسى ئوچاقنىڭ
ئالدىنى بىر ئالدى . «ۋايجان ، نەدىن كىردى بۇ سەت ئوغرى ،
ئوچاقنىڭ ئىسسىقلىقىنى توسۇپ» دېدى ئايتىللاخان سەل قاپقى
تۈرۈلۈپ ئىچىدە .

— سوغۇقنى نەگە بارسەن دەپسە جۇۋىلىققا دەپ ھەجەپ

توڭلىدىما ، بۈگۈن ئانىسىنىڭ ھەققى باردەك تازا بوپتۇ بۇ
 سوغۇق . — شۇنى دەيمەن ، — دېدى ئايتىللاخان يوتقاننى يىغقاچ
 خۇشياقماي . — شۇنداق قىلىپ ئۇكام ئايتىللاخان تىزلىق
 يەڭگىۋالدىڭىز ؟ — خۇداغا شۈكرى . —
 — بالىڭىز ئوغۇلمۇ ، قىزمۇ ؟ — قىز . —
 — ھەنم بولسا خۇدانىڭ بەرگىنى ، تۇغۇپ قويسا بالا دېگەن
 ئۆزى بىلەن تەڭ چوڭ بولىدىغان گەپكەن . ئېتىنى نېمە
 قويدۇڭلار ؟ — ھۆرىگۈل قويدۇق . —
 — چىرايلىق ئات قويۇپسىلەر ، قانچە كۈنلۈك بولدى ؟
 ئايتىللاخان ئالايدى ، سەلەي توختى ئوچاقتىكى مەدەكنى كۈچىلاپ
 چوغنى كۈلۈڭغا تارتىپ ئولتۇرغانىدى . —
 — ۋايىجان سەلەيكا ، ھەجەپ سوراپ كەتتىڭىز ، ئەمدى
 يىگىرمە سەككىز كۈنلۈك بولدى تېخى ، كوپىراتسىيىگە چىقماي
 ئارتۇق يېتىۋالامدىكىن دەپزە ئۇيقۇڭىز كەلمەي قاپتۇ . — ھە .
 — ياقەي ، — سەلەي توختى ئىنچىكە بۇرۇتنى سىلاپ
 كۈلدى . —
 — ئەمدى مانداخ ، تىرىكلىكنىڭ نىشانىسى ، سوراپ
 قويدۇم . سىز بىر خوتۇن ئىشقا چىقمىغانغا كوپىراتسىيىنىڭ
 ئىشى توختاپ قالامتى . ئابدۇكېرىم بىلەن كۆڭلىمىز يېقىن تۇرسا
 بىزنىڭ . — ۋايىيە قويۇڭ ، ئۇ كادىر دېگەنگە ئىشەنچ قىلغىلى
 بولامدىغان ، ئۇنداق دېسەم خاپا بولماڭ . كادىر خەق دېگەن
 يۈزۈڭلاردا تۈكۈڭلار بار خەق . ھەي سىلەر ، ۋاقتى كەلگەندە

يۈزۈڭلارغا ئېلىپ چاپلاپ تۇرىۋېرىسىلەر . سىلەرنىڭ پوقۇڭلارنى
يېگەن ئىتمۇ ھەپتە يالغان قاۋايدۇ .
— ئەمدى قانداق قىلىمىز . كوپىراتسىيىچىلىك . ئۇنىڭ
تاشايىمىدا بىز پارتىيە ئەزاسى ئادەم ، شۇنداق قىلىمىساق بۇ خەقنى
باشقۇرغىلى بولامدۇ دەيسىز . بىر نېمە دەيمىسە ئىش ئاقىمىغان ،
بوش دەپ تېخى بولمىغان ، بەك دەپ خاپا بولۇۋاتقان .
كوپىراتسىيىدە خىزمەت قىلغان ئادەم دېگەن شۇ خەققە يامان
بولماقتىن باشقا گەپ يوقكەن .
— ئاكا ئىسسىۋالدىڭىزمۇ ، خاپا بولماي ئاستا چىقىپ
كېتىڭا .

سەلەي توختى مۇغەمبىرىنى پېشانىسىگە كۆتۈرۈپ قويۇپ
جۇۋىسىنىڭ قايتۇرما تۈكلىرى ئارىسىدىن قايرىلىپ قارىدى .
ئۇنىڭ قىيىلغان كۆزلىرى سەل چوڭىيىپ پېشانىسىگە بىر مۇنچە
ئەگرى - بۈگرى قورۇقلار يىغىلغانىدى . ئايتىللاخان
قورۇلغاندەك بولۇپ پېشانىسىگە چۈشۈۋالغان چۇۋۇق چاچلىرىنى
ياغلىقىنىڭ ئاستىغا تىقىشتۇردى . چىرايلىق كۆزلىرىنىڭ
ئەتراپىدا ئىنچىكە قورۇقلار پەيدا بولدى . ئۇ ئۆزىگە ھەيران
بولغان ھەم سەل ھار ئالغاندەك قاراپ قالغان سەلەي توختىغا
قاراپ خىجىللىق بىلەن كۈلۈمسىرىدى .
— ئاكا ، ئەمدى شۇ ، ھېلى ئا ئادەم كىرىپ قالسا شۇ ،
كۈندەشلىكى بەك يامان ، ئەر كىشى يوق ئۆيدە نېمىدەپ
ئولتۇرىسەن دەپ جېدەل بولمىسۇن دەيمەن .
— ھىم ... ھە بۇ گېپىڭىز راست . دەيمىسۇمۇ راست زادى .
ئۆزۈڭمۇ پاكىز بالا ، كۈنلىمىسىمۇ بولمايدۇ . ھە ئابدۇكېرىم
نەگە چىقىپ كەتتى .
— ئەتىگەن سىز توۋلىغاندىلا بىر يەردە پىشكە غازاڭ
كۆرۈپ قويغان شۇنى تېپىپ كېلەي ، ھېلى بىر كىم سوقۇپ
كەتمىسۇن دەپ ئارىنى ئېلىپ چىقىپ كەتكەن .

سەلەي توختى لاسىدە ئورنىدىن تۇرۇپ تۇمقىنىنى
چۆكۈرۈپ كىدى. ئايتىللاخانغا گۇمانىراپ تىكىلدى. —
— ۋىيەي ما سەلەيكامنى، ئىشەنمەيۋاتامسىز، ھازىر
شۇنداق دەپ چىقىپ كەتتىيا، توۋا، ما سەلەيكامنىڭ قارشىنى
ئادەمگە. —
— ياق، ئەمدى، ئابدۇكېرىم بىلەن سەنمۇ ئۆي
تۇتۇۋاتىسەن، ئوبدان بىلىشىمىزچۇ، ئۆزىنىڭ سەل بىلىشلىك
يەرلىرى بار. بۇنداق گەپلەرگە يەنە كېلىپ كوپىراتسىيەنىڭ
گەپلىرىگە بىرەر قېتىم دېگەنگە چىقىدىغان يېتىم ئەمەس، شۇڭا
دەيمىنا ئەمدى. —
— ھېلى جاڭگالغا ئوشۇق سوغۇق يەپ ماڭغۇچە غازاڭدىلا
ۋەزىپىنى ئادا قىلاي دەپ ماڭدى. —
— ئۇنداق بولسىغۇ مەيلى، — سەلەي توختى پۇشۇلداپ
ئالچاڭلىغىنىچە چىقىپ كەتتى. —
— خوش دەيمىدىم ئەمەس، خاپا بولماسسىز. —
— ياق، ياق بولدى چىقماڭ، ئىشكىنىڭ غىچىرلاپ
يېپىلىشى بىلەن ئۇنىڭ گەپلىرى ئۈزۈلدى. —
— چىقامتىمكى ئەمەس، سەت قانجۇق كاسىلداپ تۇغۇتلۇق
ئۆيگىمۇ سوۋۇتۇپ قويغاندەك ئۈسۈپ كىرىۋېرىدىكەن. بىر
يەرنىڭ سوراقچىسىدەك سوراپ كېتىشىنى... سەت غالچىنىڭ،
ئانىسىغا كوپىراتسىيە چېپىلىپ قويۇپمىدىكى ئىگەكم.
ئىتتىنمۇ سادىق. —
بىر ئاش پىشىم ئۆتمەي ئابدۇكېرىم قايتىپ كەلدى. ئۇنىڭ
ئۈستۈشىنى ئۇن توزانلىرى بېسىپ كەتكەنىدى. ئۇ ئۇنىنى
بۇلۇڭغا گۈپپىدە قويۇپ قوللىرىنى ھوردىغانچە ئوچاقنىڭ ئالدىغا
كېلىپ زوڭزايدى. يۈزلىرى قىزىرىپ كەتكەن بولۇپ كۆزلىرى
پات - پات مەغرۇرلۇق بىلەن چاقناپ خوتۇنىغا قاراپ قويدى.
— ۋاي بىردەمدە تېگىشىپ كېلىپ بوپسىلىيا؟

ئايتىللاخان خۇشال ھەم ھەيران بولغان ھالدا ئېرىنىڭ
 ئۈستۈشىنى قېقىشتۇرۇپ قويدى .
 — بارسام ياخشى ئۈدۈللۈككەن . ئۈسكەنگە قۇيدى . قۇيۇپ
 تۇرۇشىغىلا بېسىقچى كەتتى . سەل كېيىن قالغان بولسام
 چۈشكىچە تۈرىدىكەنمەن .
 — ھەر نىم بولسا ئىشنىڭ ئوڭغا تارتقىنى دېگەن شۇ .
 — سەلەي باي چىمىگەندۇ ؟
 — ۋاي چىمەي قالامدا . غازاڭغا كەتتى دېسەم ئىشەنمەي
 چىقىپ كەتتى .
 — مەن دېمىدىمما ، ئەمەس غاچچىدە ئوماچ چالە ، ئىچىپلا
 ماڭاي ، ھېلى باكا خەرەگلىشىپ قالماي ئۇ توخۇ پوقى بىلەن .
 — توخۇم قورۇپ زالڭ ئېتىپ بېرەيمىكى دېگەن ، ئوماچ
 ئىچسەڭلا ئېشەگە بېرىپلا قورسىقىڭلاردىن چۈشۈپ قالىدۇ .
 — ئۇنى كەچتە ئېتەرسىلە ، ھازىر غاچچىدە پىشىدىغان بىر
 نېمە ئېتىڭلا . يەنە قاۋاپ كېلىدۇ .
 ئايتىللاخان قازانغا سۇنى چىقلاپ قويۇپ چامغۇر ئاقلاشقا
 ئولتۇردى . ئابدۇكېرىم سېۋەتتە مەدەك ئەكىرىپ ئوچاققا كەپلەپ
 سالىدى .
 — ئابدۇكېرىمماخۇن ...
 — مانا يەنە كەلدى ، ئاينا .
 — ياق بۇ سەلەي باينىڭ ئۇنى ئەمەس . باشقا بىر كىمدەك
 قىلىدۇ .
 ئابدۇكېرىم غۇدۇراپ تالاغا چىقىپ كەتتى . ئۇ بىر دەمدىلا
 قايتىپ كىردى . ئۇنىڭ چىرايى تاتىرىپ جىددىيلىشىپ
 كەتكەنىدى .
 — كىمكەن ؟ — ئايتىللاخان ئېرىنىڭ تەلەتىنى كۆرۈپ
 قورقۇپ سورىدى .
 — ھېلىقى خاننامازلىق تۈرەك بەختىنىڭ بالىسىمەن

دەيدۇ . ياش بالىكەن ، ئىشىڭلارنى قويۇڭلار ، قەينانامنىڭ
بىرنەمىسى كاژ بولۇپ قاپتۇ .

ئورنىدىن تۇرۇپ كەتكەن ئايتىللاخاننىڭ قولىدىكى قىڭراق
بىلەن چامغۇر يەرگە چۈشتى . قىڭراق قاچىنىڭ ئۈستىگە چۈشۈپ
قاچىنىڭ قوناقىتەك يېرىنى ئۇچۇرۇۋەتتى .

— ۋاي ئىسىت ئانام ، ۋاي ئانام ، ۋاي بۇ باغرى پۈتۈن
قىزىڭدىن رازى بولغانىكەنمۇ ئانام . ۋاي جېنىم ئانام ، ۋاپاسىز
قىزىڭ ساڭا قارىماي تاشلىۋەتتىمۇ ئانام .

— ھاي - ھاي ، سەۋرى قىلىڭلار ، يىغلىماڭلار تېخى
ساقكەن ... ھازا قىلىماڭلار دەيمەن ، ئاۋۇ بالا تالادا قالدى .

ئەترەتنىڭ ئېتىنى ھارۋىغا قوشۇپ كەپتۇ . مېنىڭ جۇۋام بىلەن
بىر يوتقان ، بىر كۆرپە ئېلىۋالايلى ، سىلى كىيىمىڭلارنى
كىيىۋېلىڭلار ، ھە تېز بولۇڭلار مىشلىدىماي .

ئابدۇكېرىم يوتقان ، كۆرپە ، جۇۋىنى پوملاپ قۇچاقلاپ تالاغا
ئېلىپ ماڭدى .

ئايتىللاخاننىڭ كاللىسى چۆرگىلەپ ئۆيدە ئۇياقتىن ، بۇياققا
بىر - ئىككى پىرقىرىۋەتكەندىن كېيىن ئالدىرىماي پايتىمىسىنى
يۆگىمەستىن مايلاقسىز ئاقسىرىپ كەتكەن ئۇزۇن قونچلۇق
ئۆتۈكىنى كىيدى . پايتىمىلىرىنى قونچىغا تىقىۋەتتى . ئۇ بالىنى
يۆگەشتۈرۈپ تالاغا ماڭدى . ئىشىكتە ئابدۇكېرىم بىلەن
دوقۇرۇشتى . ئۇنىڭ قاتلىشاڭغۇ قاپقى ئاستىدىكى چوڭقۇر
سارغۇچ كۆزلىرى ئېچىنىش بىلەن پارقىرايتتى .

— ماڭا قاراڭلا ، ئۆزۈڭلارنى توختىتىۋېلىڭلار ، سوغۇق
يامان . سوغۇق ئېلىپ كەتمىسۇن . چىڭ چۈمكىنىۋېلىڭلار .
ھارۋىدا پۈتۈڭلار توڭلاپ كېتىدۇ . مېنىڭ دەپسەمنى
كىيىۋېلىڭلار ...

ئايتىللاخان ئۈنسىز ئالدىراپ تالاغا ماڭدى . سوغۇق ساپ
ھاۋا ئۇنىڭ بوغۇلغان نەپەسلىرىنى سەگىتىپ كۆكسىگە پاتماي

قالغان ھەسرەتلىرىنى بىر ئاز يەڭگىللەتكەندەك بولدى .
سەرپۇش تۇماقنى چۆكۈرۈپ كىيگەن بۇغداي ئوڭلۇك بىر
بالا ئاتنى تۇتۇپ تۇراتتى . ئۇنىڭ چىبەرقۇت پالاشوپكا چاپىنىنىڭ
قاما ياقىسىغا ، تۇماقلىرىغا ئاق قىرۇ باغلاپ كەتكەندى . بالا
ئايىتىللاخانغا ئېگىلىپ سالام قىلىۋىدى ، ئايىتىللاخان كۆرمىي
قالدى . ئۇنىڭ كۆزى بالىغا قادالغان بولسىمۇ ، ئەمما بالىنىڭ
سالامىنى كۆرمىدى . بالىنىڭ قارا كۆزلىرى چوكاننىڭ تاتىرىپ
كەتكەن چىرايىغا ، چىرايلىق كۆزلىرىدىن توختىماي قۇيۇلۇۋاتقان
ياشقا چۈشكەندە ئۇ يەرگە — پاختىلىق خەينىڭ ئۈچىسىغا
قارىۋالدى . ئايىتىللاخان يوتقان — كۆرپىنى ھارۋىغا راسلاپ سېلىپ
بالىنى چۈمكىدى ، ئۇ توختىماي ئۆكسۈيتتى .
ئابدۇكېرىم ئۆينىڭ ئوتتۇرىسىدا نېمە قىلىشنى بىلمەي
تۇمىقىنى گەدىنىگە سۈرۈپ قويۇپ بىردەم پۇشۇلداپ تۇردى .
قاپاقلىرى يۇقىرىسىغا سوزۇلۇپ ، قىزىل پېشانىسىگە بىر مۇنچە
قورۇقلار يىغىلىپ سېرىق كۆزلىرى قىسىلدى .
— ئەستەغپۇرۇللا ، — دېدى . كېيىن سۈپىغا ئۆمىلەپ
چىقىپ يوتقان — كۆرپە يىغقان يەرنىڭ ئاستىدىن يوغان بىر جۈپ
كونا دەپسىنى سۇغۇرۇپ ئالدى .
ئايىتىللاخان ھارۋىنىڭ كەينىدىن ئىككى قېتىم كۈچەپ
ئېسىلىۋېدى چىقالمىدى . ياغاچ ھارۋىنىڭ چاقى ئادەتتىكى كالا ،
ئېشەك ھارۋىسىنىڭ چاقىدىن خېلى ئېگىز ئىدى . ئابدۇكېرىم
دەپسىنى قارغا تاشلاپ ئايالىنىڭ يان پېشىدىن يۆلەپ ھارۋىغا
چىقاردى .
— ماۋۇ دەپسىمنى كىيىۋېلىڭلار ، بېشىڭلارغا قېلىنراق
ياغلىق چىگىۋېلىڭلار ، نېمە ئەرسىكى بولسا قوناق ئۆينىنى
ئېلىۋالساق بولامىكى ، راست ئېلىۋالايلى .
ئايىتىللاخان مىشىلداپ يىغلاشتىن باشقىنى بىلمەيتتى .
ئابدۇكېرىم ئۆينى كۆتۈرۈپ چىقىپ يوتقان — كۆرپىنىڭ بۇلۇڭىغا

كۆرۈنمەيدىغان قىلىپ قىستۇردى .

— ئاتاملا كۆرمىسۇن ، كوتۇلدىغىلى تۇرىدۇ .

— ھە ئابدۇكېرىمىخۇن قاق پودا بىر يەرگە جابدۇغان

ئوخشىماسىكە .

يوغان جۇۋىسىنىڭ قايتۇرمىسىنى ئۆرۈۋالغاچقا بېشى

كۆرۈنمەي قالغان سەلەي توختى دەپسىنى سۆرەپ قولىنى

قولاشتۇرغان پېتى يېتىپ كەلدى . ئۇنىڭ سېرىق ئىنچىكە

بۇرۇتلىرىغا يىڭنە ئۈچىدەك مۇز دانچىلىرى ئېسىلىپ قالغان

بولۇپ ، خۇددى يۇلتۇزدەك پارقىرايتتى . چوڭقۇر قوڭۇر

كۆزلىرى ، « ھە يالغانچى ، بايا نەگە يوقالغان » دېگەن مەنىدە

مەسخىرىلىك ھىجايغانىدى . ئابدۇكېرىمنىڭ قاپقى تۈرۈلۈپ

بۇرنىنىڭ ئۇچى ياللىدە قىزىرىپ كۆز ئەتراپى ئاقىرىپ كەتتى .

سەلەي توختى بۇنى شۇ زامان سېزىپ جۇدۇنى تۇتتى .

— ئۇكام ، سوغۇقتا توڭلاپ جېنىم چىقىۋاتقاندا ئادەمنى

زاڭلىق قىلماڭلار جۇمۇ . ئىشلىسەڭلار ماڭا ئىشلەپ

بەرمەيسىلەر ، كوپىراتسىيىگە ئىشلەيسىلەر . بايا كەلسەم بىر

يەرگە غازاڭغا كەتتى دەيدۇ . راستمىكىن دەسەم ، قېنى ئەكەلگەن

غازاڭ . ئۇن تېگىشكىلى بېرىپسىلەر . دە . ھازىر ھەممە خەق

چاپاق كۆلگە ھارۋىسىنى قېتىپ كېتىپ بولدى . قوزا چۈشكە

قالماي كېلىپ بولىدۇ . سىلەر تېخى مەھەللىدىن نېرى كەتمەي

يەنە ئادەمگە ھۆكۈجە قىلىپ قارايسىلەر ، ئادەمنىڭ گېپىنى

ئىككى پۇلغا ئالساڭلار ئېلىڭلار ، بولمىسا ھېلى كادىرلار باھالاشقا

كەلگەندىزە مەن شۇدۇيچاڭلىقنى سىلىگە ئۆتكۈزۈپ بېرىمەن

جۇمۇ ، قۇلاقنىڭ قېنى قېچىپ تۇرغاندا مەشەدە نېمە ئىش

كۆرسەم كۆرىمەن .

ئابدۇكېرىم خىجىل بولغاندەك چىرايىغا كۈلكە يۈگۈرتتى .

— ئاكا ، بايا ئۆيدە ئۇن تۈگەپ يېڭىلى بىر نېمە

قالماپتىكەن ، تۈگمەنگە بېرىپ ئۇن تېگىشىپ كەلدىم .

ئىشەنمىسەڭلار قەسەم قىلىپ بېرەي ، مانا شۇ كەمگىچە
ھېچقايسىمىز ئاغزىمىزغا گىياھ سالمايدۇق . ئەمدى كېلىپ
تۇرساق قەينانامنىڭ سىرىنىمىسى كاز بولۇپ قاپتىكەن ،
قىچقىرىغىلى كەپتۇ . شۇ يەرگە جابدۇۋاتقان گەپ .

ئابدۇكېرىم سەلەي توختىنىڭ قۇلىقىغا بىر نېمە دەپ
پىچىرلىدى . سەلەي توختىنىڭ ئۆسەك قاشلىرى تېگىدىكى
كۆزلىرى سەل چوڭ ئېچىلىپ « راست » دېگەندەك ئابدۇكېرىمگە
بىر قارىۋېتىپ ئىشەنمىگەندەك ھارۋىغا ، سالپايغىنىچە قارا تورۇق
ئاتنىڭ بېشىنى تۇتۇپ تۇرغان بالىغا قارىدى . ئاندىن قاپقىنى
تۈرۈپ :

— بۈگۈن ئەمدى باھالاش كېلىۋاتسا يولنىڭ ئاشۇ ساڭا
بۆلۈنگەن يېرى ئاق قالسا ئۇ يەرنى مەن توشقۇزىمەن .
ئايىتلىلاخان ماڭغاچ تۇرسا ، مەن غاچچىدە بىر — ئىككى ھارۋا
بىر نېمە ئەكەلىپ ئاشۇ يەرنى قارا باستى قىلىۋېتىپ كەينىدىن
بارمىساڭ ، كەچتە باھالاشتا مېنى پى — پى قۇيۇن چىقارتىۋېتىدۇ
ئۇكام .

ئابدۇكېرىمنىڭ كۆزى چوڭ ئېچىلدى . كۆزىنىڭ ئەتراپى
سارغىيىپ ، بۇرنىنىڭ ئۇچى قىزىرىپ كەتتى .
— ئاكا ، مېنىڭ گېپىمنى رەسمىي ئاڭلىدىڭىزمۇيا .

— ئاڭلىدىم ئۇكام شۇ ، ئاڭلىدىم ، ئاڭلىغاچقا شۇنداق
دەۋاتقاندىمەن ، — سەلەي توختىنىڭ چاشقان بۇرۇتلىرى
دىڭگىيىپ قاپاقلىرى تارتىشىپ كەتتى .

— باھالاش دېگەن ئۇنداق گەپنى دېسىمۇ بۇ سېنىڭ باھانەڭ
دەپ مېنىڭ تۇمىقىمدىن بۆك چىقىرىدۇ . شۇنداق قىلىمىساڭ
بولمايدۇ . بولمىسىغۇ كاللام كېتىدىغان ئىش بولسىمۇ مەيلى
دەيتتىم . باھالاشنى ئۆزۈڭ بىلىسەنمۇ ؟ تۈنۈگۈن بىر يەردىن
كېلىپ قالغاندەك گەپ قىلىدىكەنەن .

— باھالاش بولسا نېمە بوپتۇ . ھەممە ئادەمنىڭ بېشىدا بار

ئىش بۇ . ھەر قانچە پارتىيە ئەزاسى بولساڭلارمۇ سىلەننىڭمۇ
 بېشىڭلاردا بار بۇ ئىش . — بىلىمەن .
 ئىككىسى بىر — بىرىگە تۇمشۇقى تېگىشىپ كەتكۈدەك
 ھۆرپىيىشىپ كېتىشتى .
 — نېمانداق گەپ ئۇقمايسىلەر ، مەن دېدىميا ، ھازىر ئاشۇ
 يەرنى قارا باستۇرۇۋېتىپ بېرىڭلار ، قالغان ئىشقا مەن جاۋاب
 قىلاي دەپ ، بۇنىڭدىنمۇ بەلەن گەپ بولامدۇ بىر يەردە .
 ئابدۇكېرىمنىڭ كۆز چاناقلىرى قىزىرىپ ، كالىپۇكلىرى
 كۆكرىپ كەتتى .
 — ماقۇل ئاكا ، ماقۇل . يا ئاللا سېنى ... تېخى جاھاننىڭ
 مەنزىلى ئۇزۇن .
 — قولۇڭدىن كەلسە بىر ئىش قىلىۋېتەرسەن .
 ئابدۇكېرىم ھارۋىنىڭ يېنىغا كېلىپ چۈمكىنىپ يېتىپ
 ئۆكسۈپ يىغلاۋاتقان ئايىتللاخانغا :
 — مەن ئاتاملارغا دەۋەتتە ، غاچچىدە ماۋۇ قانجۇقنىڭ
 دېگىنىنى قىلىۋېتىپ ئاكامنىڭ ۋېلىسىپېتىدە كەينىڭلاردىن
 يېتىشمەن . سىلەر ماڭغاچ تۇرۇڭلار ، — دېدى .
 ھارۋا مېڭىپ كەتتى . ئاتنىڭ تۈپىقىدىن چاچرىغان قار
 ئابدۇكېرىمنىڭ ئايىغىغا چۈشتى .

5

ئۇلار كىرىشى بىلەنلا ئۆيگە قاتتىق سوغۇق كىرىپ كەلدى .
 ئوچاقنىڭ ئالدىدا پۇرلىشىپ كەتكەن بىرقانچە كوي پۇلىنى تۈزەپ
 ئولتۇرغان مەرەمنىساخان ھودۇقۇپ لىككىدە ئورنىدىن تۇردى ۋە
 قوللىرى پۇللارنى كۆك تامبىلىنىڭ بىر يەرلىرىگە قىستۇرۇشقا
 ئۈلگۈردى . ئۇنىڭ يۇمىلاق ئاق سېرىق يۈزلىرى قىزىرىپ

ئانىسىنىڭكىنى تارتقان چىرايلىق كۆزلىرى يارشىپ كەلگەن
 توڭكاي چىشلىرى بىلەن تەڭ كۈلدى . — ئەسسالامۇئەلەيكۇم .
 — ۋاي جېنىم ، كېلىلى ، بۇ نامازشام بولغاندا ئەمدى ،
 نېمانداق چىق ئادەم بۇ . بىر - ئىككىدىن كىرسەڭلار بولمامدۇ .
 بېشىنى يەيدىغانلار ، ھېلى بىرسى كۆرسە مەشەدە ئاندىن .
 — ئاھاي ، سوغۇقتا تولا گەپ قىلماي ، چىرىغىڭىزنىڭ
 يېغىنى جىقراق قويۇڭا . كىرىسىنىڭ پۇلىنى مەن بېرەي ، قار
 يېغىۋاتقاندا بىزنىڭ پېيىمىزگە چۈشكىلى ئانىسىنىڭ ھەققى
 بارمىكەن . — ھازىر چىراغ چېچەكلەپتى . ئەمدى مەختاخۇن يوق
 چاغدا نەدىن كىم كېلىدىغاندۇ دەپتىمەن .
 مەرەمنىساخان چىراغنىڭ پىلىكىنى يوتقان يىڭىسى بىلەن
 كوچىلاپ چىقاردى . ئۆيىنىڭ ئىچى غۇۋا يورۇدى . چىراغنىڭ
 ئۇدۇلىدىكى تورۇستىن ساڭگىلىشىپ ، يەلپۈنۈپ تۇرغان
 ئىسلارنىڭ ئۇچى كۆرۈندى . يوغان جۇۋىلارنى كىيگەن بىر -
 بىرىدىن قاۋۇل يەتتە - سەككىز ئادەم ئوچاق ئالدىدا قىستىشىپ
 ئوت سۈنۈشتى . — مەختەمنى يوق دەپ ئولتۇرامسىز ، يۇتتۇرۇۋەتكەن
 بولسىڭىز ، مانا بىز ئەكەلدۇق ، ھازىرلا كەينىمىزدىن كىرىدۇ .
 سىزگە قىمارغا بارىمەن دەپ قويۇپ بازار جەمىلىك قېرى
 ئاشنىسىنىڭ قۇچىقىغا كىرىۋاپتىكەن ، سۆرەپ چىقىرىپ ئېلىپ
 كەلدۇق . ئاشۇنداق قىلما ياقىسىدا ئىلەنگۈچ ئۇچمايدىكەنسىز ،
 ياۋاش جۇمۇسىز مەرەمنىساخان ، — دەدى ئېگىز بوي ، كۆزى
 كىچىك ، سوزۇق يۈز ، يېڭى مۇغەمبەر تۇمىقىنى پېشانىسىگە
 قىستۇرۇپ كىمىۋالغان بىرسى مەرەمنىساخاننىڭ كۆزىنىڭ
 ئىچىگە قاراپ . — ئوغۇل بالا دېگەن شۇنداق نوچى بولسا بولىدۇ . بىر

خوتۇنغا قاراپ كۆزىنىڭ پېشىنى قىستۇرۇپ ئولتۇرىدىغان ئەر
كىشىنى ئەر ھېسابلاپ ئۆيدە ئولتۇرمايمىز روزاخۇن .
مەختاخۇننىڭ پاچىقىنىڭ ماغدۇرى بار ، تۈگەپ قالمايدۇ . يەنە
كېلىدۇ ، — دەدى مەرەمنىساخان قاپقىنى سۈزۈپ بويىنى
تولغاپ .

— ھا ... ھا ... ھا ... ئۆلە روزەك شار ، ئۆلە . بولدىما ،
ئۇتتۇرۇۋەتتىڭ ئوغرى ، ئۇتتۇرۇۋەتتىڭ بۈگۈن زادى ئامەت يوق
سەن شارددا . ئەتىگەندىن بېرى كېتىۋەردى . ھا ... ھا ... ھا ...
قىمارۋازلارنىڭ ھەممىسى قاقاقلاپ كۈلۈشۈپ كەتتى .
— نوچىلىق قىلىمىسىڭىز بولارمىكىن مەرەمنىساخان ،
مۇشۇنداق دەپ يۈرۈپ مەختەمدىن قۇرۇق قېلىپ ئەتە — ئۆگۈن
كەشىڭىز توغرىلىنىپ قالمىسۇن يەنە ، — دەدى روزەك شار
ئۇزۇن بويىنىغىچە قىزىرىپ كېتىپ زورىغا ھىجايغان ھالدا .

— ۋايىيەي ، پەرۋايم پەلەك كېتىۋېرىمەن ، تۆشۈك مارجان
يەردە قالمايدۇ . شۇنداق يولغا چىقسام ، بىرسىنىڭ پېشىنى
تۇتسام دوپپىسىنى ئاسمانغا ئېتىپ جان بۇۋىكام دەيدۇ . جاھاندا
بىر مەختاخۇن بار دەپ كۆزىگە قاراپ تەلمۈرۈپ ئولتۇرىدىغان
مەرەمنىساخان يوق بۇ يەردە . خۇش بولسا مانا مەن ، بولمىسا
يول كەڭرى .

— ھا ... ھا ... ھا ... ياشاڭ ... ياشاڭ ، ئۆلمەڭ . خوتۇن
كىشى دېگەن كۆزنىڭ سۈيىنى ئېقىتىپ مىشلىداپ ئولتۇرماي ،
مۇشۇنداق نوچى بولسا مانا ، ئىستەي ، شۇ مەختەمدە
مەرەمنىساخاندىكى نوچىلىقنىڭ پۇچۇقى بولسىمۇ كاشكى . بۇ
ئۆيگە مەرەمنىساخاننى دەپ كىرىمىز — دە ، بولدى ، ئۆلمەڭ ،
ياشاڭ ، دەدى تۈرەك تاز . يوغان ئاغزىنى تېخىمۇ كالىچايتىپ .
— غەرەز بىلىدۇ دەپ چاقچاق قىلىمىز — دە ، كۈلكە
بولسۇن دەپ . بۇ جاھاننى مۇشۇنداق كۈلكە — چاقچاق ،
ئويۇن — تاماشا بىلەن ئۆتكۈزمىسەك ، قانداق ياشاپ بولغىلى

بولىدۇ ، — دېدى روزەك شار .
 — مەرەمنىساخان بۈگۈن قاردا مۇشۇ ئۆيدە تۈنەيلىمىكىن
 دەپ كەلدۇق . قانداق پەيزىڭىز باردۇ ، — دېدى قارا مامۇت
 كۆكرىپ كەتكەن چىش قامغاقلرىنى تەكشى كۆرسىتىپ كۈلۈپ
 تۇرۇپ .
 — قانداق كۆزىڭىزگە پەيزىم يوقتەك كۆرۈنۈۋاتىمەنمۇ ؟
 نەشە كۆزىڭىزنىڭ خۇنىنى قويىمىغان ئوخشايدۇ . ئانچە — مۇنچە
 تاكا — توشقاننىڭ پودىقىنى قوقاسقا كۆمۈپ يەپ تۇرۇڭ . خۇدا
 بۇيرۇسا بىزنىڭ پەيزىمىز دېگەن ، ئاللاننىڭ قۇتۇلۇق كۈنى بىز
 بىلەن بىللە ، — دېدى مەرەمنىساخان . قىمارۋازلار يەنە ئۆيىنى
 كۆتۈرۈۋەتكۈدەك كۈلۈشۈپ كۆزلىرىدىن ياش چىقىپ كەتتى .
 — ئۇنداقتا چىلىمىڭىزنى بىر توغرىلىمامسىز ، ئاۋۋال بىر
 قاپاقتىن تارتىشىۋېتىپ ئاندىن تاۋكانى قۇرمامدۇق . قانداق دېدىم
 ئاغىنىلەر .
 — ئەمىسە ، ئالدىن دەپ قوياي ، بىر قاپىقى سىڭاكوي .
 — نېمە ، بىز مەختەم بىلەن گەپ قىلىشىۋاتمايدىغاندىمىز
 دېدى مەمەت بەگ قاپىقىنى تۇرۇپ .
 — يوقسۇ غوجام . مەختەم سىلىگە ماياق ئۆتكۈزمىگەن
 بولغىيتى . نېمانچە كەم سۇندۇرىسىز . ماۋۇ دېگەن خۇۋەينىسى .
 كېلىشىمۇ ئەرزان چۈشكەن ئەمەس . ئاۋۇ تۈمەن تالدىكى ئوسمان
 توكۇرنىڭ ياسىغىنى ماۋۇ .
 — ھە مانداق دېمەمسىز . ئوسمان توكۇرنىڭ بولسا چاتاق
 يوق ، — دېدى قارا مامۇت .
 — ئوسمان توكۇرنىڭنىڭمۇ توختى چوقۇرنىڭكىگە
 يەتمەيدۇ . ئەممازە بۇ كاساپەتمۇ بولىدۇ ، بوپتۇ ، ئەكېلىڭ ، —
 دېدى مەمەت بەگ .
 مەختەم بىر بوز پاقلاڭنى بوينىغا ئېلىپ كىرىپ كەلدى .
 — خوتۇن ، ماۋۇ تانا قولۇمغا كىرىپ قالدى . ئېلىۋېتە .

— ھە خېلى چاققان بولۇپ قاپسەن جۈمۈ مەختەم . نەدىن
 تاپتىڭ بۇنى ، — دەدى زۇنۇن ھاجى ئالتۇن چىشلىرىنى كولاپ
 تۇرۇپ .
 — ئىشەدە بىرسىنىڭكىدىن ، — دەدى مەختە ئىنجىقلاپ
 پاققاننى يەرگە قويۇپ ، پاققان يەرگە چۈشۈپلا ئۇيان - بۇيان
 قېچىپ ، مەرىگىلى تۇردى .
 — نەچچە پۇلغا ئالدىڭ .
 — يۈز ئون سەككىز كويغا .
 — بەك ئۆرە ئېلىپ قويدۇڭمۇ نېمە .
 — ئانچە ئەمەس ، ئەمدى ئۆيگە كىرگەندىكىن بازاردىن ئۆرە
 بولىدۇ . لېكىن كاساپەت ئانىسىدىن ئايرىلمىغان نېمىكەن .
 خېمىردەك دەڭلا .
 — ھە بولدى ، چاتاق يوق .
 چىلىمدىن چىققان كۆكۈش ئىس ئۆيگە كەندىر پۇرىقىنى
 تارقاتتى .
 — ھە ... ۋاي ! بولىدىكىنەي ئاغىنىلەر ، توكۇرنىڭ زادى
 بىر ھۈنرى بار . كارامەت ياساپ قويدۇ - دە .
 — سۈيە مەختەم ھازىرلا سۈيە . مەن بىر تېرىسىگە كىرىپ
 قويماي ، — دەدى تۈرەك تاز .
 — ۋاي پاخشەك باش ، كۈسەي تۇمشۇق تازەي ، مېنىڭ
 كۆڭلۈمگە كېلىپ بولغۇچە سەن دەپ بولىدىڭا ؟
 — كىم تېرىسىگە كىرسە يىگىرمە كوي ، — دەدى مەختە
 چىلىمغا ئاچ كۆزلۈك بىلەن قاراپ شۆلگىيىنى ئېقىتقان ھالدا .
 — ئىنساپ بىلەن بىر نېمە دەڭلار ھەي مەختەم ، بۇ يەردە
 پۇل زاۋۇتىدا ئىشلەيدىغانلار يوق ، پۇل دېگەن شاڭخەيدە
 ئىشلىنىپ كەلگەن نېمە ، — دەدى تۈرەك تاز قاپىقىنى سېلىپ .
 — مەيلى ، زورلىمايمەن . خاپا بولماي كىرمىسىڭىز
 بولىدۇ .

— مەرەمنىساخان سىز بىر نېمە دەڭە مەختەم بىلەن زادى
 ئومىچىمىز پىشمايدۇ .
 — ۋاي ، ئانىڭىز نەگە باغلاپ باققان سىزنى ، ئەر كىشى
 بىلەن سودىلىشىۋېتىپ مېنى ئارىلاشتۇرماڭ . پاقلىنى مەن
 ئەكەلىمدىم ، — دەدى مەرەمنىساخان .
 — تۇتۇڭلار خوتۇن ، توڭلاپ كەتتىم قولىمنى بىر
 ئىستىۋالاي . نېمە دەيدا ئادەمنىڭ زەننى چېچىپ ماۋۇ ئاداش .
 — مەن تۇتمىساممۇ ئاۋۇ تۇۋرۇككە باغلاپ قويسىلا بولىدۇ .
 — ھەي مەختەم ، تېز بولە ، بولدى مەن كىردىم ، ھېساب
 يىگىرمە كوي . بۆرەكنى كاۋاپ قىلىپ بېرىسەن ، — دەدى
 زۇنۇن ھاجى ئون سوملۇق ئىككى قەغەزنى ئوتتۇرىغا تاشلاپ .
 — بۆرەكنى ... — گەدىنىنى قاشلىدى مەختەم ھىجىيىپ .
 — ۋە سەتلەشمىگىنا ئەمدى . ئالە ، كېسىۋالامتىڭ
 تايىنلىق . دېگىنىڭ بولدىيا ، — دەدى مەرەمنىساخان .
 — ئالەۋە مەختەك ، قاچان ئادەم بولارسەن . قىمارۋازلار .
 نىڭ ئەيىبلەشلىرى ئىچىدە مەختەم پۇلنى يەردىن ئېلىپ تۇمىقىغا
 سالدى .
 — كاۋاپ قىلامدۇقيا ؟
 — ياقەي كاسالكا^① ئۇچا قىلىمىز . كاۋاپ قىلىما ئىس
 كېلىپ يىقىتىدۇ ئادەمنى .
 مەختەم بار كۈچى بىلەن چىلىمنى خورۇلدىتىپ تارتقىلى
 تۇردى . ئۇنىڭ كۆزىدىن ياش قۇيۇلۇپ كەتتى . مەختەم ئىككى
 قېتىم قاتتىق شوراپ كۆزلىرى خۇمارلاشقاندىن كېيىن ئورنىدىن
 تۇرۇپ پاقلىنى سويغىلى ئىچكىرى ئۆيگە كىرىپ كەتتى .
 قىمارۋازلار كۈلۈڭغا قويۇۋالغان قەدىمىي قاپاق چىلىمنى بىر ھازا
 تارتىشتى . كېيىن ئىسسىق تام مەشكە يۆلىنىپ كۆزلىرىنى
 كاسالكا^① — يېمەكلىك قاچالايدىغان چوڭ ئىدىش .

يۈمۈپ بىردەم شۈك بولۇشتى . روزەك شارنىڭ يېرىم يۈمۈلغان
خۇمار كۆزلىرى پات - پات چىلىمغا نەشە بېسىپ بېرىۋاتقان
مەرەمنىساخانغا تىكىلەتتى . مەرەمنىساخان بۇنى سېزىپ تۇرسىمۇ
ئەتەي كۆرمەسكە سېلىپ باشقا قىمارۋازلارنىڭ چاقچاقلىرىغا
جايدا جاۋاب ياندۇرۇپ پۇلىنى يىغىپ ئاللىقىنىغا پۇرلاپ
تىقۇۋەردى . كېيىن ھەممىسىنىڭ خۇمارى بېسىقچى جىمىقىشتى .
— مەرەمنىساخان ، ئاللىقىنىڭىزغا تىقۇۋەرسىڭىز چىرىپ
كېتىۋېرىدىكەن سىزنىڭ ، — دېدى روزەك شار جاۋغىيىدىن
ئېڭىكىگە ساقىپ چۈشكەن شالنى قولىنىڭ دۈمبىسى بىلەن
سۈرتۈپ تۇرۇپ :
— مېنىڭ ئاللىقىنىمنى خۇدايىم شۇنداق يارىتىپتەكەن .
مېنىڭ ئاللىقىنىمغا كىرسە سىزنىڭ كۆزىڭىز ئالىيىپ كېتىپتۇيا
ھەجەپ .
— بولدى گەپ قىلىمىدىم ساراڭ .
— ھا ... ھا ... ھا ... ئۆلە روزەك ... ھا ... ھا ... بېسىقچى
قالغان قىمارۋازلار يەنە بىر - بىرىنى شاپىلاقلىشىپ كۈلۈشتى .
مەرەمنىساخانغا مەدھىيە ئوقۇشتى . مەرەمنىساخان بولسا تەبىئىي
قويۇق ھەم ئىنچىكە قاشلىرىنى ھىمىرىپ ، قارا كۆزلىرىنى
ئوينىتىپ كۈلۈۋاتقاندەك ھەم كۈلمەيۋاتقاندەك بىر قىياپەتتە
تۇرىۋەردى . نەشەنىڭ كەيپى تۇتقانلار ئۆزىنى تۇتۇۋالالماي
ئانچە - مۇنچە ئۇنىڭ بېقىن ، پوتا ، كۆكسىلىرىگە قول سوزسا
بېلىقتەك ئۆزىنى تۇتقازماي تۇرۇپ :
— پوتا ، مەيدە ، بېقىن دېگەن ئۆزۈڭدە تۇرۇپ نېمە
مېنىڭكىنى تۇتۇپ يۈرۈپتىڭ . ئوخشاش ئەمەسمۇ ، يا سېنىڭ
ئەچكىنىڭكىدەك ، مېنىڭ كاللىنىڭكىدەك بولمىسا ، تۇتقۇڭ ،
سىلىغۇڭ كەلسە ئۆزۈڭنىڭكىنى تۇتۇپ سىلاپ باق .
ئوخشاش ، — دەيتتى ئۇ قاپقىنى تۇرۇپ سىلكىشلەپ تۇرۇپ .
ئەمما ، سەل رەنجىگۈدەك بولسا دەرھال چىرايىغا كۈلكە

يۈگۈرتۈپ : ئۇنىڭ ئالدىدا ، ئۇنىڭ ئالدىدا ، ئۇنىڭ ئالدىدا .
 — ۋاي جانەي ، تۇتۇپ نېمە قىلاتتىڭ ، جېنىڭدىن قىنىپ ؟ — دەپ سۈركىلىپ يەنە خۇپلىرىنى تارقىتىۋېتتى .
 مەرەمنىساخان بۇ بەگكە قىمارۋازلار ئۈچۈن كۆڭۈل خۇشى . ئۇ پەقەت مۇشۇنداقلا ، ئەمما ئۇلار كۆڭلىگە پۈككەن قېنىپ خۇشال بولۇش مەقسىتىگە يېتەلمەيدۇ . ئۇ كۆڭلىنى بەك خۇش قىلاي دەپ خۇش بولالمايدىغان ، خاپا بولاي دەپ خاپا بولالمايدىغان ئەمما مېھرىنى ئۈزەلمەيدىغان گۈزەل جۇۋان . ئۇلار ئەنە شۇنداق نىشە ، چاقچاق كەپپى بېسىلغاندىن كېيىن سۇپا ئۈستىگە تاۋكا قۇرۇپ رەسمىي ئوشۇقنى باشلىدى . مەرەمنىساخان ئۇلارنىڭ بېشىدا چىراغ تۇتۇپ تۇردى . قايسى قىمارۋاز ئۇتۇۋالسا :
 — ھە خوجام ، ئۇنتۇپ قالمىغانلا ، ۋايىيە سەتلىكىنى . ئىستىساڭا چۈشكەن سىيا كەتسەچۇ ، چاشقانغا كېپەك ئالدۇرمايدىغان تۆمۈر تىماقكەنسەن ، بىرنى تاشلا ، — دەپ ھەم تاتلىق ، ھەم سۇندۇرىدىغان گەپلەر بىلەن ئالاتتى .
 ھازىر شۇنداق بولدى . تۈرەك تازغا كەينى — كەينىدىن تۆت كەلدى .
 — ھە تۇراخۇن ، بىرنى تاشلىمامسەن . مېنى ئۇنتۇپ قالدىڭمۇيا ؟ — دېدى مەرەمنىساخان ئاۋازىنى سوزۇپ قويۇۋېتىپ . تۈرەك تازنىڭ قاپاقلىرى تۈرۈلۈپ كوسا يۈزلىرى تارتىشىپ كەتتى .
 — ۋاي خېنىم ، بىردەم توختىڭا ئەمدى ، تېخى ئاران تۆت كەلدى . سىز كەتكىنىنى كۆرمىدىڭىز دەيمەن . تازا كېلىۋاتقاندا مۇشۇنداق قىلىشىڭىز قارا بولۇپ قالسەن دەيمەن .
 — ۋايىيە قاپقىڭىزنى تۈرمەڭ جېنىمنى ئالسىڭىزمۇ . بىكار چىراغ ، بىكار ئۆي ، بىكار ئادەم يوق بۇ يەردە . كىڭىز يىرتىلىدۇ . چىراغقا ياغ كېتىدۇ . ھېلى بىكار چىراغنى ئۆچۈرۈۋېتىمەن .

— بېرە تاز ، بېرە . ئارىپ تۇرمىساڭ كېتىدۇ ، — دېدى
 ئوشۇقنى بارماقلىرىغا كەلتۈرۈپ تىزىۋاتقان زۇنۇن ھاجى .
 — بېرەۋە . تۆت كەلگەندە بەرمەسەن تاز ، راست چىدىماس
 تازمۇ دەيمەن بۇ .
 قىمارۋازلارنىڭ ھەممىسى تېرىكىپ تۈرەك تازنى ئەيىبلەپ
 كېتىشتى . تۈرەك پۇرلىشىپ قارىيىپ كەتكەن بىر سوملۇق
 پۇلدىن بىرنى خاننىڭ قولىغا سۈندى . مەرەمنىساخان قاپقىنى
 سۈزدى ۋە :
 — ھەجەپ چىدىماس تازكەنسەن . قىمارۋازنىڭ
 ئەمكىسكەنسەن . بىلمەپتىكەنسەن ، — دېدى ھار ئالغان ھالدا .
 — ۋاي چا قاللاڭ ، سىز بىلمەيسىز ، ماڭا تازا كېلىۋاتقاندا
 مۇشۇندا چاتساملا كۆڭلۈم قارا بولۇپ كېتىدۇ . بولمىسا ھېلىغۇ
 بىر كويكەن ، ۋاقتى كەلگەندە سىزگە يۈز كوي دەپسىڭىزمۇ
 بېرىمەن .
 — ۋاي تايىنلىق . بولمىسا مۇشۇ كەمگىچە خوتۇندىن بىرنى
 ئالغان بولساڭ ، مۇشۇنچىۋالا رەزگە ، باغرى تاش بولۇپ
 كېتەمتىڭ .
 — نېرى تۇرۇڭلا خوتۇن ، قازانغا قالاڭلار سىلە . پۇلنى
 ئۈزۈم بېرىمەن سىلىگە . گۆشنى قازانغا سەپ قويدۇم ، —
 مەخەت خام چاۋنى چاپناپ قوللىرىدىكى ماي يۇقىنى يۈزىگە
 سۈرتۈپ كېلىپ تاۋكاغا ئولتۇردى .
 — نېمىشقا قازانغىمۇ قالايمەن . بۇ يەردە باكا كىگىز ، باكا چىراغ
 يوق . تاۋكاغىمۇ قالايمەن خۇدۇك بولماي ئويناۋېرىڭلار ، —
 مەرەمنىساخان سۆزلىگەچ ئىچكەرى ئۆيگە كىرىپ كەتتى . روزەك
 شار يەر تېگىدىن مەرەمنىساخاننىڭ تولغىنىپ كېتىۋاتقان بەل
 ساغرىسىغا قاراپ قويدى .

ئەتىياز ئىللىق كەلگەن كۈنلەردە ئەزالارنىڭ ھەممىسى قەلەندەر زەينىنىڭ ئايىغىغا ئورمان بەلۋېغى ئېلىپ ھاجى ئاۋات بىلەن خانناماز ئارىلىقىدىكى ئۈزۈكنى ئولسماقچى بولدى. ھاجى ئاۋات تەرەپتە بۇرۇنلا ئورمان بەلۋېغى ئېلىنىپ ئۇششاق قاغىلەك جىگدىلەرنى پاتۇرۇپ بولۇشقانىدى. خانناماز تەرەپ قەلەندەر زەينىنىڭ ئاساسلىق ئېقىنى بولغانلىقتىن چوڭقۇر ئېقىنغا توپا تىندۈرۈپ چوڭقۇر سۈزۈك زەي سۈنى يىراققا قاجۇرۇپ شۇ يەردىن ئورمان بەلۋېغى چىقارماق ئاسان گەپ ئەمەس ئىدى. بۇنىڭغا بىرلا خاننامازلىقنىڭ كۈچى يېتىشى مۇمكىن ئەمەس ئىدى. شۇڭا، پۈتۈن يانتاق بويىچە ئەر - ئايال، قېرى - ياش دېمەي بۇ يەرگە دولقۇن قوزغاپ كېلىنگەنىدى. ئەينەكتەك مۇز تۇتقان زەي سۇ ئىچىدە ئاياللار كۆڭلىكىنى بېلىگە تۈرۈپ قويۇپ، ئىشتانلىرىنى يوتىغا تۈرۈپ قاپ، تاغاردا قۇمنى يۈدۈپ ئەكېلىپ قاشقا يۆلەپ تۆكمەكتە. توپا ئىتتىرىدىغان تراكتورلار، كالا ھارۋىسى، ئېشەك ھارۋىسى يولغا پاتماي بىر - بىرىگە سوقىلىپ قۇم توشۇيتتى. قۇمنىڭ ئۇچىغا قاتارى قاداپ قويۇلغان قىزىل بايراقلار ئەتىياز شامىلىدا تاراقلاپ ئاۋاز چىقىرىپ كۈچىنىپ يەلپۈنەتتى. قۇم باغرى، قۇم ئۇچلىرىغىچە نەيزە ئۇچىدەك ساناقسىز سۇيا ئۈنۈپ كەتكەن بولۇپ، كۈن نۇرىدا سارغۇچ پارقىرايتتى. چاۋار قۇۋان يۈدۈۋالغان قاپ تاغارنى قۇم بىلەنلا زەيگە چۆكۈرۈۋېتىپ ئىشتان بېغىنى قولتۇقلىغان پېتى قۇمۇشلۇق بىلەن قۇمنىڭ كەينىگە ئۆتۈۋالدى. ئاندىن ئېڭىشكەنچە پىچانلىق چىغىر يول بىلەن يۈگۈرگەندەك ماڭدى. ئۇنىڭ ئۇزۇن قارا پاختىلىق توندىن كۆكرىپ، ھاسىدەك كۆرۈنۈپ قالغان پاچاقلىرى ئاچچىق زەي سۇدا ئېچىشىپ كېتىۋاتاتتى. پۈتىدىكى ھەممە يېرى تېشىلىپ كىگىز مازلىرى

چىقىپ قالغان پاختىلىق قارا چۈخىيىگە لاي چاپلىشىپ كالىنىڭ
كومىشىرىدەك بولۇپ قالغانىدى ، پۇتىنى ھەر يۆتكىگەندە خەينىڭ
ئىچى شالاقلاپ ، تۆشۈكلىرىدىن بۇزۇلداپ سۇيۇق لاي ساقىپ
چىقاتتى . «ئۆلتۈرۈپ يېيىشە خەقنى ... خەقنى زەيگە چۆكۈرۈپ ،
مۇز بىلەن توڭلىتىپ ئۆلتۈرە كوپىراتسىيە ... مەن ئۆلمەيمەن .
مەن چاۋار قۇۋان ئۆلمەيمەن . قېچىپسەن دەپ ئۇرساڭ ئۇرۇش .
بولمىسىغۇ قاچمايتتىم . توڭلىساممۇ قاچمايتتىم . خوتۇن خەقمۇ
زەي سۇ ئىچىدە چىشىنى چىشلەپ ئىشلەۋاتامدۇ ... چىدايتتىم ،
ئەممازە ... ھەي خوتۇن خەق دېگەن ئىتتىنىمۇ جېنى چىڭ نېمىلەر
زادى . ئەمما لېكىن زەي خۇمارىم ... بولالمىدىم . بىر دەم
تۇرسام بىرسىنى چاناپ سالىمەن . كەتمەندە زادى چانۇپتىمەن .
بولمىسا بىزنىڭ خوتۇنمۇ ... ھېلىمىغانمۇ زەي سۇنىڭ ئىچىدە
تاغار يۈدۈپ يۈرمەمدۇ . ھەي بىچارە جېنى پىششىق بىچارە - دە ،
توڭلاپ كۆكرىپ كېتىپتۇ . چىشىنى چىشلەپ ئىشلەۋاتىدۇ
ئاينا . سەزگۈر خوتۇن - دە ... قالاپلا مېنىڭ خۇمارىم ساڭگىلاپ
كەتكىنىنى بىلىۋالدى ئاينا . شەرەت قىلىۋەتتى . ھېلى باكا
خۇمارىم ئېشىپ كەتكەندە قۇلاقنىڭ قېنى قېچىپ قالغان بىرسى
بىلەن قان چېچىشىپ كەتمىسۇن دەيدى . ئۇششا خوتۇن . زادى
بىر دەم تۇرسام خۇمارىم ساڭگىلاپ بىرسى بىلەن رەسمانىسىگە
قان چېچىشىپ قالدىم ... خەپ ، ھەجەپ بېرىپ
بولالمىغىلى تۇردۇم سەمەرباي ... ھۇ ئىتتىن تۆرەلگەن ئەبگار .
ھازىر ھەقىچان ئىسسىق ئۆيدە تام مېشىڭگە يۆلىنىپ ئولتۇرۇپ
تازا ھۇزۇرلىنىپ تارتىۋاتقانەن . خەپ ... توڭگۇزنىڭ بۇرنىدىن
چۈشكەن ... ھازىرقى ئەلپازىمدا تۆت تارتسام ياق ... بەش تارتسام
خۇمارىم بېسىلارما ... »
چاۋار قۇۋان جىگدىلەر بىلەن قورشالغان پۇچۇق تاملىق
مەھەللىگە يېتىپ كەلگىنىنى بىلمەي قالدى . مەھەللىنىڭ ھەممە
يېرىدە شادا ، پىچان قالايمىقان چېچىلىپ ياتقان ، بىر مۇنچە

توخۇلار توپا توزۇتۇپ ، يەر تاتىلاپ دان ئىزدەپ يۈرۈشمەكتە ئىدى . جىگدىنىڭ مايماق ئاچىسىدا قويۇلغان چەللە باراڭ ھېلىلا ئۆرۈلۈپ چۈشىدىغاندەك سىڭايان كۆرۈنەتتى . ئاچىغا باغلاپ توغراقنىڭ كاۋىكىغا سامان سېلىپ بەرگەن تولۇمدەك سېمىز بوز ئېشەكنىڭ بۇرنىغا سەمەر باي نەشە پۈركىمەكتە ئىدى . ئېشەك پات - پات پۇشقۇرۇپ قويۇپ كۆزى يۇمۇلغان ھالدا سامان يېمەكتە ئىدى .

— ئەسسالامۇ ئەلەيكۇم سەمىراخۇن .

— ۋە ئەلەيكۇم ئەسسالام چاۋاباي . كوپىراتسىيىدىن قېچىپ

كەلدىڭلىما ؟

بۇقىنىڭ بويىنىدەك تۈرۈلۈپ كەتكەن بويىنىنى تەستە بۇراپ چاۋار بايغا چىرايىنى ئاچماستىن خۇشياقماي جاۋاب بەردى سەمەرباي . ئۇنىڭ خالتىلىشىپ كەتكەن قاپاقلىرى ، پۇۋدەپ قويغاندەك سېمىز ، ئاقىرىپ كەتكەن مايلىشاڭغۇ يۈزلىرى ، قاپقارا ساقال - بۇرۇتلىرى سۈرلۈك ئىدى . ئۇ كىچىك ئۆيىدە توختىماي شوراپ تۇتۇنىنى سەل ئېڭىشىپ ئېشەكنىڭ بۇرنىغا پۈركىيىتى . ھەر ئېڭىشكەندە ساڭگىلاپ چۈشكەن قورسىقى كۆڭتەيىنىڭ گىرۋىكىگە تېگىپ قالاتتى .

— سېنى كوپىراتسىيىنىڭ ئىشىغا ھەيدىمەيدىغان ئىشزە ئوبدان جۇمۇ ، دېگەن بىلەن سەمەرباي ، — دېدى چاۋاقوۋان ئېشەكنىڭ تۇمشۇقىدىن يانغان ئىسنى سۈمۈرۈپ .

— مەن ئورمان باقىدىغان تۇرسام ، مېنى ئانىسىنىڭ ھاشىرىغا ھەيدەمتى ، — دېدى سەمەرباي كانىيىنىڭ غاژىلىدىشىغا باقماي كۈچىنىپ .

— سەن خوتۇندىن بىرنى ئېپ قويمامسەن ؟ ئەلۋەتتە

تەرتىڭگە سۇ بەرسىمۇ ھېساب . ئاش - تامىقىڭنى ئېتىپ ،

ئۆي - ھويلاڭنى سېيرىپ سۈپۈرگىلى ئەسقاتىدۇ . يالغۇز

جىندەك ئولتۇرامسەن .

— يازچە خوتۇن ئېلىپ نېمە قىلىمەن . كۈزلۈككە سوغۇق چۈشكەندە قىشلىق خوتۇندىن بىرنى ئالسام ، ئەتىياز بولۇشىغىلا كەشىنى توغرىلايمەن . قىشتىن چىقىۋالسام ھېساب . — بولدى ئازراق پۈركە ، ئېشىكىڭنىڭ قارنى يېرىلىپ كەتمسۇن .

— سەن نېمىنى بىلىمەن . ھەپتىنىڭ ياقى تازا بىر نېمە يېمەي سەل ياداپ قالدى گۈيىنىڭ ئېشىكى . مۇشۇنداق قىلىپ ئىشتىيىنى ئاچمىسام بولمىدى .

— ئەكېلە ماڭىمۇ بىر شورىغۇدەك قالسۇن ئەمدى . سەمەرباي غاڭزىنى چاۋار قۇۋانغا بېرىپ ئېشىكىنىڭ دۈمبىسىنى قاشلىغىلى تۇردى . ئېشەكنىڭ دۈمبىسىدىن قويۇق توپا كۆتۈرۈلدى . چاۋار قۇۋان كۈنگە ئالدىنى قىلىپ تامغا يۆلىنىپ ئولتۇرۇپ غاڭزىنى كۈچەپ شورىدى . ئىككى قېتىم قاتتىق شورىغاندىن كېيىن غاڭزىدىن تۈتۈن چىقمىدى . چاۋار قۇۋاننىڭ ئاغزىدىن شالى قويۇلۇپ ساقىلىغا چاپلىشىپ قالدى . ئۇنىڭ تۆمۈردەك كالىپۇكلىرى سۇس تىترىدى .

— چىلىمغا بىر بېسىپ بەرمەسەن ، قانمىدىم . — چىلىمغا بېسىپ بېرىمەنما تېخى . ئۆيۈمگە كىرىدىغان چېغىڭ بار ئوخشىمامدۇ ، ھەم . — . — كىرگەن مۇشۇك ئاپتاپقا چىقامدۇ ؟ — دېدى سەمەرباي تامغا يۆلىنىپ چالا خۇمار بولۇپ تاتىرىپ تۈگۈلۈپ قالغان چاۋار قۇۋانغا مەسخىرە نەزىرى بىلەن قاراپ . ئۇنىڭ سالىپىيىپ تۇرغان خالتا قاپاقلىرى پۈرۈشۈپ كەتتى . قىزىرىپ توخۇ ئەت بولۇپ كەتكەن چۈپۈرلۈك مەيدىسى تولىمۇ كەڭ ھەم گۆشلۈك ئىدى . كىندىكىنىڭ تۆۋىنىگە باغلىۋالغان كەڭ بەلۋېغىغا ئېسىۋالغان ئۇزۇن پىچىقى كالتا پۇتلىرىنىڭ تىزىغا تېگىپ تۇراتتى .

— ئىنساپ قىلىڭلار سەمەراخۇن ، ئېشىكىڭلارنىڭ ئالدىغا كەلدۇق . ئادىمىگەرچىلىكتىن چىقىپ كەتمىگەنسىلەر تېخى .

ئېشىكىڭلارنىڭ بۇرىنىغا پۈركىگەننىڭ يېرىمچىلىك بولسا بولىدۇ .

— ئىناپ ، ئادەمگەرچىلىك دېگەن گەپ نەدىن يادىڭغا يېتىپ قالدى چاۋارباي . جاھاندا ئىناپ قالمىغان يەردە سەن كۈندە كېلىپ تۆشۈڭنى ئېچىپ تۇرىۋەرسەڭ ، بېرىۋەرسەم ، چېكىپ قېنىۋەرسەڭ يا سېنىڭدىن قىيامەتكىچە تۈگىمەيدىغان قەرزىم بولمىسا . مەن كەندىر تېرىمايمەن . خەقتىن پۇلغا ئالمىمەن . ئەمدى سەن ئىناپ قىلساڭ بولار . ئەكېتىۋەردىڭ ، دەپتەرگە يېزىپ قويغان بىلەن تۇرىۋېرىدۇ . ئەكەتكەنلىرىڭنى خوتەنلىك ، غۇلجىلىققا ساتسام ، ھازىر ئىككى يۈز كويغا يارايدۇ . مەھەللىدىكى باشقا بەگىلەرگە ساتساممۇ سەكسەن - توقسان كويغا يارايدىغان گەپ . ئاۋۋال سەن ئىناپ قىلىپ گەدىنىڭدىكى قەرزىڭنى ئۈزۈپ ئاندىن گەپ قىل . شۇ چاغدا كەلسەڭ مەن ئەڭ نوچىسىدىن چىلىمغا بېسىپ ھۆرمىتىڭ بىلەن ئالدىڭغا قويىمەن . كىچىكىمىزدىن بىر مەھەللىدە چوڭ بوپتىمىز دەپ يۈز - خاتىر قىلغاننى بىل جۇما .

— مەن دېدىمغۇ ، دارامەتتە بېرىمەن دەپ . يېزىپ قويىۋەرسەڭ دارامەت چىققان ھامان بېرىۋېتىمەن . خوتەننىڭ ، غۇلجىنىڭ نەرقىدە يېزىپ قويىۋەر . دارامەتتە ئەڭ ئاۋۋال سەندىكى قەرزىمنى ئۈزىمەن .

— ئادەم زاڭلىق قىلمىغىنا ، مېنى نېمە كۆرۈۋاتىسەنوي ، چاۋارباي ، سەن تۈزۈك ئىشلىمىسەڭ خوتۇنۇڭ يالغۇز ئىشلەپ نومۇر ئېلىپ يىلدىن - يىلغا ئوماچ قەرزىڭ ئېشىپ قېلىۋاتسا ، مېنى گۈللىما ، مەن كىچىك بالا ئەمەس .

— بۇ يىل خۇدايىم ئوڭ كۆزىدە قارىسا تېگىپ قالسا ئەجەب ئەمەس .

— باشقا خەققە دارامەت تەگسىمۇ كوپىراتسىيىنىڭ ساڭا دارامەت بېرىشى ئون تاغنىڭ ئۇيانىدىكى گەپ .

سەمەرباي زەردىسى قاينىغان ھالدا ئىغاڭلاپ كېلىپ چاۋار
قۇۋاننىڭ قولىدىكى غاڭزىنى تارتىۋېلىپ بىر - ئىككى پۇۋلەپ
قوينىغا سالدى . چاۋار قۇۋاننىڭ تاتىراڭغۇ چىرايى ئاقىرىپ
كەتتى . سەمەرباي ئۇنىڭغا قاراپ كۈلدى .
— ھە چاۋارباي ، قانداق ؟ سەن بىزگە ھەممىدىن بۇ
ناۋاتىنىڭ دىشۋارچىلىقى يامان ، مەن دېگەندەك قىلساڭ ھەممە
قەرزىڭدىن ئۆتۈپ مانا مۇشۇ قوش مۇشتۇمدەكنى بېرىمەن .
خۇۋەينىسىنى دېگىنا ، بىر چوڭ بەلەن بىر نېمىدىن بىرنى ئېلىپ
قويدۇم . ئۇنى بېرىمەن .
سەمەرباينىڭ مايلاپ قويغاندەك پارقىراپ كەتكەن يۈزى
لىغىلداپ كەتتى . چاۋار قۇۋاننىڭ كۆزى ئەلەملىك پارقىرىدى .
كۆكرىپ كەتكەن لەۋلىرى تىترىدى . ئۇنىڭ ياشاڭغىراپ كەتكەن
كۆزى كۈنگە قاراپ قىسىلدى . بۇرۇن تۆشۈكلىرى كېڭىيىپ ،
يۈزلىرى ئېسىلىپ كەتتى . ئەتىياز شامىلى چەللە تۈپسىگە
بېسىلغان كەندىرنىڭ پۇرىقىنى ئۇچۇرۇپ ئۇنىڭ دىمىغىغا ئۇردى .
شۇئان ئۇنىڭ پولاتايغان كۆزلىرى يەنە قىسىلىپ قۇيرۇقىدىن
ياش ساقىپ چىقىپ ئۆسەك ساقاللىرى ئارىسىغا كىرىپ كەتتى .
چىرايلىرى قورۇلۇپ كەتتى .
— ما ... ماقۇل ... ماقۇل ئەمەس ھازىر بىر چىلىم
بەرسەڭ خۇمارىمنى بېسىۋالاي ، ئاندىن ئۆيگە باراي ...
— قوي بۇنداق چويلدا توختىمايدىغان گېپىڭنى ، ئېشەكمۇ
تۆشۈك كۆۋرۈككە بىر قېتىم سېپىلىدۇ . مەن دېگەندەك قىلساڭ
بولدى ، يەنە مەن ساڭا ئون كوي بېرەي ، شۇنداق قىلساڭ قىل
بولمىسا قەرزىگە پۇل تەييارلاپ كەلسەڭ كەل ، بولمىسا مېنىڭ
بوسۇغامغا ئىككىنچى قەدەم باسقۇچى بولما .
سەمەرباي شۇنداق دەپ كىچىك ئۈلگۈچەكلىك ئىشىكىنى
غىچىلدەتتىپ ئېچىپ ئۆيگە كىرىپ ئىشىكىنى ياپتى .
چاۋار قۇۋاننىڭ كۆزلىرى ئىلىشىپ ، ھە دەپ قارنىسى

ئارقىسىغا تارتىشىپ ، ئاغزىدىن توختىماي شالى ئېقىپ كۆزىدىن
ياش قۇيۇلۇپ كەتتى . ئۇ ئۆمىلەپ ئورنىدىن تۇرۇپ ، دۈمچەيگەن
پېتى پۇتىنى سۆرەپ مېڭىپ كەتتى .
— ئاتام مېنى سەمەركاڭدىن تاماكا ئەكەل دېگەن .

ئىشىكتە پۇتىنىڭ ئۇچىغا قاراپ لېۋىنى چىشلەپ ، قارا
كۆزلىرىنى مۆلدۈرلىتىپ مەرەمنىساخان پەيدا بولدى . تام مەشكە
يۆلىنىپ خورەك تارتىپ ئۇخلاۋاتقان سەمەرباي كۆزىگە چۈشۈپ
قالغان سەرپۇش تۇمىقىنى كۆتۈرۈپ قويۇپ ، ئۈجمىنىڭ
نوتىسىدەك تۈپتۈزلا بوي تارتىپ كەتكەن قىزنى كۆرۈپ كۈلدى .
«كاساپەت ... پىتلىق قەلەندەر بەڭگىگە بەرگەن خۇدايىمنىڭ
توۋا ... كىم چاۋا باينىڭ قىزى دەيدۇ بۇ بېلىجاننى» دېگەنلەرنى
كۆڭلىدىن ئۆتكۈزدى سەمەرباي .

— كېلىڭا خېنىم ، كېلىڭا ... ھە ئاتىڭىز ئەۋەتتىما ، يېقىن
كېلىڭا تارتىنماي ئوچاقنىڭ ئالدىغا كېلىڭا .

غۇۋا ئۆيگە ، قارا ساقاللىق سۈرلۈك چىرايغا قاراپ سەل
قورۇنۇپ كىردى مەرەمنىساخان .
— سوغۇقتا ئىشىكنى يېپىپ كېلىڭ بوتىلاق .

بوغۇق ئاۋازى غاژىلداپ سېلىق سۆزلەپ كەتتى سەمەرباي .
قىز ئوچاقنىڭ ئالدىدىكى ئۆچكە تېرىسى ئۈستىگە
ئولتۇردى . سەمەرباي قىزغا زوقلىنىپ قاراپ بىردەم جىم
ئولتۇرۇپ قالدى . كېيىن :

— ماڭا قالاك ، ئاۋۇ ساندۇقتا بىر يۈك رومال بار ئېلىڭا ،
سىز مەندىن ئوبدان ، ھە ئېلىڭا ئاشۇ شۇ ھەقىچان .

قىز يۈك رومالنى ئېلىپ كېلىپ سەمەربايغا ئۇزاتتى .
— ئۇنى ماڭا تەڭلىمەي ئۆزۈڭ كۆرۈپ باق .

مەرەمنىسا يۈرىكى دۈپۈلدەگەن ھالدا تۈڭلۈكتىن چۈشۈپ
تۇرغان غۇۋا يورۇقتا كۆردى . بۇ پىياز كۆكى چوڭ يۈك رومال
بولۇپ مەرەمنىسا ئۇنى بوغالتىرنىڭ ياسانچۇق خوتۇنىنىڭ بېشىدا

كۆرگەندە «ئەجەب چىرايلىقكەن ، چوڭ بولغاندا مەنمۇ شۇنداق
يۇڭ رومالغا چىقىنلارمەنمۇ ؟ ...» دېگەن خىيالدا بولغانىدى .

— چىرايلىقمىكەن ؟

— ھەئە ، بەك چىرايلىقكەن .

— بۇ چىرايلىق رومالنى سىزگە بەردىم .

— ئادەمنى گۈلدېماڭ سەمەركا .

— ياق گۈلدېمىدىم ، راست بەردىم .

قىزنىڭ قاپقارا كۆزلىرى ئاجايىپ چاقناپ كەتتى .

— بۇنى ماڭا نېمىشقا بېرىسىز ؟

— سىزنى خۇش بولسۇن دەپ بەرمەيمەنمۇ ؟

— مەن بەك خۇش بولۇۋاتىمەن ، شۇغىنىسى كۆڭلۈم يېرىم

بولۇۋاتىدۇ .

— نېمىشقا ؟

— قەرزىم باردەك ، سىزنىڭ مەندە ئېلىشىڭىز باردەك

بولۇپ قالىدىكەنمەن ؟

— ياق ، مەن تېخى دادىڭىزغا قوش مۇشتەك تاماكا

بەرگەننىڭ سىرتىدا ئۇنىڭ بىر يىلدىن بېرى قەرزىگە چەككەن

تاماكىلىرىنىڭ قەرزىنى كۆتۈرۈۋېتىمەن .

— ۋاي - ۋاي ، سىز ئەجەب ئوبدان ئادەمكەنسىز ، بۇنى

ئانام ئاڭلىسا بېشى ئاسمانغا تاقىشار ، تولا ھۇۋلاپ - ھۇۋلاپ

يىغلاپمۇ جېنى بىر سىرى بولۇپ كەتتى . بۇنچىۋالا

ياخشىلىقىڭىزنى بىز قانداق ياندۇرۇپ بولارمىز .

قىز خۇشال بولۇپ ئېچىلىپ كەتتى . تارتىنىش دېگەنلەر

پۈتۈنلەي يوقالدى .

خۇشلۇقتىن ئۇ توختىماي چىڭ سىقىمىدىۋالغان يۇڭ رومالنى

كۆكسىگە بېسىپ ، ئۇنىڭدىن چىقىۋاتقان قويۇق كۈيە دورىسى

پۇرىقىنى پۇراپ قويدى .

— بۇ ئانچىكىلا ئىش ، سىز ھەر كۈنى كېلىپ ماڭا تاماق

ئېتىپ بەرگەچ ئولتۇرىسىز ، شۇنداق قىلىشىڭىز مەن سىزگە يەنە
دۇخاۋا كۆڭلەك ، ھىلەلە ياغلىق ، چىرايلىق مايلايدىغان ئۆتۈك
ئېلىپ بېرىمەن .

— ماقۇل ، مەن كۈندە كېلەي ، ئەجەب بەلەنكەنسۇز .

قىز خۇشلۇقتا خۇدەنى يوقىتىپ قويدى . ئۇنىڭ
پۈتۈن ئەس - يادى ئاشۇ چىرايلىق كىيىملەردە قالدى . ئۇ
كۆڭلىدە دۇخاۋا كۆڭلەكنى ئانىسىغا ، ھىلەلە ياغلىقنى
ئايتمىللاخان ئاچىسىغا ، يۇڭ رومال بىلەن ئۆتۈكنى ئۆزى
كىيىمەكچى بولدى . توي قىلغان قىزلارمۇ بۇنچىلىك ئېسىل
نەرسىلەرگە ئېرىشەلمەيدۇ . ئەجەب ئاسان ئېرىشتىم - ھە . مەيلى
بۇ ئادەم ئەجەب ئوبدان ئادەمكەن . ئاتام مۇشۇ ئادەمدەك بولسا
بېشىم ئاسمانغا تاقاشماسمىدى ... ئىست ، چېكىشتىن ،
قورساقتىن ، جېدەلدىن باشقىنى بىلمەيدۇ . بۇ كىيىملەرنى
كىيىپ ماڭسام قانچە ئېسىل بولۇپ كېتەرمەن . ياق ، ياق
ھەممىنى ئۆزۈم ... ئۆزۈمنىڭ ئانامغىمۇ ، ئاچامغىمۇ بەرمەيمەن .
بۇ ئادەمنىڭ يېنىغا دائىم كەلسەم كېيىن بەرگىنىمنى
بېرىمەن ...

سەمەرباي مەرەمنىساخاننى يوغان قوللىرىدا تۇتۇپ ئالدىغا
تارتىپ مەيدىسىگە باستى . «مەيلى بۇنچىلا ياخشىلىق قىلغان
ئادەمنىڭ ئاچچىقى كەلمىسۇن ، خاپا بولۇپ قالسا ھېچنەمە ئېلىپ
بەرمەيدۇ . چىرايلىق مايلايدىغان ئۆتۈك ، دۇخاۋا كۆڭلەك .
قىزنىڭ كۆز ئالدىدا ئاشۇ پارقىراپ تۇرغان ئۆتۈك ، ئوتقاشتەك
جۇلالىنىپ تۇرغان دۇخاۋىدىن باشقا نەرسە كۆرۈنمىدى . بىردىن
كۆزىگە رەسمىي قىزىلچىلىق تىقىلغاندەك بولدى .
پېشىنىگە يېقىن مەرەمنىساخان چىرايى تاتارغان ھالدا
سالپىيىپ كەلدى . ئەمما ئۇنىڭ ئاقىرىپ كەتكەن لەۋلىرىدە
شېرىن كۈلكە ئۆچمىگەنىدى . ھېلىمىخان ئۇنى ئىككى تەستەك
ئۇرغاندىن كېيىن ئاتىسىغا ئېسىلىپ يىغلاپ كەتتى . ئاتىسى

بولسا قوش مۇشتەك نەشنىڭ خۇشلۇقىدا بېشى ئاسمانغا
يەتكەندەك خۇش بولۇپ خوتۇننىڭ ياقىسىغا ئېسىلىپ
كاچاتلىغىنىغا پەرۋا قىلماي خىرىلداپ كۈلۈپ ئولتۇرىۋەردى.
ئانىسى بىردەم ئۆزىنى كاچاتلىغاندىن كېيىن ھەيران بولۇپ
بوسۇغىدا تۇرۇپ قالغان مەرەمنىسا چىڭ سىقىمداپ كۆكسىگە
بېسىپ تۇرغان پىياز كۆكى چوڭ يۇڭ رومالنى تارتىۋېلىپ
ئوچاققا تاشلىدى. مەرەمنىسا مۇشۇكتەك چاققان بېرىپ كۈلۈڭغا
چۈشكەن يۇڭ ياغلىقنى ئېلىپ دۈم يېتىۋالدى. — ئۇنداق قىلما بۇ ياغلىقنى مەن ئاران
تاپتىم ...

ئانا ئۆزىنى سۈپىغا تاشلاپ يىغلاپ كەتتى. 7

تاڭغا يېقىن قىمارۋازلار ئۆيىنىڭ ھەممە يېرىگە چېچىلىپ
قالايمىقان يېتىپ ئۇيقۇغا كېتىشتى. مەخەتمۇ ئۇخلاپ كەتتى.
پەقەت مەرەمنىساخانلا گۆش ساتقان پۇللارنى ئېتىكىگە تاشلاپ
رەتلىمەكتە. خۇشلۇقتىن ئۇنىڭ چىرايلىق كۆزىنىڭ قۇيرۇقىغا
كېسىم - كېسىم قورۇقلار ئولشىپ، ئاق سېرىق يۈزلىرى
سۇس قىزىرىپ كەتكەنىدى. ئۇنىڭ تازا ئامىتى كەلگەنىدى.
چىراغنى ئۆچۈرىمەن، كىگىز يىرتىلدى دەپ خېلى جىق پۇل چوتا
ئالدى. گۆش پىشقاندىن كېيىن بىر زاغرا بىلەن بىر تاۋاق
شورپا، قۇشقاچتەك بىر پارچە گۆشنى بەش كويدىن قىمارۋازلارغا
ساتتى. تويماس قىمارۋازلار گۆشنى يەۋەردى. كېيىن ھەتتا
قۇشقاچتەك بىر پارچە گۆش سەككىز كويغا چىقتى. ئىستى،
تۈگەپ كەتتى - دە. بوپتۇ، خۇداغا شۈكرى. بۇمۇ خۇدانىڭ
بەرگىنى، بۈگۈن ياخشى قىمارۋازنىڭ مەينىتى يىغىلماي خېلى
مەرد، نوچىلىرى يىغىلىپتەكەن، لاتا غىلاپ تايىنلىق چوڭ

قويدىن بىرنى ئالغان بولسىمۇ تۈگەپ كېتەر كەن . بىر كەم
ئەقىللىق قىپتۇ ، بوپتۇ . خۇدايىم قار يەنە كەچكىچە توختىمىسا
چۈشكىچە چۇقازاسۇنى پىشۇرۇپ ئۇنى بىر سۇ قىلىۋالسام تازا
ئوبدان بولاتتى ، ئاڭغىچە ئوبدان قويدىن يەنە بىرنى ئۆلتۈرسەك
كېچىچە يەنە بىر توزاققا دەسەتسەم ...

— ھە خېنىم بۈگۈنرە ئەپچىل جايلىدىڭىز - ھە ،
ئۇخلاۋاتقانلار ئارىسىدىن روزەك شار ئاستا بېشىنى كۆتۈرۈپ
سوزۇلۇپ ئوچاقنىڭ ئالدىغا كەلدى .

— سېنىڭمۇ ئامىتىڭ بار كەن شار . زادى بىزنىڭ ئۆيدە
ئوينىساڭ ئۈتسەن . بۈگۈن ھەممىسىنى سەن جايلىدىڭ . شۇڭا ،
ئۇيقۇڭ كەلمەپتۇيا .

— ۋاي گەپ قىلماڭ دەيمەن ، ئىككى ئاينىڭ بۇيىزى
كېتىۋېرىپ قەلەندەر بولۇپ كەتتىم دەيمەن . ئىشتان - چاپان
بىلەنلا قالدىم . ئازايىم يەتتىمۇ خۇدايىم بۈگۈنرە پىشتەك
ئوڭقېيىنى بەردى .

— بىزنىڭ ئۆيدىكى قىماردا سەن قاچان ئۇتتۇرغان ، دائىم
ئۇتۇپ كېتىۋاتسەن . ساڭا زادى ھارام يارىشىدىغان نېمە كەنسەن .
روزەك شار كۈلدى .

— سىزمۇ پايدىنى ئالدىڭىز خېنىم . چوتانغۇ قانچىلىك
ئالدىڭىز بىلمەيمەن . يىگىرمە بەش كويلۇق گۆش يېسەممۇ ،
ئوتتۇر قورساق بولماپتىمەن دەيمەن . قانچە پۇل بوپتا ؟

— ئاۋۋال سەن دەپ باق . قانچە پۇل ئۇتۇپسەن ؟
— پارچىسىنى ھېسابلىمىدىم ، ئازغىنە كەم ئۈچ مىڭ

ئوخشايدۇ .
— ئادەم زاڭلىق قىلمىغىنا شار . كەم دېگەندە بەش مىڭ .

كەم چىقسا قۇلىقىمنى ساپالدا كېسىمەن .

— ۋاي سىزگە شۇنداق كۆرۈنۈپ كېتىپتۇ . ھەممىسىنى
يىغسا تۆت مىڭ چىقامىكى ، بۇ يەردە شۇ جىقراق پۇلى بارى

زۇنۇن ھاجى بىلەن تۈرەك تاز . قالغىنى سالتاك دەيمەن .
 روزەك ھىجىيىپ تۇرۇپ مەرەمنىساخاننىڭ بېقىنىنى
 تۇتتى . مەرەمنىساخان دەرھال مەخەت ياتقان بۇلۇڭغا قارىدى . ئۇ
 ئۆلۈكتەك جىممىدە تۈگۈلۈپ بوش پۇشۇلداپ ئۇخلاۋاتاتتى .
 — ۋاي ، لاۋزىلاشمىغىنا ، ھېلى ئويغىنىپ قالسا باكا ئۆلۈم
 پىششىقى چىقىدۇ ، — دېدى روزەك شارنىڭ تۇمشۇقىغا مەڭزىنى
 تەگكۈزە تەگكۈزمەي ئەپچىلىپ .
 — شۇڭا ئۇخلىمىدىم خېنىم مەن ... بولمىسا ساراڭ ئەمەس
 مەن ، قورسىقىم تېخى ئېچىپ كەتتى .
 مەرەمنىسا روزەكنىڭ كۆزىنىڭ ئىچىگە تىكىلدى .
 — راست گەپ قىلىۋاتامسەن يا ؟
 — ۋاي سىز مەرەمنىساخاندىن باشقىغا ئۆزگىرىپ
 قالمىغانسىز ؟
 روزەك پۈرلەشكەن ئون كويلۇق پۇلىنى ئۇنىڭ قولىغا تىقىپ
 قويدى .
 — قانچە .
 — بىر توقماق .
 مەرەمنىساخاننىڭ چىرايى گۈلدەك ئېچىلدى . ئۇ روزەك
 شارنىڭ غاز بويىنىغا ئېسىلىپ ئوغلاق ئانىسىنى چوڭلىنىپ
 ئەمگەندەك پۇشۇلداپ سۆيۈپ كەتتى .
 — زادى مەرد شاردە سەن . ھېچكىمگە ئوخشىمايسەن
 تاتلىقىم ... ئىچكەركى ئۆيگە كىرىپ كۆمتۈرۈكلۈك ئاياغنىڭ
 تېگىدە پاقلىنىڭ بويىنى بار يېگەچ تۇر . مەن كەينىڭدىن
 كىرىمەن ...
 روزەك شار پەم بىلەن دەسسەپ ئۆيگە كىرىپ كەتتى .
 « ئاخماق شار ، نېمىلا دېگەنبىلەن مەرد شار - دە ، قولى ئوچۇق ،
 پۇل خەجلەشنى بىلىدۇ » دېدى مەرەمنىساخان بۇلۇڭدا تۈگۈلۈپ
 يېتىپ پۇشۇلداپ ئۇخلاۋاتقان مەخەتكە نەپرەت بىلەن قاراپ .

مەخەتنىڭ قورۇلۇپ كەتكەن خام سېمىز كۆكۈش چىرايى شۇنچە خاتىرجەم ئىدى. ئادەتتىمۇ ئۇ بىر ئىشقا تازا ئېرەنشىپ كەتمەيدىغان، لاغزەلراق بىر نېمە ئىدى. «مەن سېنى ئەر كىشى قىلىپ كېلىۋاتىمەن... بولمىسا بۇ چاغقا ئاللىقاچان تىرىك تۇرۇپ شەمى گۆردا تۈنەيتتىڭ ئەڭگا» دېدى مەرەمنىساخان.

— ھەي مەخەتخان... مەخەتخان...

ئىككى ئېغىز توۋلاش بىلەنلا ئۆيدىكىلەرنىڭ ھەممىسى ئويغىنىپ كېتىشتى. بىر - بىرىگە جىمغىنا قاراپ قېلىشتى. تاڭ ئاتقىلى خېلى بولغانىدى. بۇنى ھېچقايسىسى بىلەلمىدى. تۈرەك تاز يېنىدىكى پۇلنىڭ ئون سوملۇقىنى گېلىغا پاتقۇدەك پۈرلەپ ئۇدۇللۇق يۇتقىلى تۇردى. ئۇ پۇلنى گېلىدىن ئۆتكۈزەلمەي قارا چىرايى قىزىرىپ كېيىن تۆمۈردەك كۆكرىپ كەتتى. بۇنى كۆرۈپ قىمارۋازلارنىڭ ھەممىسى ئالاق - جالاق بولۇپ كېتىشتى. زۇنۇن ھاجىمۇ ھېچ ئىككىلەنمەستىن ئون كويلۇق پۇللىرىنى ئۇزۇن ئۆتۈكىنىڭ چەمى ئاستىدىكى «ئامبار» غا قاچىلىۋەتتى. مەرەمنىساخان چاچراپ تۇرۇپلا يېنىدا بەخارامان ئۇخلاۋاتقان روزەك شارنىڭ قۇلىقىدىن سوزۇۋەتتى.

— ئۆلمەيدىغان توخۇ پوقى شار... مانا بولدىما. ئاخشام چىقىپ كەت دېسەم، ھېلى... ھېلى دەپ... ۋاي سەتچىلىك روزەك شارنىڭ كىچىك كۆزلىرى چەكچىيىپ ئېسەنگىرەپ تۇرۇپ قالدى. مەرەمنىساخان يالىڭاچ پېتى ئۇنىڭ كىيىم - كېچەكلىرىنى قولىتۇقلىتىپ يوتقان يىغىدىغان قەدىمىي چوڭ ساندۇقنىڭ ئىچىگە سولىۋېتىپ قۇلۇپىنى سالىدى. ئاندىن ئالدىراپ كىيىملىرىنى كىيىشكە باشلىدى. قاراپلا روزەك شارنىڭ ئۆتۈكى قالغىنىنى كۆرۈپ يەنە كىيىمنى تاشلاپ ئۆتۈكىنى ئېلىپ بېرىپ ساندۇقنى ئېچىپ ئۆتۈكىنى تاشلاپ ساندۇقنىڭ ئاغزىنى ياپتى.

— ھەي بۇ كىمدۇ، — دەپ ئىشىكىنى ئېچىپ مەخەت

كۆزىنى ئۇۋۇلىغان ھالدا پەيدا بولدى . مەرەمنىساخان قاتتىق چۆچۈپ «مەن» دەۋەتتى . مەخەت ھەيران بولۇپ كۆزىنى پارقىرىتىپ تۇرۇپ قالدى .
— نېمە ئىش قىلىۋاتىسىلەر ؟ — دېدى مەخەت قاتتىق گۇمان بىلەن ئايالىنىڭ بىر بېشىغا ، بىر ئايىغىغا ، ئاندىن ياتقان ئورنىغا قاراپ .

— ۋايىجان ھەجەپ قورقۇتتى ، سەت بېشىڭنى يەيدىغان ئۆلمۈگۈر ... نېمە چەكچىيىسەن ئۆلمۈگۈر ، ئاشامنىڭ بۇيىزى تاپقاننى ما يەرگە تىقىپ قويۇۋاتىمەن . توۋلاۋاتسا تالاغا چىقماي بۇ يەرگە كىرىپ ھاڭۋاقامسەن . بولە ، — دېدى پەس ئاۋازدا تەھدىت بىلەن تىللاپ . مەخەت شۇئان كۈلدى .
— ھە ، مانداق دېگەنە خوتۇن .

— قانداق دېگەن تۈگىمەس ئۇيقۇ بۇ . قوزا چۈشكىچىمۇ ئۇخلامدۇ ئادەم دېگەن . مۇسۇلمان دېگەننىڭ ئەتىگىنى سەھەرراق تۇرۇپ بىرەر ۋاخ ناماز ئوقۇغىنىنى كۆرگەن . ئۆيدە يوقمىكى دېسە باردەك ، ئۆلدىمىكىن ، توۋلىسا ئاڭلىمايدۇ ... — سىرتتا كوتۇلدىغان ئاۋاز ئاڭلاندى .
— ۋاي مەختاخۇن ...

— ھە دېمەمسەن ، كامادەك قالاپ تۇرماي ماڭە چىقە جۈگۈ . يەپ كېتىدىغان بىرى كەلگەن بولسىمۇ .
— ھە ... ھەي ... مانا ... مانا ...

مەخەت شۇئان تالاغا ئالدىراپ چىقىپ كەتتى . مەرەمنىساخان كىيىملىرىنى كىيىپ بولدى . قىمارۋازلار بۇلۇڭ - بۇلۇڭدا تۈگۈلۈپ يېتىۋېلىشقان . بىر قانچىسى ئوچاق ئالدىدا ھېچ ئىش بولمىغاندەك قەستەن خاتىرجەم ئولتۇرۇشتى . ئەمما ئۇلارنىڭ جىددىيلىكتىن چىڭقىلىپ كەتكەن چىرايلىرى تولىمۇ سۈنئىي كۆرۈنەتتى . مەخەت تالاغا چىقىپلا :

— ۋاي ... ھەي تالاغا چىقىۋېرىڭلار ، ھېچ ئىش

يوقكەن ، — دەدى خاتىرجەملىك بىلەن . شۇنىڭ بىلەن قىمارۋازلار ئۇھ دېيىشىپ تالاغا ئالدىرىغان قوي — ئۆچكىلەردەك ئىشىككە قىستىلىشىپ قاپلىشىپ تالاغا مېڭىشتى . مەرەمنىساخان دەرھال بېرىپ ساندۇقنى ئېچىپ روزەك شارنى سۆرەشتۈرگەن پېتى ئۇلارنىڭ كەينىدىن ئىتتىرىۋەتتى . روزەك شار تېخى بىر پاي ئۆتۈكىنى كىيىپ بولالمىغانىدى . ئۇ بىر پۇتى يالاڭ تالاغا دەسەپلا :

— ۋايىجان ، ۋاي پۈتۈم ، — دەپ ۋارقىرىۋەتتى .

— قالاڭلار ماۋۇ شارنى ... ھا ... ھا ... ھا ...

ئۆلە شار ، ئۆلە ... بايا نەدە قالغان .

— ئۆتۈكۈڭنى نېمىشقا كىيىۋالمىغان ؟

— ھەي شار ، ھېچ ئىش يوق دېگەندىكىن ئۆتۈكۈڭنى

كىيىپ بولۇپ چىقساڭ بولمامدا .

روزەك شار قارغىلا كاسسىنى قويۇپ ئولتۇردى . ئۇ

تاتارغان ھالدا ھىجايىدى .

— شۇنداق دېگىنىڭىز بىلەن ھەممىڭىز ئۆلەر —

تىرىلىشىڭىزگە باقماي ئىشىككە ئۆزىڭىزنى ئېتىشتىڭىز يا ، تولا

نوپىلىق قىلىشىمىڭا ...

ئۇ قارغا بۇلانغان پايتىمىسىنى پۇتىغا يوملاپ يۆگەپلا

ئۆتۈكىنى كىيىۋالدى .

— ئۆلە شار ، ئۆلە ... يا ئاللا رەسمىي قورقۇنچاق

نېمىكەنسەن جۇما . ئا چىرايىغا قالاڭلار ماۋۇ شارنىڭ پوق

تاتىلىغان توخۇنىڭ چىرايىدەك بولۇپ كېتىپتۇ ئەمەسمە ...

ھا ... ھا ... ھا ...

— ۋاي ... ئۆلەم پۇرايدىغان شار . ھا ... ھا ...

ھەممە قىمارۋازلار قاقاقلاپ كۈلۈشۈپ كۆزلىرىدىن ياش

چىقىپ كېتىشتى . ئۇلار شۇ تاپتا ھېچنېمىدىن قورقمىغاندەك ،

ھەممىنى ئۇنتۇپ كېتىشكەندەك كۆرۈنەتتى . ئەمما ھەممىنىڭ

يۈرىكىنىڭ پوكولدىشى تېخى بېسىلمىغانىدى . روزەك شار «ھەي كالۋالار ، ئەخمەقلەر ، كۈلۈشە ، ئاكاڭ قارىغايىنىڭ نېمىدىن قورقىنىنى بىلىشمەسەن ئەبگاھلار ، بىلىپ قويۇش ، ھەممىڭنى ئېغىز - قۇلىقىڭىزغا ئىچۈرۈپ قويدۇم» دەپ مەغرۇر كۈلۈپ قويدى .

— ما تازنى كۆرۈڭلار ... ھەي ئۆلمەيدىغان تاز ، چىرايى توڭگۇزغا ئوخشاپ قاپتۇ ... ھا ... ھا ...
— ھە تاز ، ئەمدى پۇلنى چىقىرالماي نەچچە كۈنگىچە كۆتۈڭنى ياغاچتا كولاپ ئاپتاپتا قۇرۇتىدىغان بولدۇڭ ھە تاز ... ھا ... ھا ... ھا ...

— ھەي تۈرەك ... يادىڭدا يوق يەنە چوڭ خالاغا ئولتۇرۇپ سالما جۇمۇ ، يەنە غول پوقنىڭ ئارىسىدىن پۇلۇڭنى تاپالماي بېشىڭچە چۈشۈپ كەتمە يەنە ... ھا ... ھا ... ھا ...
— يا ئاللا ، ئەجەب يامان تازكەن . بىر سىقىم پۇلنى كۆزنى يۇمۇپ - ئاچقۇچە يۇتۇپ تۈگەتتى .

— چىمكەن ئاداشلەۋە ئادەمنىڭ قورقۇتۇپ جان - ئىمانىنى چىقارغان .

ھەممىسى ئۈنۈش قەدەم نېرىدا مەخەتكە بىر نېمىلەرنى دەۋاتقان پاكار ، قارا ساقال ، ئوتتۇرا ياشلىق بىر ئادەمنى كۆردى . ئۇنىڭ بېشىغا كىيىۋالغان قارا سالۋا پۈتۈنلەي بوز قىرو بېسىپ ئاقىرىپ كەتكەن . قاش - ساقاللىرىغا ئۇششاق مۇز مارجانلار ئېسىلىپ كەتكەنىدى .

مەخەتنىڭ چىرايى تاتىرىپ كەتكەنىدى . بۇنى كۆرۈپ قىمارۋازلارنىڭ چىرايىدىكى كۈلكە ئۆچتى . مەخەت پېشانىسىگە بىر شاپىلاق سېلىپ ئېڭىكىنى سىقىمىدى .

— ئاپلا خەپكەر ... ئەستاغپۇرۇللا ، ما ئىشنى ئەمدى .

— نېمە بولدى مەخەت ، — دېدى مەمەت بەگ .

ھەممىسى ئۇنىڭ يېنىغا ئولاشتى . مەخەت توختىماي

ئەستاغپۇرۇللا دەپ كالىپۇكىنى چىشلەپ كەتتى .
 — بېشىڭغا تام ئۆرۈلگەن ئىش بولسىمۇ دېمەسەن ئاداش ،
 كەچكىچە ئەستاغپۇرۇللا دېمەي ، — دېدى قارا مامۇت كۆكۈش
 كالىپۇكىنىڭ ئارىسىدىن تۈكۈرۈكىنى چاپرىتىپ .
 — ھە ، دېگىنا ... شالتاقچىدىن بىرسى چېقىپ قويۇپتىمۇ
 يا بىزنى ... — دېدى تۈرەك تاز .
 — ئاداشلار ، تولا گەپ قىلماڭلار ، بېشىمغا كۈن
 چۈشتى ، — دېدى مەخەت ئىشىككە بىر قاراپ قويۇپ .
 — قېينانام ... قېينانام تۈگەپ كېتىپتە ئەمەسمۇ ؟
 — ۋاي قاچان ...
 — ئەتىگەن ئېغىر تاماق ۋاقتى بىلەن .
 قىمارۋازلارنىڭ ھەممىسىنىڭ بېشى چۈشۈپ جىممىپ
 قېلىشتى .
 — چۈش پېشىنىڭە مۇردىنى ئاچقىدىغان بولغان ئۇكام ،
 سەل مىدىرلاڭ ئەمدى . نامىزىغا ئۈلگۈرۈڭلار ، مەرەمنىساخان
 يۈزىنى كۆرەلمەي قالمىسۇن .
 — ھە ... راست ، زادى بولە ، ئىزىڭدا تۇرۇپ چىكىلدىماي .
 مەخەت ئالدىراپ ئۆيگە كىرىپ كەتتى . ھايالىشماي
 مەرەمنىساخاننىڭ :
 — ۋاي ئانام ... ۋاي مېھرىبان ئانام ... ۋاي بەش بالىنى
 چوڭ قىلىپ راھەت كۆرمىگەن ئانام ... ۋاي دەرد -
 ئەلەمنىڭ تاغلىرى ئاستىدا ئېزىلىپ كەتكەن ئانام ... ۋاي يۈرىكى
 بالىلىرىنىڭ دەردىدە ئېزىلىپ كەتكەن ئانام ، — دېگەن
 ھەسرەتلىك يىغىسى ئاڭلاندى .
 — ھازاڭلىنى قويۇپ غاچ بولۇڭلار ، پېشىن نامازدىگەرگە
 ئېچىقىدىكەن ، نامىزىغىمۇ بولسا ئۈلگۈرمىسەك بولمايدۇ .
 — ۋاي كۆزىڭىز ئوچۇق كەتتىمۇ ئانام ... ۋاي
 قىزلىرىڭىز تۇرۇپ باقمىدىمۇ ئانام . ۋاي قىز خاپىلىقىدا تۈگەپ

كەتكەن ئانام ...

مەخەت پۇشۇلداپ تالاغا يېنىپ چىقتى .
— ئاداش مەخەتەم ، بىز ئەل - ئاغىنىلەر بىر جامائەت بولۇپ تەرەت ئىشىغا بىر قوي ئېلىپ بارىمىز . سەن ھازىر مەرەمنىساخاننى ئېلىپ ئالدى - كەينىڭگە قالماي ماڭ ، — دېدى مەمەت بەگ .

— شۇنداق قىلىلى زادى .
مەخەت بىلەن مەرەمنىساخان قىچقىرىغىلى كەلگەن ئادەمنىڭ كالا ھارۋىسىغا چىقىپ ماڭدى . قىمارۋازلارمۇ توپلىشىپ مېڭىشتىن ھەزەر ئەيلەشپ ، ئىككى - ئۈچتىن تارقىلىپ بەزىسى چوڭ يول بىلەن ، بەزىسى ئېتىزلىق بىلەن ، بەزىسى چىغىر يول بىلەن قار كېچىپ مېڭىشتى . ئۇلارنىڭ يىغىلىدىغان يېرى دۈشەنبە بازارنىڭ كىنوخانا ئالدى بولدى .

يول بويى مەرەمنىساخاننىڭ يىغىسى بېسىلماي ماڭدى .
— ئۈكەم ، ھازىر يىغلاۋەرسىڭىز ھالىڭىزدىن كېتىپ ئۈنىڭىز پۈتۈپ قالىدۇ ، ئەندىزە مەھەللىگە بارغاندىن كېيىن خەقنىڭ ئالدىدا تۈزۈك يىغىيالىمىسىڭىز خەق زاڭلىق قىلىدۇ جۇما . ھېلىھەم رەھمەتلىكنىڭ ئۆلۈمى توغرىسىدا خەق ھەر نېمىلەرنى دەپ يۈرىدۇ . دېمىسىمۇ مۇشۇنداق ئالتۇندەك بالىلىرى تۇرۇپ قورساقتىن كېتىپ قالدى رەھمەتلىك . ئاتاڭلار چاۋارئاخۇننىڭ ئەھۋالى تېخى ئۇ ... ئىككى تال نەشە تېپىۋالسا مەن جاھاندا پادىشاھ دەپ ، نەگە ئاپتاپ چۈشسە شۇ يەردە تامغا يۆلىنىپ چېكىۋېلىپ كەچكىچە ئۇخلاپ ، كەچتە قورساق ئاچقاندا ئۆيگە بارىدۇ . ھەي بۇ جاھاننىزە ... ئەمدى ھېلىمىساخاندىن ئارىلىدى . چاۋارئاخۇننى ئەمدى كۆرىمىز ، تېخى تېپىلغۇسىز ئوبدان ئايالنى خۇن قىلىپ تۈگەشتۈردى . ھېلىمىساخان بار شۇنچىلىك تۇرغان ... ئەمدىزە ، ھەممە خەق مۇشۇنداق سوغۇقتا تالادا مەست بولۇپ يېتىپ قېلىپ ئۆلەمىكىن دېيىشىۋاتىدۇ .

ئۇغۇ يەيدىغىنى يەپ بولغان ئادەم . ئۇنداق خارلىقتا قالغاندىن
 ئۆلۈپ گۆرىدە ئىززىتى بىلەن ياتقىنى ياخشى ... لېكىن ئاشۇ
 مۇشتەك قالغان ھەمدەمگە زەپ بولدى - دە ، زەپ بولدى . بىچارە
 ئانىسىنىڭ تېرىسىنى كىيىپ چۈشۈپتىكەن . ئۇنىڭ ئۆكۈم
 بولۇپمۇ سىلەر تاشلىۋەتمەي بېقىڭلار . ئاتاڭلار ھەمدەمگە قاراش
 تۈگۈل جاھاندا بالا بارمۇ - يوق ، خىيالىغا كىرىپ چىقمايدۇ .
 بالىنى تاپتىم دەپ تېپىپ قويغان بىلەن ئۇنىڭ يولىدا خەۋەندى
 خالىقنى قىلمىسا نېمە پايدىسى . ئىتمۇ كۈچۈكلەيدۇ ئەمەسمۇ .
 ھارۋىكەش غاڭزىسىنى چىشلىۋالغان ھالدا پات - پات كالىغا
 دۈكشۈتۈپ كالتەك سېلىپ مېڭىشقا ئالدىرىتىپ سۆزلەۋەردى .
 بۇ ئادەمنىڭ سۆزىدىن مەرەمنىساخان قاتتىق خورلۇق - نومۇس
 ھېس قىلىپ ئۆزىنى قويىدىغان يەر تاپالماي قالدى . نەچچە قېتىم
 بوغۇپلا ئۆلتۈرۈۋەتكۈسى كېلىپ كەتتى . ئەمما ، ئادىمىگەرچىلىك
 قىلىپ شۇنچە يىراق يەردىن سوغۇق ، قار دېمەي ، مۇسبەت
 خەۋىرىنى ئېلىپ كەلگەن ئادەم بولغاچقا يۈز - خاتىر قىلغان
 بولۇپ ئۈندىمەي ئۆلتۈرۈپ ئاڭلاشقا مەجبۇر بولدى . ئۇ ئادەمنىڭ
 ھەممە گېپى راست ئىدى . ئەمما ، ئەيىبىنى ئېچىپ ، ئىچىنى
 ئېچىشتۈرۈپ دەۋەرگەننىڭ نېمە پايدىسى . بۇنداق تاپا قىلىپ
 دەۋەرگەن ئورنىغا كېلىپ قالاتتىمۇ ؟
 مەرەمنىساخان ئانىسىنىڭ مۇسبىتىنى ئۇنتۇپ نومۇس ،
 ئىزا بىلەنلا بولۇپ كەتتى . ئۇنىڭ يۈزلىرى بىر قىزىرىپ ، بىر
 تاتىراتتى ...
 ھارۋىكەش بىر قانچىنى يۆتىلىۋەتكەندىن كېيىن ئاغزى يەنە
 ئېچىلدى .
 — ئاتاڭلىغۇ بولغان يېرى بولدى . نېمە قىلسا قىلىپ كۈنى
 كېتىپ ئۆلۈپ تۈگەر . ھەمدەمىزە پاكىز ، چىرايلىق بالا . ئەگەر
 قورسىقىغا توق - توق بېرىپ ، ئۇچىسىغا ئوبدان كىيىم
 بېرىدىغان بولسا ئاشۇ قولدىن - قولغا چۈشۈرمەي كۆتۈرۈپ

يۈرگەن كادىرلارنىڭ ئاق نان يەيدىغان چىرايلىق بالىلىرىدىن
نەچچە ھەسسە چىرايلىق . بالاڭلىنىڭ ئورنىدا شۇ بىچارىنى
تاشلىۋەتمەي بېقىڭلار . قازىنىڭلارنىڭ بۇرچىكىدە تويىدۇ .
مۈشۈكنىڭ ئورنىدا ھەمراھ بولىدۇ . خەق خۇدادىن كېچە -
كۈندۈز بالا تىلەپ ئۇردىغان پاشايىمنىڭ قۇملۇقىغا بېرىپ
كېچە - كۈندۈز يىغلاپ قۇمدىن قوڭغۇز ، سالىملارنى تېرىپ يەپ
يۈرىدىكەن . نەدە سەت ، قان - يىرىڭ بالىلىرىنى تاۋار - دۈردۈنغا
يۆگەپ باقىدىكەن . توۋا دەيمەن ، خۇدايىم مۇشۇنداق چىرايلىق
بالىنى ئاشۇنداق ئادەملەرگە بەرسە بولمامدۇ . ئەتىگىنىگە تاپسا
كەچكە يوق يەرگە مۇشۇنداق چىرايلىق بالىنى بېرىدىكەن ، ئاشۇ
ئاق نان يەپ ، توقى شايىغا يۆگەپ باققان كادىر باشلىقنىڭ
بالىلىرىنىڭ سەتلىكىنى دېمەمدىغان ، ئىنجىمارۇق ، دوقا باش ،
كېسەلمەن ، ھارام دۇنياغا ئىگە بولۇپ ، كېچە - كۈندۈز ھارامنى
يېگەچكە شۇنداق سەت تۈرىلەمدىغاندۇ بالىلىرى . ئۇلار
ھەممەمدەك چىرايلىق بالىلىرى بولسا قانچە ئەتىۋارلاپ بېقىپ
كېتەر .

— خۇدا بۇيرۇسا ھەممەمنى ئۈزۈم ياندۇرۇپ ئەكېلىپ
باقىمەن ، — دېدى مەخەتمۇ قىزارغان ھالدا . مەرەمنىساخان يەر
تېگىدىن ھارۋىكەشكە ئالىپ قويدى .
— زادى شۇنداق قىلىڭلار . خۇدايىم تېخىمۇ بېرىدۇ . ئاشۇ
بالىنى ئورماي ، تىللىماي چىرايلىق باقساڭلار خۇدانىڭ كۆزى
كۆرىدۇ بىر نۆرە . ئاندىن سىلىگىمۇ پەرزەنت ئاتا قىلىدۇ ئىككى
نۆرە . ئاندىن ھېلىمىخاننىڭمۇ كۆزى يۈمۈلۈپ گۆرىدە خاتىرجەم
ياتالايدۇ . خەقمۇ ئوبدان قىلدى دەيدۇ . ئاناڭلىنىڭ روھى
قورۇنمايدۇ .

مەرەمنىساخاننىڭ ئەس - يادى باشقا بىر ئىشتا قالدى .
كۆڭلىنى دەككە - دۈككە قاپلىدى . ئۆلمەيدىغان مەرەز شار ،
ئىسىت ، ئۈنىمىسامچۇ ، مانا بىتەرەت خەقنىڭ يۈزىگە قالىسام

تېخى يامان ، كۈن - ئاسمانغا قالسا چىرقىرايدۇ . يەرگە دەسسەسىمۇ چىرقىرايدۇ . بەك يامان ، بەك يامان ، ئەمدى ھەممىدىن يامان بولغىنى ئانامنىڭ نامىزىغا مۇشۇنداق بارسام قانچە يامان بولار ، دوۋزىقى بولۇپ كېتەرمەن . يۈزىگە قالسام ئانام دوزاخقا كىرىپ كەتمەمدۇ . روھى قورۇنۇپ قانچىلىك ئازابلىنىپ كېتەر . قىيامەت كۈنى يۈزۈم قارا بولار . خۇدا ئۇرار ھەقىچان ، ياق ... ياق ئانامنىڭ نامىزىغا تەرەتسىز بارغۇچە ئۆلگىنىم ئوبدان ، مۇشۇنداق بىتەرەت ھارۋىدا ئولتۇرسىمۇ بىر پېشكەللىك ، بالا - قازاغا ئۇچرىماي قالمايدۇ ئادەم .

ئۇ ناھىيە بازىرىغا كەلگىنىنىمۇ بىلمەي قالدى . ۋەسۋەسە ئۇنىڭ ئەس - يادىنى يوقاتقاندى .

— ئۆكەم ، يېنىڭلىدا پۇل - پۇچەك بولسا يىدىسىغا پىتكە گۈگۈرت ، سوپۇن بىر نېمىدىن ئېلىۋېلىڭلار .

— ھە ، راست ئاكا ، راست دېدىڭىز ، — دېدى مەرەمنىساخان ئالمان - تالمان .

— سىلەر تاماق يېگەچ گۈگۈرت ، سوپۇن ئەكىلىڭلار . مەن ئاشۇ بىر يەردىن روماللىق داكا تاپاي .

ئۇ شۇنداق دەپلا ھارۋىدىن سەكرەپ چۈشۈپ ، يۈگۈرگەندەك مېڭىپ بىر مۇنچىغا كەلدى .

— بۈگۈن ئىسسىق سۇ يوق ، — دېدى ئوتتۇرا ياشلىق بىر ئايال قاپقىنى تۈرۈپ .

— سوغۇق سۇ بولسىمۇ مەيلى ، بەك يامان بولىدۇ ، — دېدى مەرەمنىساخان ھودۇقۇپ .

ئايال مەرەمنىساخاننىڭ باش - ئايىغىغا بىر قارىۋېتىپ غوتۇلداپ قار توختاپ قالغان يوغان قۇلۇپنى داراقلەتتەپ ئاچتى .

— مانا تازا بىر راھەتلىنىڭ ... قار ياغقاندا غىت قىسماي ، مانا ئەمدى پۇتى كۆيگەن توخۇدەك ، — دەپ ئالىيىپ قويۇپ كەتتى .

ئۇ مۇزلۇق سېمونتقا يالاڭ دەسسەشىگىلا تاپنىدىن كىرگەن سوغۇق مېڭىسىگە چىقتى .

دەرياغا ئاق سۇ كېلىش بىلەن تەڭ قۇمساڭغۇ بوش تۇپراق
ئۆزىنى سۇنىڭ مەيلىگە قويۇۋەتتى. ھەممە مەھەللەلەردە
كېچە - كۈندۈز تېرەك كېسىش، شاخ چاناش باشلىنىپ كەتتى.
قېرىلارنىڭ ھەممىسى جىگدىگە كالىك ئۇرۇپ شاخ يىغدى.
مەكتەپ بالىلىرى دەريا بويىغا كالا ھارۋىسىدا شاخ توشۇدى.
كەتمەنگە كېرەككە كەلگۈدەك ئەرنىڭ ھەممىسى ھەپتىنىڭ ياقى
دەريا بويىدا يار ئېلىپ كەتكەن چېقىلنى ئېتەلمەي ئاۋارە
ولۇۋاتاتتى.

گوڭشىنىڭ تاغار قورساق شۇجىسى قولغا ئۇزۇن سېرىق
سۆگەتنىڭ كەسمىنى ئېلىۋېلىپ چۈمۈلىدەك قىمىرلىشىپ
يۈرگەن ھاشارچىلارنىڭ بويۇنلىرىغا، پاچاقلىرىغا ئۇرۇپ
بوغۇلۇپ ۋارقىراپ يۈرەتتى. چىم يۈدۈۋالغان ياكى تۈرمەل
تۈرۈۋاتقان، بۇقا باغلاۋاتقان يېرىم يالىڭاچ ئەركەكلەرنىڭ
بىرەرسى بۇ كۆك كەسمىدىن بىرنى يېسە جۇۋاز كالىسىدەك
كۆزىنىڭ پاخىسىنى چىقىرىپ قويۇپ ئىشنى بۇرۇنقىدىن
سەل - پەلەمۇ تېزلىتەي دەپتەتتى.

قاپقارا لاي بولۇپ ئېقىۋاتقان ئۇلۇغ سۇ كۆپۈكلىنىپ
شىددەت بىلەن كەڭرى جاڭگالغا قاراپ ئاقماقتا ئىدى. دەريانىڭ
ئەسلى ئېقىنى قۇرۇقلىنىپ قېلىپ، يار ئالغان قاشتىن مەھەللە
تەرەپ جاڭگالدا ئېقىن ياساپ ئاققىلى تۇرغىلى بۈگۈن ساق بىر
ھەپتە بولدى. ئەمدى پىپەك چىقىرىشقا باشلىغان يېشىل
قۇمۇشلار سۇنىڭ تېگىدە قالدى. دەريا بويىدىكى جاڭگال
ئوتتۇرىسىغا چىقىۋالغان بىر قانچە ئۆيىنى دەريا يۇتۇۋالدى. يار
ئېغىزىنى ئېتىپ دەريانى ئەسلى قىنىغا ياندۇرمىسا، يەنە مۇشۇ

پېتى ئىككى كۈن ئاقسا دەريا ئەمدى رەسمىي يۇرت ئىچىگە بېسىپ
 كىرىپ ھەممىنى ۋەيران قىلاتتى . خەقنىڭ ھەممىسى بۇنى ئوبدان
 بىلەتتى . يۇرتتىكىلەر بۇنىڭدىن ئانچە قورقۇپ كەتمىدى ، ئۇلار
 خۇدادىن كەلسە بەندىنىڭ قولىدىن نېمە كېلىدۇ دەپ ، ئۆزىنى
 غەمدىن خالاس قىلىشقا ئۇرۇناتتى . قىرىق - ئەللىك ھارۋا
 شاخنى سىمدا چېتىپ ئىچىگە يىكەن ، پىچان ، پىزەك بېسىپ
 تۆپىسىگە چىم قويۇپ بورا يۆگىگەندەك يۆگەپ ئون - يىگىرمە
 توننا ئېغىرلىقتىكى تۈرمەلنى سۇغا سالما بۇژژىدە قىلىپ
 چۆكۈرۈپلا بىرمۇنچە لايقا كۆپۈكلەرنى پەيدا قىلىپ يوق
 قىلىۋېتەتتى . كۆپۈكلەر كۈچلۈك كۈن نۇرىدا كۆزنى چېقىپ
 پارقىراپ ئۆركەشلەر ئىچىدە ئېگىز - پەس چايقىلىپ يىراقلاپ
 كېتەتتى . ئاشۇ كۆپۈكلەرنىڭ تېگىدە دەل ئاشۇ بىرەر يۈز ئادەم
 يېرىم كۈن باش - كۆزىگە تاياق يەپ ، تىل ئىشتىپ تۇرۇپ
 ياسىغان تۈرمەل يۇمىلاپ ئېقىپ كېتەتتى . گوڭشىنىڭ تاغار
 قورساق ياش شۇجىسى ھەمراجان ئېيىق تاپىنىدەك بوغماق
 ئالىقىنىنى ھەدەپ قارا ساقاللىرى ئارىسىدا قالغان ئېڭىكىگە
 ئۇرۇپ بوغۇلۇپ ۋارقىراپ كەتتى .
 — ھەي ئانناڭنى ، تەتۈر پېشانە خوتۇن تالاق ئوغرىلار ،
 بىر ھەپتىنىڭ ياقى پۈتۈن يۇرتتىكى دەل - دەرەخنى كېسىپ
 كېلىپ يۇرتنى ئاقلىۋەتتۇق . قۇشقاچ قونغۇدەك شاخ قالمىدى .
 ھەممىنى دەرياغا ئېقىتىۋېتىشتىڭ ... ئەمدى دەريانى نېمىدە
 باغلايمىز - ھە ؟ ! ھو نانكور ئوغرىلار ! ئىشتان - چاپنىڭنى
 باغلامىن ؟
 ئۇ لوپولداپ يۈگۈرۈپ يۈرۈپ ئالدىغا ئۇچرىغان يېرىم
 يالىڭاچ ھاشارچىلارنى ئۇرۇپ كەتتى . ھاشارچىلار ئېيىق
 قوغلىغان قويلاردەك تەرەپ - تەرەپكە پىتىراپ ئۇنىڭ ئالدى قايانغا
 بولسا شۇ تەرەپكە دېڭىزدىكى لەھەڭ سۈنۈ ئىككى تەرەپىگە يېرىپ
 ماڭغىنىدەك شۇ تەرەپكە بوشاپ ماڭاتتى . خەق پەقەت قېچىشنىلا ،

بىر - بىرىنى ئىتتىرىشىپ پۇتلىشىپ يىقىلىپ قېچىشنىلا
 بىلەتتى. ھېچكىم زۇۋانى دارغا تارتىلغاندەك ۋاي دەپ، بىر
 ئېغىز گەپ قىلمايتتى. قېچىپ يۈرۈپ يەنە ئىشلىمەك بولۇپ
 بېگىزدەك تىكەنلىرى دىردىيىپ تۇرغان شۇخۇلۇق جىگدە
 شاخلىرىنى يالىڭاچ مەيدىلىرىگە بېسىپ چىڭ قۇچاقلاپ قايانغا
 ئاپىرىشنى بىلمەي بىر - بىرىگە ئۈسۈشۈپ، دوقۇرۇشۇپ ھەر
 تەرەپكە يۈگۈرۈشەتتى. بېشىغا قامچا يەپ كاللىسى چۆرگىلەپ
 قالغان ئېشەك يولىنىڭ ئوتتۇرىدا قايسى تەرەپكە مېڭىشنى
 بىلمىگەندەك ئۇلارمۇ قوللىرىدىكى شاخلارنى، ھۆل تېرەك
 ياغاچلىرىنى، چىملارنى نەگە قويۇشنى بىلمەي، ھەر تەرەپكە
 يۈگۈرۈشەتتى. ھەممىنىڭ كۆزى ئالاق - جالاق بولۇپ
 كېتىشكەندى. قالايىمقان پىتىراپ يۈرگەن قوي پادىسىدەك بىر
 - بىرىدىن ئورۇق، ۋىجىك بۇ ئادەملەرنى ئەندىشىدىن كۆرە بىر
 خىل قورقۇش، خىجىللىق بېسىۋالغانىدى. ئۇلار بۇ سۈننىڭ
 يۇرتىغا بېسىپ كىرىپ يۇرتىنى خانىۋەيران قىلىشنى، ئاران
 تۇتقان كومىلاچ تاملق ئۆيلىرىنى، بىر - ئىككى جانلىقلىرىنى،
 تىلىز بالىلىرىنى، مىڭ تەستە تېرىپ ئۆستۈرگەن
 زىرائەتلىرىنى نابۇت قىلىشنى ئەمەس، پەقەت يار ئېلىپ
 كېتىشنىڭ، سۈنى باغلاپ ياندۇرالمىغىنىنىڭ ئۆزلىرىنىڭ
 گۇناھى ئىكەنلىكىنى ھېس قىلىشىپ ئىچى سىقىلاتتى. ^{بىر}
 ھەمرا شۇجى لوكولداپ يۈگۈرۈپ شارقىراپ ئېقىۋاتقان
 يارداڭنىڭ بويىغا كېلىپ توختاپ قالدى. لايىق ئېقىۋاتقان قارا
 سۇ ئۇنى مەسخىرە قىلىپ قاقاقلاپ كۈلۈۋاتقاندەك قىرغاققا
 ئۇرۇلۇپ بوش يارداڭ توپىلارنى ئۈزلۈكسىز يېرىپ پۇلتۇڭ -
 پۇلتۇڭ ئاۋاز چىقىرىپ ھۆركىرەپ ئاقماقتا ئىدى. ئۇنىڭ يوغان
 يۈزى قارىيىپ ئېسىلىپ كەتكەن، غورىدەك قاپقى ئاستىدىكى
 چىمچىلاقنىڭ ئۈچى پاتقۇچىلىك چوڭقۇر تۆشۈكتەك كۆزىدىن
 ياش چىقىپ كەتتى. ھەي ئىست، پۈتۈن گوڭشى بويىچە ئون

مىڭ ئەر كەكنى باشلاپ كېلىپ مۇشۇ بىر يارنى ئېتەلمىسەم ،
خەلقىئالەم ئالدىدا ، ناھىيە كاتتىمۇ ئاشلىرىنىڭ ئالدىدا كۈلكىگە
قالمامدىمەن ، راخمان كۆك تېخىمۇ قاقاقلاپ كۈلۈۋالدىغان
بولدى . ئىككى پۇللۇقۇمنى قويمايدىغان بولدى . ياق ... ياق ، مەن
ئېتىمەن ...

شامنىڭ يورۇقىدا ناھىيىدىن چىققان كاتتىمۇ ئاشلار
چىرايلىرىنى غورا يېگەن تازىدەك تۇرۇشۇپ ئولتۇراتتى . ھەمرا
شۇجى ئىششىغان قاپاقلىرى ئاستىدىكى پىسىلداق كۆزىنى يەر
تېگىدىن راخمان تورغا تىكتى . راخمان تۇر ئورۇق گەۋدىسىنى
ساپانىڭ يۆلەنچۈكىگە تاشلاپ شەپكىسىنى گەدىنىگە كىيىپ
سېرىق پۇرلاش يۈزىدىكى ھەممە قورۇقلارنى كۆزىگە يىغقان ھالدا
گېزىت قەغىزىگە يۆگىۋالغان كۆك تاماكنى ئالغىنىغا يېقىن
بارمىقىنىڭ تۈۋىگە قىستۇرۇۋېلىپ خاتىرجەم تاماكا چېكىپ
ئولتۇراتتى . ئۇنىڭ يۈزى سارغىيىپ پىشقان سېرىق چىلگىنىڭ
ئاپتاپتا قورۇلۇپ قالغان شاپىقىغا ئوخشاپ قالغانىدى . قورۇقلار
ئارىسىدا بىر تال سىزىقتەك قىسىلىپ قالغان كۆزلىرى يۇمۇقمۇ ،
ئوچۇقمۇ بىلگىلى بولمايتتى . مۇنداق قاراشتا راخمان تۇر دۇنيادا
كۆك موخۇركىدىن بەلەن نېمە يوق دېگەندەك پۈتۈن ئىشتىياقى
بىلەن ھەممىنى ئۇنتۇپ تاماكنىڭ ھۇزۇرىنى سۈرۈۋاتقاندا
ئولتۇراتتى . ھەمرا شۇجى ئىچىدە تېرىكىپ كەتتى . «ھۇ دەيۈز
قارىغۇ ، ئادەمنىڭ بېشىدا تۈگمەن چۆرگىلەۋاتسا ھېچ ئىش
كۆرمىگەندەك ھەتتا بۇ يەردە يوقتەك غەم تارتماي ئولتۇرغىنىنى
قارا ... ئۆلسەڭچۇ ، ھۇ قېرى .»

ھەمرا شۇجىنىڭ يۈزلىرى ئېسىلىپ قارىيىپ كەتتى .
— مەن گەپ قىلىمىسام كېسەل توخۇدەك مۈگدەپ
ئولتۇرىدىغان گەپ ئوخشايدۇ . يا بايا يېگەن پاقىلان گۆشى
ھەممىمىزنى بېسىپ كەتتىمۇ ؟ — ئۇ شۇنداق دەپلا
راخمان تۇرغا قارىۋىدى ، ئىككىسىنىڭ كۆزى ئۇچرىشىپ قالدى .

ھەمرا شۇجىنىڭ كۆزى تەھدىت ۋە غەزەپ - نەپرەت بىلەن راخمان
 تۇرغا تىكىلدى. راخمان تۇرنىڭ ئوڭ كۆزى كۈمۈتە كىرىپ
 كەتكەندەك چىڭ يۇمۇلغان بولۇپ، خۇددى قېرى مۈشۈكنىڭ
 كۆزىدەك كۆزى لۆمىدە ئېچىلىپ يالت قىلىپ يەنە سۇلاشقان
 ياپراق ئارىسىدا غايىب بولدى. ئۇنىڭ كۆزىنىڭ مەسخىرە بىلەن
 چاقنىغان يېشىل نۇرى ھەمرا شۇجىنىڭ تۆشۈكتەك كۆزىدىن
 ئۆتۈپ يۈرىكىدىكى سەپرائى تېخىمۇ ئۇلغايتىۋەتتى. «خەپ،
 ئۆلمەيدىغان تىرىك تاپ» دېدى ئىچىدە. «ئاۋۇ لامزەللىنىڭ دائىم
 جالاپتەك ھىجىيىپ ئولتۇرۇشىنى» دەپ ئۇنىمۇ تىللىۋالدى
 ھەمرا شۇجى گوڭشى باشقۇرۇش كومىتېتىنىڭ دېگىلەكتەك پاكىز
 خام سېمىز مۇدىرى كېرىم پازىلغا ھومۇيۇپ، ئۇمۇ تۇغما ئادىتى
 بويىچە ئاغزى ئېچىلمىسىمۇ دائىم چىرايى ھىجىيىپ تۇرغاندەك
 كۆرۈنۈشى بويىچە ئولتۇرۇپ تامىقىغا چاپلىشىۋالغان گوڭشى
 ئۇۋاقلارنى تىلىدا تېپىشقا تىرىشىپ ئولتۇرماقتا ئىدى. ئۇنىڭ
 قىياپىتىمۇ ھەمرا شۇجىنىڭ سەپراسىنى يەنە بىر ھەسسە
 ئۆرلىتىۋەتتى. «بۇ خېنىم تەلەت پاپىمۇ خوتۇن خەق بىلەن كېۋەز
 تاقلىماي، ئىستى، سېنىڭ ئەر كىشى بولۇپ قالغىنىڭ» دەپ
 ئىچىدە تىللىدى راخمان تۇر سول كۆزىنىڭ سالپىسىنى سەل
 كۆتۈرۈپ كېرىم پازىلغا نەپرەت بىلەن قاراپ. ھەمرا شۇجى
 غەزىپى قاينىغان ھالدا سۆزلەپ كەتتى:

— مەن گوڭشى داڭخۇي باشقۇرۇش كومىتېتىغا ۋاكالىتەن
 ناھىيە باشلىقلىرى ئالدىدا باشباشتاقلق قىلغانلىق بولۇپ
 قالسىمۇ شەخسەن ۋەدە بېرىۋېتەي، بۇ قېتىمقى يار ئېلىپ كېتىش
 ئىشىدىن ناھىيە خاتىرجەم بولسۇن، مەن پۈتۈن گوڭشىدىكى ئون
 مىڭ قاۋۇل ھاشارچىنى ھەرقايسى دادۇينىڭ بىرىنچى شۇجىسى
 بىلەن دەريا بويىغا ئېلىپ بېرىپ بىر ھەپتە ئىچىدە يارنى
 ئېتىۋېلىش ئارقىلىق پۈتۈن يۇرتنى، زەپ - زىرائەتنى، خەلقنىڭ
 ھاياتى، مال - مۈلكىنى قوغداپ قېلىشقا ۋەدە بېرىمەن.

قاپاقلىرىدىن مىڭ پاتمان قار ياغدۇرۇپ ئولتۇرغانلار
ئېگىز - پەس چاۋاك چېلىشتى .

— ھەمرا يارايدۇ . قانداق ئىش بولۇشىدىن قەتئىينەزەر
قورقماي ئىشلە . يارى ئەتەڭلا خاتالىشىپ قالساڭمۇ مەن
بار ، — دېدى ناھىيىنىڭ دوقا باش شۇجىسى ئۇزۇن تۇمشۇقىغا
قىستۇرۇۋالغان ئەرزىن باھالىق ئەتىرگۈل ماركىلىق سېرىق
تاماكىسىنى ئاغزىدىن ئېلىپ .

— مەن مەشەدىلا ئىشنى تەقسىم قىلىۋالاي ، مۈگدەپ ،
سۆرىلىپ يەنە يېغىن ئېچىشقا ۋاقىت يوق . ھازىردىن باشلاپ
راخمان شۇجى خەقنى ھاشارغا قوزغاش ، ياغاچ - تاش ، شاخ -
شۇمبا يەتكۈزۈش ، ئىشقىلىپ ئارقا سەپ تەمىناتىغا مەسئۇل
بولسۇن .

ھەمرا شۇجى ھەرقانچە بولسىمۇ مەن ئۇنىڭغا ئىش
بۇيرۇۋاتقاندىكىن قۇلاق سېلىپ ئاڭلا . بۇ يەردە ناھىيىنىڭ
شۇجىسى ، ھاكىملىرى بار دەپ ئويلىغانىتى . بىراق ، راخمان تۈر
بۇرۇنقى پەدىدە كۆزىنى قىسىپ تاماكىسىنى شورىغانچە قىمىر
قىلماي مۈگدەپ ئولتۇرۇۋەردى . ھەمرا شۇجى تېرىككەپ گەپنى
چىشلىرىنىڭ ئارىلىقىدىن چىقىرىپ خارقىراپ كەتتى .
— ئەگەر شاخ ، ياغاچ ، ئادەم ئۆكسۈپ قالىدىغان ، بىر تال
كەم قالىدىغان بولسا مەن كىمدە - كىم بولۇشىدىن قەتئىينەزەر
شۇ ئادەم بىلەن ئوبدان بىر قەپەس ھېساب - كىتاب
قىلىشىۋالسىمەن . لى شۇجى ھوقۇقنى ماڭا بەردى ، خاتالىشىپ
قالساممۇ مەيلى .

— ھەمرا شۇجى ، سىز دېگەن بۇرۇن كىگىزدەك
ھوقۇقىڭىزنىمۇ بېگىزدەك ئىشلەتكەن . ھازىر مۇڭگۈزدەك
ھوقۇقىڭىزغا لى شۇجى قوغۇشۇن ئۇلاپ بەردى ، — دېدى
راخمان تۈر سېرىق شالاڭ چىشلىرىنى كۆرسىتىپ كۈلۈپ .
لى شۇجىنىڭ قاپقى تۈرۈلدى .

— راخمان ، سەن پېشقەدەم شۇجى . سەندە قوللاش ياخشى بولمىسا بولمايدۇ . قېنى ، ئۆزەڭنىڭ قارىشىڭنى قويۇپ باقە ، — دېدى خاپا بولغان ھالدا .

— لى شۇجى ، سىز مېنى ئوبدان بىلىسىزىيا . مەن راخمان قاچان ، قايسى ئىشنى دادىغا يەتكۈزۈمگەن . بۇنچىلىك ئىشنى قىلالىمىسام ، مەن ھوقۇقۇمنى تالاشقانلارغا بېرىپ خوتۇنۇمنىڭ ئوچىقىغا ئوت قالايمەن . مەن پۈتۈن مەكىتنى ئاقلىۋەتسەم ئاقلىۋېتىمەنكى ، شاخ دېگەننى دەريا بويىغا قۇمدەك دۆۋىلەيمەن ، ھاشارغا بارمىغان كىسپۇرۇچتىن بىرنى تۇتۇۋالدىغان بولسام يالىڭاچلاپ ئالدىمغا سېلىپ قوغلاپ دەرياغا ئاپىرىپ تۈرمەلگە باغلاپ يارغا باسىمەن دەڭا . مەن راخمان ئۆلىمىدىم .

— مۆكۈۋالسا كۆرمەي قالارسىزمىكىن راخماننىكا ، — دەپ كۈلدى ھاكىم تولغىنىپ ئولتۇرۇپ سىلىق قىلىپ . «ۋاي قوڭ چالمىسى» دېدى راخمان تۇر ئىچىدە تېرىكىپ . ھەممە ئوخشاشمىغان قىياپەتتە كۈلۈشۈپ كېتىشتى . چۈنكى ، راخمان تۇرنىڭ لەقىمى قارىغۇ ئىدى . ھەمرا شۇجىنىڭ ئاچچىقى بۇ گەپ بىلەن پوسسىدە يەلدەك قېچىپ كۈلۈپ كەتتى . خېنىمدەك كۈلىدىغان كېرىم پازىلمۇ ئىچىدە دەردى چىققاندىك بولۇپ ئۇنىڭدىن قېلىشمىغۇدەك تېلىقىپ كۈلدى . كەيپىيات خېلى جانلانغاندەك بولۇپ قاتماللىق پەسەيدى .

— ۋاي شەنجاڭ ، مەن راخمان ئۇ خوتۇن تالاقلىرىنى خوتۇننىڭ ئىشتىنىنىڭ ئېغىغا مۆكۈۋالسىمۇ تاپىمەن ھا ... ھا ... ھا ...

بۇ قېتىم راخمان تۇر ئۆزى يالغۇز كۈلدى . چۈنكى ، ھاكىم تېرىكىپ پوكاندەك ئېسىلىپ كەتكەنىدى . راخمان تۇر يۈزسىزلىكتە ئۇچىغا چىققان بولسىمۇ ، لېكىن ھاكىم ئۇنىڭ ئۆزىگە يۈز - خاتىر قىلمايدىغانلىقىنى ئويلىمىغانىدى . چۈنكى ، ھاكىمنىڭ لەقىمى ئىشتاننىڭ ئېغى بولۇپ بۇ ھەقتە سەت

رىۋايەتلەر تارالغانىدى . بۇنى ھېچكىم ئېغىزىغا ئېلىشقا جۈرئەت
 قىلالمايتتى . راخمان تۇر دەيدىغاننى دەپ بولۇپ ھېچ ئىش
 بولمىغاندەك كۆزىنى قىسىپ ئولتۇرىۋەردى .
 — ھە ، ھە ، راخماندا ئىپادە ياخشى ، روھى ياخشى ، —
 دەپ گەپنى يۆگەپ كەتتى لى شۇجى .
 ھەمرا شۇجى گەپنى داۋاملاشتۇردى :
 — كى جۈرىن ھە ، كېرىم جۈرىن ئائىلىدە قالغان ئاياللارنى
 قوزغاپ ئومىنى ئورۇش ، كېۋەز - قوناقلارنىڭ ئوتاق - سىلاق
 ئىشىنى قىلغاچ تۇرىدۇ . يەنە ھەممە ئادەم ھاشارغا كەتكەندىكىن
 دەپ كى جۈرىن ئورامغا چۈشمەي دۆلەتكە سېتىپ بېرىدىغان
 بۇغداينىڭ ۋاقتى كېچىكسە ، مەن كى جۈرىننىڭ سىم ساقىلىنى
 يىكەندە ئالىمەن .
 — مەنمۇ ۋەزىپەمنى ئوبدان ئورۇنلايمەن ، — دەپ كېرىم
 پازىل ھەمدە ئىچىدە : «ھۇ ئاناڭنى ياپال باش ئۆزىنى كۆرسىتىپ
 كېتىشىنى» دەپ تىللىدى .
 — كى جۈرىن ، سىزنىڭ ئاۋاز بەك بوش چىقىدۇيا ،
 قانداق ؟ — دەپ لى شۇجى .
 — ئىشنى قىلىشتا چاتاق يوق . ئەمدى ئۈنۈم بوش چىققان
 بولسا يېڭى بۇغدايغا ئۇلاشقاندا بەكرەك توۋلامەن .
 شۇنداق قىلىپ ، يىغىن تۈگەپ ھەممىسى ئورنىدىن
 تۇرۇشىغا قىمىر قىلماي ئولتۇرۇپ تومۇرلىرى كۆپۈپ چىققان
 ئارىدەك قوللىرىدا تاماكا يۆگەۋاتقان راخمان تۇر :
 — مەن بىر كەلىمە پىكىر قىلاي ، — دەپ قالدى .
 ئولتۇرغانلار ئولتۇرغانچە ، ئورنىدىن قوپقانلار ئىزىدا تۇرۇپ
 قالدى . ھەمرا شۇجى قارىداپ كەتتى . «نېمە دەيدىغاندۇ ، ئىچىدە
 ھونناق قاينايدىغان» . راخمان تۇر تىترەپ تۇرغان قوللىرى
 بىلەن گېزىت ئۈچىنى ئاغزىغا ئاپىرىپ ھۆللىگىلى تۇردى .
 ھەممىسى ئۇنىڭغا ئىچى پۇشقان ھالدا قاراشتى . راخمان تۇر

ئورنىدىن تۇردى . ئۇنىڭ مۈكچەك گەۋدسى ئورۇق تېنىنى تېخىمۇ ئاۋارە كۆرسىتەتتى . قورۇقلار گىرەلىشىپ كەتكەن چوڭقۇر پاتىڭى ھەمرا شۇجىنىڭ نەپرىتىنى قوزغىدى . ئۇ ئالدىرىماستىن قوڭغا قويۇپ ئولتۇرغان قارا سومكىسىنى مۇرىسىگە ئاستى . توختىغانلارمۇ ، ئولتۇرغانلارمۇ ئىزىدىن قوزغىلىشتى . ھەمرا شۇجىنىڭ كۆڭلى جايىغا چۈشكەندەك بولدى .

— راخمان ، كېنى سىزدە پىكىر ؟ — دېدى لى شۇجى ئۇنىڭ يالتمىپ قالغىنىدىن ئىچى تىتىلداپ . ئۇ دائىم ئاغزىدا ھە دەپ كادىرلارنىڭ ئۆزئارا قول - قانات بولۇشىنى تەشەببۇس قىلىشىمۇ بۇنىڭغا كۆڭلىدە قارشى ئىدى . بىر - بىرىگە قارشى بولسا ئۇ ئۆز قول ئاستىدىكى ئادەملەرنىڭ ھەممە ئەھۋاللىرىنى ئوبدان بىلىپ نوقتىلاپ ئىشقا سالاتتى .

— دەۋىرىڭ ، سىزدە پىكىر توغرا بولسا مەن جان چىكىپ كەتسىمۇ سىزنى كوللايدۇ . كىزمەت ياكشى بولسا مەن سىزنى تەكدىرلەيدۇ .

راخمان تۇر ساڭگىلاپ كەتكەن قاپقىنىنى تۈرۈپ مۈشۈكنىڭكىدەك كۆزىنى لى شۇجىغا تىكتى . دە ، ئاللىقىنىغا يېقىن بارمىقىنىڭ تۈۋىگە قىستۇرۇۋالغان تاماكىسىنى شوراپ ئاغزىدىن ئىس پۇرقىرىتىپ گەپ ئاچتى :

— مېنىڭ باشقا پىكىرىمغۇ يوق . نېمەرسكى بولسا دەپ قويماي ، ھەمرا شۇجىنىڭ ئون مىڭ ھاشارچىسىنى ، شاخ - شۇمبا ، خىل خايغاچلارنى ھاشارغا ئوبدان يەتكۈزۈپ بېرىمەن ، يارنى ھەپتە ئىچىدە ئېتەلمەي قالسا مەن ئۈچ كۈندە ئېتىپ سىزگە خوش خەۋەر يەتكۈزىمەن .

— ياكشى ... ھا ... ھا ... ھا ياكشى ... مانا ... مانا يولداش را شۇجى يارايدۇ . ئىنىكلاۋى كادىر مۇشۇنداق بولىدۇ .

— ئاكا ، بولمىسا ئۆزەڭلا ئېتىپ كېلە ، — دېدى ھەمرا

شۇجى چىدىمىغاندەك قىلىپ .

— ياق ، سىز ئېتىڭ . سىز دېگەن شۇجى . سىز ئېتەلمىسىڭىز ، مەن باراي ، — دېدى راخمان تۇر ھىجايغان ھالدا . لى شۇجى تېخىچە ئۇنىڭ دولىسىغا شاپىلاقلاپ باش بىرىپ چىقىرىپ ماختاۋاتتى .

— مۇشۇ يارنى راستلا ... سىز ئېتىۋالسا ... سىزنى باش شۇجى قىلىشقا ... مەن ... ۋەدە بېرىدۇ ... راست . ھەمرا شۇجىنى يۆتكەپ كېتىدۇ . جۇما ...

— سىز بالدۇر كېتىپ قالسىڭىز ... ئۆلگۈرمەيسىز ؟ ! راخمان تۇر دۈمچەيگەنچە دولىسىغا ئېسىۋالغان سومكىسىنى قولىتىپ قىستۇرۇپ ئىشىكتىن چىقتى . ھەمرا شۇجى جۇۋالدۇرۇز تۆشۈكىدەك كۆزىدىن ئوت چىقىرىپ كۆكىرىپ كەتكەن لەۋلىرىگە قىستۇرۇۋالغان تاماكىسىنى تۇتاشتۇرالمىدى يانمىغان چاقمىقىنى غەزەپ بىلەن پىرقىرىتىپ چۆرۈۋەتتى ... ئۇ لۇمشۇپ ئېقىۋاتقان سۇ يۈزىدە شاغلارنى كۆرۈپ تېخىمۇ ئەسەيلىشىپ ، قولىدىكى تايىقتا كىمنى ئۇرۇشنى بىلەلمەي تۇرغان جايىدا ئىككىنى پىرقىرىۋەتتى . ئۇنىڭ كۆزى قاشتىن يار ئىچىگە يېرىم مېتىر سۆرىلىپ كىرىپ كەتكەن ئىككى مېتىر ئېگىزلىكتىكى بۇقا ئۈستىدە يوغان قوزۇققا توقماق ئۇرۇۋاتقان ، كالتا ئىشتاندىن باشقا كىيىمى يوق بىر ياشقا چۈشتى . ئۇ ياش ئابدۇكېرىم بولۇپ ، ئۇ يوغان ئۆرۈك توقمىقىنى تەستە كۆتۈرۈپ قوزۇق ئۈستىگە قولاشمىغاندەك ئۇرۇۋاتتى . توقماقنى ھەر كۆتەرگەندە ئۇنىڭ قوۋۇرغىسى ئېنىق كۆرۈنۈپ ، تېرىلىرى ئىككى تەرەپكە سېپىرىلىپ تۇراتتى . ئۇنىڭ توقماق ئۇرۇشىغا قاراپ ھەمرا شۇجىنىڭ سەپرايى تېخىمۇ ئۆرلىدى .

— ھۇ ئاناڭنى ، نەدىن كەلگەن سولتەكسەن . توقماقنى نان يېگەندەك ئۇرمامسەن ؟

ئۇ يۈگۈرۈپ كېلىپ ئۇنى كۆك كەسمە بىلەن يۆگەشتۈرۈپ

بىرنى سالىدى . ئابدۇكېرىم «ۋايجان» دېگەنچە سۇغا «پولتۇڭ» قىلىپ چۈشۈپ لاي سۇغا چۆكۈپ كەتتى . ھەمرا شۇجى ۋارقىرىدى :
— ما كۆكەمە ئۇششۇقنى سۈزۈپ چىقىش ، سەكرە سۇغا ... ئاناڭنى . مەن يارنى بىر ھەپتىدە ئېتىمەن دەپ ۋەدە بەرسەم ، بىر ھەپتىدە ئېتىش تۈگۈل سەككىز مېتىرلىق يار ھازىر ئون توققۇز مېتىرغا يېتىپتۇ ...
— ئۇنى قۇتقازمىساڭمۇ بولىدۇ ، ئۆزى چىقالايدۇ ، چىقالمىسا مەيلى ، ئۇ دېگەن بۇزۇق ئۇنسۇرنىڭ بالىسى . ئۆلسە مەيلى . سىلە ئۇنى سۇغا تاشلىۋەتمىدىلە ، — دېدى يېقىنلا يەردە بىرسى ھىجىيىپ تۇرۇپ .
— راست ، بۇزۇق ئۇنسۇرنىڭ بالىسى .
— راست دەيدۇ .
— تېخى ئانىسى تەرەپمۇ باي دېھقان ئۇنىڭ ، ئۇ بىز كەمبەغەل دېھقانلارغا ئوخشاشمايدۇ .
ھەمرا شۇجى لۆمشۈپ ئېقىۋاتقان سۇ يۈزىگە چەكچىيىپ قارىغىنىچە «ئۆلمىسە بولاتتىغۇ ھەرقانچە بولسىمۇ» دېدى . سۇ يۈزى كۈن نۇرىدا پاللىداپ پارقىراپ ساناقسىز شاخ - لۆجىلەرنى ئېقىتىپ كېتىۋاتاتتى . ئەمما ، ئابدۇكېرىمنىڭ بېشى سۇ يۈزىدە كۆرۈنىمىدى . ھەمرا شۇجىنىڭ كۆڭلى سەل جايىغا چۈشكەندەك قىلىسىمۇ ، تېخى ئىچىدىكى قورقۇنچ تامامەن چىقىپ كەتمىگەنىدى . تېخىچە ئۇنىڭ يۈرىكى جىغىلداپ سوقۇپ تۇراتتى . ئىششىغاندەك يوغان ساقال باسقان يۈزلىرىدە يىڭنە ئۈچىدەك تەر تامچىلىرى پارقىرىدى . «سۇغا مەن ئىتتىرىۋەتتىممۇ ئۇ دەيۈزنى ، كۆكەمە گۈي ، ئاران تۇرۇپتىكەن» . ئۇ شۇنداق دەپ ئۆزىنى بەزلەپ ئارقىسىغا ئورۇلۇپلا ئەرۋايى ئۆچتى . تاۋۇزنىڭ قىزىل ئۇرۇقىدەك كۆزلىرىدىن سوغۇق ئۆچمەنلىك نۇرى چاقنىدى .

راخمان تۇر سۇنايدەك يۆگىۋالغان تاماكىسىنى ئالدىنىغا
يېقىن بارماقلىرىنىڭ تۈۋىگە قىستۇرۇپ ئالدىغا دۈمچەيگەن ھالدا
گېلەم سېلىنغان مەيدىدىن چۈشۈپ ئۆزى تەرەپكە كېلىۋاتاتتى .
«ما پېسەندىنىڭ كەلگەن ۋاقتىنى ... بۇ ئىت پوقى مېنى
سۈندۈرغىلى كەلگەن چېغى ... مەندىن ئامەت قېچىۋاتامدۇ نېمە ،
ساپ توشقىنىم تەتۈر قېچىپ ، يېغىرىم ئېچىلغاندا دۈشمىنىمگە
ئۇچرايمىنا ، ھۇ خوتۇنۇڭنى ...» ھەمرا شۈجىنىڭ قارا ئۇشاق
چىشلىرى غۇچۇرلاپ كەتتى .

— ئەسسالامۇ ئەلەيكۇم را شۇجى ، — تۈرمەل
تۈرۈۋاتقان ، تۈرمەلگە شاخ تاشلاۋاتقان ، چىم يۈدۈپ كېلىۋاتقان
بىر توپ ھاشارچى دېھقان قىلىۋاتقان ئىشلىرىنى تاشلاپ
ئېگىلىگىنىچە قوللىرىنى قولتۇقىغا سۈرتۈپ ئالدىغا ئۆتتى .
ھەممىنىڭ ئالدىدا ماڭغىنى سېرىق كەكە ساقال بىر ئادەم ئىدى .
— قوپە خوتۇنۇڭنى ، نان قېپى ئوغرىلار . قېنى سەن قادى
چەپەر ، ما ئوغرىنى باغلىغىنا . مەن ماڭا خوتۇنۇڭنى ئالغاچ
كەپتىمەنما . ماڭا نېمە سالام قىلىشىسەن . مەندە ئېلىشىشكە
بارمىتىيا ؟ — راخمان تۇر شۇنداق دەپ يەرگە ئېگىشىپ قوش
مۈشتەك ھۆل سېغىز چالمنى ئېلىشىغا ئۇنىڭ ئالدىغا
يۈگۈرۈشۈپ كەلگەن ھاشارچىلار ئىتتىن ھۈركىگەن قوي
پادىسىدەك بىر — بىرىگە پۈتلىشىپ گۈررىدە قېچىشتى . راخمان
تۇر ئاتقان چالما خالايقىنىڭ ئوتتۇرىسىغا چۈشۈپ كىمگە
تەگكەنلىكىنى بىلگىلى بولمىدى .

— ئىشىڭنى قىلىشماي ماڭا نېمە سالام قىلىشىسەن ، ھۇ
خوتۇن تالاقلار . ماڭا سالام قىلىشقا ھەددىڭ يوق . ھەپتە — ئون
كۈننىڭ ياقى ئالەمنىڭ شاخ — شۈمبىسىنى يارنىڭ ئاغزىغا تىقىپ
بولۇشتۇڭ ، يۇرتتا ئېشىكىڭنىڭ قۇيرۇقىچىلىك شاخ قالمىدى .
ھەممە يەر تازىنىڭ بېشىدەك ئاقلىنىپ كەتتى . يارنى ئېتىش
تۈگۈل ، بارغانچە كېڭەيتىۋېتىشىپسەن . ھۇ لىڭتاسما ئوغرىلار .

بۈگۈن مەن ھەممىڭنى باغلايمەن . سەن ئوغرىلار لامزەللىك قىلىپ كۈچ چىقىرىشىمىڭ . مەھەللىدە دەل - دەرەخ كېسىلىپ تۈگىسە ، خوتۇنۇڭنىڭ چېچىنى كېسىپ كېلىپ يارنى ئېتىشەمسەن . مەن بۈگۈن ھەممىڭنى باغلاپ يارغا باسىمەن . ھەممىڭنى ، ئويۇقاڭنى ، زىرائەتلىرىڭنى دەريا بېسىپ كەتسە قارىڭغا نېمە يەيسەن ؟ مەن راخمان ھەممىڭنىڭ قارىنى قانداق بېقىپ بولىمەن .

راخمان تۈر كۆزىنى يۇمۇۋېلىپ قولىقىدا سېپىرىلىپ توختىمايدىغان تەۋەرۈك سومكىسىنى پات - پات ئۈستىگە سۈرۈپ قويۇپ تاماكىسىنى شورپىغا ئاغزىنى بۇزۇپ تىللاپ ئالدىغا مېڭىۋەردى . چۈمۈلىدەك قىمىرلاپ يۈرۈشكەن ھاشارچىلار بايا سالامغا بارغانلارنى زاڭلىق قىلىپ كۈلۈشكىلى تۈردى . راخمان تۈرنىڭ ھەربىر گېپى ئۇلار ئۈچۈن كۈلكىلىك ئىدى . ئەمما ، ھەممىسى ئۇنىڭدىن قورقۇپ ئۆزىنى ئېلىپ قاچاتتى .

ھەمرا شۇجى يار بېشىدا جەينىكىگىچە تۈرۈۋالغان زەڭگەر كۆڭلىكىنىڭ يېڭىنى توختىماي شىمايلاپ چۈپۈرلۈك يوغان قوللىرى بىلەن تۈلۈمدەك بېلىگە تايىنىپ كۆزىنى يۇمۇۋېلىپ دۈمچەيگەن پېتى تىللاپ كېلىۋاتقان راخمان تۈرغا غەزەپ بىلەن تىكىلىپ تۇراتتى . ئۇ يار بېشىدا ئۆزى يالغۇز ئىدى . كالتا پاچاقلىرىنى كېرىپ خۇددى ھەيكەلدەك قېتىپ تۇراتتى . ئۇنىڭ كەڭ پۇشقاقلق توپا رەڭ سارغا ئىشتانلىرى دەريا تەرەپتىن ئۇرۇۋاتقان ئىسسىق شامالدا پالاقلايتتى . ھاشارچىلار سورۇنغا كىرىۋاتقان ئىككى ئىتنىڭ تالىشىشىنى كۆرگەندەك ئىشلىرىنى تاشلاپ ئۇلارغا قارىشىپ تۇراتتى . «بۇ قارىغۇ ماڭا ئۈسۈپ توختايدىغان بولدى . ئۈسەي دېيىشىڭىلا ئۆزۈمنى يانغا ئېلىۋالسام دەرياغا چۈشۈپ كېتىپ ئۆلۈشمۇ بىر قۇتۇلاتتىم» دەپ ئويلايتتى ھەمرا شۇجى . راخمان تۈر دەل ئۇنىڭ ئالدىغا ئىككى قەدەم قالغاندا توختىدى . ئۇ بېشىنى يەردىن كۆتۈرۈپ قارىۋىدى ،

تۈرۈلۈپ كەتكەن سېرىق لەش تېرىلەر ئارىسىدىن لىپىلداپ
مۈشۈكنىڭكىدەك يېشىل كۆزلەر كۆرۈندى. راخمان تۈر
سېسىغان، ئۇپراپ كىچىككەن قالغان چىشلىرىنى كۆرسىتىپ
كۈلدى. بۇ كۈلكە ئۆزىنى ئاران تۇتۇپ تۇرۇۋاتقان ھەمرا
شۈجىنىڭ جېنىدىن ئۆتۈپ كەتتى.

— نې... نېمىگە كەلدىڭ، راخماننىڭ بۇ يەرگە، — ھەمرا
شۈجى لاغىلداپ تىترەپ كەتتى.

— يۇرتتىكى جىمىكى تۆت سەر گۆشى بار ئەرەكلەرنى
تۈچەيلەپ، ھارۋىلاپ دەل - دەرەخ، شاخلارنى ئەۋەتىپ تۇردۇم.
ئۆكسۈپ قالمىدى. ھەپتىنىڭ ياقى ھېچ ئېتىلدى دەيدىغان گەپ
يوق. مەھەللە ئاقلنىپ كەتتى. بەش يۈز مىڭ جىڭ ئاشلىق
ئەۋەتتىم. ئامبار بىكار بولغىلى تۇردى. بۇ خەق زادى نېمە ئىش
قىلىۋاتىدۇ. بىر كۆرۈپ باقاي دەپ كەلدىم.

راخمان تۈر ئوڭ كۆزىنى چىڭ يۇمۇپ سول كۆزىدە
ئۆركەشلەپ لايىق ئېقىۋاتقان دەريا بېتىگە قارىدى.

— نېمە ئىش قىلدىكىن دېسەم، دەريا كۆچۈرۈپسىز
ئەمەسمۇ ھەمراجان. دەريانى ئاۋۇ ئەسلى قىنىدىن يۆتكەپ يۇرت
ئىچى بىلەن ئېقىتىدىغان بوپتىمىز - دە، ئەمدى. بۇ يۈگۈڭنىڭ
تاغنى يۆتكىگەندەك ئىش بوپتۇ. ماۋجۇشى يۈگۈڭنى يازماي
سىزنى يازسا بوپتىكەن، ئۇنى ئاتام زامانىسىدىن قالغان رىۋايەت
دەيدۇ. بۇ دېگەن راست گەپ مانا. دەريا ئەسلى خېنىيانىڭ
جاڭگىلىغا قاراپ ئاقاتتى. ئەمدى تاكاسنىڭ قۇملۇقىغا قاراپ
ئېقىش تاپىدىغان بوپتۇ. دېھقانچىلىق قىلماي كۈلىنىڭ
خەنزۇلىرىدەك بىردىن قېيىق ياساپ ئۆردەك بىلەن بېلىق
باقارمىز. ئەمدى سىز بىلەن مەن مەپىدە شۈجىلىق قىلماي
كېمىدە قىلارمىز.

— ھۇ بالاڭنى كىسپۈرۈچ قېرى. ھېلى ئاناڭنى كۆزۈڭگە
كۆرسىتىمەن بىكار. قۇلىقىمنىڭ قېنى قېچىپ قالغان!

بىكار ... بىكار ... سەن مېنى .
 ھەمرا شۇجى يەڭلىرىنى شىمايلاپ مۇشتىنى تۈگۈپ
 دىۋەيلەپ كېلىۋىدى ، ھارۋىكەش قادى چەپەر ئىككىسىنىڭ
 ئارىسىغا كىرىۋالدى .
 — ھاي ... ھاي ... ھاي ، ھە شۇجى ، را شۇجى سەت
 تۇرىدۇ ، ھەرقايسىلىرى كىچىك ئادەم ئەمەس . بىر گوڭشى
 ئادەمنىڭ بېشى ، ھاشارچىلارنىڭ ئالدىدا بۇنداق قىلىپ
 يۈرسە سەت تۇرىدۇ ، — دېدى قادى چەپەر ئارىغا كىرىۋېلىپ .
 — سەن سېرىق تۈك سۈيمەك ، قوڭ چالمىسى ، سامان
 تىققان تاغاردەك قورسىقىڭغا ئىشەنمە . سېنىڭ قورسىقىڭ
 ھازىرقى زاماننىڭ ئوت — خەسەدە ياسىغان ھارنىدا چوڭايغان .
 مېنىڭ ھاسىدەك بېلىكىم ئەرەك پاقىلانىڭ يىلىكىدە ئۇيۇغان ،
 ھوقۇقۇمنى تارتىۋالالىغان بىلەن بەل تۇتۇشۇپ قالساق سېنى
 بوغاز خوتۇننى كۆتۈرگەندەك كۆتۈرۈپ دەرياغا تاشلىۋېتىمەن
 كۆتەمچى كىسپۈرۈچ ، — دېدى راخمان تۇر ئاللىقانلىرىنى
 ئاغزىغا چىڭ چاپلاپ تاماكىسىنى شوراپ تۇرۇپ .
 — مەن سەن ئوغرى بىلەن بۈگۈن زادى خەلقىئالەم ئالدىدا
 ئېلىشقىنىم ئېلىشقان . ئىككىلىمىز بېشىمىزنى يەيمىز .
 ھەمرا شۇجى يەنە ئېتىلىۋىدى ، قادىر چەپەر ھەمرا شۇجىنى
 چىڭ قۇچاقلاپ كۆتۈرۈپ ئون قەدەم نېرىغا ئەكەتتى .
 — سەن ئېلىششقا ئالدىراپ كەتتە قوڭ چالمىسى . سۇ
 مەھەللە بوسۇغىسىغا قىستاپ بېرىپ قالدى . ئاۋۋال يارنى
 ئېتىۋېلىپ ئاندىن دېيىشىمىز . لەۋزىمىز بويىچە سەن ھەپتىدە
 ئېتەلمىگەن ئون مىڭ ئادەمنىڭ ھەپتىلىك كۈنىنى بىكار قىلغان
 بولغاندىكىن ، بۇ يەردىن دەررۇ يوقال . مەن ئۈچ مىڭ ئادەم
 بىلەن ئۈچ كۈندە ئېتىمەن .
 — سەن قانداق قىلساڭ قىل . خەپ ، ئۈچ كۈندىن كېيىن
 پورۇڭنى يارغىلى كەلمىگەن ، ماقۇل .

— ماقۇل ، كەت . بېرىپ ئاشنىلىرىڭ قورۇپ بەرگەن
 يۈندىنى ئىچكەچ شاخ - شۈمبىنى يەتكۈزۈپ بەر ، ئۆكسۈتۈپ
 قويساڭزە ئۈزۈڭگە ھېزى بول ...
 «ئەمدى ئىككى پۈتۈڭنى بىر ئۆتۈككە تىقىدىغان كۈن كەپتۇ
 قېرى . ئۆلىدىغان ۋاقتىڭ كەلگەن ئوخشايدۇ» .
 ھەمرا شۇجى يېنىدا ھاڭۋېقىپ تۇرغان قادى چەپەرنى
 گەدەنگە مۇشت بىلەن بىرنى ئۇرۇپ يۈمىلىتىۋەتتى . قادى چەپەر
 سۇ يىغىلىپ قالغان كىچىك بىر ئوربەككە بېشىچە كىرىپ
 كەتتى . ھاشارچىلار پاراقلاپ كۈلۈشۈپ كەتتى . ھەمرا شۇجى
 لوپولداپ يۈگۈرگەن پېتى بېرىپ مەپىگە چىقتى . چىقىپلا
 قامچىنى قولغا ئېلىپ مۈگدەپ تۇرغان ئاتلارنى تاراسلىتىپ
 ئۇرۇۋەتتى . ئاتلار مەڭدەپ ھارۋىنى بىر سىلكىپ يۈگۈردى .
 ھەمرا شۇجى ئۇن خالتىسىدەك مەپە ئۈستىگە ئوڭدسىغا
 يىقىلدى . لايغا بۇلغانغان قادى چەپەر توپا توزۇتۇپ كېتىۋاتقان
 مەپىنىڭ كەينىدىن يۈگۈردى .
 راخمان تۇر ھىچ ئىش كۆرمىگەندەك تىترەپ تۇرغان
 قوللىرى بىلەن يانچۇقىدىن كۆك تاماكىسىنى چىمداپ ئېلىپ
 گېزىت قەغىزىگە چېچىشتۈرۈپ سالدى . لەش قاپاقلىرىنى
 قىمىرلىتىپ پارقىراپ تۇرغان سۇ يۈزىگە قارشى قىرغاققا
 قارىدى . ئاندىن ئۆزلۈكىدىن ئەتراپىغا يىغىلىپ قالغان ، ئەمما
 يېقىن كېلىشكە ياكى گەپ قىلىشقا پېتىنالىماي قارىشىپ
 تۇرۇشقان دادۇي شۇجىلىرىگە قارىدى .
 — ماڭە ، ھەممىڭ ماڭ ، قارىشىپ تۇرماي ئەسكەرلىرىڭنى
 مېنىڭ يېنىمغا يىغىپ كېلىش ، ھازىر يىغىن ئاچمەن . قانداق
 ھاڭۋاقتى نېمىلەر سەن ، نېمىگە قاراپ تۇرۇشمەن ، مەن يا
 چىرايلىق چوكان بولمىسام ، مۇشۇنداق سەت قورۇلۇپ كەتكەن
 ئادەممەن . يا مەندىن ھوقۇق تەمە قىلىشىپ تۇرۇشامسەن .
 مېنىڭ سەنلەرگە ئۇنىڭدىن ئارتۇق ھوقۇق بېرىدىغان قەرزىم

يوق . ئۇنىڭدىن چوڭىنى ئالىمەن دەسەڭ ماۋجۇشىغا ئىلتىماس
 ياز ، ھۇ نانكورلار .
 ئۇ ئاشۇنداق تاغدىن - باغدىن سۆزلەپ تۇرغاندا يېنىدىكى
 ئادەملەر ئاللىقاچان كېتىشىپ بولغانىدى . ئۇ كۆزىنى ئېچىپ
 شۇنداق قاراپ كۈلدى . «بۇ ئوغرىلارنى مۇشۇنداق باشقۇرمىسا
 بوي بەرمەيدۇ» دەپ قويدى ئۇ ئۆز - ئۆزىگە . يېرىم يالىڭاچ
 ھاشارچىلار توپ - توپ بولۇشۇپ يىغىلغىلى تۇردى . كەلگەنلەر
 سېغىز لاي ئۈستىگە تىزلاپ ئولتۇرۇشتى . ھەممىنىڭ كۆزى بىر
 باغ ھۆل تېزەك ئۈستىدە مۈگدىگەندەك تۈگۈلۈپ ئولتۇرغان
 راخمان تۇردا ئىدى . دەريا بويىدا كۆزىنى ئىمىر - چىمىر قىلىپ
 قىمىرلىشىپ يۈرگەنلەر بىردىنلا جىمىدى . سانا قىسىز ياغاچ
 ھارۋىلار توختىدى . قۇلقى سالپايغان ئېشەكلەر ، كۆزىنى
 يۇمۇۋېلىپ كۆشەۋاتقان كالىلار ، بېشىنى تۆۋەن سېلىپ تۇمشۇقى
 بىلەن يەر تىيەپ تۇراتتى . ئورۇقلۇقىدىن ھەممە كالىلارنىڭ
 مۈڭگۈزى بىر - بىرىدىن يوغان كۆرۈنەتتى . دەريا بويىدا
 ھەپتىدىن بېرى كېچە - كۈندۈز ئاڭلىنىپ تۇرغان ئادەملەر ۋە
 ھايۋانلارنىڭ ئاۋازلىرى بېسىلىپ قالدى .
 — ياساپ بولۇشتۇڭما؟ — راخمان تۇر كۆزىنى ئاچماي
 تۇرۇپ ۋارقىرىدى . كەتمەن چېپىۋاتقان تۆت قاۋۇل ئىركەك
 بىر - بىرىگە قاراپ تۇرۇپ قېلىشتى . ھېچقايسىسى ئاۋۋال جاۋاب
 بېرىشكە پېتىنالمىدى .
 — زۇۋانىڭغا سېغىز كەپلىشىپ قالدىمۇ ، گەپ
 قىلىشمايسىنا؟
 كەتمەنچىلەر ئارقىسىغا قارىۋىدى ، تۈلۈمدەك قورسىقىنى
 چىقىرىپ قولىنى كەينىگە تۇتۇپ تۇرغان شۇجىسى «ھەئە دە»
 دېگەن شەرەتنى بەردى .
 — ياساپ بولدۇق شۇجى .
 — شۇجى دېگەن گېپىڭنى قوي ئاناڭنىڭ توقۇمىنى

بولمىغاندىكىن . سۇپاڭ پۈتتىمۇ دەۋاتىمەن .

— پۈتتى .

— قانچىلىك ئېگىز بولدى .

— بەلگە كەلگۈدەك .

— بالدۇرراق پۈتتى دېسەڭ بولمامدۇ ، ناغرا چالىدىغان

پوتەي بولمىغاندىكىن . مەن پەشتاققا مەدەنىيەت ئىنقىلابىدا

چىقىپ بولغان . ھوقۇقۇمنى تارتىۋېلىپ قاملاشتۇرالمىي يەنە

بېرىشتىڭ . ھوقۇق دېگەن خوتۇن ئەمەس تارتىۋالىدىغان . ئاۋۋال

خوتۇنۇڭنى باشقۇرۇپ بېقىشە ، — ئۇ پېزەكتىن قويۇپ يېنىغا

قويۇپ قويغان قارا سومكىسىنى ئېلىپ قولىتۇقىغا قىستۇردى .

سېغىز توپىدىن ياسالغان سۇپىچاققا كېلىپ توختىدى .

كەتمەنچىلەر دەرھال توپقا قاراپ ھېلى كەينىدىن كېلىپ

تۇتۇۋالىدىغاندەك ئالدىرىشىپ بېرىپ ئولتۇرۇشتى . راخمان تۇر

تاماكىسىنى ئالىقنى بىلەن ئاغزىغا چاپلاپ شورىغاچ يۇمىلاق

سۇپىچاقنى ئايلىنىپ چىقالىغۇدەك ئەپلىك يەر تاپالمىي تۇرۇپ

قالدى .

— ھۇ ئۆلۈكى تاۋان مۇناپىقلار . مەن سەنلەرنى تىللىسام ،

ئۇرسام جىقراق ئاش — نان يە دەپ ئۇرغاندىمەن ، تىللىغاندىمەن .

سۇپا ياسا دېسەم بىر گۈمبەز ياساپسەن . مېنى يىقىلىپ بويىنى

سۈنۈپ ئۆلسۈن دېيىشتىڭما . مەن راخمان تېخى ھەممىڭنى

ئولتۇرۇپ كۆمۈپ قويۇپ يەنە ياشايمەن . مەن دېگەن يىگىرمە بەش

يىللىق پارتىيە ئەزاسى . پارتىيە ئەزاسىنىڭ بالدۇر ئۆلگىنىنى

قايسىڭ كۆرگەن . بالدۇر ئۆلىدىغان ئادەم پارتىيە ئەزاسى

بولمايدۇ ، ئاڭلاپ قويۇش ، ئۇ سۇپىغا چىقىۋېلىپ تۆت ئەتراپقا

ئاندىن ئالدىدا تىزلىنىپ ئولتۇرۇشقان يېرىم يالىڭاچ

ھاشارچىلارغا بىر پەس بىر كۆزىنى ئېچىپ ، يەنە بىرسىنى چىڭ

يۇمۇۋېلىپ نۆۋەت بىلەن قاراپ چىقتى .

— ئاۋۇ ئۇ يەر ، بۇ يەردە تازىنىڭ گەدىنىگە چىققان

سۆڭەلدەك قاراپ تۇرغانلىرىڭنىڭ نېمە پىكرى بار؟ ئولتۇرۇشە .
 ما يىغىننى مەن راخمان ئاچمەنمۇ ، ھەر قايسىڭ ئاچامسەن ؟
 ھازىر راخمان يىغىن ئاچىدۇ . مۈگدىمەي ئولتۇرۇش . مەن گەپنى
 بىر دەيمەن . ئاڭلىمىدىم دېسەڭ ، قالغىنىنى كۆزۈڭگە
 كۆرسىتىمەن . بىر ھەپتىدىن بېرى باخشىنىڭ جىنلىرىدەك ئون
 مىڭ ئادەم قىمىرلىشىپ يارنى ئېتىش تۈگۈل تېخىمۇ كېڭەيتىپ
 يۇرتنى سۇغا باستۇرۇۋېتىشكە تاس قىلىشىپسەن . قارىسام
 ھەممىڭ كۆك پىت باسقان قانچۇقنىڭ كۈچۈكلىرىدەك پىت
 بېسىپ بىر - بىرىڭدىن نان قېپى بولۇشۇپ كېتىشىپسەن ، مۇشۇ
 يەردە ھاشار چېپىۋاتقان ئون مىڭ ھاشارچىنىڭ ئىچىدە ئۈچ
 مىڭدىن ئارتۇق پومېشچىك ، باي دېھقان ، بۇزۇق ئۇنسۇرلار بار .
 ئاڭلاپ قويۇش ، مەن راخمان ھازىر شۇنى جاكارلايمەنكى ، ھەر
 قايسى دادۇينىڭ شۇجىلىرى ئۆزۈڭنىڭ بەش خىل ئۇنسۇرلىرىڭنى
 ئېلىپ ئىزىڭدا قېلىش ، قالغان ھەممىڭ كېتىش . ئوما ئورۇپ ،
 خامان ئېلىش . قالغان يەتتە مىڭ ئادەم ھاشاردىن ئازاد ...
 ھازىرلا يوقىلىش نەس باسقانلار .
 ھاشارچىلار گۈررىدە ئورنىدىن تۇرۇپ ھۇررا توۋلىشىپ
 بىر - بىرىنى قۇچاقلىشىپ دوپپىلىرىنى ئاسمانغا ئاتتى .
 — ياشاڭ را شۇجى ...
 — ئۆلمەڭ را شۇجى ...
 — زادى بىزگە را شۇجى بولمىسا بولمايدۇ . را شۇجى
 بىزنىڭ دەردىمىزگە يېتىدۇ .
 باياتىن بېرى مۈگدىشىپ ، سالپىيىپ ئولتۇرغان
 ھاشارچىلار خۇشال بولۇشۇپ ھەر تەرەپكە پىتراپ يۈگۈرۈشۈپ
 كېتىشتى . پادىدىن ئايرىلىپ قالغان قويلاردەك ئۇ يەر ، بۇ يەردە
 بېشى ساڭگىلاپ كەتكەن ، توپ - توپ ئادەملەر ئىزىدىن قىمىر
 قىلماي ئولتۇرۇشۇپ قالدى .
 — ھەي ئەبلەخ ئۇنسۇرلار ، ھەممىڭ مەن راخماننىڭ ئالدىغا

كېلىش ! — ۋارقىراشتىن راخمان تۇرنىڭ ئاۋازى ئالماغىل
چىقىپ كەتتى . جاۋغايلىرىدا كۆپۈك پەيدا بولدى . بېشىنى يەردىن
ئۈستۈن كۆتۈرۈشمەي كەلگەن ئادەملەر سۈپىنىڭ ئالدىغا كېلىپ
تىزلىنىپ ئولتۇرۇشتى .

— ھە نېمىدەپ ئولتۇرۇشىمەن . مەن سىلەرگە ھازىر بىر
خۇشلۇق تەقدىم قىلىمەن . ھەممىڭلار تىغىدەك تىك تۇرۇپ
ئاڭلاڭلار . ھازىر مەن راخمان سىلەرگە شۇنى جاكارلايمەنكى ،
مەن يۇقىرىدىن تەستىق ئالدىم . تەستىق مانا مۇشۇ پوپكىنىڭ
ئىچىدە ، كۆرۈپ قويۇش ، — ئۇ قولتۇقىدىكى سومكىنىڭ بۇزۇق
سېپىرىمىنى تارتقۇشلاپ بىر مۇنچە ئاغزىنى بۇزۇپ تىللىغاندىن
كېيىن ئىچىدىن قىزىل خەتلىك بىر ھۆججەتنى چىقىرىپ
پۇلاڭلاتتى .

— مانا بۇ تەستىقنى كۆردۈڭلارمۇ ؟
— كۆردۈق .

— ھە كۆرگەن بولساڭ ئاڭلاش ، مانا بۇ يارنى
ئېتىۋالمىساق ، سۇ يەنە ھەپتە ئاقما ناھىيىنىڭ يېرىمىنى ئېلىپ
كېتىدۇ . ئەگەر مۇشۇ تۇرغانلىرىڭلار يارنى پۈتۈن كۈچۈڭلارنى
چىقىرىپ ياۋا توڭگۇزدەك ئۈندەرەپ دۆلەپ ئىشلەپ يارنى
ئېتىۋالساڭ ، مەن ھەممىڭلارنىڭ قالىپىنى ئېلىپ تاشلايمەن .
— نېمە ، بىزمۇ كەمبەغەل دېھقانغا ئوخشاش بولمىزما ؟
— يەنە نېمە بولاتتىڭ ئەمەس ، ئەگەر يارنى ئېتەلمىسەڭ
ھەممىڭگە يەنە بىردىن قالپاق قوشۇپ بىر كېچە — كۈندۈز
يالىڭاچلاپ باغلاپ پاشىغا تالىتىمەن .

ئادەملەر جانلىنىپ ۋارقىرىشىپ كەتتى .
— بىزنى ئازاد قىلىدىغان بولسىلا يارنى خۇدا بۇيرۇسا
ھەرقانداق قىلىپ بولسىمۇ ئېتىۋاليمىز .

— ئۈچ كۈن ئىچىدە ئېتەلمىسەلەر ؟
— ئېتىمىز ، — دەپ ئەرگەن ئادەملەردەك ۋارقىرىشىپ

كېتىشتى ئۇنسۇرلار .

— ۋاي راخمان شۇجى ، راست بىز ئازاد بولارمىزمۇ ؟ — دېدى قارا ساقاللىق ئاتىش ياشلاردىكى بىر ئادەم ئۆمچىيىپ . ئۇنىڭ چوڭقۇر قىزىل كۆزلىرىدىن ياش تامچىپ شامال يالىغان يىرىك يۈزلىرىنى بويلاپ ئاقاتتى .

— مەن راخماننىڭ گېپىگە ئاتاڭ سېنى تاپقانغا ئىشەنگەندەك ئىشەن . ئۈچ كۈندە يارنى ئېتىۋالساڭلار ، ھەممىڭلار ئازاد . كىمكى ھۇرۇنلۇق قىلسا باغلايمەن . قالپىقىنى ئالمايمەن . ئاڭلاپ قويۇش ، مۇشۇ ھاشاردا كۈچ چىقارغانلارنىڭ قالپىقىنى ئالمەن . كۈچ چىقارمىغانلارنىڭ قالپىقىنى ئالمايمەن . مۇشۇ ھاشاردا بارلارنىڭكىنى ئالمەن ، يوقلارنىڭكىنى ئالمايمەن . مەن ھەممىڭنى كۆزىتىمەن . مۇشۇ پۇرسەت . قەھرىمانلىق كۆرسىتىپ قالپاقتىن قۇتۇلىدىغان پۇرسەت . قاشاڭلىق قىلىشساڭ ، قالپىقىڭ بىلەن گۆرۈڭگە كىرىپ كېتىسەن . مەندىن بۇيرۇق ، ھازىرلا ئىش باشلا .

ئادەملەر ئولجىغا ئېتىلغان ئىتلاردەك ئەسەپىلىك بىلەن ئىشقا كىرىشىپ كەتتى . خېلى ئۇزاقتىن بېرى قومۇشلۇققا مۆكۈۋېلىپ ھاردۇقىنى چىقىرىۋاتقان ئابدۇكېرىمىمۇ يۈگۈرۈپ كېلىپ ئۆزىنىڭ توپىغا قوشۇلدى . خەقلەر ۋارقىراشتى :
— ھەي ئابدۇكېرىماخۇن ، بىز سېنى ئۆلۈپ كەتكەن چېغى دەپتىكەنمىز ، ئىچىمىزدە رازىلىق بېرىپتىمىز تېخى ، ھەر نىم بولسا ساقكەنسەن ، — دېدى بىرىنچى ئەترەتلىك پومبىشچىك توختى بەگ .

— ئاكا ، خۇدايىم ساقلىسۇن ، بىر كۈن بولسىمۇ كۈننىڭ سېرىقىنى كۆرىلى ئەمدى .

— بايا بىر چۆمگەنچە يوقىلىپتىڭ ، ئەنسىرىدۇق جۈمۈ . بويىنى قومۇشنىڭ يىلتىزىغا كىرىپ قېلىپ تۇنجۇقۇپ قالدىمىكەن دەپ ، — دېدى بۇزۇق ئۇنسۇر مۇسا شېرىپ تۈرمەلگە شاخ

تاشلاۋېتىپ . ئابدۇكېرىم ئەتراپقا قاراپ قويۇپ ئاۋازىنى
پەسەيتىپ :

— ئاشۇ ھەممە خەق ھەمرا شۇجىدىن قورقۇپ قاچقاندا
بۇقىدا تۇرۇپ تاسمىدەك سۆزلىنىپ توقماق ئۇرسام ، شۇجى
قوللىدىكى كۆك كەسمە بىلەن بىرنى قويما سۇغا بىر سەكرەپلا
دۆڭنىڭ كەينىگىچە چۆمۈپ بېرىپ قاشقا چىقىپ كېچىچە ئۇخلاپ
ئەتىسى چۈش پېشىن بىلەن كېلەي دەپ تۇرسام بۇ ئىش
كۆڭلۈمدىكىدەك بولغىنىنى دېمەمسىلەر ، — ھا ... ھا ...

— يامان پەمىڭ بار توشقان جۇماسەن . زادى توشقان
ئەۋلادى يامان كېلىدۇ ، — دەپ كۈلدى توختى بەگ قوڭۇر
قىسقى كۆزلىرىدىن ياش چىققۇچە كۈلۈپ . ئابدۇكېرىم تۈرمەلگە
شاخ تاشلاۋېتىپ :

— مۇساكا ، راست قالپىقىمىزنى ئېلىۋېتەما ؟ — دەدى لاي
چاپلاشقان ئالىقىنىنى ئىشتىنىنىڭ ساغرىسىغا سۇۋاپ .
— بۇ قېتىم كەتكەن يار يامان يار ئۆكەم ئەمدى . بۇ
ئېتىلىمە مەكتىنىڭ يېرىنى سۇ ئېلىپ كېتىدىغان گەپ .
مۇشۇنداق ئون مىڭ ئادەم ئېتەلمىگەن يارنى بىز ئۈچ مىڭ ئادەم
ئېتىۋالساق قالپاقنى ئېلىۋېتەرمىكەن دەپ قالدۇم . كۆڭلۈمگە
شۇنداق ئايان بولغاندەك بولۇۋاتىدىيا . ئەگەر ئېلىۋېتىمىگەن
تەقدىردىمۇ ئون مىڭ ئادەم ھەپتە ئىشلەپ ئېتەلمىگەن يارنى
ئېتىۋالساق ھامىنى پايدىسى بار . راخمان تۇر شۇجىنى بەزىدە
ساراڭ دېگەن بىلەن ، خېلى ئىرەككە ، بېجىرىم گەپ قىلىدىغان
ئادەم . مەن ئىشەندىم ، ھەممە ئادەم ئىشەندى . تەۋەككۈل دەپ
بىر ئىشلەيلى . ئىشقىلىپ ياخشىلىققا تارتىدىغاندەك قىلىدۇ .
— ھەي ئىست . ئاتام كەلگەن بولسىمۇ بوپتىكەن ،
كۈچىنىڭ يېتىشىچە ئىشلەتى ، ئۆلمەستى قالپاقتىن قۇتۇلىدىغان
ئىش بولسا .

— بۇ قېتىم مۇشۇ ھاشاردا ھۆكۈمەت رەسمىي قالپاقتىن ئازاد قىلىپ قالسا بۇنىڭدىن كېيىن يەنە مۇشۇنداق يامان ھاشارلاردا ئوبدان باھالىنىپ قالسا ئېلىمۇپتەرمىكىن دەيمەن ، — دېدى مۇسا شېرىپ كونا بىر تۇمشۇقى ئۇچۇپ كەتكەن ئامبۇردا يوغان سىمىنى كۈچەپ ئۇلىغاچ خىرقىراپ تۇرۇپ .

— ئاكا ... ئابدۇكېرىمكا ... ئابدۇكېرىم كەينىگە بۇرۇلۇپ ئىنىسى ئابدۇسەمەتتىكى كۆردى . ئابدۇسەمەت قۇلاقلىرى سالپىيىپ كەتكەن بوز ئېشەكنىڭ ئۈستىدە سىڭايان ئولتۇرۇپ ئۈچكە بۇرنىنى قاپقارا بېگىز بارمىقىدا كولاپ ھاشارچىلارغا ھاڭۋېقىپ قاراپ تۇراتتى . — نېمە بولدى ؟

ئابدۇكېرىم قورۇق باسقان پېشانىسىنى تۇرۇپ ئۇنىڭ ئالدىغا كەلدى . ئۇنىڭ بۇرنىنىڭ ئۈچى قىزىرىپ كەتكەنىدى . — ئاۋۇ ، ئاۋۇ ... ھەممىدەم بالاڭنىڭ بېلىنى سۇندۇرۇۋېتىپتۇ ؟

— نېمە ؟ — ئابدۇكېرىمنىڭ ئورا كۆزى تېخىمۇ چۆكۈپ قاش سۆڭىكى ئالدىغا دوڭغىيىپ چىققاندىك بولۇپ كەتتى ، — نېمىشقا ؟

— ئۇ بالىنىڭ بېلىدىن قوشۇپ تۇتماي كۆتۈرۈپتىكەن ، قويۇشىغىلا بالا كەينىگە ئۇچۇپ كېتىپ ، بېلى سۇنۇپ كېتىپتۇ . — ماڭە ... ماڭە ئاناڭنى ... كۆزۈمدىن يۈتە . ھېلى باكا

بىر قۇيۇمە ، گۈيىنىڭ بالىسىنى ، ماڭا دېسەڭ مەن قانداق قىلىدىكەنمەن . ئابدۇسەمەت ئاغزىنى ئۆمچەيتىپ : — شۇ ... ئايتىللا ئاچام ئاڭلىغۇزنى قىچقىرىپ كېلىشكە

دېگەن . — مەن بارسام قانداق قىلىدىكەنمەن . بىر بالىنى بېقىشالماي ، ماڭا خەۋەر قىلغىنىنى ، ئۆزى دوختۇرخانىغا ئاپارسۇن . ھېمدەك دېگەن سۈككى ، خەپ . ئۇ سۈك ... ئاپلا ،

بارسام پاچىقىنى چېقىۋېتىمەن .
 — ئۇ سوك قېچىپ كېتىپتۇ .
 — نەگە ؟
 — تاڭ ، يەڭگەم ئۆيگە كىرسە بالا تېلىقىپ يىغلاپ
 يېتىپتۇ .
 — ماڭا ، جۇڭۇ بېرىپ دە ، دوختۇرخانىغا ئاپارسۇن ، مەن
 بارالمەيمەن ، ئاتام يىلدام كەلسۇن ، ئۆلەر ھالدا بولمىغاندىكىن ،
 مۇشۇ ھاشارغا قاتناشقانلارنىڭ قالپىقىنى ئېلىۋېتىدىكەن ، بېرىپ
 دە ، كەچكىچە نەدە بولسا كەلسۇن .
 — سەن بارمايسەن .
 — ماڭا دېگەندىكىن ماڭا ، ھېلى بىكا تۇمشۇقۇڭنى
 ئۇچۇرۇۋېتىمەن گۈيىنىڭ بالىسى .
 بالا ئېشىكىنى ھەيدەپ كەتتى .
 — بالاڭنىڭ بېلى سۇنۇپ كېتىپتىمى ؟ — دېدى مۇسا
 شېرىپ بۇرنىنى قېقىپ قولىنى ئىشتىنىنىڭ تىزىغا سۇۋاپ .
 — ئەشەدە بىر سوقۇندا بار ، شۇ سۇندۇرۇۋېتىپتۇ .
 — كىمنىڭ بالىسى ئۇ ؟
 — خوتۇننىڭ سىڭلىسى . قېينانام ئۆلۈپ كەتكەن ئىككى
 يىلنىڭ ياقى بىزنىڭ ئۆيىدىكى ئىتنىڭ بالىسى .
 — قانچە ياشتا بار ؟
 — سەككىز ياشتا .
 — ۋاي ، ئۇ بالىدىن خاپا بولغىنىنىڭ نېمىسى ، ئۇنداق دېمە ،
 يامان بولىدۇ . يېتىم ئەمەسمۇ . تەقدىر شۇنداق . قازايى قەدەر ،
 خۇداغا شۈكرى دە ، — دېدى مۇسا شېرىپ .
 — يۇمران بالا تۇخۇمدا شاقىداپ بەرسە ئاسمان
 ساقىيىدۇ ، — دېدى توختى بەگ .
 — شۇ تاپتا باراي دېسەم بۇ ھاشارنى قانداق تاشلاپ
 كېتەلەيمەن دەڭلا . قالپاقتىن قۇتۇلۇپ جېنىم تېنىمدە ئامانلا

بولسا ئۇنداق بالىدىن نەچچىنى تاپسىمەن . بوپتۇ خۇدايىم
ئوڭقىمىنى بەرسە ساقىيىپ قالار ، بولمىسا جان خۇدانىڭ .
— راست دەيسەن .

— قانچە ياشتا بار ئىدى ؟

— ئىككى ياشقا كىرگەن .

— خۇدا داۋاسىنى بېرەر ، قانداق قىلىمىز ئەمدى .

ئابدۇكېرىمنىڭ كۆزىگە لىققىدە ياش كەلدى . ياش
ئارىسىدىن ۋىلىقلاپ كۈلۈپ تۇرغان بالىسىنىڭ چوڭ قارا
كۆزلىرى ئۆزىگە مۆلدۈرلەپ قاراپ تۇراتتى .

ئادەملەر ئۆزىنى ئۇنتۇشقانىدى . ئون ئادەم يېرىم كۈندە

تۈزەپ تەييارلىغان تۈرمەلنى ئۈچ ئادەم تۈرۈپ بولدى . ئۆلەر -

تىرىلىشىگە باقماي قايناملارغا چالمىدەك ئۆزىنى ئېتىپ تۈرمەل

باغلىدى . يار ئاغزى بارا - بارا تارىيىشقا باشلىدى . ھېچكىم

ھېچكىمنى ئىشلىدىك - ئىشلىمىدىك دەپ تىللاپ كالتەكلەپمۇ

يۈرمىدى .

كېچىدە يار ئىچىگە بارغانچە سۈرۈلۈپ مېڭىۋاتقان قاش

ئۈستىدە قاتارى گۈلخان يېقىلدى . ئادەملەر لايدىن ياسالغاندەك

بولۇشۇپ كېتىشتى ، ھەممە ئۆلۈك كۆزلەر تىرىلگەندەك چاقناپ

كەتتى .

راخمان تۇر ئۆزىگە تەييارلانغان پالاس ئۆيدە پاخال ئۈستىگە

سېلىنغان كىگىز كۆرپە ئۈستىدە يانپاشلاپ چىرايىنى

پۈرۈشتۈرۈپ ياتتى . ئاق تۈكۈچ ساقال بىرسى دۈمچەيگەن پېتى

يوغان كونا كاساڭدا ھورى چىقىپ تۇرغان قوي گۆشىنى كۆتۈرۈپ

كىرىپ راخمان تۇرنىڭ ئالدىغا قويدى . ئۇ سول كۆزىنى چىڭ

يۈمۈپ ئوڭ كۆزى بىلەن گۆشكە قاراپ قويدى :

— ھەي بارات قەھرىمان ، ئېشەك ئۆلتۈرۈپ كىرمىگەنسەن ...

— ۋاي را شۈجى ، توۋا دەيسە ، ئەلەمدۈلىللا مۇسۇلمان

جۇما بىز .

بارات ئاخۇننىڭ ئىنچىكە بويىنى قىزىرىپ ئاق بۇرۇتلىرى
 دىردىيىپ كەتتى. ئۇ قوللىنىڭ دۈمبىسى بىلەن ئاق دوپپىسىنى
 گەدىنىگە سۈرۈپ قويۇپ كاساڭنىڭ يېنىغا تىزلىنىپ ئولتۇرۇپ
 گۆشنى پارچىلىغىلى تۇردى. — بايا سىلە پىچاقنى بىلەپ چىقىپ كەتكەندە تەخەي ھاڭراپ
 كەتكەن ئەمەسمۇ، شۇڭا دەيمەن. —
 راخمان تۇر كۈلدى. بارات ئاخۇنمۇ كۈلدى. —
 بۇلتۇر كۈزدىكى ئۇرۇق باھالىشىدا سىلنى ئاقۋەلگە
 بىزنىڭ ئالدىمىزدا بېرىپ كاۋا توغراپ كۈچا ئەتكۈزگەچ تۇرۇڭلار
 دېسەم، بىر لاۋزا كاۋىنى توغراپ كۈچا ئەتكۈزۈپسىلە. —
 — ۋاي بولدى، نومۇسۇمنى كەلتۈرمەي شۇ گەپنى بىر
 تاشلىۋەتسىلە. ئالدىلىرىدا بەك خىجىل جۇما مەن، — دېدى
 بارات ئاخۇن ئاق تۈكۈچ ساقىلىنى تۇتاپلا ئاغزىنى
 چىكىلىدىتىپ. —
 مېنىڭ كاۋا توغراپ دېگىنىم پاقىلان گۆشى دېگىنىم.
 كۈچا ئەت دېگىنىم پولا ئەت دېگىنىم. ئۇقتىڭلىما قەھرىمان.
 — ۋاي ئوقمامدىغان شۇجى، ئوقمامدىغان. مانا ماۋۇ قارا
 گۆشنى يەملا، بوختان، تازا تاتلىق پىشپىتۇ. —
 مېنىڭ قانداق گۆش يېيىشىم بىلەن نېمە كارىڭ، مۇشۇ
 گۆش بىلەنلا ئىشنى تامام قىلامەن قەھرىمان. سەن قەھرىمان
 بولساڭ مەنمۇ خوتۇنۇمنىڭ ئىسسىق قۇچىقىنى تاشلاپ دەريا
 بويىدا ئەزالار بىلەن قونۇۋاتىمەن. سېنىمۇ مەن قەھرىمان
 قىلغان... ماڭە بىر نېمە تاپ جۇگۇ. —
 بارات ئاخۇن مەڭدەپ ئورنىدىن تۇرۇپ كېتىپ گاڭگىراپ
 تۇرۇپ قالدى. —
 نېمە قالاپ تۇرىسەن. قالاپ تۇرمىساڭمۇ گۆشنى
 يەۋەرسەن. گېلىمغا سۆڭەك تۇرۇپ قېلىپ ئۆلسەم، ھوقۇقۇم
 ساڭا قالسا گۆشنى سەن يەرسەن.

— نېمە ئېچىرسەم بولا را شۇجى ؟
 — نېمانداق كاللاڭ ئىشلىمەيدىغان قەھرىمان سەن . جاھاندا
 كالۋا ، تەلۋە ئادەم قەھرىمان بولىدىكەن . ماڭ جۇڭۇ ، مەن
 راخمان بۇنداق گۆشنى قۇرۇق يېمەيمەن . يەرگە قىغ قويغاندا سۇ
 قويمىسا زىرائەتكە پايدىسى يوق . مانداخ ئىچىدىغان ھاراق
 بولمىسا بۇ گۆشۈڭنىڭ ماڭا نېمە پايدىسى . بولە ، تاسمىدەك
 تۇرماي .
 «توۋا قىلىدىم خۇدايىم ئادەمنىڭ ئىمانىنى بۇلغايدىغان
 ئادەمكەن بۇ .»
 — ماقۇل ... ماقۇل مەن ھازىرلا ھازىر قىلاي . بىردەمدە
 تاپتۇرسەن .
 ئۇ دوڭغاسلاپ سىرتقا يۈگۈردى .
 — ھەي قەھرىمان ، توختاپ تۇر ، ھازىرنىڭ ئادەملىرى
 ئوت - خەسنىڭ ھارقىنى تولا ئىچىپ يىلىكى سويۇلۇپ
 خوتۇنىدىن قورقىدىغان لامزەللە بولۇپ قالدى . ھەممە باشلىق
 خوتۇنىدىن قورقىدۇ . مەن راخمان خوتۇنۇمدىن قورقمايمەن .
 بۇنىڭ سەۋەبىنى بىلەمسەن .
 — ھېچ بىلەلمىدىم ، — بارات ئاخۇن ئىشىكتە
 ئېڭىشكىنىچە نېمە دەيدىغانلىقىنى بىلەلمەي ھاڭۋېقىپ تۇردى .
 — مەن بايا دەدىمغۇ ، كالۋا ئادەم قەھرىمان بولىدۇ . شۇڭا
 مەن ساڭا قەھرىمان دەپ نام بەرگەن . ئۇلارنىڭ خوتۇنىدىن
 قورقۇشى ئوت - خەستە ياسالغان ھاراقنى قۇرۇق سۇ بىلەن
 ئىچىۋېرىپ ئاخشىمى خوتۇنىدىن دەشنىم يەپ دەردىنى ئىچىگە
 پاتۇرالمى يەنە شۇ قۇرۇق سۇ بىلەن ھاراق ئىچىدىغانلار . ئۇلار
 شۇڭا قاچان قالساڭ ئىشتىن چىققان قېرى توپاقتەك پۇشۇلداپ
 يۈرىدۇ . خوتۇنى ئۇلارنىڭ ئۆلۈمىنى تىلەيدۇ . ئۇ خەق شۇڭا
 خوتۇنىدىن قورقىدۇ . مەن راخمان خوتۇنۇمدىن قورقمايمەن .
 خوتۇنۇم مېنى ماختايدۇ . نېمىشقا ، مەن دائىم پاقىلان گۆشى

بىلەن ئالتە ئايلىق قوناقنىڭ ھاراقىنى ئىچىمەن . بۇ دېگەن ئوغۇل
 بالىنىڭ سۆڭىكىنى قاتۇرۇپ ، پۇت - قولىغا يىلىك بولىدۇ .
 ئۇقتۇڭمۇ ، يوقال كۆزۈمدىن ، ھازىرلا تاپ ، مەن ئۆيگە بارغاندا
 ھاشارغا بارغان دەپ سولىشىپ كەينىمنى قىلىپ ياتسام خوتۇنۇم
 قوڭامغا تېپىپ يوتقاندىن قوغلاپ چىقىرىدۇ ...
 ئۇ ئاغزى - ئاغزىغا تەگمەي لاۋزا گەپ قىلىپ ئولتۇرغاندا
 بارات ئاخۇن ئاللىقاچان چېدىردىن يوقالغانىدى .
 ئۇ بىر كاساڭ گۆش بىلەن بىر بوتۇلكا ئاق قوناق ھاراقىنى
 ئىچىپ مەست بولۇپ بىر ياتقانچە قانچىلىك ئۇخلىغىنىنى
 بىلىمىدى . بىر چاغدا قۇلىقىغا بارات ئاخۇننىڭ بوش ئاۋازدا
 ئۆزىنى توۋلىغىنى ئاڭلاندى .
 — را شۇجى ... را شۇجى ...
 — ھە ، قەھرىمان ، ئاناڭ ئۆلۈپتىمۇ ، نېمە دەيسەن ؟
 — يارنى ئېتىپ بوپتۇ . كۆرۈپ بېرەمدىكىن دەپ دادۇيىنىڭ
 شۇجىلىرى تالادا قارىشىپ تۇرىدۇ .
 راخمان تۇرلاپ قىلىپ كۆزلىرىنى ئېچىپ قىمىرلىدى .
 سۆڭەكلىرى ئېچىشىپ كەتتى . دەرھال جىمىدە يېتىۋالدى .
 — ماڭ ، بېرىپ دە ، كالۋا قەھرىمان ، يارنى ئېتىپ بولغان
 بولسا دامبىنى تېخىمۇ چىڭداپ ئېگىزلەتسۇن . يەنە يار ئېلىپ
 كەتسە ئەتمەك تەس . ئانىسىنى كۆزىگە كۆرسىتىمەن . ئېتىپ
 بولىدۇق دەپ ئالدىراپ پىت بېقىشمىسۇن ، دامبىنى تېخىمۇ
 قېلىنلاشتۇرسۇن ، دامبا پىشقاندا مەن بۇيرۇق جاكارلايمەن . شۇ
 چاغدا ئۆيگە ماڭسىمۇ بولىدۇ . ئۇنىڭغىچە خوتۇنى خەق بىلەن
 تۇتۇلۇپ قالماس ئەبلەخلەرنىڭ ...
 بارات ئاخۇن چىقىپ كەتتى .
 — ۋاي ئاناڭنى ، بۇ ئىشتاننى قاچان قۇرۇتارمەن ئەمدى ، — دەپ
 كوتۇلىدى راخمان تۇر ، ئۇ ئىشتىنىغا تەرەت قىلىۋەتكەنىدى ،
 ئىشتاننىڭ ھەممە يېرى چىلىق - چىلىق ھۆل بولغاندىن سىرت

ئاستىدىكى يېڭى تاۋار كۆرپىدىن ئۆتۈپ كىگىزمۇ ھۆل بولۇپ
 كەتكەنىدى. ئۇ قىمىر قىلماي ئوڭدىسىغا ياتاتتى. «ئىشتانغا
 چىقىرىۋەتكىنىمنىڭ كۈشۈكى ئىككى پۇك. ھەممىدىن ما
 چارەمنىڭ ئەسقىتىپ قالغىنى قالتىس بولدى. يار ئېتىلدى،
 ھەممىدىن شۇ ئەۋزەل. ھۆكۈمەت ھەممە ئۇنسۇرلارنىڭ قالىپىنى
 ئېلىپ تاشلاش توغرىسىدا ھۆججەت چۈشۈرسە ھەمرا دېگەن
 پوكاللا بولغان بولسا شۇنداقلا يەتكۈزۈپ ئىشنى تۈگەتكەن
 بولاتتى. مەن ھازىر مانا يارنى ئەتتىڭلار، بۇيرۇقنى جاكار
 قىلىمەن دېسەم ھەممىنى مېنى ھەجەپ گېپىدە تۇرىدىغان
 باشلىقكەن دەپ ماختىشىدۇ. ئىناۋىتىم تازا ئاشىدىغان بولدى.
 بۇ خەق مەن راخماننىڭ بۇ ياخشىلىقىنى مەڭگۈ ئېسىدىن
 چىقارمايدۇ. پۈتۈن ناھىيە خەلقىمۇ، ھۆكۈمەتمۇ مېنىڭ ئون
 مىڭ ئادەم ھەپتە ئىشلەپ ئېتەلمىگەن يارنى ئۈچ مىڭ ئادەم بىلەن
 ئىككى كېچە - كۈندۈزدە ئېتىۋالغىنىمنى مەڭگۈ ئۈنتۈپ
 قالمايدۇ». ئۇ خىرىلداپ كۈلۈپ كەتتى.
 — ھاي بارات قەھرىمان، بارمۇ سىلە.
 — بار... بار... بارات ئاخۇن يۈگۈرۈپ كىردى.
 — سېنىڭ ئىشتىنىڭنىڭ رەختى نېمە؟
 — مېنىڭ... نىلۇك.
 — ھە ئىچىڭدە كۇسار بارمۇ؟
 بارات ئاخۇننىڭ كۆزى چەكچىيىپ كەتتى.
 — غاچ گەپ قىلە ئاداش.
 — بار... بار... قانداق دەيلا.
 — قانداق دەيلا دېگەن گېپىڭنى قوي ئاداش. سالە، مېنىڭ
 ئىشتىنىم قۇرۇغۇچە مەن كىيىمەن. ساڭا رۇخسەت قىلدىم.
 بۈگۈن كەچكىچە ئۇخلا.
 بارات ئاخۇن ھىجىيىپ ئىشتىنىنى سېلىپ بەردى.
 — نېمە ھىجىيىسەن، يوقال، — دېدى راخمان تۇر

قاپقىنى تۈرۈپ . كىرىشكەن بولسا ، ئۇنىڭ ئىچىدىن ئۆتۈپ كەتسە ، كەلگەن بولسا ،

9

يەتتىنچى ئاي كىرگەندىن بۇيان داۋۇتخۇن قويلارنى ئېگىز ئورنىدا باقتى ، پىشقان يازلىق ئوتتا قويلار ئاسان تويۇناتتى . ئەتىگەندە قوي چىقارسا قوزا چۈشكە قالماي قويلارنىڭ قورسىقى تويۇپ ئۇيان - بۇيانغا قاترىغىلى تۇراتتى . ئىسسىق ئادەمنىڭ بېشىنى قايناتقىلى تۇرغاندا ئۇ قويلارنى ئۆيگە ياندۇرۇپ كىرىپ چۈشتىن كېيىن ھاۋا يانغاندا يەنە چىقىرىپ ، نامازشام - خۇپتەنگىچە ئېگىزدا يەنە باقاتتى .

ئۇ ئۇزۇن ھاسا بىلەن قويلارنى چوڭ يولغا قوغلىدى . قويلارنىڭ ئايىغىدىن كۆتۈرۈلگەن قويۇق توپا يولىنىڭ ئىككى تەرىپىدە ئېگىز ئۆسكەن سۇۋادان تېرەكلەرنىڭ ئۈچىغىچە سۇس تۇمان بولۇپ كۆتۈرۈلدى . داۋۇتخۇن چاڭ - توزان ئارىسىدا يول بويىدىكى ئېگىلىپ تۇرغان سۆگەت نوتىلىرىغا ئاچ كۆزلۈك بىلەن ئېسىلغان قويلارغا ۋارقىراپ قويۇپ بويىنىغا ئېسىۋالغان كىچىك رادىئونى توختىماي تولغاپ ، بىلىمىسىمۇ قەيەردىن ناخشا چىقسا شۇ يەرنىڭ ناخشىسى تۈگىگۈچە ئاڭلاپ ماڭاتتى . قويلار مەھەللىگە قايرىلىدىغان دوقمۇشقا كېلىپلا تۇمشۇقىنى يەرگە تەگكۈدەك قىلىپ يۈگۈرۈشتى . داۋۇتخۇن ئالدىرىماستىن ھاسىنىنى سۆرەپ سەل تاش مايماق پۇتلىرىنى يۇمشاق ئىسسىق توپىغا سۇۋاشتۇرۇپ دەسسەپ ماڭدى . يالاڭ پۇتلىرى قاپقارا بولۇپ قېتىپ كەتكەن ، كورتىماقلىرىنىڭ ئارىلىرىنى نەچچە قەۋەت قارا قەقەچ باغلاپ كەتكەن بولۇپ ، ئادەمنىڭ كۆڭلىنى ئېلىشتۈرەتتى . تاپانلىرى تۆگىنىڭ تاپىنىدەك قېتىپ چەملىشىپ كەتكەندى . ئۇ دوقمۇشتىن بۇرۇلۇپلا ھەممەنى كۆرگەندە يۈزىگە كۈلكە يۈگۈردى . قارا كۆزلىرىنىڭ ئەتراپىدا ئىنچىكە

قورۇقلار پەيدا بولۇپ قىسىلغان كۆزلىرىدىن نۇر يېغىپ كەتتى .
توپا قېتىشىپ گەز باغلاپ كەتكەن كالىپۇكلىرى كېرىلىپ ، كىر
باسقان سېرىق چىشلىرى كۆرۈندى . ھەممەم دەرۋازا ئالدىدىكى
كىچىك ئېرىقنىڭ قىرىدا چوڭ يولغا قاراپ سىڭايان ئولتۇراتتى .
ئۇمۇ ئاكىسىنى كۆرۈپ ئورنىدىن تۇردى - دە ، يولنىڭ
ئوتتۇرىسىغا چىقىپ قاراپ تۇردى . قويلار گۈرۈلدەشپ يۈگۈرۈپ
يېرىم ئېچىقلىق دەرۋازىدىن پېتىشماي كىرىپ كېتىشتى .
قويلارنىڭ قىستىشى بىلەن سىڭايان تۇرغان دەرۋازا غىچىرلاپ
كەڭ ئېچىلىپ كەتتى . داۋۇتخۇن ئالدىراپ كېلىپ سىڭلىسىنىڭ
تۆپىسىدىكى يىرتىقىدىن تۈگۈچتەك قوڭۇر چېچى چىقىپ قالغان
بېشىنى سىلاپ قويۇپ :

— تىزلىق كەلدىڭمۇ ھەممە ؟ قاچان كەلدىڭ ؟ دەپ قويۇپلا
ئالدىراپ قويلارنىڭ كەينىدىن كىرىپ كەتتى . ھەممەم يوغان
قارا كۆزلىرىگە ياغلىق تېگىدىن چۇۋۇلۇپ چۈشۈۋالغان سېكىلەك
چېچىنى قايرىپ ياغلىقىنىڭ تېگىگە قىستۇردى . يوغان قارا
كۆزلىرى ، كۆزىگە تاشلىنىپ تۇرىدىغان كىرىپىكلىرى ، ئاق ئەمما
سەل زەپىرەڭ يۇمىلاق يۈزلىرى جۇلالىنىپ يارىشىملىق كۈلدى .
ئۇ كۈلۈپ ئاكىسىنىڭ سالامىغا جاۋاب قايتۇرۇپ بولغۇچە ئاكىسى
دەرۋازىدىن كىرىپ كەتتى . ئاكىسىنىڭ ئاتىنىڭ يايلىدەك يىرىك ،
پارقىراق چېچىنى ، ئاپتاپتا كۆيۈپ كەتكەن ئۇزۇن بوينىنى ،
گەدىنىدىن چىققان مايدىن سارغۇچ كىر قېتىپ قالغان
كۆڭلىكىنىڭ ياقىسىنى ۋە كىرلىشىپ كەتكەن شور ئىزلىرى
قېتىپ قالغان غولىنى كۆرەلدى . ئاكىسىنى كۆرمىگىلى بىر
يىل بولۇپ قاپتۇ . ئاكىسى ئۇنىڭ كۆزىگە ئورۇقلاپ ئېگىزلەپ
قالغاندەك كۆرۈندى . ئۇ بىردەمدىلا يۈگۈرۈپ چىقتى .
چېكىلىرىدىن قۇيۇلغان تەرنى بېشىدىكى كونا ئاق دوپپىسى بىلەن
ئېرتىپ كۈلگەن پېتى ئۇنىڭ يېنىغا كەلدى .
— قاچان كەلدىڭ ھەممە ؟

— ئى بايا كەلگەن ، — ھەمدەم يەنە كۈلدى .
 — تىزلىق تۈردۈڭمۇ ئۈكەم . ئايتىللا ئاچام تىزلىق
 تۈردىمۇ ؟
 — تىزلىق ، — ھەمدەمنىڭ يۇمران لەۋلىرى ئۆمچەيدى .
 قارا ، چىرايلىق كۆزلىرىگە غىللىدە ياش كەلدى .
 — سېنى بەك سېغىنىدىم . ئىككى قېتىم چۈشۈمگە چىرىپ
 قالدىڭ . بوي تارتىپ كېتىپسەن . بىردەمدە چوپچوڭلا قىز بالا
 بولۇپ قاپسەن ، نېمەنچە ئىتتىڭ چوڭ بولدۇڭ . ئاچامنىڭ ئۆيىدە
 قورسىقىڭغا توق - توق يېگەن ئوخشايسەن - ھە ؟
 ھەمدەم گەپ قىلالماي لەۋلىرىنى ئۆمچەيتكەن ھالدا
 غەمكىن قاراپ تۇراتتى . داۋۇتخۇن قېتىشىپ كەتكەن قاپقارا
 يىرىك قوللىرى بىلەن سىڭلىسىنىڭ مەڭزىدىكى ياشلىرىنى
 ئېرىتتى . ھەمدەمنىڭ دىمىغىغا ئاكىسىنىڭ قولىدىن كېلىۋاتقان
 چۈچۈمەل كۆك ئوت پۇرىقى ئۇرۇلدى . داۋۇتخۇن ئۇنىڭ
 چاپلىرىنى سىلاپ ، ئىرىكىلىتىپ دەرۋازىدىن ئېلىپ كىردى .
 ھەمدەم كۆزلىرىنى مۆلدۈرلىتىپ ھويلىغا قارىدى . سول تەرەپكە
 قىشلىق ، يازلىق ئېغىللار ، سامانخانا ، ئامبار ، ئوتۇنخانا
 جايلاشقاندى . يازلىق ئېغىلدا كۆشەۋاتقان قويلارنىڭ يىنىنىڭ
 پۇرىقى گۈپۈلدەپ تۇراتتى . يازلىق ئېغىلنىڭ ئۈستىگە قۇرۇغان
 ئوت - چۆپ ، پىچان ، ئالدىنقى يىلدىن ئېشىپ قالغان
 چۈچۈكبۇيىلار بېسىلغاندى . ئېغىلنىڭ ئالدى ئەخلەت ،
 چېچىلغان ئوت چۆپلەر ، شاپاقلار ئۈستىدە چىۋىنلەر ئۈچۈشۈپ
 يۈرۈشەتتى . ئوڭ تەرەپتە يوغان قىزىل سىرلىق ئىشىكلەردىن
 تۆتى تۇراتتى . ئۈزۈم بارىڭى قويۇق سايە تاشلاپ تۇرغان ھويلا
 ئىچى شۇنچە سالقىن ، ھاۋاسى تازا ئىدى . باراڭدا ساپاق - ساپاق
 مۇناقى ئۈزۈملەر چېكىلىشكە باشلىغاندى . ھويلا ئوتتۇرىسىغا
 قويۇلغان كونا زاماندىن قالغان تۆت چامى كات ئۈستىدە كۈپتەك
 سەمرىپ ئېگەكلىرى خالتىلىشىپ كەتكەن ياش جۇۋان بۇزۇراخان

بۆشۈك تەۋرىتىپ ئولتۇراتتى . ئۇنىڭ يېنىغا قويۇپ قويغان سېرىق لېگەندىكى خۇۋەينى ئۆرۈك بىلەن يېرىم قاچا قېتىق ئۈستىگە چىۋىنلەر ئولشۇۋالغانىدى . كات ئۈستىدىكى ئاق كىگىزدە قاشاڭ چىۋىنلەر غۇژۇلدىشىپ مېڭىپ يۈرۈشەتتى . بۇزوراخاننىڭ قىزىل رۇباشكىسىنىڭ ئىچىگە سىغماي قالغان لەڭپۇڭدەك لىغىلداپ تۇرغان كۆكسىدىمۇ بىر مۇنچە چىۋىنلەر ئۆمىلىشىپ يۈرەتتى . ئۇ گۆشلۈك ، پارقىراق مەڭزىگە قونغان چىۋىننى بوغماق قوللىرى بىلەن ئانچە - مۇنچە قورۇپ قويۇپ غۇدۇرىدى :

— ۋايجان ... ۋايجان ، ھەجەپ زېرىكتىم ئۆلمەيدىغان گۈيىنىڭ چىۋىنلىرىدىن . نەمەتلىك ۋاي . رىتايغە پائالە نىسەتە ھەممەم قىزىقىسىنىپ قارىۋىدى ، ئۇ چوكان بويىنى تولىغاپ ئاغزىنى موزاينىڭ ئاغزىدەك ئېچىپ بىر ئەسنىدى . تۆشۈكتەك ئورا كۆزلىرىدىن ئىككى تامچە سۈزۈك ياش تامچىلاپ گۆشلۈك مەڭزىنى بويلاپ ئېقىپ مۇرىسىدە غايىب بولدى . — ۋاي ۋاي داۋۇتايخۇن ، سىڭلىڭىزما ؟ — دېدى ئۇ ئاۋازىنى قويۇۋېتىپ .

— ھەئە . بۆشۈكتىكى بوۋاق ئىگەلەپ يىغلىغىلى تۇردى . — ۋايجان ، ھەجەپ ئۇخلىغىلى ئۈنىمىدى بېشىڭنى يەيدىغان شۇم . ئۆچۈرە زۇۋانىڭنى ، ئۇخلا ! بالا ئەمەس بېشىڭغا بالا سۈككەنسەن ، يا كېچىسى تۈزۈك ئۇخلاتمىغان ، يا كۈندۈزى . چىقىراق ئاۋازىدىن ھەممەمنىڭ يۈرىكى جىغىدە قىلدى . دە ، بۇزوراخاننىڭ سەت پۇشۇلداپ كەتكەن تەلەتنى كۆرۈپ قورقۇپ ئاكىسىنىڭ بېقىنىغا چاپلاشتى .

— بۇ سىڭلىڭىز ھەجەپ چىرايلىقكەن . سەت جىنتەككە بەرگەن چىرايىنى ماڭا بەرسىچۇ خۇدايىم . ئا كۆزىنى ، ئا قاش - كىرىپىكلىرىنى ، چوڭ بولساڭ قانچىلىك خوتۇن بولۇپ

كېتەرسەن ، ھەي ، چىمگە ئوخشايمەن . ئۇ ئىچى ئېچىشقان ھەم مەسخىرە قىلغاندەك مىيىقىدا
 كۈلۈپ قويدى . — ئانامغا ئوخشايدۇ . بۇ بىچارە رەمەتلىك ئانامنىڭ
 تېرىسىنى كىيىپ چۈشۈپتىكەن ، لېكىنرە ئانا خۇۋلۇقىنى
 كۆرەلمىدى بىچارە . ئاكىسى كۆيۈنگەن ھالدا ئۇنىڭ بېشىنى مېھرى بىلەن سىلاپ
 قويدى . — نەچچە ياشقا چىدى ؟
 — نەچچە چىگەندۇ ھە ...
 — يەتتە ياشقا چىدىم ، — دېدى ھەممىدەم قارا بېگىز
 بارمىقىنى لېۋىگە تەگكۈزۈپ تارتىنغان ھالدا . — بۇ سەت قارا كۆز كېلىپ ئىشك تۈۋىدە تۇرغىلى خېلى
 ئۇزۇن بولدى . يا مەن نېمە ئىش قىلىسىز بۇ يەردە دەپ
 سورىماپتىمەن ، يا بۇ جىنتەك مەن داۋۇتۇمنىڭ سىڭلىسى
 بولمەن دېمەپتۇ . ئىسىقتا ئەشەدە تۇرىۋېرىپتۇ . مەن بالىنى
 ئۇخلىتىمەن دەپ بۆشۈك تەۋرىتىپ ئولتۇرۇپ ئۇخلاپ چۈش
 كۆرۈپ كېتىپتىمەن ھى ... ھى ... ھى ...
 بۇزوراخان قىچىقلاپ كۈلدى ، جاۋغىيىدىن ئاققان شالىنى
 بوغماق قولىنىڭ دۈمبىسى بىلەن سۈرتتى . — مە كېلىڭا ، قورسىقى ئېچىپ كەتكەندۇ . ھازىر
 قورسىقىم ئاچقانداك بولۇپ بىر چىنە قېتىققا بىر توغرام نان
 سېلىۋىدىم ، ئىچكىم كەلمىدى . ئىچىڭ ، جىنتەك خېنىم .
 ھەممىدەم ئاكىسىغا قارىدى . ئاكىسى ئۇنى كارىۋاتنىڭ يېنىغا
 يېتىلەپ كېلىپ چىۋىنلەرنى قورۇۋېتىپ قېتىقنى ئېلىپ بەردى .
 — قېتىقنى ئىچىپ بولۇپ ما ئۆرۈكتىن يەڭ . تازا يەپ
 قورسىقىڭىزنى تويغۇزۇڭ .
 ھەممىدەم تارتىنىپ بۇزوراخانغا يەر تېگىدىن قاراپ

قويدى - دە ، ئۆزىگە تىكىلىپ كاتنىڭ لېۋىدە ئولتۇرغان ئاكىسىغا تىكىلدى .

— ۋايىيەي ، ھېتىقماي ئىچىڭ . بۇ دېگەن ئاكىڭىزنىڭ ئۆز ئۆيى . ۋاي جېنەم . ما سول قاپقى نېمە بولغان . ھەجەپ تارتۇق بولۇپ قاپتىكىنا ، ۋاي ئىسىت .

— كىچىكىدە كۆز چىقىپ قالغان .
— خەق تولا سۆزلەپتىكەن - ھە ، بۇ سەتكە ، بەك ئۇيقۇم كېلىپ كەتتى . ئى ئىچكەرى ئۆيدە بىردەم ئۇخلىماي ۋالاي ، داۋۇتاخۇن ، بۆشۈكنى سىز تەۋرىتىپ قويۇڭا ، ئوھۇش ھېچ ئۇخلىمايدۇ سەت شۇم .

بۇزورراخان ياغىچاق تېڭىپ قويغاندەك يوغان كاسسىنى سۆرەپ كاتتىن چۈشۈۋېتىپ :

— ۋايجان ، ئۆيىنىڭ ئىچى دىمىق ھەقىچان ، تالادا چىۋىنىنىڭ دەستىدىن تېخى ئۇخلىغىلى بولمىغان ، ئى سەت قېرى بولمىسىمۇ چىرىپ بىردەم يەلپۈپ قويايتتىڭىز ، — دېدى پەس ئاۋازدا . داۋۇتاخۇن شۇئان ھۆپپىدە قىزىرىپ كېتىپ ھەممىدەمگە قارىدى . ھەممىدەم ئۇنىڭغا قاراپ تۇراتتى . ئۇ دەررۇ يەرگە قارىۋالدى . « ھايا قىلمايۋاتقىنىنى » دېدى داۋۇتاخۇن ئىچىدە .

ئۇ ھەممىدەمگە زەن قويۇپ قارىدى . سىڭلىسى راستتىنلا خېلى بوي تارتىپ چوڭ بولۇپ قالغانىدى . ئۇچىسىغا كىيىۋالغان كونا پىلاتى كەڭ ، يېڭى ئۇزۇن بولسىمۇ ئانچە ئۇزۇن كەلمىگەنىدى . قىزىل دەنەمىزە كۆڭلەكمۇ ئاچىسىنىڭ كۆڭلىكى بولۇشى مۇمكىن . پۇتىغا چوڭ قىز بالىنىڭ سېرىق تاڭكىسىنى پايپاقسىزلا كىيىۋېلىپ تۆپىسىدىن شوپىنىدا باغلىۋالغانىدى . « مىڭ بىر مۇشەقەتتە چوڭ بويسەن بىچارە » دېدى داۋۇتاخۇن ئۇلۇغ - كىچىك تىنىپ .

— مەن تەۋىتەيمۇ ئاكا .

— تەۋىتەلەمسەن ؟

— ھەئە .

ھەر ئىككىلىسى كۈلۈشتى .

ھەممىدەم كاتقا يامشىپ چىقىپ بۆشۈكنى تەۋرەتكىلى تۈردى . داۋۇتخۇن بىر تال ئۆرۈكنى ئېلىپ مەيدىسىگە ئېرتىۋېتىپ ھەممىدەمنىڭ ئاغزىغا سېلىپ قويدى . دەرۋازا غاچىلداپ ئېچىلىپ ساقال - بۇرۇتىنى يېڭىدىن ياساتقان ، پېشانىسىدىن تارتىپ بويۇنلىرىغىچە قېلىن مۇنگەش قورۇقلار قاپلىغان قارىمۇتۇق ، ئېگىز بوي بىر ئادەم كىرىپ كەلدى :

— ئەسسالامۇ ئەلەيكۇم .

— ۋە ئەلەيكۇم ئەسسالام .

داۋۇتخۇن قولىدىكى يېرىمى يېپىلىپ ئۈچكىسى كۆرۈنۈپ قالغان ئۆرۈكنى دەررۇ لېگەنگە تاشلاپ ئۇ ئادەم بىلەن قىزغىن كۆرۈشتى . ئۇ ئادەمنىڭ ھىم يۈمۈلۈپ تۇرغان كالىپۇكلىرى ئۈستىدىكى دىردىيىپ تۇرغان ئاق ئارىلىغان بۇرۇتىنى كۆرۈپ داۋۇتخۇننىڭ كۈلكىسى كەلدى . تەڭدىن تولىسى ئاقىرىپ كەتكەن كەكە ساقىلىنىڭ ئۈچىدا كىچىككىنە سوپۇن پارچىسى چاپلىشىپ قالغانىدى .

— شاڭجاڭ بارمىدۇ ئۇكام ؟

— قانداق دەيلا ؟

— ناھايىتى زۆرۈر بىر ئىشىم بار ئىدى . ئاندىن قولىغىلا

بەرمىسەم بولمايدىغان ئامانەت بار ئىدى .

— بولۇشى بار ، ئۇخلاۋاتىدۇ . ئۇيقۇسىنى بۇزسا بەك

ئاچچىقى كېلىدۇ . ئادەمنى تىللاپ كېتەمدىكى دەيمەن .

— ساتتار مۇراپ كەپتىكەن ، ئالدىراش ئىشى باركەن

دېسەڭ تىللىمايدۇ جۇڭۇ دەيمەن ، — دېدى ئۇ ئادەم ساقال -

بۇرۇتىنى سىلاپ تۇرۇپ .

— كاتقا كېلىپ ئولتۇرغاچ تۇرۇڭا ئەمىسە .

داۋۇتاخۇن چەتتىكى دېرىزىدىن زەرلىك دۇخاۋا پەردىسى
جۇلالىنىپ تۇرغان ئۆينىڭ ئىشىكىنى ئاستا ئېچىپ كىرىپ
كەتتى .

ساتتار مۇراپ كاتتا كەلمەستىن يازلىق ئېغىلنىڭ ئالدىغا
بېرىپ ياغاچ قاشاغا يۆلىنىپ تۇرۇپ كۆشەپ ياتقان قوي -
كالىلارنى كۆرگىلى تۇردى . ئۇ تۇرۇپ بېشىدىكى ئاق دوپپىسىنى
ئېلىپ يېڭى چۈشۈرۈلۈپ تەرلەپ پارقىراپ كەتكەن بېشىنى
سىلاپ قوياتتى . ئاياغ تېۋىشىنى ئاڭلاپلا ئارقىسىغا بۇرۇلدى .
سالەك شاڭجاڭ سالپىيىپ كەتكەن سارقا شەپكىسىنى تۇرۇلۇپ
تۈكى تەتۈر يېنىپ كەتكەن گەدىنىگە چاپلاپ كىيىپ چىقىپ
كەلدى . يوغان قورسىقى زەڭگەر نىلۇن كۆڭلىكىگە پاتماي بىر
تۈگمىسى ئېتىلىمىگەچكە چۈپۈرلۈك مەيدىسى كۆرۈنۈپ
قالغانىدى . كالتا پاچاقلىرىنى بوغاز ئىنەكتەك ئىككى تەرەپكە
ئالچاڭلىتىپ قاپاقلىرى ئىششىغان ، كۆزلىرى قىزارغان ھالدا
ساتتار مۇراپ بىلەن خۇشياقمىغاندەك كۆرۈشتى .
— قانداق سالەك شاڭجاڭ ئەھۋاللىرى ، ئوبدان

تۇرۇۋاتاملا ؟

— يامان ئەمەس ، ساتتارخان قانداق بولۇپ كېلىپ
قالدىڭلا ؟ — دېدى سالەك شاڭجاڭ تېخىچە قېلىن كالىپۇكىنى
ئۆمچەيتىپ كۆزىنى ئۇۋۇلىغان ھالدا سۇسقىنا .

— داۋۇتاخۇن ، كاتتا كۆرپە سالە .

— ۋاي بولدى ئوخشاش . شۇنداقلا ئولتۇرساقمۇ بولىۋېرىدۇ
ئەمەسمۇ .

داۋۇتاخۇن بۆشۈكىنى كاتنىڭ نېرىقى بۇرجىكىگە سۈرۈپ
قويۇپ كونسراپ كەتكەن كۆك شەنبىزە كۆرپىدىن بىرنى كاتنىڭ
قىرىغا سالدى .

— كىمنىڭ قىزى بۇ ؟ — دېدى سالەك شاڭجاڭ بۆشۈك
تەۋرىتىپ ئولتۇرغان ھەممەتنى كۆرۈپ توڭلۇق بىلەن .

— مېنىڭ سىڭلىم .
 — ھە ... ھېلىقى كىچىك قالغىنى شۇما ، خېلى چوڭ بولۇپ قاپتۇ . قاچان كەپتە ؟ — دېدى سەل يۇمشىغاندەك ئاۋازدا .
 — بايا كەپتىكەن .
 شاڭجاڭ ھەممىدەمنىڭ ھەممە يېرىگە قاراشتۇرۇپ ئاندىن ئالدىغا قاراپ ئولتۇرۇپ قۇلىقىنى كولىغىلى تۇردى . ساتتار مۇراپ تۈكلىرى سالۋاراپ ئۆسۈپ كەتكەن بىر قارا پاقلىنى كۆتۈرۈپ كىردى . پاقلىن قوتاندىكى قويلارنى كۆرۈپ تۇمشۇقىنى يالاپ مەرىدى .
 — ئۇكام داۋۇتەم ، مايرمىنى ئېغىلغا سولىۋېتە .
 داۋۇتاخۇن ئىتتىك بېرىپ پاقلىنى ئېلىپ ئېغىلغا سولىدى .
 — ۋاي ساتتارخان ، نېمە ئىش بۇ ؟
 — ئاھاي ، نېمە بولاتتى . مۇشۇنداق يوقىلاڭ ، سا ئاپقېچىپ كەتكۈدەك بىرمىدىن بىرنى ئالغاچ كەلدىم . ئۇزۇن زاماندىن بېرى يا سىلى بىز تەرەپكە ئۆتەلمىدىكەن ، يا مەنمۇ سىلنى يوقلاپ ئۆتەلمىدىم . يۈزۈم چىمىلدايدۇ شۇ . ئۆز ھەلەكچىلىكىم بىلەن بولۇپ ، سۇنىڭ كەينىدىن سوكۇلداپ يۈردۈم . ئەمدى شۇ زۆرۈر ئىش بولغاندا مۇشۇنداق ئالدىلىرىغا كەلمەي بولمايدىكەن . بۈگۈن بىر كېلىپ كېتەي دەپ قوتانغا قالسام تۆتىنچى ئايدا تۇغۇلغان بىرمىدى ، قوينىڭ كەينىدە يۈرۈپ خېلى چوڭ بولۇپ قاپتۇ ، ئانىسىنى ئېمىۋاتقان بىرمە . بىزنىڭ جانلىقلار ئارىسىدا سەل بى ئالا ئەتراقى مۇشۇكەن . ئۇنىڭ تاشايېنىدا قىر قىلىمىغان . ئى باللا ، سالەك شاڭجاڭنى ئۇزۇننىڭ ياقى مەكەسىلە دېيەلمىدۇق ، مانى بى باللا بىلەن تەڭ تالىشىپ بى ئىش قىلا ، ئالغاچ بېرىڭلا دېۋىدى . ۋاي ، مۇشۇ بىرمىنى نېمىدەپ شاڭجاڭنىڭ ئالدىغا كۆتۈرۈپ بارغىلى بولىدۇ . ساراڭ بولما دېسەم ، تىرىكلىكنىڭ نىشانىسى دەپ ئۇنىماي تۇرۇۋالدى . شۇڭا بى كۆپكە تاۋاپ قىلىپ قوبۇل كۆرەمسەن دەپ ...

— ۋاي ئۇنداق قىلىمساڭلىمۇ بولىتى ، — دېدى سالەك
شاڭجاڭ رەسمىي ئېچىلىپ قۇلىقىدىن ئالغان كىرنى ئىشتىنىنىڭ
تىزىغا سۈرتۈپ تۇرۇپ . — يېقىننىڭ بۇيىزى ھال - ئوقىتىڭلار قانداقراق ؟ —
دېدى كۆيۈنۈش تەلەپپۇزىدا .
— ئەمدى ئاۋۋال خۇدا ئانىڭدىن قالسا ھەر قايسىلىرىدەك
يۇرت كاتتىلىرىنىڭ سايىسىدە يامان ئەمەس جاھاندارچىلىق
قىلىپ كېلىۋاتىمىز . ئىشۇ كۈنلەردە قالسام ھېلىقى ئابلەھەت
دېگەن بالام ھېلىقى سىلە ، بۇلتۇر كۈزدە پەتتە بەرگەن بالارغا
قالسام بىر يىلنىڭ بۇيىزى ھېچ ئومىچى پىشمىدى .
— قانداق قىلىپ ئومىچى پىشمايدۇ . كېلىنىڭلار خېلى
تۈزۈك بالدەك قىلىتىغۇ ؟
— ۋاي قويسىلا ، ھايۋاننىڭ ئالىسى تېشىدا ، ئادەمنىڭ
ئالىسى ئىچىدە دەپ ، مۇش كۈندە بىر بالىسى بولغان . بالا ئون
بىر ئايلىق بولدى دەپسە ، بىر چىرايلىق ئوغال . ئەممازە
كېلىنىم يامان چىقىپ قالدى . بىزنىڭ ئوغال بوش چىقىپ
قالدى . خوتۇنى ئۇنىڭغا بوي بەرمەي ئوتتۇرىغا بىز چىقىپ
قالدۇق ، شۇنىڭ بىلەن تولا تىللاپ يۈرۈپ ئاخىرى خوتۇننى
قويۇۋېتەي دېگەن يەرگە كەلتۈرۈپ سىلىنىڭ يانلىرىغا كېلىشىم .
ئۇلار كېلىۋاتىدۇ ، ھېلىلا كېلىدۇ . ئىتى ، مىتى دەپ بولغۇچە
گەپ سورىمايلا ئاجراشتۇرۇۋەتسە . مەن بىر خوش بولۇپ
كېتەي .
— بالىنى قانداق قىلىسىلە ؟
— بالا ئوتتۇرىدا قالسۇن . خۇدا ئۆمرىنى بېرىپ تېنىنى
سالامەت قىلسا چوڭ بولۇپ قالا ، قانداق قىلىمىز .
— شۇنداق قىلىپ ئاجراشتۇرۇۋېتىمەن .
— ھەئە ، گەپ سورىمايلا ، كېلىشىگە خەتنى قوللىغا
تۇتقۇزۇپ قويسىلا ، بولمىسا مەشەدە بىر مۇنچە ۋالاۋۇيلا تېرىپ

باشلىرىنى ئايلاندۇرۇۋېتىدۇ . سىلە بىلىلا ، بالا تېخى ئەمدى ئون
 سەككىزگە كىردى ، جېنىم تېنىمدە بولسىلا جاھاندا نېمە تولا ،
 خوتۇن تولا ، يەنە ئۆيلەپ قويمايمەنمۇ . كىچىك بىرمە . جاھاندا
 مۇشۇ بىر خوتۇنلا بار ئوخشايدۇ دەپ ھە دەپسە خوتۇننىڭ
 سىزىقىدىن چىقمايدىغان بولۇۋالدى . مانداق قالسام كۈندىن -
 كۈنگە ياۋاشلاپ كېتىۋاتىدۇ . بۇنداق كېتىۋەرسە بالىدىن ئارىلىپ
 قالىدىغاندەك تۈرىمەن . قېينانىسى ناھايىتى يامان خوتۇن . ئاشۇ
 قىزىغا ئىش ئۆگىتىپ بالىنى تۇمشۇقىدىن يېتىلەپ كەتتى . ئىش
 كۆرمىگەن بالا دېگەن ئەخمەق بولىدىكەن . ئاجراشتۇرۇۋېتىپ بىر
 مەزگىل تازا ئوينىغىلى قويۇپ بېرىپ باقاي دەپ قالدىم . جاھان
 كۆرسە كۆزى ئېچىلىپ قالارمىكەن دەيمەن . ھازىر مانداق
 ئىچىگە چىرىپ چىقسام ، خوتۇنغا ھەرگىز چىدىمايدۇ . بۇ
 لامزەلە ھە بالام دەپ قويسام خوتۇننى ھەرگىز قويۇپ بەرگۈسى
 يوق . بۇنى كۆرۈپ ئانىسىمۇ «ۋاي ئىست بالام ، خوتۇن قۇلى
 بولۇپ جاھاندىن كېتەرسەنمۇ؟» دەپ تولا يىغلاپ تۈگىشىپ
 كەتتى . ئوغۇل بالا دېگەن بۇنداق بىر خوتۇن بىلەن ئۆتسە بولامدا؟
 بۇنداق خوتۇن دېگەن ئايەردە قويسا مايەردە يوق . يىلىغا تۆت -
 بەش خوتۇن ئېلىپ قويۇۋەتسە بولىۋېرىدۇ . بىزمۇ شۇ ۋەجنى
 نېمىدەپ تاپىمىز . بالىلىرىمىزغا خوتۇن ئېلىپ بېرىپ ،
 قىزلىرىمىزنى ياتلىق قىلىمىز دەپ تاپىمىز . بىردە بولمىسا ئوندا
 توختايدۇ ، توختىغاندا ھەسەپ . بالا دېگەن قېقىلىپ - سوقۇلۇپ
 چوڭ بولىدىغان گەپ ...
 ساتتار مۇراپ تازا قىزىپ سۆزلەۋاتقاندا بىر جۈپ ئەر -
 خوتۇن كىرىپ قېلىپ گېپىنى توختىتىۋالدى . ئەرنىڭ قاپقىنىڭ
 بېزى باردەك كۆرۈنەتتى . ئايال بولسا قۇچىقىدا بىر بالا
 كۆتۈرۈۋالغان بولۇپ ، كۆزلىرى تولا يىغلىغانلىقتىن قىزىرىپ
 ئىشىپ كەتكەنىدى . ھەر ئىككىسى شاڭجاڭدىن ئەيمىنىپ
 ھويلىنىڭ ئوتتۇرىسىدا تۇرۇپ قېلىشتى .

— ھە نېمە بولدى ؟ — دېدى شاڭجاڭ قاپقىدىن مۇز
 ياغدۇرۇپ . شۇ زامان ئايالنىڭ كۆزلىرىگە مۆللىدە ياش كەلدى . ئەر
 قەھرى بىلەن كۆزلىرىنى ئالايىتىپ ئاستاغىنا ئايالنىڭ بېلىكىنى
 ئوۋلىۋالدى . ئاغرىق دەستىدىن ئايالنىڭ خۇنۇك چىرايىنى
 ئادەمنىڭ ئىچى ئاغرىغۇدەك تۈرۈلۈپ كەتتى . ئەمما ، كۆزلىرىدىن
 ئەلەم چىقىپ تۇرسىمۇ ئاغزىدىن ۋاي دېگەن سادا چىقمىدى .
 شاڭجاڭ بۇنى كۆرۈپ تۇرسىمۇ كۆرمەسكە سالدى . ساتتار مۇراپ
 ئۇنىڭ قولىغا بىر نېمىلەرنى پىچىرلىغاندىن كېيىن :
 — ئەمىسە مەن ماڭاي ، شۇنداق قىلىلى .
 — مۇشۇنداق قۇرۇقلا كېتەرسىلىمۇ ئەمدى .
 — ھە بۇ ئۆي ئۆزىمىز دائىم تۈز يەپ كېلىۋاتقان ئۆي
 تۇرسا . بولدى ... بولدى سىلەر قوزغالمىسىلا . بولدى خۇداغا
 ئامانەت .
 — ماقۇل ئەمىسە ، خۇداغا ئامانەت ، داۋۇتەم ، ئەمىسە سەن
 ئۆزىتىپ قويە .
 ساتتار مۇراپ دەسلەپ كەينىچە مېڭىپ ، كېيىن يېنىچە
 مېڭىپ ئېگىلىپ قوللىرىنى كىندىكىگە چاپلاشتۇرغان پېتى
 چىقىپ كەتتى . دەرۋازىدىن چىققۇچە سۆڭىگىچىنى دەرۋازىغا
 بوشراق ئۇرۇۋالدى . داۋۇتاخۇن ئۇنىڭ كەينىدىن ئۇزاتقىلى
 چىقىپ كەتتى .
 — نېمە دەپ كەلدىڭلا ؟ — دېدى سالەك شاڭجاڭ يەنە بىر
 قېتىم . ئۇ ئالدىغا ئېڭىشىپ گۆشلۈك يالاڭ پۇتىنىڭ قاداق
 بولۇپ كەتكەن بارماقلىرى ئارىسىغا بېگىز بارمىقىنى تىقىپ قارا
 لاي بولۇپ ئېچىپ كەتكەن تەرلىرىنى بىرمۇ بىر ئېلىپ كاتقا ،
 كىگىزگە سۈركىدى . ئۇ ھەر ئېڭىشكەندە پىخىلداپ ، ئىنجىقلاپ
 يۈزلىرى قىزىرىپ ئۆپكەدەپ ئېسىلىپ كېتەتتى .
 — شاڭجاڭ ، بىزنى بى ئاجراشتۇرۇۋېتىڭا — دېدى ئەر

تورۇڭ - تورۇڭ گەپ قىلىپ . شۇئان ئايال ئۆمچەيدى .
 — كېلىشەلمىدىڭلارما ؟
 — كېلىشەلمىدۇق ، — دەيدى ئەر خۇشامەت قىلغاندەك
 ھىجىيىپ .
 — دەسلەپ ئوبدان كېلىپ ، ئەمدى چوڭ كېلىپ قالدۇما
 ئاداش .
 ئەر گەدىنىنى تاتىلىدى .
 — ھە خېنىم ، سىزگە تېتىماي قېلىۋاتامدا ، بۇ ئۇزۇن
 تۇرانىڭ بويىنى كىچىكمىكەن .
 ئايال ئىزا تارتىپ يەرگە قارىۋالدى . ئەر شاڭجاڭنى چاقچاق
 قىلىۋاتامدىكىن دەپ قارىۋالدى ، ئۇنىڭ سۈرلۈك ھەم
 مەنىسىگەندەك قاراپ تۇرغىنىنى كۆرۈپ ئىچىگە قورقۇنۇچ
 چۈشتى .
 — نەچچە بالاڭلار بار ؟
 ئۈچ بالا بار .
 — ئۈچ بالاڭنى بېقىشماي ھەر قايسىڭغا باشقا يەردىن
 سوۋۇتۇپ قويغان بىرمە چىقىپ قالدۇما ؟ ھە زادى نېمە دەپ
 كېلىشەلمىدىڭ ؟
 — بۇ خوتۇننىڭ قولى ئەگرى چىقىپ قالدى . بولاپتۇ دەپ
 ئۈچ بالا بولغۇچە ئېغىرلىق قىلسام ، ھېچ يالچىمىدىم . بىرمى
 ئىككى بولماي ئۆتۈپ كېتىۋاتىمەن . ئۆي تۇتقىلى بەش يىل
 بوپتۇ ، يەنىلا ئۈچ يوتقان ، تۆت كۆرپە ، بەش تېكىر . بىر قوشۇق
 ئىككى بولمىدى . بۇرۇنقى خوتۇن بىلەن يەتتە يىل ئۆي تۇتۇپ
 ئون - يىگىرمە قوي ، ئالتە پارچە تەڭلىمات ، سەككىز يوتقان
 بولغان ، قولى باكار تۇرمايتتى . ئاشۇ تۆت بالىنىڭ ئانىسىنى
 تېپىۋالايلىكىن دەيمەن ...
 — يالغان . ئوبدان شاڭجاڭ ، جېنىم شاڭجاڭ . بۇ ساراڭ
 ئوغرى مېنى قويۇۋەتسە ئۇ تۆت بالىنىڭ ئانىسىنى تاپمايدۇ .

بۇ ساراڭ ئوغرى بۇزۇلدى . ئاق ئېڭىزلىق روزەك ساتىراشنىڭ
 شاپاقچى قىزىغا بۇزۇلدى . شۇنى ئالىدۇ . ئۇ بۇزۇلدى .
 — ھېلى باكا بىر قويمەن .
 ئايال كاتنىڭ يېنىغا قېچىپ كېلىۋالدى . ئەر مۇشتىنى
 تەڭلەپ ئۇنى قوغلاپ كېلىۋېتىپ شاڭجاڭنىڭ ئۆزىگە مىختەك
 قادىلىپ تۇرغانلىقىنى كۆرۈپ توختاپ قالدى .
 — ۋاي سېنىڭ نوچىلىقىڭ تۇتۇپ كەتتە ئەمدى . ماڭە
 خۇمسا ، خوتۇنۇڭنى ئەكېلىپ ماڭا ئۇرۇپ بېرەمسەن ، چىقە
 ئۆيدىن .
 ئەرنىڭ كۆزى چەكچىيىپ ئىزادا تۇرۇپ قالدى . ئايال
 دەردى چىققانداك بولۇپ چىرايىغا يېنىك تەبەسسۇم ئولاشتى . ئۇ
 بالىنىڭ ئاغزىغا ئەمچىكىنى تىقىپ ئېمىتىپ تۇرىۋەردى . ئەر
 ئايالغا بىرنى ئالىيىپ قويۇپ ئاستا چىقىپ كەتتى .
 — ھە خېنىم ، دېگەنە گېپىڭنى .
 ئايال شۇئان ھۆڭرەپ يىغلاپ يەرگىلا زوڭزىيىپ ئولتۇردى .
 ئۇنىڭ ئورۇق ، بۇغداي ئۆڭ يۈزلىرى تارتىشىپ كەتتى .
 بالىسىنىڭ لاتىسىنىڭ بىر ئۇچى ساڭگىلاپ يەرگە چۈشتى .
 شاڭجاڭ كات ئۈستىدە پۇتلىرىنى ئۇزۇن سۇنۇپ پۇتىنىڭ
 تىرناقلىرىنى قولىنىڭ تىرنىقى بىلەن يىرتىپ كىرسىلدىتىپ
 ئالغاچ ئولتۇردى . ئايال بوغۇلۇپ ئاۋازى چىقماي قالدى .
 — يىغىنى ئاڭلىسام بېشىم ئاغرىيدۇ . گەپنى دېيەلسىڭىز
 دەڭ ، بولمىسا يىغلاپ بولۇپ كېلىڭ ، جۇگۇرۇڭ .
 ئايال مىشلىداشتىن توختاپ بۇرنىنى قېقىپ ئېتىكى بىلەن
 كۆز يېشىنى ، بۇرنىنى ئېرتتى . — دە ، ئاندىن ئاۋازى سەل
 ئېچىلىپ سۆزلىدى :
 — بۇ ئوغرى بۇزۇلدى شاڭجاڭ ، مۇشۇ بەشىنچى ئاينىڭ
 ياقى بۇزۇلدى . ئاق ئېڭىزلىق ساتىراش قەلەندەرنىڭ سېرىق
 ئاسلان قىزىغا بۇزۇلدى .

— بۇزۇلدى ، بۇزۇلدى دەۋرىدىكىنىڭ . خوتۇن كىشى دېگەن ئېرىنىڭ ھالىدىن ئوبدان خەۋەر ئېلىپ ، ھە دەپ يېنىدىن نېرى قىلماي ئىشقا سالسا ، باشقا خوتۇن خەققە باش كۆتۈرۈپ قالمايدۇ ، يامان چوكانلاردا كۆڭلىنى سۇغۇرۇپ قويۇپ ئەمدى ئېرىم بۇزۇلدى دېگەن نېمە گەپ ئۇ ؟

— ۋاي ئوبدان شاڭجاڭ ، ئىت خۇيلۇق ئادەم دېگەن مىڭ قىلىشىمۇ يەنە ئۆزىنىڭ قىلغۇلۇقىنى قىلىدىكەن . مانا كۆرۈپ تۇرۇپلا مەنمۇ ئۆز ۋاقتىدا خېلى ئوبدانلىقم ، بۇ ئوغرىنىڭ ئەسكىلىكىدىن بالا باقىمەن دەپ جۇلۇقۇم چىقىپ كەتتى . ئۆيىنىڭ بىر قىللىق ئىشى بىلەن كارى يوق . ئۆيگە چىرىدۇ ئاش پىششىقىمۇ دەپ . ھە پىششىقى دەپ ئالدىغا قويمىسا ، شۇ زامات قاۋاپ توڭگۇزدەك باسماغداپ ئۇرۇۋاتقان ، ئاش نېمىدە پىشىدۇ ، قازان نېمىدە قاينايدۇ كارى بولمىسا . قورساق تويما ئۇخلايدۇ . يا بولمىسا قىمار ئوينىغىلى ماڭىدۇ . ئۆزى قالغىلى ئۈنىمىسا مەن قانداق قىلىمەن ئەمدى .

— قالغىلى ئۈنىمىسا دەيدىكەنسىز ، خوتۇن كىشى دېگەن مۇشۇنداقمۇ ئۆزىنى تاشلاپ بەپەلە يۈرەمدۇ . مانداق بى ئۆزىڭىزنى تۈزەپ خوتۇن كىشىدەك يۈرمەيسىز . بۇغداي ئېشىڭ بولمىسا بۇغداي سۆزۈڭ يوقمۇ دېگەندەك ، ئەر خەقنى ئۆزىڭىزگە قارىتىپ كۆڭلىنى ئۆزىڭىزگە تارتىپ تۇرىسىز . مۇشۇنداق لەگىرىڭىز ئۈچۈپ چەپچەكسىز چۆگۈندەك قاراپ تۇرىسىڭىز بولمايدۇ .

— مېنى مۇشۇنداق ھالغا چۈشۈرۈپ قويغان ئاشۇ . ئۇ بۇرۇنمۇ ئۇنداق ئەمەستى . ئاشۇ بەشىنچى ئاينىڭ ئون ئۈچىنچى كۈنى يەكشەنبەدە بازارغا بېرىپ بېشىنى چۈشۈرتكىلى ئاشۇ قەلەندەر ساتىراشنىڭ دۈكىنىغا چىرىپ ، ئاشۇ سەت سېرىق ئاسلان بىلەن پۈتۈشۈپ قاپتۇ . كېيىن ئۇ ئاسلان باخشىسى باركەن ئوقۇتۇپ ئۆزىگە كۆيدۈرۈۋاپتۇ . بېشىنى ئايلاندۇرۇۋالغاندىن كېيىن ئاشۇنداق بولۇپ قالدىكەن ، مېنى كۆزىگە بەك سەت

كۆرسىتىۋېتىپتۇ . ئۇنىڭ ئۇرغان تايىقىغا مەندىن باشقا خوتۇن بولسا ئۆلۈپ بولاتتى ، مەن چىداپ كەتتىم . ھە دەپسلا باكا تۇرماي ئۆرىدۇ . بىردەم ئاشنى تۈزلۈك ئېتىپ قويۇپسەن دەۋاتقان ، بىردەم تۈزسىز ئېتىپ قويۇپسەن دەۋاتقان . بۇرۇن ھەر ئەتىگىنى جامائەت بىلەن مەسچىتكە چىقىپ ناماز ئوقۇپ نەزىرگە قاتنىشاتتى ، ھازىر ئۇ ئىشلاردىنمۇ قالدى . جامائەت نەچچە قېتىم مەسچىتتە قاغاپ ، مەھەللىدىن كۆچۈپ كەتسۇن ، جاڭگالغا ئۆي سېلىپ ئولتۇرسۇن ، مەھەللىمىزنى بۇلغىۋەتتى دەپتۇ . ئاشۇ ئاسلان ئوقۇتۇۋېلىپلا ئۆزىگە ئىسىتىۋالدى . بولمىسا ئۇ ئۇنداق ئەمەستى . بەزىدە بىر چىقىپ كەتسە ئۈچ - تۆت كۈن يوقاپ كېتىدۇ ، ئاڭلىسام ئاشۇ پاسكىنا بىلەن سۆرىشىپ يۈرۈپتىمىش .

— سىز بۇنى قانداق بىلىدىڭىز ؟

— بىر جىنكەش خوتۇننى تاپقانىم ھەممىنى بىلىۋالدىم . باخشىنى تاپالمىدىم . بولمىسا جىقراق بىرمە بېرىپ بولسىمۇ ئىسىتقۇسىنى ياندۇرغۇزۇۋالدىم . ھەر قېتىم ئاشۇ سېرىق ئاسلاننىڭ يېنىغا بېرىپ كەلسە ، كېلىپلا مېنى خېتىڭىنى ئالماسەن دەپ ئۆرىدۇ . يامانلاپ كەتسەم ، ھاراق ئىچىۋېلىپ بېرىپ ئاتا - ئانامنى ئاغزىغا ئالغۇسىز گەپلەرنى قىلىپ تىللاپ ، ئاتا - ئانامنىڭمۇ ئىككى پۇللۇق ئىناۋىتىنى قويمىدى . بەكراق چىڭ ئولتۇرۇۋالاي راىي يانغۇچىلىك دەي دەپسەم ، مېنىڭمۇ ئاتا - ئانام ئالدىدا تىلىم تۇتۇق . ئۆز ۋاقتىدا ئۆيدىكىلەر ھاي بالام ، ئۇنىڭ تۆت بالىسىنى يېتىم قىلماڭ ، يامان بولىدۇ . بۇ خەق تېگىدىن ئوبدان ئادەملەرنىڭ ئەۋلادى ئەمەس ، تەگمەڭ ، دەپسە ھەقلىم يوقكەن . كۆزۈمگە ھېچنەم كۆرۈنمەي تېگىپتىكەنمەن . ئاشۇ تۆت بالىنىڭ قىساسى تۇتتىمىكەن دەيمەن . مەن بۇ ئۈچ بالىنى يېتىم قىلىپ ئاجراشمايتتىم ، مېنى ئۇرۇپ تويغۇزۇپ ئېلىپ كەلدى . مەن خېتىمنى ئالمايمەن . مېنى قويۇۋەتمەسۇن ، ھەرگىز ئاجراشتۇرۇۋەتمەسە ئوبدان

شاڭجاڭ . مەن كۈنلىمەيمەن . ئۇ بىرنېمىسىنى ئۆيگە ئەكەلسىمۇ
مەيلى ، كۈنلىمەيمەن . پەقەت مېنى ئۆرمىسىلا مەيلى . بىزنى
ھەرگىز ئاجراشتۇرۇۋەتمىسە . ئاتا - ئانامنىڭ ھال - ئەھۋالىمۇ
ئوبدان ئەمەس . مەن بۇ ئۈچ بالىنى ئېلىپ بارسام بولمايدۇ .
ئوبدان شاڭجاڭ .

— ئاجراشمايدىغان ئادەم نېمىشقا كەلدىڭىز ئەمەس ؟
— ئۇ ئاجراشمايدىغان ، خېتىڭىنى ئالمايدىغان بولساڭ
بوغۇزلىۋېتىمەن دەپ پىچاقنى قولىغا ئېلىۋېلىپ مېنى داد
دېگۈزدى . مەيلى ، مەن يامانلاپ ئولتۇرساممۇ مەيلى ، مېنى
قويۇۋەتمىسۇن . كىچىكىمدىن تارتىپ نامىزىمدا خۇدادىن بىر
ئەرگە تېگىپلا ئۆي تۇتۇپ قالغىلى نېسىپ قىلارسەن خۇدايىم دەپ
تەلەيتتىم . نىكاھ دېگەن خۇدا پېشانىگە كىمنى پۈتسە شۇ
بولدىغان گەپكەن ، كۆڭۈل دېگەن ئادەمگە دۈشمەن نېمىكەن .
ھەرگىز كۆڭۈلنىڭ كەينىگە چىرىپ پوق يەيدىغان گەپ
ئەمەسكەن . كۆڭۈلنىڭ كەينىگە چىگەن ئادەم مانا ماڭا ئوخشاش
بولدىغان گەپكەن . ئوبدان شاڭجاڭ ، مەن خۇش بولۇپ قالاي ،
بىزنى ھەرگىز ئاجراشتۇرۇۋەتمىسە ، ئۈچ بالام كىمنى ئاتام
دەپ چوڭ بولىدۇ ، خەقنىڭ ئالدىدا بويۇن قىسىپ قالمىسۇن ،
ئۇ مەيلى سەت سېرىق مۈشۈكتىن قاچان سوۋۇغۇچە مەن ئۇنى
نەگە باردىڭ ، نەدە تۇدۇڭ دېمەيمەن . مەنمۇ نەدىن بولسا ئۇستا
جىنكەش تېپىپ ، ئۇنىڭ ئوقۇتۇۋالغان باخشىسىنى ئوقۇتۇپ
ئىستىقۇسىنى قايتۇرۇپ بېشىنى ساقايتىمەن ، ئىشتىنىمنى
سېتىپ بولسىمۇ ، ياندۇرغۇزىمەن .

— باخشىغىمۇ ئوقۇتۇپ قايتۇرغۇزۇڭ ، لېكىن سىزمۇ
ئۆزىڭىزنى سەل ئوڭشاڭ ، بالا باقتىم ، ئېرىم ئوردى دەپ
ئېرىڭىزنىڭ كۆزىگە سەت كۆرۈنىڭىز ، ئۆزىڭىزنى بۇنداق
تاشلىۋەتسىڭىز ئېرىڭىزنىڭ ئەمەس باشقا خەقنىڭ كۆزىگىمۇ سەت
كۆرۈنۈپ قالسىز ، ماقۇل ، ئەمدى سىز چىقىپ تۇرۇپ ،

ئېرىڭىزنى چىگۈزۈۋېتىڭ ، — دېدى شاڭجاڭ زېرىكىپ قېلىپ
 ئىچى پۇشقاندەك بولۇپ . ئۇ جىم ئولتۇرۇپ قالسا ئىچى پۇشۇپ
 قالىدىغان ئادەم ئىدى . مۇشۇنداق چاغدا قۇلاق كولاش ، تىرناق
 ئېلىش ، چىش كولاش ، بۇرىنىنى كۈچىلاش ئۇنىڭ ئادىتى ئىدى .
 بولمىسا ھاراق ئىچەتتى ياكى ئۇخلايتتى .
 چوكان دەرۋازىدىن چىقىۋېتىپ كۆزىگە ياش ئالغان ھالدا :
 — ئوبدان شاڭجاڭ ، مەن سىزدىن ئۇ دۇنيا — بۇ دۇنيا
 خۇش بولۇپ قالاي ، ئۇنىڭغا ئۆتكۈدەك نەسىھەت قىلىپ
 قويسىڭىز ، ئۇنىڭ تايىقىدا ئۆلۈپ كەتمەي .
 — ھە بولدى ، بولدى مېڭىڭ ، — دېدى شاڭجاڭ زەردىسى
 قاينىغان ھالدا قولىنى شىلتىپ .
 چوكان دەرۋازىدىن چىقىپ كېتىپ ئۇزۇن ئۆتمەي ئەر
 قاپاقلىرى ماڭگىلىغان ھالدا كىرىپ كەلدى . ئۇنىڭ قىياپىتى
 بەكمۇ بىچارە ئىدى . ئۇ كىرە — كىرمەي شاڭجاڭ قايناپ
 ۋارقىراپ سۆزلەپ كەتتى . بالا تەۋرىتىپ ئولتۇرۇپ باياتىن بېرى
 بولۇۋاتقان ئىشلارغا كۆزىنى مۆلدۈرلىتىپ قاراپ ئولتۇرغان
 ھەممىدەم قورقۇپ چىرايى تاتىرىپ دەرھال ئاكىسىغا قارىدى .
 داۋۇتخۇن ئانچىكىم ئىش دېگەندەك قىلىپ ئۈكسىغا قاراپ
 كۆزىنى قىسىپ قويدى ھەم مەينەت ئالغانلىرى بىلەن
 ھەممىدەمنىڭ چىرايلىق ئەمما قارا — قۇرا بىر نەرسىلەر يۇقۇپ
 قالغان سىلىق ئېڭىكىنى ئىزگىلىتىپ قويدى .
 — ئادىشاۋا ، ماز بىر نېمە كەنسەن ، بۇ سېنىڭ كونا
 جەمئىيىتىڭ ئەمەس ، خوتۇنۇڭنى ئۇرىۋېرەمسەن ؟ بۇ دېگەن
 كومپارتىيە زامانىسى . بىر پارتىيە ئەزاسىنىڭ ئالدىغا بىردەم تۆت
 بالاڭنىڭ ئانىسىنى قويۇۋەتكىلى كېلىسەن ، ھەپتە ئۆتمەي
 تومۇچۇقتەك كىچىككىنە قىز بالىغا — ئەمدى تۆتىنچى سىنىپتا
 ئوقۇۋاتقان بالىغا چوڭ خوتۇننىڭ كىيىم — كېچىكىنى
 كىيىدۈرۈپ ، ۋاي ئون سەككىز ياشقا چىدى دەپ ئەكىلىسەن .

ئەمدى ماۋۇ كىچىك ، چىرايلىق بالىكەن ، ئۆي تۇتۇپ قالىدىغان
ئوخشايدۇ دەسەم ، يەنە تۆت كۈندە ئۈچ بالىغا ئانا قىلىپ
رەزىگىلەشتۈرۈپ قويۇۋېتىمەن دەپ كەپسەن . مەن پارتىيە ئەزاسى
ئادەم جۇما ، مېنى نېمە كۆرۈۋاتىسەن . نەزىرىڭدە مەن يانا
ئېلىپ ، يانا قويۇۋېتىدىغان مال بازىرىدىن ئالىدىغان ئۇلاغمۇ بۇيا .
ھۇ ، لامزەللە گۈي . سەن خوتۇنۇڭنى ھە دەسە كومىستىپ ئۇرۇپ
خېتىڭنى ئال ، بولمىسا بوغۇزلىۋېتىمەن دەپسەن . بۇ ھۆكۈمىتى
يوق جاھان دەپ قالىدىغان ؟ ھۆكۈمەت مېنى باشقۇرالمىدۇ دەپ
قالدىغان ؟ كومپارتىيە تېخى بار جۇما . سەندەك خوتۇن
بېدىكىلىرىنىڭ نوخۇلىسىنى ئوبدان ئېلىپ قويايلىدۇ تېخى .
پارتىيىمىز سەندەك قاپاق نوچىلارنىڭ قۇيرۇقىنى ئىچىگە
تىقىۋېتىدۇ . ھازىر داچەيچە يېزا قۇرۇش دولقۇنى تازا ئەۋجىگە
چىققان مۇشۇنداق چوڭ ياخشى ۋەزىيەتتە سەن مۇشۇنداق قىلىپ
يۈرسەڭ ، پارتىيىنىڭ يۈزىگە نېمە دەپ قارايسەن ، ھە ؟ ! ...
سالەك شاڭجاڭ خۇددى بىرسى بىلەن ئۇرۇشۇپ قالغان
دېھقاندىك يوغان گۆشلۈك ئالىقىنىنى كاتقا پات - پات پاقىلدىتىپ
ئۇرۇپ بوغۇلۇپ سۆزلەيتتى ، ئۇنىڭ يۈزلىرى ساپال كوزىدەك
قىزىرىپ ئېسىلىپ جاۋايلىرىدىن كۆپۈك ئاقاتتى . ئۇ تازا
قىزىپ سۆزلەپ كېلىپ گېپىنىڭ ئايىغىنى تاپالماي كاتقا قولىنى
بىر ئۇرۇۋىدى نەۋرىسى قىقىراپ يىغلاپ كەتتى . بۆشۈك
تەۋرىتىپ ئولتۇرغان ھەممەممۇ قورققىنىدىن بوش ئىگىراپ
كەتتى . داۋۇتەم ھېچ ئىش بولمىغاندەك كاتنىڭ بىر تەرىپىدىكى
ياغاچقا ئولتۇرۇۋېلىپ ھەممەمگە تويماي قاراپ ئولتۇراتتى .
ئۇنىڭ ئالدىدا قول باغلاپ بېشىنى تۆۋەن سېلىپ تۇرغان ئەرمۇ
ئۇنچىۋالا قورقۇپ كەتمىگەندەك قىلاتتى . پەقەت بۇ ئادەم
قاينىۋالسۇن دېگەندەك قىلىپ جىم تۇرۇپ ئىتائەتمەنلىك بىلەن
ئاڭلاۋاتاتتى . سالەك شاڭجاڭ قەپەسكە سولاپ قويغان ئېيىقتەك
بېشىنى بىردەم ئىككى تەرەپكە ئېغىتىپ ئولتۇرغاندىن كېيىن يەنە

ۋارقىرىدى ...

— مالڭ جۇڭۇ ، مېنىڭ ساڭا دەيدىغان گېپىم مۇشۇ .

خوتۇنۇڭنى چىرايلىقچە ئېلىپ كېتىپ بالاڭنى باق . ئاخىرى ساڭا جالاپ ئەسقاتمايدۇ . ئۆيۈڭ ، خوتۇن - بالاڭ ئەسقاتىدۇ . بالىنى تاپادا تېپىپ قويۇپ ئىگە بولمايدىغان ئېشەكمۇ سەن ، ئىككىنچىزە ئاجرىشىمەن ، خوتۇننى قويۇۋېتىمەن دەپ ئالدىمغا كەلگۈچى بولما ، ما قېتىم يەنە كېلىپ قالىدىغان بولساڭ مەن قوغداش باشلىقىنى قىچقىرىپ ئەكىلىپ قارا نوپۇسلار قاتارىدا سولتىۋېتىمەن . ئاڭلىدىڭما ماڭە يوقال ...

ئەر بىر دەم گەدىنىنى قاشلاپ تۇرغاندىن كېيىن قورقۇمسىراپ تۇرۇپ ئاستا ھىجايىدى . ئاغزى سىڭايان تارتىشىپ شاپ بۇرۇتى دىڭگىيىپ كەتتى .

— ئەمدى ئوبدان شاڭجاڭ ، مەن ئالدىلىرىغا يۈزۈم چىمىلداپ ناھايىتى تەستە كەلدىم . سىلىمۇ ياشلىقنى باشتىن ئۆتكۈزگەن . ئادەم دېگەن خام سۈت ئەمگەن نېمىكەن قالسىلا . ئۆمرىدە بىر خوتۇن بىلەن ئۆي تۇتمەن دېگىلى بولمايدىكەن . خوتۇن كىشى كۆزگە بىر سەت كۆرۈنسە ئىككىنچىلەپ كۆزگە چىرايلىق كۆرۈنمەيدىغان ئوخشايدۇ . بۇ خوتۇن كۆزۈمگە توڭگۇز كۆرۈنىدۇ . ئەمدى سىلە ھازىر ماڭا بىر چىرايلىق نەسىھەت قىلىدىلا . سىلىنىڭ گەپلىرى ئالتۇنغا بەرگۈسىز گەپلەر . ئاتاممۇ ماڭا بۇنىڭدىن بەلەن نەسىھەت قىلمىغان . دېگەنلىرى زادى قاچىدىكى ئاشتەك گەپ ، ئەممازە ھازىر مەن بۇ خوتۇننى قويۇۋېتىلمەي كەتسەمزە ، يا مەن ئۆيگە چىمىسەم بولىدۇ . چىمىم خوتۇن بالىلارنى ئېلىپ ئانىسىنىڭ ئۆيىگە كەتسە بولىدۇ . ئەمما لېكىن ئىككىمىز بىر ئۆيدە تۇرۇپ قالساقزە ، مېنىڭ قېنىم قىزىق ، قولام ئىتتىك ، جىلە بولغان چېغىمدا كۆزۈمگە بىر نېمە كۆرۈنمەيدۇ . ۋالاق - ۋۇلۇق قىلىپ ئاشۇ خوتۇننى بوغۇزلاپ سېلىپ ئۇ چاغدا ئاندىن ئىككىمىز بالىلار رەسمىي قارا يېتىم بولۇپ

قېلىپ ئانا دەي دېسە ئانا يوق ، ئاتا دەي دېسە ئاتا يوق بولاپ ،
قىيامەت كۈنى قىساسى سىلىگىمۇ بولۇپ قالغىنىمۇ دەيمەن .
— ھەي خۇدايا توۋا دە ، ئاغزىڭدىن سائەت چىقىپ
كەتمىسۇن . ئىمانىڭدىن ئاجراپ كەتمە يانا ، — سالەك شاڭجاڭ
كۆڭلىكىنىڭ ياقىسىنى چىشلىدى ، — رەسمى قان تەللىرى
تەلۈمۈ نېمە سەن .

شاڭجاڭ ئۇنىڭ كۆزىگە ۋەھىملىك قاراپ قويدى . ئەر چاپان
كۆڭلىكىنى ئۆرۈپ ئىشتىنىنىڭ پەۋزىغا قىستۇرۇۋالغان قاتارى
تۆت بوتۇلكا ئاق قوناق ھارلىقىنى چىقاردى . شاڭجاڭنىڭ
كۆزلىرى قىسىلىپ كەتتى . ھەممەم ھاراق بوتۇلكىسىنىڭ
قەغىزىدىكى چىرايلىق رەسىملەرگە ھەيران بولۇپ قاراپ قالدى .
رەسىملەر ئۇنىڭ كۆزىگە تولمۇ چىرايلىق كۆرۈندى .
— مەن قورۇغلام كېلىپ قالدىم شاڭجاڭ ئاتا ، — ئۇ
بوتۇلكىلارنى كات ئۈستىگە قاتارسىغا قويدى ، — ھازىرچە ماڭا
بىر ئاتىدارچىلىق قىلىپ قويسىلا . ياشلىق ساراڭلىق دەپ
ھازىرچە خوتۇننى قويۇۋېتىپ تۇرسام ، ئۇمۇ قېيناتامنىڭ ئۆيىدە
بالىلارنى بېقىپ تۇرسا . ھېلىقى مەن ئارىلىشىپ قالغان نېمە
بىلەن يازنى ئۆتكۈزۈپ تۇرسام ، كۆزىگە چىققاندا رايىم يېنىپ
قالسا قىشلىق دارامەتتە ئاستا خېنىم خىزمىتىڭىز يەتتى دەپ
كەشىنى توغرىلاپ ، يا بۇ ئۈچ بالامنىڭ ئانىسىنى ئېچىرىۋالامەن ،
يا تۆت بالامنىڭ ئانىسىنى ئېچىرىۋالامەن ، يانا شۇ چاغدىمۇ خۇدا
بار . خۇدايىم ئۆز يولىغا سالا دەيمەن .

— ئۇنىڭغىچە ئالىدىغان بىر نېمەڭنىڭ قورسىقىغا ئۈنە
ھەقىچان ؟
— ئۇنىسىمۇ ئەمدى بولىدىغان زىرائەت كۆكىدىن دەپ ،
مانداق قالسام بۇ خوتۇن ماڭا ئاش بولمايدۇ . ئالدىراپ ھېچقانداق
ئەر كىشىگە ئاش بولىدىغان خوتۇن ئەمەس . ئۇنى ئەمدى كۆڭۈل
خۇشىغا ئالىدىغان گەپ . ئەمما ، خوتۇن بولۇشقا يارمايدۇ .

ئەمدى مەيدىسى قىچىشا گەجگىسىنى قاشلايدىغان لامزەللىدىن
بىرسى ئېلىپ خوتۇن قىلسا بولامىكى ، بولمىسا بىزدەك ۋىژدانى
بار ئوغۇل بالىلار تۆت كۈندە ئۇنىڭ ھوشۇقىنى چاقىدىغان گەپ .
مەنمۇ تۆت كۈنلۈك ئالىمەن ، ما يازغىچە خوتۇن قىلىپ ئاستا
قاشقا تارتىمەن . شۇڭا بى مۇشۇ ئىشىمنى سىلە بى جۈندەپ
بەرسىلە .

شاڭجاڭ خىرىلداپ كۈلدى .
— نەدىن تاپتىڭ ئالاقاپ گۈي بۇلارنى ، ھەجەپ نوچىسىنى
تېپىپىمىنا . بىز تاپالمايمىز . خەقنىڭ بىر شېشىسىنى يىگىرمە
كويىدىن ئېلىپ ئىچىۋاتقان ھاراقلىرىمۇ يۈندىغا ئوخشاش
ھاراقلار . ساپلا ئىسپىرتقا سۇ قوشقان .
— ئەرمۇ ھىجايدى :

— ئى ھەربىي لۇڭچاڭدا بىر خىتاي ئاغىنەم بارىتى ،
زەيلىكتىن بىر چىپا بېلىق تۇتۇپ ئاپىرىپ بەرسەم بەردى .
— يامان گۈيكەنسەن ، زادى يامان ئوغرى سەن . بوپتا ،
قانداق قىلماڭ قىل . ئاجراشتۇرۇۋېتەي .

— يا ئالا ، ياشاپ كېتىڭ شاڭجاڭ ئاتا ... — ئەر خۇشال
ۋارقىراپ تالاغا چىقىپ كېتىپ ئايالىنى سۆرەشتۈرۈپ كىرىپ
كەلدى . چوكان دەرۋازىدىن ھۇ تارتىپ يىغلاپ كىردى .
قۇچىقىدىكى بالىسىمۇ تەڭ يىغلىغىلى تۇردى .

— بوشراق يىغلاڭ ، مېڭەمنى ئىلىشتۈرۈپ . تەگكەندىمۇ
بۇنچىلا يىغلىمىغان بولغىدىڭىز ، — دېدى شاڭجاڭ . داۋۇتخۇن
ئاچىققان پەتتە قەغىزىگە بىر نېمىلەرنى يېزىپ :

— كۆڭلىڭىزنى يېرىم قىلماڭ ، ئېرىڭىز ماڭا ۋەدە بەردى .

قىشلىق دارامەتتە يېنىشىدىغان بولدۇڭلار ، — دېدى ئايالغا

قىزىل تامغىلىق ئاق قەغەزنى بېرىپ . ئايال گەپ قىلماستىن ئاق

قەغەزنى ئېلىپ يۈگۈرگەنچە چىقىپ كەتتى .

سەھەر ۋاقتى بىلەن شەرق ئۇپۇقى قان رەڭگىدە قىزىرىپ
ئېگىز ئۆسكەن سۇۋادان تېرەكلەرنىڭ قارا يېشىل ياپراقلىرىغا
قىزغۇچ شوللىلارنى چاچتى . جومباق - جومباق ساڭگىلاپ كەتكەن
سېرىقتال جىگدىلەرمۇ چىلان رەڭگىدە تاۋلىنىپ كۈمۈش ياپراقلار
ئارىسىدىن پارقىرايتتى . ئورۇۋېلىنغان بۇغداي ئېگىزلىرىمۇ
قىزغۇچ تۈسكە كىرگەنىدى . چۆل تەرەپلەردىن ئۇچۇپ كەلگەن
تورغايلار بۇغداي ئېگىزىدا ئاجايىپ تېز سۈرئەت بىلەن
يورغىلىشاتتى . ئۇچۇرما بولغان بالىلىرىنى ئەگەشتۈرۈۋالغان ئاق
قۇشقاچلار ئېگىزلىق ئۈستىدە ئېگىز - پەس ئۇچۇشۇپ دان
تالاشماقتا ئىدى . ئوماق قۇشقاچ بالىلىرى قىردا پوكىنىنى
قىزغۇچ قۇياش نۇرىغا قاقلاپ تۇرۇپ تولۇق سۈزۈلمىگەن قارا
كۆزلىرى بىلەن ئانىسىنىڭ دان ئەكىلىشىگە تەلپۈرۈپ
تۇرۇشاتتى . ئىككى جۈپ قۇشقاچ بالىلىرى قىردا تۇرۇپ سېرىق
جاۋغايلىق ئاغزىنى يوغان ئېچىپ يۇمران پەيلىرى ، تەڭشەلمىگەن
قاناتلىرىنى دولسىدىن ئۈستۈن قىلىپ ئېغىتىپ ۋىچىرلىشىپ
كەتتى . بىر جۈپ ئانا - ئانا قۇشقاچ ئۇلارنىڭ يېنىغا ئۇچۇپ
كېلىپ سەكرەپ تۇرۇپ ئەتراپقا سەزگۈرلۈك بىلەن قاراشتۇرۇپ
ئۆزلىرىگە يامىشىۋالغان بالىلىرىنىڭ ئاغزىغا نۆۋەت بىلەن دان
تىققىلى تۇردى . توپ - توپ كەپتەرلەر مەھەللىدىن ئۇچۇپ
چىقىپ ئېگىزلىققا چۈشۈپ دانلاشقا باشلىدى . ئۇلار قىسماقچى
بالىلارنىڭ قىسمىقىدىن قورقۇپ كەتكەچكە ناھايىتى چېچەنلىك ،
ئېھتىياتچانلىق بىلەن دانلاشماقتا ئىدى . ئېتىزلارنى قورشاپ
تۇرغان قويۇق دەرەخزارلار ئارىسىدىن سالقىن ھاۋا ئۇرۇلاتتى .
بىر ئەركەك كۆك كەپتەر كەپتەرلەر ئارىسىدا كېرىلىپ تۇرۇپ
يىگىتچىلىك قىلىپ بۇقۇلداشقا باشلىدى .
— كېچىدىن نېمانداق چۈشەكەيسەن ؟ — دېدى داۋۇتاخۇن

كەپتەردىن كۆزىنى ئۈزۈپ باش كۆتۈرمەي ئوتلاۋاتقان قويلارغا قاراپ قويۇپ .

— نەدە چۈشەندىم ، — دېدى ھەمدەم خىجىل بولغاندەك كىچىككىنە ئاغزىنى ئېچىپ ئۈدۈل چىشلىرىنى كۆرسىتىپ كۈلۈپ . ئۇنىڭ كۈلكىسىدىن بىر غەمكىنچىلىك چىقىپ تۇراتتى . — ساپلا مەن يىقىتىۋەتمىدىم ، ئۆزى ... ئۆزى دەپ چۈشەنەي يىغلاپ كەتتىڭ ، تۆت - بەش قېتىم ئويغىتىپ قويدۇم . مۇنداق قورسىقىڭغا چىرىپ چىقسام ، سەنرە ئاچامنىڭ بالىسىنى يىقىتىۋېتىپ قورقۇپ قېچىپ كەپسەن - ھە ؟ — ياق ... ياق ... نەدە ... — ھەمدەمنىڭ كۆزلىرى يوغان ئېچىلىپ سۈزۈك ئاق ئالمىسى تارتۇق قاپقى ئىچىگە سىڭىپ كەتكەندى ، كۆزلىرى ئەلەملىك پارقرايتتى . داۋۇتخۇن ھەمدەمنىڭ قورقۇپ كەتكىنىنى كۆرۈپ كۈلدى . — قورقما ئۇكام ، مەن سېنى ئۇرمايمەن . ئەگەر ئايتىللا ئاچام بولغان بولسا شۇنى ئۇراتتىم ، — داۋۇتخۇننىڭ قارا يۈزلىرى ئاچچىقتىن تېخىمۇ سەت پۈرۈشۈپ قاشلىرى ئالدىغا كۆپۈپ چىقتى . — ئەلۋەتتە سەن بىر قورساقىتىن چىققان سىڭلىسى بولغاندىكىن ، بېشىڭنى بىرەر قېتىمىمۇ يۇيۇپ - تاراپ قويماپتۇ . ئېگىنىڭنىمۇ يۇيۇپ - ياماپ بەرمىگىنىنى ، ھەقلى يوق ساراڭ . بالىسىنى بېقىپ ئوبدان ئەسقاتقانەن . مەرەمىساچامنى يامان دەيمىز ، ئەممازە ئۇنىڭ ئايتىللاغا قالغاندا خېلى كۆيۈمى بار . زادى كىچىكىدىن تارتىپ بىر ئىشقا ئانچە ئېرەنشپ كەتمەيتتى ، ئانام رەمەتلىك كوپىراتسىيىنىڭ ئىشىنى تۈگىتىپ بولالماي ھېرىپ - ئېچىپ چىبە يا ئوچاققا ئوت قالاپ قويمايتتى ، يا يوتقان - كۆرپىلەرنى يىغىپ قويمايتتى . شۇنىڭ بىلەن ئانام رەمەتلىك قاقشاپ «مۇشۇنداق قىلساڭ كېيىن ئەرگە تەگسەڭ قانداقمۇ بىر ئۆيىنى تۇتۇپ ئېرىڭنى رازى قىلالارسەن» دەپ

سۆزلەپ كېتەتتى . ئانام شۇنداق ئاۋازە بولۇپ كەتسىمۇ ئۇنىڭ خىيالىغا كەلمەيتتى . بىز بىلەنمۇ ئانچە ئەمەستى . ئانام تەڭ يەڭلار دەپ سۇپرىغا يۆگەپ قويۇپ كەتكەن كۆمەچنىڭمۇ چوڭىنى ئۆزى يەۋېلىپ يانا تېخى مەرەمنىساچام بىلەن ئىككىمىزنىڭكىدىنمۇ يەۋالىتى . بىز تىللىساقمۇ ، يىغلىساقمۇ غەم تارتماي ھېچىيىپ تۇرۇۋالىتى ...

— ئاكا ... ئاكا ... قالغىنا ، ئاتام كېلىۋاتامدۇ نېمە ؟
داۋۇتخۇن گېپىدىن توختاپ ئارقىسىغا قايرىلىپ قارىدى . چوڭ يول تەرەپتىكى ئورمان بەلۋاغىنىڭ ئارىسىدىن بىر بوۋاي دۈمچىيىپ ئېتىزغا ئۆتۈۋاتاتتى . ئۇ ئادەم ئېڭىزلىققا چۈشۈپلا دۈمچەيگەن ھالدا بۇلار تەرەپكە قاراپ كېلىشكە باشلىدى .
داۋۇتخۇن بىردەم قارىغاندىن كېيىن ئورنىدىن تۇردى :

— ھە راست ، ئىلغا قىلسام راست ئاتامكەن . ئەتىگەندە ئىت پوق يېمەستە نېمىدەپ كەلگەندۇ ئەمدى . ھەقىچان سېنى كۆرگۈسى كېلىپ ، تۈنۈگۈن ئاچامنىڭ ئۆيىگە بارسا سەن يوق ، شۇڭا مايەرگە كەلگەن گەپ . جۈگۈرە ئالدىغا بار .
داۋۇتخۇن ھەمدەمنىڭ مۇرىسىدىن ئالدىغا ئىتتەردى . ھەمدەم ئالدىغا تۆت قەدەم مېڭىپ يەنە توختاپ تۈگۈلۈپ تۇرۇۋالدى .

— جۈگۈرە ، ئاتامنىڭ ئالدىغا بارمامسەن ! — داۋۇتخۇن قاپقىنى تۇردى . ھەمدەم دەرھال لېۋىنى چىشلەپ يەرگە قارىۋېلىپ تىرىقنى تاتىلاپ تۇرۇۋالدى .
— بارمامسەن ؟

ھەمدەم بېشىنى كۆتۈرمەي خىتىلداپ يىغلىغىلى تۇردى . داۋۇتخۇن ئۇنىڭ ئېڭىكىدىن تۇتۇپ يۈزىنى كۆتۈرۈۋېتى ، كۆز ياشلىرىنىڭ يۈزىنى قاپلاپ كەتكەنلىكىنى كۆردى . ئۇنىڭ كالىپۇكلىرى ئۆمچىيىپ ، چىرايى تاتىرىپ كەتكەنلىكتىن لېۋى تېخىمۇ قىزىل كۆرۈنۈپ كەتتى .

— ۋۇي ، نېمە بولدۇڭ ، مەن يا ساڭا يامان گەپ
 قىلمىسام ، نېمىشقا يىغلايسەن ؟ پەقەت ئاتامنىڭ ئالدىغا بار دېدىم
 شۇ ، — قاداڭلىشىپ كەتكەن يىرىڭ ئالىقىنى بىلەن ھەممىدەمنىڭ
 كۆزىنى ، مەڭزىنى ئېرتتى . ئۆزىنىڭمۇ كۆڭلى بۇزۇلۇپ گېلىغا
 بىر نەرسە تۇرۇپ قالغاندەك بولدى . ئاتىسى يېقىنلاپ كەلدى .
 ئۇ دۈمچەيگەن ھالدا پۇتىنى سۆرەپ ماڭاتتى . چاۋار قۇۋان تولىمۇ
 رەزگىلىشىپ كەتكەنىدى . ئاقارغان چاچلىرى ئۆسۈپ سىرتىدىكى
 بىر قېتى تىتىلىپ كەتكەن دوپپىسى ئاستىدىن قېرى ئەچكىنىڭ
 قۇيرۇقىدەك دىردىيىپ چىقىپ قالغانىدى . ئاقىرىپ ئۆسۈپ
 مەينەتلىشىپ كەتكەن ساقاللىرى شامال دارىپ كەتكەن ئوچۇق
 مەيدىسىگە سۈركىلىپ تۇراتتى . ئۇ يىراقتىنلا :
 — بالام ھەممىدەم ، بارمۇ سەن ؟ — دەپ يالاڭ
 پۇتلىرىنى تېز - تېز ئالماپ دەسسەپ كېلىشكە باشلىدى . قاپقارا
 قېتىپ كەتكەن پۇتلىرى دىڭگىيىپ تۇرغان ئېڭىزلارنى
 پاراسىلىتىپ يانچىپ كەلمەكتە ئىدى . ھاسىدەك كۆرۈنىدىغان چار
 پوستەك باسقان ئوچۇق پاچاقلىرىنى خۇخا - يانتاق جىمجۈۋەتكەن
 بولسا كېرەك ، ئىنچىكە قان سىزىقلىرى قېتىپ قالغانىدى .
 پۇرلىشىپ تېقىمىغا يىغىلىۋالغان ياماق ئىشتىنى تولىمۇ قىسقا
 ئىدى . كونا خەسە ئاق يەكتىكىنىڭمۇ بىر مۇنچە يېرىگە ياماق
 چۈشكەنىدى ، يەكتىكىنىڭ تۆپىسىدىن باغلىۋالغان كۆك بەلۋېغىغا
 ئېسىۋالغان ساغرا غىلاپلىق پىچاق ، كىندىكىنىڭ تۆۋىنىگە
 ساڭگىلاپ ھەر قەدەم باسقاندا پۇلاڭلاپ تۇراتتى . ئۇ كېلىپلا
 ھەممىدەمنى باغرىغا بېسىپ يۈزلىرىگە سۆيۈپ كەتتى . ئۆسكىلەك
 قاشلىرى ئاستىدىن كۆرۈنمەي قالغان خۇنۇك كۆزلىرىدىن
 چىققان ياش قويۇق ساقاللىرى ئارىسىدىن تاتىراڭغۇ مەڭزىنى
 بويلاپ ئاقاتتى .
 — بارمۇ سەن بالام ، ئاكاڭنىڭ يېنىغا پانا تارتىڭمۇ ،
 قانداق كېلەلىگەنسەن جېنىم بالام ، چەمەكتەك پۇتلىرىڭدا .

— ئەسسالامۇ ئەلەيكۇم ئاتا ...
 چاۋسراخۇن قولىنى ئوغلغا تەڭلەپ ئاستا قىردا
 ئولتۇرۇۋالدى .
 — سەنمۇ تىزلىق تۇردۇڭمۇ بالام .
 — تىزلىق ئاتا ، سەنمۇ تىزلىق تۇردۇڭ .
 — خۇداغا شۈكرى بالام . ما ئۇكاڭنى كۆرمەسەن ، بۇ
 يەرگە قانداق مېڭىپ كەلگەنسەن بالام ، ئاخشام ئېغىر ياتقۇ
 مەھەللىدە بىرىكىم ئىشىكىنى ئۇرۇپ توۋلاپ كەتتى ، چىقسام
 ئابدۇكېرىمماخۇننىڭ ئىككىنچى ئىنىسى ئابباس ئاخۇنكەن ، نېمە
 بالا بولغاندۇ دەپ مېڭەمدىن تۈتۈن چىقىپ كەتتى . نېمە بولدىكىن
 دېسەم ، بۈگۈن چاشكا ھەمدەم بالىنىڭ بېلىنى سۇندۇرۇۋېتىپ
 يوقاپ كەتتى . قورقۇپ بىرمە بولمىسۇن دەپ ئەنسىرەپ
 ئايتىللا ئاچام ئاتامنىڭ مەھەللىسىگە بېرىپ بېقىڭ ، بارغان بولسا
 مەيلى ، بولمىسا ئاتام ئاڭلاپ قالسۇن دېگەن دېمەمدۇ ، يۈرىكىم
 قوزغىلىپ كەتتى . ۋاي كىچىككىنام بالا قانداق قىلىپ بالىنىڭ
 بېلىنى سۇندۇرۇۋېتىدۇ ، دېسەم ، ئوقىدىم دەيدۇ . بالىنىڭ
 بېلىنى سۇندۇرۇپسەن دەپ ھەمدەمنى ئۇرۇپمىكەن دېسەم ، ياق ،
 ئۇ چاغدا ئايتىللا ئاچام ئۆيدە يوقكەن دەيدۇ . ئۆيدە قونۇپ قېلىڭ
 دېسەم ئۈنىماي ئاشۇ قارا كېچىدە كەتتى . دەماللىققا
 ئەنسىرەپتىمەن ئۆيگە چىرىپ يېتىپتىمەن . لېكىنرە بىر تال
 ئۇيقۇم كەلمىدى . ئەمدى كىچىككىنام بالا قورقۇپ كېتىپ نەگە
 قاڭقىپ چىقىپ كەتكەندۇ . بىر يەردە كېتىۋېتىپ تېنەپ
 ئۆستەڭگە چۈشۈپ كەتكەنىمدۇ ، يولدا بىرنېمە بېسىۋالغانىمدۇ ،
 بارىدىغان يېرىنى تاپالماي نەلەردە يىغلاپ يۈرگەندۇ دەپ
 كۆڭلۈمگە يەتمىگەن ئىشلار قالمىدى . ئاخىر داۋۇت ئاخۇننى پانا
 تارتىپ كەلگەنىمدۇيا دېگەن خىيال كەچتى ، شۇنداق بولسىمۇ
 ئىچىمگە بىر ۋەسۋە چىرىۋېلىپ زادى ئارام بەرمىدى ، ئاخىر
 بولالماي تۈن تەڭ بىلەن ئورنۇمدىن تۇرۇپ مېڭىپتىمەن ،

توغاي چۇچۇدا كۆك تىكەن مەھەللىسىگە كەپتىمەن . ئۇيغۇم
كېلىپ بولالماي يول تۆپىدە قىرغا يۆلىنىپلا جىندەك كۆزۈمنى
يۇمۇۋېلىپ ماڭدىم ، بالام مېنى بەك قورقۇتۇۋەتتىڭ ، نېمىشقا
مېنىڭ يېنىمغا بارماي بۇ يەرگە كەلدىڭ ؟ — چاۋىراخۇن
يەكتىكىنىڭ پېشى بىلەن كۆزىنى سۈرتتى . ھەممىدەم ئۆپكىدەپ
يىغلىغىلى تۇردى .

— باراي دېسەم سېنى ئۇرامدىكىن دەپ قورقتىم .
— سېنى نېمىشقا ئۇرىمەن جېنىم بالام ، سېنى ئۇرغان
قولۇم قۇرۇپ كەتسۇن بالام . ھەقىچان ئاچاڭنىڭ بالىسىنى قارا
ساناپ يىقىتىۋەتمەيسەن ، بالا دېگەن شۇنداق تاتلىق بالام .
ھەممىدەم ئاتىسىنىڭ ئۆزىگە مېھرى بىلەن قىلغان
سۆزلىرىنى ئاڭلاپ ئۆزى بىلەن تەڭ يىغلاۋاتقىنىنى كۆرۈپ
قورقۇنچىسى كۆتۈرۈلۈپ كەتتى . ئۇ كۆزلىرىنى قوللىنىڭ
دۈمبىسى بىلەن سۈرتۈپ تۇرۇپ :

— شۇ ... شۇ مەن يىقىتىۋەتمىدىم ، ئاچام بۆشۈككە بۆلەپ
بەرگەن . تەۋرىتىۋېتىپ ئۇخلاپ قالسام قىقراپ يىغلاپ كەتتى .
ئويغانسام ، پۇتى تەرەپ بۆشۈككە تېڭىقلىق يەرگە ساڭگىلاپ
قاپتۇ . بۆشۈكتىن يەشەم پەس بولمىدى . بېلى ... بېلى ھەجەپىي
تۇرىدۇ ، بىردەم ... بىردەمدە ئىشىپ يوغان بوپ كەتتى . بەك
يىغلاپ تېلىقپ كەتتى . ئاچام ئۇرامدىكىن دەپ قورقۇپ قېچىپ
چىقتىم .

— دائىم سېنى ئۇرامدۇ ؟ — سورىدى داۋۇتاخۇن
قاپاقلىرىنى تۇرۇپ .

— شۇ ... شۇ دائىم سەھەر قوپۇپ ئېشەككە ئوت
ئەكەلمىسەم ، ھەر كۈندە ئېڭىزلىققا بېرىپ ئون بوغماق باشاق
تەرمىسەم ئۇرىدۇ .

— ھۇ سەت ، داپ يۈز پاسكىنا . ماڭا ما يەردە بالاڭنى
باقتىم دەپ يوغان ئاتاقنى ئېلىپزە بالىسىنى باقتۇرغىنى ئاز

كېلىپ كىچىككىنە بالىنى ئېشىكىگە ئوت ئالغىلى ، باشاق تەرگىلى سالغىنىنى ، — دەدى چاۋىراخۇن قايناپ . — مۇشتەك تۇرۇپ قانداق ئوت ئېلىدۇ . پ باشاق تېرەلەيدىكەنەن ، — دەدى داۋۇتخۇنمۇ چىشلىرىنى غۇچۇرلىتىپ .

— خۇددى بىر قورساققا ياتىغاندەك قىلغان ئىشنى ئانىڭ ، خەقمۇ ئۇنداق قىلمايدۇ . كىچىك بالا دېگەن ئىشۇ بىر بالىسىغا قارانچۇقنىڭ ئورنىدا قالاپ بەرسە بولىمىدۇ . خەپ ئايتىللا ، خۇدايىمنىڭ كۆزى بار ئاشۇنداق . سەن ئۇكاڭغا قىلساڭ ، بالاڭدىن تارتىسەن ، بولدى بۇنىڭدىن كېيىن ئۇنىڭ ئۆيىدە تۇرما .

— بارمايمەن ، — ھەممەم يەنە يىغلاپ كەتتى . — ۋاي ئاتا ، كىچىكنىڭ ياقى تولا چۈشەكەپ «مەن يىقىتمىدىم» دەپ جۈلۈپ چىقتى دەيمەن ، تولا ئۇرۇپ قورقىتىپ ، يۈرەك ئالدى قىلىۋېتىپتۇ دەيمەن بۇ بىچارىنى . بولدى مېنىڭ يېنىمدا تۇرسۇن ، مەن بېقىپ كېتەلەيمەن .

چاۋىراخۇن ئوغلىغا گۇمانسىرىغاندەك قارىدى . قاپقارا قاداق بارماقلىرى بىلەن ئېشىكىنىڭ ئاستىنى تاتىلاپ قويۇپ ئۇلۇغ — كىچىك تىندى .

— سەنمۇ باقساڭ بېقىپ كېتسەن . ئەمما ھازىر خەقتە ئىنىساپ كۆتۈرۈلۈپ كەتتى . شاڭجاڭغۇ جاھاندا تېپىلغۇسىز ئوبدان ئادەم ، باياتىنىمۇ ئاتايمەن مەن بىلەن ئورنىدىن تۇرۇپ قول بېرىپ كۆرۈشتى . ئۇ ئادەم دېگەن ئادەتتە خېلى — خېلى ئادەملەرگە ئىزىدىن قىممەتلىماي ئولتۇرۇۋېرىدۇ . بىرمۇنچە ھال — ئەھۋال سوراپ كەتتى . كەڭ قورساق ئادەم . ئاشۇ ھەۋزىخانزە گېپى تولا ۋاتىلداق خوتۇن ، بايا مېنى كۆرۈپ خۇددى مەن بىر قاچا ئېشىغا زىيان سالىدىغاندەك پېشانىسىدىن مۇز ياغدۇرۇپ ، سالام قىلاي دېسەم سالام قىلىدىغان ئىستى —

پىستىمۇ يوق شاڭجاڭ كاتتا تەكلىپ قىلسا ئېرىگە يوغان بىرنى
ھومىيىپ مەن ئۇدۇل بېرىپ تاۋار كۆرپىسىدە
ئولتۇرۇۋالدىغاندەك كۆرپىسىنى يىغىۋېلىۋاتىدۇ. مانداغ
باقسامزە مەنمۇ كالىدەك ئىشلەپ بېرىپمۇ سىقىلىدىغان
ئوخشايسەن بالام.

داۋۇتخۇن يەرگە قاراپ پۇتىنىڭ بارمىقىنىڭ ئۈچىدا يەرنى
جىمجىدى. چاۋىراخۇن گەپتىن توختاپ يىراقتا پارقىراپ تۇرغان
سېرىقتال جىگدىلەرگە قارىدى. كۈن ھازىر خېلى تىكلەشكەن
بولۇپ، سالىقىن ھاۋا قىزىشقا باشلىدى. ئېتىزنىڭ يىراق بېشىدا
شەخسنىڭ كىچىك خامانچىقىدا ئاق قالپاق كىيىۋالغان بىر
بوۋاي يايلاق ئېشەككە مىنىۋېلىپ مومغا چىتىۋالغان كالىلارنى
قوللىدىكى تاياق بىلەن ئۇرۇپ لاي - لاي توۋلاپ خامان ھەيدىمەكتە
ئىدى. ھەممىدەم بويىنىنى قىسقان ھالدا قىرنىڭ باغرىدا ئولتۇرۇپ
قىرنىڭ يان باغرىدىكى قاتارلىشىپ كېتىۋاتقان چۈمۈلىلەر
سېپىگە كۆزىنى چىمىلداتماستىن تىكىلىپ قالغانىدى.

— ئاتا، ئۇ خوتۇننىڭ خۇيى شۇ ئەمدى، قانداق قىلىمىز،
خۇدايىمنىڭ پېشانىمىزگە پۈتكىنى شۈكەن، تارتىماسلىققا نېمە
ئاماللىرىمىز بار. ناھايىتى مەرەز خوتۇن. ئاشۇنداق قاپقىدىن مۇز
ياغدۇرۇپ چالۋا قايدۇ. گەپلىرى زەھەردىن ئاچچىق. دەسلىپىدە
مەنمۇ تولا قورسىقىم سىقىلىپ، زەردەم قايناپ ئۆزۈمنى
ئۇپراتقان، كېيىنچە كۆنۈپ قالدىم. ھازىر نېمە دېسىمۇ
قۇلىقىمنى يوپۇرۇپ يۈرۈۋېرىمەن. ئۇ ئۆيدىكىلەرنىڭ شاڭجاڭدىن
تارتىپ ھەممىسى شۇنداق. ئۇ خوتۇننىڭ ئەلپازىنى، گېپىنى ھەر
ئېلىپ كەلسە ئادەم بىر كېچىدىلا ئۆلۈۋالغۇدەك گەپ قىلىدۇ.
ماقۇل دېسەڭ، ھەممىدەمنى ئۆزۈم مۇشۇ يەردە ئېلىپ قېلىپ
باقىمەن. ئۇ قانچىلىك بىر نېمە يەيتى. بۇنىڭغا بەك
چىدىيالىمسا، ھازىر ماڭا خېرىدارلىق قىلىپ بىزنىڭكىدە
يانداقچىلىق قىلساڭ دەيدىغان مالچىلار جىق. شۇ يەرگە

كېتىمەن .

— بۇنداق گەپنى ئىككىنچى ئاغزىڭغا ئالما بالام ، ئۇنداق ئىشنى قىلامدىغان ، ئۇنداق قىلساڭ بۇ يۇرتنىڭ نېنى ساڭا ھارام بولىدۇ . بۇ ئادەمنىڭ ئۇرۇق - ئەۋلادى جىق ، قولىنى نەگە ئۇزاتسا يېتىدۇ . ئۈچ ئېلىپ يانپىشىغا ئېلىپ ئۇرۇۋېتىدۇ . — ياق ، ئەمدى مەسلەنگە دەيمەن . ماڭىمۇ چىدىمايدۇ .

ھېچقانداق ئىشلەمچى مەندەك ئىشلەپ بەرمەيدۇ ، ئۇ جالداڭ خوتۇن ئىككى - ئۈچ كۈن كۈتۈلدىسا كۈتۈلداپ زۇۋانىسى بېسىقىدۇ . بۇزوراخان بالىسىنى باقالماي ئاران تۇرۇۋاتىدۇ . بۇزوراخانغا مانىڭ يولى ماۋۇ دېسەم خۇش بولۇپ ئۇ خوتۇننىڭ ئاغزىنى تۇۋاقلایدۇ ، — داۋۇتاخۇن شۇنداق دەۋاتقاندا يەرگە قاراپ ئولتۇرغان ھەمدەمنىڭ بېشىنى كۆتۈرۈپ لاپىدە ئۆزىگە قارىغىنىنى كۆرۈپ يۈزلىرى قىزىرىپ كۆزىنى باشقا ياققا ئەپقېچىپ گېپىنى توختىتىۋالدى .

ھەمدەمنىڭ ياش يۇقى كۆزلىرى مەنىلىك كۈلۈمسىرىگەندەك بولدى - دە ، يەنە چۈمۈلە سېپىگە قارىۋالدى . داۋۇتاخۇن كۆزىنىڭ قۇيرۇقىدا قاراپ سىڭلىسىنىڭ ئاستىنى لېۋىنى ئاستا چىشلەۋاتقىنىنى كۆرۈپ «مۈشتەك تۇرۇپ ئىش ئۇقۇپ قالغان ئوخشايسەن» دەپ ئىچىدە كۈلدى . ئاتىسى خۇنۇك كۆزلىرىنى قىسقان ھالدا سىڭايان ئولتۇرۇپ ھېچنېمىنى سەزمەي غەمگە چۆكۈپ ئولتۇراتتى . ئۇلار بىر دەم جىم ئولتۇرۇشۇپ قالدى .

قورسىقى تويغان قويلار ئوت خىللاپ ياشىرىپ گۈللەپ كەتكەن كېۋەزلىك تەرەپكە ماڭغانىدى . داۋۇتاخۇن ئورنىدىن سەكرەپ تۇرۇپ ھاسىنى ئېلىپ :

— ھەي ... ھەي ! — دېگىنىچە قويلارنىڭ ئالدىغا يۈگۈردى . چاۋىراخۇن ئۇلۇغ - كىچىك تىنىنىپ قويۇپ ، ھەمدەمنىڭ پاخپىيىپ كەتكەن يۇمشاق قوڭۇر چاچلىرىنى

سىلىدى .

— بۇ يەرنى قانداق تېپىپ كېلەلىدىك بالام ؟
ھەممىدەم مىيىقىدا كۈلدى . ئۇنىڭ كۈلكىسىدە غەم - قايغۇ
ئەكس ئەتەتتى .
— چوڭ يولغا چىقىپ ئوي بۇغداينىڭ دوقمۇشىغا كەلگەندە
يىغلاپ تۇرمام ، بىر قېرى ئادەم ئېشەكلىك كېلىپ بالام نەگە
بارسەن دەپتى ، قارا سايغا دېسەم ئېشىكىنىڭ ئالدىغا ئېلىۋالدى .
چاۋىراخۇن خىرىلداپ كۈلۈپ يىرىك قوللىرى بىلەن
ھەممىدەمنىڭ ئېشىكىدىن ئىركىلىتىپ قويدى . ھەممىدەم ئېشىكىنى
خۇغا تاتلىغاندەك بولۇپ كىچىك قارا قوللىرىنىڭ دۈمبىسى
بىلەن سىلاپ قويدى .
— ئاتا ، ھاۋا قىزىپ كەتتى . كېتىلى ، — دېدى
داۋۇتاخۇن چىرايى تۈرۈلگەن ھالدا قايتىپ كېلىپ .
— كۆك تىكەندە بىردەم كۆزۈمنى يۇمۇپلا مەرەمىسا ئاچاڭ .
نى چۈشەپ قاپتىمەن . ھەممىدەمنى ئېلىۋېلىپ ئاچاڭنى يوقلاپ
كېلەي ، قانداقراق ئولتۇردىكىن .
— ھازىرلا بارىلى ئوبدان ئاتا ! — خۇشلۇقىدىن
ھەممىدەمنىڭ كۆزلىرى چاقناپ كەتتى .
— زادى ھازىر ماڭمىساق بولمايدۇ . ھازىرمۇ خۇپتەنگە
ئاران بارالايمىز .
— ئەمىسە تائام يەۋراق ماڭمامسىلە ؟
— ياق بالام . بېلىمدە بىر زاغرا بار ، ھەممىدەم بىلەن
قورسىقىمىز ئاچما بىرەر ئېرىق بويىدا سايىداپ ئولتۇرۇپ
يەۋېلىپ ماڭىمىز . خۇداغا ئامانەت بالام .
— مەيلىك ئەمىسە ، خۇداغا ئامانەت .
— خۇداغا ئامانەت ئاكا .
— خۇداغا ئامانەت .
داۋۇتاخۇننىڭ كۆڭلى بۇزۇلۇپ كۆزىگە غىللىدە ياش ئالدى .

ئاتىسى ئالدىغا دۈمچىيىپ ھەممىدىن يېتىلەپ ئېلىپ ماڭدى .
ئۇنىڭ قاپقارا قېلىن تاپانلىرى ئاستىدا ئېڭىزلار پاراسلاپ
مىجىلىپ تۇراتتى . ئاتا ... ئاتا توختاپ تۈرە .
چاۋىراخۇن ئاستا توختاپ كەينىگە ئۆرۈلدى . قارا قاداق
قوللىرىنى پېشانىسىگە تۇتۇپ ، قىسىلغان كۆزلىرىنى يۈگۈرۈپ
كەلگەن ئوغلغا تىكتى ، داۋۇتاخۇن تامبىلىنىڭ پەۋزىدىن
كونىراپ كەتكەن بىر سوم پۇلىنى چىقىرىپ ئاتىسىغا بەردى .
— بۇنىڭغا خەج — خىراجەت قىلارسەن . بوۋاينىڭ كۆزلىرى
خۇشاللىقىنى يوشۇرالمىدى . قولىنى تەڭلىي دەپ توختاپ
قالدى . — دە : — ئۆزۈڭ خەجە ، — دېدى .
— مەن پات بازارغا بارالمايمەن ، سەن خەجە .
چاۋىراخۇن ئوغلغا گۇمانسىراپ قارىدى .
— بالام ھەرگىز ... ھەرگىز ... ئەسكى پوقتىن بىرنى
يەپ سالما جۇما ، — دېدى .
— توۋا دېگىنا ئاتا ... ئۆتكەن كۈندە ... بۇ ... ياق ، سالەك
ئاتامنىڭ خۇشلۇقى تۇتۇپ قاپتىكەن بەرگەن .
— ھە ئۇنداق بولسىغۇ مەيلى ، — دېدى . چاۋىراخۇن
خۇشلۇقتا كۆزىگە ياش ئېلىپ ، — ماڭا بەرسەڭ ، خۇدايىم ساڭا
بېرەر . ئۆمرۈڭنى ئۇزۇن ، دۆلىتىڭنى زىيادە قىلا ...
بوۋاي يىرىك قوللىرى بىلەن يۈزىنى سىيپاپ پۇلىنى قويىنىغا
سالدى . — دە ، ھەممىدىن يېتىلەپ مېڭىپ كەتتى . ھەممىدەم
پات — پات كەينىگە قاراپ تۇرغان ئاكىسىغا يىغلىغاندەك كۈلۈپ
قارايتتى .
چاۋىراخۇن دۈمچەيگەن پېتى ئالدىغا قاراپ مېڭىۋەردى .
داۋۇتاخۇننىڭ كۆزى ئاتىسىنىڭ ھامىدەك گۆشىنى پاقىلىرىغا
چۈشكەندە ، كۆڭلى بۇزۇلدى . ئۇ كىچىك چاغلىرىدا ئاتىسىنىڭ

يوغان قارا بېلىقتەك گۆشلۈك پاقاقلارغا دائىم ھەۋەسلىنىپ قارايتتى. ئاتىسى ھەر قېتىم ئېتىزغا سۇ قويغاندا ئۇنى ئېچىق بېشىنى ساقلاپ بېرىسەن دەپ ئۆزى بىلەن بىللە ئېلىۋالاتتى. ئاتىسى تامبىلىنىڭ پۇشقىقىنى تۈرگەندە يوغان بولجۇلك گۆشلىرى، تاشتەك قاتقان، كۆپكۆك تومۇرلىرى ئېسىلىپ كۆرۈنۈپ تۇراتتى. ئۇ شۇ چاغلاردا دائىم ئاتىسىدىن يوشۇرۇنچە ئۆزىنىڭ كىچىك بارماقلىرىغا ئاتىسىنىڭ پاچىقىنىڭ تومۇرلىرىنى سېلىشتۇرۇپ كۈلۈپ قويدىغان ھەم دائىم: «مەنمۇ ئاتامدەك بولغاندا مېنىڭ پاچىقىم ئاشۇنداق يوغان بولىدۇ. ئۇ چاغدا پۈتۈمغا ئۇششاق بالىلاردىن نەچچىسى ئېسىلىۋالىسىمۇ، بىزنىڭ ئېشەكتەك سۆرەپ كېتىۋېرىمەن» دەپ چوت سوققاندى. مانا ھازىر ئۇنىڭ پاچىقى شۇ چاغدىكى ئاتىسىنىڭ پاچىقىغا ئوخشاش چوڭ بولمىدى. ئەمما، ھازىر ئاتىسىنىڭ پاچىقى ئۇنىڭ بېلىكچىلىكىمۇ قالماپتۇ. ئاتىسى قېرىپ كەتتىمىكىن؟ ياق، سالەك شاڭجاڭمۇ ئاتىسىدىن چوڭ چىقسا چىقىدۇ، كىچىك چىقمايدۇ. ئەمما ئۇ ئادەمنىڭ پاچىقى ھەمدەمنىڭ بېلىدەك كېلىدۇ. خۇددى ئاق ئۈستىخان خوتۇنلارنىڭكىدەك ئاق، تۈكسىز. ئاتامنىڭ ھازىرقى پاچىقى يېڭى تۇغۇلغان تەخەينىڭ پاچىقىدەك زىلۋا ھەم تۈكلۈك، ھەي ئاتا، ھەي ئاتا، بۇ گۇناھ مەندىمىدى ئۆزۈڭدە. سەنمۇ تاپقىنىڭنى گېلىڭغا يەپ نېشە چەكمەي كوپىراتسىيىدە ئوبدان ئىشلىگەن بولساڭ سالەك شاڭجاڭغا ئوخشاش بى ئىشنىڭ بېشىنى تۇتۇپ دۆلەت كۆرەردىڭ. مەنمۇ خەقنىڭ غالىپى بولۇپ قالماستىم. سەنمۇ مۇشۇنداق سۆرىلىپ يۈرمەستىڭ. ئاناممۇ ئۆلۈپ كەتتەستى. ئۆيىمىز ۋەيران بولۇپ بۇنچىۋالا سورۇقچىلىق تارتىپ كەتتەستۇق. سېنى ھېچ ئىشقا سالماي نېشە چېكىشكە قويا، خۇدايىم قايسى ئاي، قايسى كۈنلۈكتە بېشىڭغا ساپتىكى بۇ سەۋدانى سېنىڭ. مانا سالەك شاڭجاڭمۇ ساڭا ئوخشاش كوپىراتسىيىدە ئىشلەپتىكەن،

كالا بېقىپتىكەن ، ھارۋىكەش بوپتىكەن . ئاغزى يۇمشاق ،
 ئۆزىنىڭ ئىشىغا پۇختا بولغاچقا شاڭجاڭ بولۇپ كېيىن چۈشۈپ
 قالسىمۇ يەنە كادىر بولۇپ خەققە پەتتە كېسىپ بېرىپ يۈرۈپ
 شۇنچىۋالا ۋەج ، دۇنياغا ، ئىناۋەتكە ئىگە بوپتۇ . سېنىڭ
 تىمىقىڭغا تەڭ كېلەلمەيدىغان ئادەملەرمۇ ھازىر خېلى ئادەم بولۇپ
 قېلىپ سەن ئەمەس ، مەن دەپ يۈرىدۇ . سالەك شاڭجاڭمۇ بۇرۇن
 ھېچكىم كۆزىگە ئېلىپ قويمايدىغان بىر بەگچەك تازكەن . مانا
 ھازىر ئۇ كىمنى كۆزگە ئېلىدۇ ، ھېچكىمنى ، خەق ئېگىلىپ
 سالام قىلسا خۇشياقسا سالام قىلىدۇ . بولمىسا قىسلىچىقىغا
 ئالماي قولىنى كەينىگە تۇتۇپ كېتىۋېرىدۇ .
 ئۇ ئاتىسىنىڭ ئىچ مايماق پۇتلىرىنى ئالماپ دەسەشلىرىگە
 قاراپ ئاچچىق ھەسرەت يۇتۇپ بويىنىنى قىسىپ بىردەم قاراپ
 تۇرغاندىن كېيىن قويللىرىنى ھەيدىدى . قورسىقى تويۇپ ئويۇن
 چىقارغىلى تۇرغان قويلار بارغانچە قىزىتىۋاتقان ئاپتاپتىن بىزار
 بولۇپ تۇمشۇقىنى ئېڭىزغا سۈركەپ يول تەرەپكە يۈگۈرۈشتى .
 داۋۇتاخۇن يەنە ئارقىسىغا قارىدى . ئاتىسىنىڭ قولىنى تۇتۇۋالغان
 ھەممەممۇ ئارقىسىغا قارىغانىدى . ھەممەم دەرھال قولىنى
 كۆتۈرۈپ كىچىك بارماقلىرىنى لىكىلىداتتى . داۋۇتاخۇنمۇ قولىنى
 پۇلاڭلاتتى . ئىستى بىچارە ، قىيىنلىپ قالىدىغان بولدى ،
 ئىسسىق ئۆتۈپ قالمىسا بولاتتىغۇ ، قويۇپ كەت دېسەم ئاتاممۇ
 ئۈنىمىدى . كىچىككىنەم تۇرۇپ نېمە تارتقۇلۇق بىچارىگە .
 خەقنىڭ ئۈنىگدەك بالىلىرى غېمىدە يوق ئانىسىنىڭ ئېتىكىدىن
 چىقماي ئويىناپ يۈرىدۇ . ئاش - نېنىنى يېگۈزۈپ ، كەشنى
 كىيدۈرۈپ قويمىسا ئوڭلاپ كىيەلمەيدۇ تېخى .
 داۋۇتاخۇن قويلارنى ھويلىغا ھەيدەپ كىرگەندە سالەك
 شاڭجاڭ بىر ئىچ مايكا بىلەن تۇرنا قانىتىدا ياسالغان ياغاچ ساپلىق
 يەلپۈگۈچتە ئۆزىنى يەلپۈپ ئولتۇرۇپ ئالدىدا ئۆرە تۇرغان بىر
 چوكان بىلەن شاپاق دوپپىسىنى سىڭايان كىيىۋالغان بىر ياشقا

بوش ئاۋازدا گەپ قىلىۋاتاتتى . چوكاننىڭ قۇچىقىدا بالا بولۇپ ،
بالىنىڭ كىچىك پۇتلىرى زاكىسىدىن چىقىپ قالغانىدى .
چوكانمۇ ، يىگىتمۇ شاڭجاڭنىڭ ئالدىدا يەرگە قاراپ ئۈنسز
تۇراتتى . قويلار قوتاننىڭ ئىشىكىگە پېتىشماي قىسىلىپ قېلىپ
ئەگىن ئىشىك غاراسلاپ كەتتى .

— ئالدىرىماي چىسىمۇ شۇ ئېغىل گۈيىنىڭ قويللىرى .
قوتاندا سوۋۇتۇپ قويغان بىر نېمە باردەك ، — دېدى ئۆيدىن بىر
تەڭلە يۇندا كۆتۈرۈپ چىققان ھەۋزىخان ۋارقىراپ . داۋۇتاخۇننىڭ
كۆڭلى بىر قىسما بولدى . ئەمما ، ئاڭلىمىغانغا سېلىپ ئېغىلنىڭ
ئىشىكىنى ئەتتى . «ھۇ سەت ، زۇۋانغا بالا تەگكۈر قېرى .
خۇدايىم زۇۋاننىڭ بىر كېچىدىلا دارغا تارتىپ قويغىدى . شۇ
چاغدا قۇلىقىم تىنچاتتى» دېدى ئۇ ئىچىدە . ھەۋزىخان تەڭلىنى
داققىدە يەرگە قويۇپ «ئۇھ» دەپ ئۆرە بولدى . قارا شىپۇڭ
كۆڭلىكىنىڭ كەينى تەرىپى يوغان كاسسىسى بىلەن بېلىنىڭ
ئارىلىقىغا قىسىلىپ قالدى . ئۇ پېشانىسىگە ساڭگىلاپ چاپلىشىپ
قالغان چاپلىرىنى تارتىپ رومىلىنىڭ ئاستى بىلەن قۇلىقىنىڭ
كەينىگە تىقىپ ياغلىقىنى باشقىدىن چىڭىتىپ تاڭدى .
قۇلىقىدىكى قەدىمىي نۇسخىدىكى ئالتۇن زىرىسى پۇلاڭلاپ
ئۈزۈلۈپ كېتەي دەپ قالغان قۇلاق مۇنچىقىنىڭ تۆشۈكى تېخىمۇ
سوزۇلۇپ كەتكەندەك كۆرۈنۈپ كەتتى . زىرىسىنىڭ ئەۋرىشىم
يېپتىن قىلىنغان بېغى كىردىن قاپقارا موملىغان موزدۇزنىڭ
يېپىغا ئوخشاپ قالغانىدى .

— قويلارنىڭ قانى تويغاندۇ داۋۇتاخۇن ؟ — دېدى ئۇ
موزاي مۆرىگەندەك ئاۋازىنى سوزۇپ .
— تويدى .

— تويدى ، تويدىلا دەيسىز ھەر كۈنى كېلىپلا قوتانغا
چىرە . چىمەي بىر مەرەشكىلى تۇرسا ئادەمنىڭ زەننىسى
دوڭغايىتىپ يەنە ئوت سالمىسا بولمىغان . ھازىر يا يېقىن يەردە

ئوت بولمىسا ، بەك چىدىيالىمىسىڭىزمۇ سەل بى تويغۇزۇۋاتاراق ئەكېلىڭ ، گەپ قىلمىسام بۇ قويلار ھەپتىنىڭ ياقى روزا تۇتۇپ تۈكلىرى تەتۈر يانغىلى تۇردىيا ، قانداق دېگەن گەپ بۇ . ۋاي داۋۇتخۇن دەپ شۇنداق چىشىنىڭ ئېقىنى چىقارغان كۈنى ئادەمنىڭ گەدىنىگە مىنىپ ئېشەك ئېتىسىزىا سىز . نەدىن ئۆگەندىڭىز ئۇنداق ئادەم بوزەك ئېتىشنى ، سەل ئۆزىڭىزنى سوراڭ جۇماڭ . مانا يەنە مەن بىر تەڭلە يۈندىنى كۆتۈرەلمەي جېنىم چىقاي دەۋاتسا خىيالىڭىزدا يوق ئېغىلغا كېتىۋاتىسىز . خېلى ئايىغىڭىز يېنىكتى ، بارغانچە لايغەزەللىشىپ كەتكىلى تۇردىڭىز ...

— قوتاننىڭ ئىشىكىنى ئېتىۋەتمىسەم قويلار چىقىپ كېتەر ھەقىچان ، — دېدى داۋۇتخۇن ئۆزىگە — ئۆزى دېگەندەك بوش قىلىپ .

— ۋاي يوغان گەپ قىلىسىزىا گەپ قىلمىسام ، مۇشۇ كۈندە تىلىڭىز خېلى ئۈزىراپ قاپتىيا . ھە ئەمدى گەپ قىلغىلى بولمامدىمۇ دەيمەن . قوينىڭ قورسىقى تويماپتۇ دېگەن يامان گەپمەن ، مەن گەپ قىلساملا بوينىنى شاپتۇل قاقىدۇيا ماسەت يېتىم ئوغلاقنىڭ .

— قوي دېگەننى مۇسا پەيغەمبەرمۇ تويغۇزۇپ بولالماپتىكەن ، بولدى ، گەپ قىلمىساڭلاردا خوتۇن ، — دېدى سالەك شاڭجاڭ .

— ھە مەن گەپ قىلماي ، ماقۇل ، مەن گەپ قىلماي . دائىم مەن بىر نېمە دەپ بولغۇچە ۋاي گەپ قىلماڭلار دەپ سالاكەشلىك قىلىدىغان ئادەم جىق چىقىپ كېتىپ ئاخىرى مەن يامان ئاتلىق بولۇپ دوڭغىيىپ ئوتتۇرىغا چىقىپ قالىدىم . قالغانلار سالەك ئاتىسى ، بوزوراچىسى ، ھاۋا گۈلى پەقەت مەنلا بالاغا قالغان ، مەن يامان ، ۋاي تويىمىغان مەن ، ۋاي ئۆلمىگەن مەن ، ئۆي ماڭا لازىم . دائىم مېنى يامان ئاتلىق قىلىپ چىقىرىشقا ئۇستا ھەر قايسىڭلار .

مېنى بېسىپ بېرىپ بۇ سەت شۇمنى كۆتۈرۈپ بەرگەچكە مېنىڭ گېپىمنى ئىككى پۇلغىمۇ ئالماس بولۇپ كەتتى سەت قوتا . كەلگەندە قانداقتى بۇ كۆك پوتلا شۇم . مەن ئادەم قىلىپ قويسام ئەمدى قالغۇ ، مانا ئەمەس دەپ ئۆيىنى مۇشۇ داۋۇتەك بىلەن ھەرقايسىغا تاشلاپ بېرىپ كېتىمەن بىكا ، سىلە مۇشۇنداق دىندوسلىتىپ كۆتۈرۈپ ئاخىر بۇ سوقۇندىنىڭ قولىدا بېشىڭلىنى يەيسىلە . مەن ئەچچە بىسىمنىڭ قارىنى باقىمەن . تۈنۈگۈن بىر جىن قوشۇقى كەپتىكەن ، بۈگۈن قالسام ، جۈلدۈر كېپەن ئاتىسى كەپتۇ بۇ نېمىنىڭ . مېنىڭ ئۆيەم دەڭ ئەمەس ... — بولدى خوتۇن ، بولدى دەيمەن ، نېمانداق كاسىلداۋېرد . سىلە ...

داۋۇتاخۇن بېشىنى يەردىن ئۈستۈن كۆتۈرمەي كىرىپ تەڭلىنى يەردە قويماقچى بولۇۋىدى ، ھەۋزىخان قولىدىن تارتقۇشلاپ ئېلىپ ئۆيگە ئەكىرىپ كەتتى . ئۇ ئالدىغا ئۆتۈۋالغان چىڭ ئۆرۈلگەن چېچىنى زەردىسى بىلەن كەينىگە تاشلاپ كاسسىنى ياغچاق چۆرۈگەندەك لۆمىلىدىتىپ ماڭغاچ غوتۇلدى :

— زادى داۋۇتخۇ بىر نېمە بۇ . چىرايلىق كۈلۈپ تۇرۇپ گەپ قىلما ئادەمنى ئېشەك ئېتىپ مىنىدىغان ، سەل يىغلاپ قويسا كۆك پىت باسقان كۈچۈكتەك ياۋاشلاپ كېتىدىغان . زادى چىراي ئاچماي دائىم بۇرنىغا تەگكۈزۈپ تۇرسا بولىدۇ يانداقچى دېگەننىڭ . بولمىسا ئادەم بوزەك قىلىدۇ ...

داۋۇتاخۇن ھويلىنىڭ ئوتتۇرىسىدا قوللىرىنى ساڭگىلىتىپ دەرماندىن كەتكەن گۇناھكار دەك سالىپىيىپ تۇرۇپ قالدى . سالەك شاڭجاڭ قىلىۋاتقان گېپىنى توختىتىپ كەينىگە قاراپ داۋۇتاخۇننى كۆرۈپ سۈرلۈك چىرايىغا تەبەسسۇم يۈگۈرتتى .

— كېلە ... كېلە داۋۇتەم . مەيگە كېلە ، ھەۋزىخان ئاچاڭنىڭ خۇيىنى سەن ئوبدان بىلىسەن ، ھاي دېسەم ئۇنىماي

ۋاي مەن زاسۇ قۇيىدىغان كىشىمەن دەپ ئۆپكىگە ئۆزى
ماڭغۇزالماي جىلە بولۇپ ھەممە ئادەمنى تەڭ پاراۋاتىدۇ . بولە ،
كېلە ...

— دائىم باشقا ئىشتىن ئاچچىقى كەلسە دەردىنى مەندىن
ئالامدۇ ؟ ...

داۋۇتخۇن بوغۇلۇپ گەپ قىلالماي قالدى . ئۇنىڭ يۈزلىرى
تۆمۈر رەڭگىگە كىرىپ كۆزلىرى قىزىرىپ پارقىراپ كەتكەنىدى .
— ئا بوپتۇ دېگىنا ، دائىم مۇشۇنداق قىلىمەن . بىر ئۆي

دېگەندە دائىم كۈلكە - چاقچاق بىلەن ئۆتكۈزۈلۈپ
بولمايدۇ . ئانچە - مۇنچە تاراق - تۇرۇقلار بولۇپ تۇرىدۇ .
مايەرگە كېلە ، يېنىمدا ئولتۇرۇپ دېمىڭنى ئالغاچ مېنى
يەلپۈگىنا ، قولاڭنىڭ جېنى بار . يائىلا ھەجەپ ئوت كەتتىيا بۇ
جاھانغا .

داۋۇتخۇن ئاستا كېلىپ كاتقا چىقىپ شاڭجاڭنىڭ كەينىدە
ئولتۇرۇپ ، تۇرنا پېيى يەلپۈگۈچتە ئۇنىڭ مايلىق تۈرلەش
گەدىنىدىن تەر تامچىلىغان يەرلەرگە قاراپ يەلپۈشكە باشلىدى .
ئاق يىپ مايكا سۇغا چىلىغاندەك ھۆل بولۇپ كەتكەن بولۇپ ،
ئۇنىڭ گۆشلۈك يۇمىلاق دۈمبىسىگە تارتىشىپ ئاران كەلگەنىدى .
ئۇ يەر ، بۇ يېرىدە قۇرۇغان تەرنىڭ سارغۇچ شور داغلىرى
قالغانىدى . بېقىنلىرىدىكى سالىيىپ تۈرۈلۈپ - تۈرۈلۈپ
تۇرغان گۆشلەر يوغان قولىتۇقلىرى ئارىسىغىچە سىڭىپ
كەتكەنىدى .

— ھە ، ھەر قايسىڭنىڭ باشقا گېپى يوق - ھە ؟ — دېدى
شاڭجاڭ ئىنتايىن قوپاللىق بىلەن . چوكاننىڭ چىرايلىق بۇغداي
ئۆڭ يۈزلىرى ياللىدە قىزىرىپ ئېسىلىپ يەنە ئەسلىگە كەلدى .
ئۇنىڭ ئاق كەپتەرنىڭ پوكىنىدەك ئالدىغا سەل ئوقچۇغان تۈز
پېشانىسىدە يىڭنە ئۈچىدەك ئۇششاق تەر تامچىلىرى پەيدا بولدى .
قويۇق قاشلىرى قىمىرلاپ ياش چىقىشنىڭ ئورنىغا قانداقتۇر

كۈچلۈك نەپرەت ، تەھدىت بىلەن چاقناپ تۇرغان كۆزلىرى
 يېنىدىكى ئېرىنى مەنىستەيۋاتقاندا تىكىلىپ تۇراتتى . « ھەجەپ
 جەڭگىسى بار چوكانكەن » دېدى داۋۇتاخۇن شاڭجاڭنىڭ
 مۇرىسىدىن چوكانغا قاراپ ئولتۇرۇپ ئىچىدە .
 — ياق باشقا گېپىمىز يوق ، — دېدى يىگىت شاڭجاڭنىڭ
 سۈرىتىدىن قورققاندا .
 — ساتتارخان تۈنۈگۈن كېلىدۇ دېگەنمۇ ؟
 — تۈنۈگۈن ... تۈنۈگۈن ... — دېدى يىگىت كېكەچلەپ .
 — ھە تۈنۈگۈن خوتۇنۇم بىلەن كېلىشىپ بولالماي
 يېرىم يولدىن كەينىمىزگە يېنىپ كەتتۇق ،
 دېمەمسە كېكەچلىمەي ، — دېدى چوكان .
 يىگىت غەزىپىنى باسالماي قىياپەتتە مۇشتىنى تۈگۈپ
 گەپ قىلىشقا ئاغزىنى ئۇچلىدى ، شاڭجاڭغا قاراپ قىزىرىپ
 كېتىپ خوتۇنغا يەر تېگىدىن ئالىپ قويدى .
 — تۈنۈگۈن كېلىشىپ كەلدىڭلار ؟
 — ھەئە ، — دېدى ھەر ئىككىلىسى تەڭلا .
 — ئۆيەڭلىدىكى بىر نېمىلەرنى ئۈزۈڭلار كېلىشىپ
 ئۈلشەمسە ، يا مەن ئۈلەشتۈرۈپ بېرىمەنمۇ ؟
 — ۋاي ئۈلەشكۈدەك ھېچنەمە يوق .
 — ھەممە ئېگىناپىغىنى بەردىم .
 — ئېگىنىمگە يەنە خوتۇن ئالاي دېگەنمۇ ئەمەس . كونا
 ئېگىنىگە خوتۇن تەگمەيدۇ بىر يەردە . يەنە ئالىمەن دېسەڭ ئال ،
 بېرىمەن .
 — تامايم يوق ھەۋە ، خوتۇن كىشىدىن ئېگىنىنى
 تالىشىدىغان ئادەم ئەمەسمەن .
 — ئەمەس تالاشمىساڭ نېمىشقا ئۈزۈڭنى ئوخشىتىسەن .
 — بالىنى قانداق قىلىسە ؟
 — بالىنى مەن ئاران تۇغقان ، بالىنى مەن باقىمەن .

— بالىنى ماڭا بۇيرۇپ بەرسىلە ، ئاتام شۇنداق دېگەن .
 — ئاتاڭنىڭ گېپىنى بۇ يەردە قىلمىغىنا ، ئاتاڭ
 شاڭجاڭنىڭ باشلىقىمىدى ؟
 — بالا ھازىر ئەمچەكتە بولغاندىكىن بالىنى ئانىسى باقىدۇ .
 بالا ئوتتۇراڭلىدا قالىدۇ . سەن سۈت ھەققىگە يۈز سەكسەن كوي
 بېرىسەن .
 — ھەممە ئېگىنى بەرسەم يەنە سۈت ھەققى تۆلەيمەنما ؟
 — بالىدىن تامايىڭ بولغاندىكىن بېرەرسەن .
 — باشقا گېپىڭلارمۇ بارمۇ .
 — يوق ، — دېدى يىگىت ئاچچىقى كېلىپ .
 — مېنىڭ ئايرىم دەيدىغان بىر گېپىم بار ، — دېدى
 چوكان ، شۇ گەپنى دەۋاتقاندا ئۇنىڭ يۈزى يەنە قىزىرىپ چىرايلىق
 تۇمشۇقىدا تەر تامچىلىرى پەيدا بولدى . شاڭجاڭ زېرىككەن ھالدا
 ئاغزىنى يوغان ئېچىپ بىرنى ئەسنەپ قويۇپ :
 — سىلە چىقىپ تۇرۇڭلار ، — دېدى خۇشياقمىغاندەك
 يىگىتنى شەرەتلەپ . يىگىت خوتۇنىغا لاپىسىدە قاراپ قويۇپ
 لوسۇلداپ چىقىپ كەتتى .
 — ھە نېمە گېپىڭىز بارتى سۆزلەڭ ! — دېدى شاڭجاڭ
 قاپقىنى تۇرۇپ .
 چوكان دەرۋازا تەرەپكە بىر — ئىككى قارىۋەتكەندىن كېيىن
 داۋۇتاخۇنىغا لەپىسىدە بىر قاراپ قويۇپ بارمىقىنى چىشلىدى .
 چىرايى بىر قىزىرىپ ، بىر تاتىرىپ لەۋلىرى تىترەپ كەتتى .
 باياتىن بېرى قەيسەرلىك بىلەن چاقناپ تۇرغان كۆزلىرىگە ۋىلىدە
 ياش پەيدا بولۇپ ، ئادەمنىڭ ئىچىنى ئاغرىتقۇدەك ھالدا يۇمشاپ ،
 لەۋلىرى ئۈزلۈكسىز تىترەپ كەتتى .
 — بۇ بالىدىن تارتىنماڭ ، دەرۋېزىڭ ، چوكان تۇرۇقلۇق قىز
 بالىدەك تارتىنىپ تۇرماي غاچ سۆزلەڭ ، مېنىڭ ئىشىم بار .
 چوكان ئىتتىك دەرۋازىغا بېرىپ تالاغا بېشىنى چىقىرىپ بىر

قارىۋەتكەندىن كېيىن قايتىپ كېلىپ كاتنىڭ بۇرجىكىدە
ئولتۇردى .
— سىلە ... سىلە شاڭجاڭ ئاتا ، ئۆز ئاتام قاتالىق ئادەم ،
مېنىڭ دەردىمنى ئۇلۇغ خۇدايىمدىن باشقا ھېچكىم بىلمەيدۇ .
دېمەي دېسەم ، قورسىقىمغا پاتقۇزالمايمەن ، دەي دېسەم ، يا ئانىغا
دېگىلى بولمايدىغان ، يا خەققە دېگىلى بولمايدىغان مۇسۇلمان
بالىسىنىڭ يادىغا كەلمەيدىغان گەپ . بىزنىڭ ئاجرىشىپ
كېتىشىمىز ھەرگىز قېيناتام دېگەن قارا يۈزنىڭ دېگىنىدەك
ئەمەس ، بالىسىمۇ ماڭا چىدىمايدۇ . بىز بىر ئوبدان كېلىشىپ
قالغان ، ئەمما ئۆزۈم ئاجرىشىمەن دەپ تۇرۇۋالدىم . نېمىشقا
دېسىڭىز ، ئىنسانغا تىنماسەن دەپتىم ، سىزگە دېمىسەم
بولمايدىكەن ، ئەممازە قانداق دەرمەن دەپ تولا ئويلاپ ساراڭ
بولۇپ قالايلا دەپ قالدۇم . يا يېزىپ بېرىپلا ئارقامغا قالىماي
قېچىپ كېتەي دېسەم خەت بىلمەيدىكەنمەن . مېنى
ئوقۇتماپتىكەن ، خەت بىلىدىغان بىرمىگە يازغۇزاي دېسەم شۇ
يازىدىغان ئادەمگە قانداق دەيمەن . ئاخىر دېمەي دېگەن يەرگە
كەلدىم . ئەمما ، سىلىگە دېمىسەم زادى ئىچىمگە سىغدۇرالمىدىم .
شاڭجاڭنىڭ كۆزى ئۇيقۇغا ئالدىرىغىلى تۇردى . ھە دەپ
يۈمۈلۈپ ياستۇققا يېنى يىقىلىپ تۇردى . چوكاننىڭ گەپلىرى
ئۇنىڭ قۇلىقىغا كىرمىدى . چوكان ئۇخلاپ قالغان بالىسىنى كاتقا
قويۇپ قويۇپ قوللىرى بىلەن يۈزىنى تۇتۇۋېلىپ ئۇنىنى بەك
چىقارماي ئىسەدەپ يىغلاپ گېپىنى باشلىدى . شاڭجاڭمۇ رەسمىي
پۇشۇلداپ جىممىدە ئۇيقۇغا كەتتى . چوكان بېشىنى كۆتۈرۈپ
شاڭجاڭغا قاراشقا پەقەت جۈرئەت قىلالىدى . بارلىق گەپنى
شاڭجاڭنى ئاستا يەلپۈپ ئولتۇرغان داۋۇتخۇن ئاڭلىدى .

— بىز توي قىلىپ ئۈچ ئايدىن كېيىن ، — دەپ گەپ باشلىدى چوكان ، — يېرىم كېچە بولغاندا دەرۋازا قاتتىق ئۈرۈلدى .

— ھوي ئىدرىس ... ئىدرىس قوپە .
ئىت قاتتىق قاۋاپ كەتتى . چوكان چۆچۈپ ئويغىنىپ كەتتى . ئىدرىس خورەك تارتىپ قاتتىق ئۇخلاۋاتقاندى .
— ھەي ، ھوي قوپۇڭلا دادام توۋلاۋاتىدۇ ، — چوكان ئېرىنى تۇرتۇپ ئويغاتتى . ئىدرىس كوتۇلداپ ئورنىدىن تۇرۇپ تالاغا چىقتى . دەرۋازىدىن ئاغزىدىن ھاراق بۇسى گۈپۈلدەپ تۇرغان ساتتار مۇراپ كىردى .

— ئاناڭ چوڭ ئاناڭنىڭ ئۆيىدىن كەلدىمۇ ؟
— ياق ، — دەدى ئىدرىس ئاتىسىنىڭ ھاراق ئىچكىنىگە ئاچچىقى كېلىپ ئۇيقۇسىنى ئاچالمىغان ھالدا .
— ئۆكىلىرىڭنىڭ ھېچقايسىسى كەلمىدىمۇ ؟

— ياق ، ئەتە يا ئۆگۈن كېلەمكى .
— ئاناڭمۇزە تازا تاياق قېپى . ئەتە ئەتىگەندە گوڭشېنىڭ باشلىقلىرى بىزنىڭ ئۆيگە كەلمەكچى . ماڭ جۇڭۇ ، كېچىچە بېرىپ ئاناڭنى ئېلىپ كەل . تاڭ ئاتقۇچە كېلىپ بولمىساڭ قۇلىقىڭنى چىشلەيمەن . ئۆيىنى ھارۋىغا قوش .
— ئەتىگەنلىككە ئەكەلسەم بولمامدۇ .

— ۋاي غەرەز ئوقمايدىغان گالۋاڭ ، ھازىر ماڭ دېگەندىكىن ماڭ . ئەتىگەنلىككە سەھەر كېلىدىغان مېھمان تۇرسا . مەن ھە قانچە بولسىمۇ بۈگۈن كېلىپ بولدى دەپتىمەن ، ھۇ پىتىنى يەيدىغان ساراڭ ، ئانىسىنى ئېمىپ قانمىدىمىكىن . ئەتە كەچكە مەشرەپ بار ئۆيدە ، ئېسىل مېھمان ، بىزنىڭ ئۆيلەرگە ئاياغ باسمىغان مېھمانلار . بولە لايغەزەللىك قىلماي . خوتۇنۇڭدىن

بىردەم ئايرىلغانغا قارا بېسىپ قالمايدۇ .
 ئىدرىس بوينىدىن باغلىغاندەك مېڭىپ ئۆيگە كىرىپ
 كىيىمنى كىيگىلى تۇردى .
 — نەگە بارىسىز ؟
 — ئانامنى ئەكەلگىلى .
 — مەن قورقمادىمەن ؟
 — قانداق قىلىمەن قورقساڭ ، — ۋارقىرىدى ئىدرىس .
 چوكان جىممىدە يېتىپ خىتىلداپ يىغلىدى . ئىدرىس كىيىمنى
 كىيىپ بولۇپ بىردەم جىم تۇرغاندىن كېيىن :
 — سېنىمۇ ئېلىۋالاي دېسەم ياناشىمىزدا ھارۋىغا پېتىشماي
 ئەپلەشمەيدىكەن ، — دەپ قويۇپ چىقىپ كەتتى . ئۇ چىققاندا
 ئاتىسى ئېغىلدىن سېرىق ئۆيىنى ئاچىقىپ ياغاچ ھارۋىغا قوشۇپ
 بولۇپ كالىنىڭ گال بېغىنى ئېتىۋاتقاندى .
 — خوتۇنۇڭدىن رۇخسەت سورىدىڭ ھە لامزەللە . ئىست ،
 كىمنى دوراپ قالدىڭكى تۆگە تاپىنى گۈي . ماڭە داۋزىنى ئاچ .
 ساتتار مۇراپ ھارۋىنى ئۆزى ھەيدەپ تالاغا ئاچىقتى . كېيىن
 ئۆيدىن كىگىز كۆرپە ئاچىقىپ ھارۋىغا سېلىپ بەردى .
 — كالىنى ئىتتىك ھەيدە ، چۈشۈپ كېتىدىغان بالىسى
 بولمىغاندىكىن . تاڭ بىلەن تەڭ مەھەللىگە ئۈنۈپ بولمىساڭ
 ئاناڭغىمۇ ، ساڭىمۇ ياخشى كۈن يوق .
 ھارۋا يېنىك غىچىلداپ ئوققا تېگىشىدىن چىققان دۈرۈك -
 دۈرۈك ئاۋازى قوشۇلۇپ مېڭىپ كەتتى . ئىدرىس ھارۋىنىڭ
 ياۋىسىدە تۈگۈلۈپ ئولتۇرۇپ كالىغا زەردە بىلەن تاياق سالدى :
 — چۇ ئانناڭنى ... نەس گۈيىنىڭ كالىسى .
 كالا پۇشۇلداپ يۈگۈردى .
 — قورققۇڭ كەلسە غەزەل توۋلا ، — دەپ ۋارقىرىدى
 ساتتار مۇراپ . ھارۋا بارغانچە يىراقلاپ كەتتى . كېچىنىڭ سالىقىن
 شامىلى يىراق شەرق تەرەپتىكى باغدىن قوتۇر ئامۇتنىڭ

چېچىكىنىڭ پۇرىقىنى ئېلىپ كېلەتتى . ساتتار مۇراپ ھارۋىغا
ئۇزاق قاراپ تۇردى . ھارۋا مۇشتەك قارا توچكىغا ئايلاندى . ئۇ
ئاسمانغا قاراپ كېرىلدى . ساناقسىز يۇلتۇزلار كۈمۈش
تەڭگىلەردەك پارقرايتتى . ئۇ ئاستا ھويلىغا كىردى . ئوغللىنىڭ
ئۆيىدە جىن چىراغ تېخىچە ئۆچمىگەنىدى . ئۇ دېرىزىگە قاراپ
قوشۇمىسىنى تۇرۇپ ئۇزاق تۇردى . ئۆينىڭ ئىشىكىگە باردى .
شۇ چاغدا ھويلىدىكى ئۈجمىنىڭ شېخىغا قونۇۋالغان خوراز قاتتىق
قانات قېقىپ سۈزۈپ قىچقىردى . ساتتار مۇراپ قارا كۆرۈنىدىغان
ئۈجمە شاخلىرىغا قاراپ بىردەم تۇرۇپ قالدى . يەنە غۇۋا يورۇق
چۈشۈپ تۇرغان ئوغللىنىڭ ئۆينىڭ دېرىزىسىگە قارىدى .
ئېغىللىنىڭ ئىشىكىدىكى ئوت - چۆپ ئۇۋاقلىرى يېنىك
شىرقىرىدى . كېيىن چاشقاننىڭ ۋىچىرلاشقان ئاۋازى ئاڭلاندى .
مۇراپ بىر بېسىپ ، ئىككى بېسىپ ئوغللىنىڭ ئىشىكىنىڭ ئالدىغا
كەلدى . ئۇنىڭ ئۇزۇن ئىلمەك بۇرىنىنىڭ تۆشۈكلىرى كېڭىيىپ
پۇشۇلداپ ، تىنىقلىرى بارغانچە ئىتتىكىلىگىلى تۇردى .
ئىشىكىنىڭ شالاڭلاپ قالغان يوقۇقتىن ئۇدۇلدىكى سۈپىدا ياتقان
كېلىنىنى كۆردى . كېلىنىنىڭ چۇۋۇلغان چاپلىرىدىن
سېپىرىلىپ چۈشكەن قىزىل ياغلىقى تېكىرىدىن ساڭگىلاپ
تۇراتتى . ساتتار مۇراپنىڭ ھاسىرىشى بارغانچە كۈچەيدى . شاپ
بۇرۇتلىرى دېرىدىپ كەتتى . ئۇنىڭغا بارغانچە نەپىسى يېتىشمەي
كىكىرتىكىدىن بىرسى چىڭ سىقىۋاتقانداك تۇيۇلۇپ كەتتى .
قوڭۇر كۆزلىرى چانقىغا پاتمايۋاتقانداك چىڭقىلىپ كۆز ئالدى
ئالمايىشىل بولۇپ كۆرۈندى . ئىشىك غاراچىدە قىلىپ ئېچىلىپ
كەتتى . كېلىن «ئانا!...» دەپ ياتقان ئورنىدىن تۇرۇپ كەتتى .
ئىشىك بىلەن يوتقاننىڭ شامىلىدىن چىراغ ئۇياق - بۇياققا ئىككى
قېتىم قاتتىق يەلپۈنۈپ كەتتى ، ساتتار مۇراپ كېلىنىنىڭ
چەكچەيگەن قارا كۆزلىرى بىلەن يوتقاندىن سۇغۇرۇلۇپ
تۇرغاندىكى ئاپئاق يالىڭاچ كۆكسىنى غىل - پال كۆرۈپ قالدى .

چىراغ شۇ يەلپۈنۈشتە ۋىلىلداپ ئۆچۈپ قالدى . ساتتار مۇراپنىڭ
 كۆزى ھېچنېمىنى كۆرمىدى .
 — دادا سىز ...
 — ھە مەن ...
 ساتتار مۇراپ سۈپىغا چىقتى . ئۇنىڭ قولىغا كېلىنىنىڭ
 يۇمشاق بېلىكى ئېلىنىپ قالدى .
 — دادا سىز ... سىز مەست بولۇپ قاپسىز .
 — ھىم ... مەن مەست ئەمەس . بېلىكىڭىز نېمىنىڭ
 قىزىق ...
 — دادا ... دادا ... نېمىنىڭ قىلىسىز ، سەت تۇرىدۇ ،
 ئۇنداق قىلماڭ ، يامان بولىدۇ . مەن ... مەن سىزنىڭ
 كېلىنىڭىز ... ۋاي دادا ، مەن ئانام ئەمەس كېلىنىڭىز ...
 قويۇۋەت ئوغرى ، قىزىل باش كاپىر ، مېنى قويۇۋەت پوق ساقال
 جوھۇت ، مېنى قويۇۋەت ... خەپ ئوغلۇڭغا ... خان ئانامغا دەپ
 چاۋاڭنى چىتقا يايىمىسام . ھۇ گۆرىدىن توڭگۇز قوپقۇر ئوغرى .
 — ئاغزىڭنى يۇم ... پاسكىنا ، ئۇ مېنىڭ ئوغلۇم ئەمەس .
 خان ئاناڭ ئۇنى ماڭا قورسىقىدا ئېلىپ چىرىپ تەگكەن ...
 جىم ...
 كېلىنىنىڭ چىرقىرىشىدىن ئىت قاۋاپ - قاۋاپ بېسىقچى
 قالدى . يىراق باغلاردىن ئۇيقۇسىز كاككۇكنىڭ مۇڭلۇق سايىرىغان
 ئاۋازى كېلەتتى . كېلىن پات - پات دېمى سىقىلغاندەك بوش
 ئىنجىقلاپ جىمىقتى . ئۆي ئىچىدە ساتتار مۇراپنىڭ ھاسىراپ -
 پۇشۇلداشلىرىنى ھېسابقا ئالمىغاندا ھېچقانداق شەپ يوق ئىدى .
 داۋۇتخۇن توۋا دەپ ياقىمىنى چىشلىگەن ھالدا ھاڭزۇقچى
 تۇرۇپ قالدى . «توۋا قىلدىم خۇدايىم ، مۇسۇلمان ئەمەس
 جوھۇتتىنمۇ ئېشىپ كېتىپتۇ ، توۋا دەي ، توۋا» .
 چوكان تېخىمۇ ئۆكسۈپ يىغلاپ كەتتى .
 — يامانلاپ كەتتىم ، يەنە ئەكەلدى . يا بۇ گەپنى بىر كىمگە

دېگىلى بولمىغان . ئاسمانغا چىقىپ كېتەي دەپم ئاسمان يىراق ،
 يەرگە كىرىپ كېتەي دەپم يەر قاتتىق . خۇدايىمغا مىڭ توۋا
 قىلىپ ئاخىرى دەردىمنى ئىچىمدە بىلىپ : «خۇدا ئۆزى
 مەغپىرەت قىلا ، مەستلىكتە شۇنداق قىلدى» دەپ يەنە ئۆيۈمنى
 تۈتتۈم ... بۇ جوھۇت پوق ساقال يەنە خىيالىدا يوق شۇنىڭدىن
 كېيىن يەنە ...
 چوكان گېپىنىڭ ئاخىرىنى ئۇنى ئىچىگە چۈشۈپ كېتىپ
 ئېغىزىدىن چىقىرىۋالدى .
 — بۇ گەپنى ئەسلى تىنمايتتىم ، سىلە ئاڭلاپ قالسىلا ،
 ئۇ پوق ساقال ئاخىر خۇدانىڭ غەزىپىگە ئۇچرايدۇ ... بالىسى
 ھەرگىز بۇ پوق ساقال بىلەن بىر ئۆيدە تۇرۇپ خوتۇن ئالىمەن
 دېمىسۇن .
 چوكان شۇنداق دەپلا بېشىنىمۇ كۆتۈرمەستىن بالىسىنى
 ئېلىپ يۈگۈرۈپ چىقىپ كەتتى . ئۇخلاۋاتقان بالا سىلكىنىشتىن
 ئويغىنىپ كېتىپ يىغلاپ كەتتى . شاڭجاڭ ئويۇمىدىن ئويغىنىپ
 كېتىپ :
 — قېنى ما خوتۇن ، نەگە چىقىپ كەتتى ؟ ماڭە جۇگۇ ،
 ماڭا باياتىن بېرى نېمە دېدى ، خۇدايىم ، قىچقىرە داۋۇتاخۇن ،
 پەتتىسىنى ئېلىپ كېتىشىۋى ، — دېدى سەپراسى ئۆزلىگەن
 ھالدا ياستۇقتىن بېشىنى كۆتۈرۈپ .
 داۋۇتاخۇن كاتتىن سەكرەپ چۈشۈپ تالاغا چىقىپ كەتتى .
 شاڭجاڭ ياستۇق تېگىدىن ئاچرىشىش گۇۋاھنامىسى بىلەن
 قەلىمىنى ئېلىپ قاتتىق بىر ئەسەپ قېرى مەزلۇمدەك
 «ئەستاغپۇرۇللا شەيتان» دەپ غۇدۇراپ قويۇپ گۇۋاھنامىگە بىر
 نېمىلەرنى يازغىلى تۇردى . ئۇنىڭ ئىششىق قاپاقلىرى
 ئارىسىدىكى ئاران كۆرۈنۈپ تۇرغان كۆزلىرىدىن ياش تامچىپ
 يۈزىدە توختاپ قالدى .

چاۋىراخۇن خۇپتەن بىلەن مەرەمنىساخاننىڭ مەھەللىسىگە ئاران يەتتى. يولدا ھەممىدەم ھېرىپ قالدىم دەپ ماڭغىلى ئۈنىماي يىغلاپ تۇرۇۋېلىپ ئۇنى خېلى خاپا قىلدى. ئۇ ھەممىدەمنى ھاپاش قىلىپ ئۇ - ئۇھلاپ پاكار سوقماتاملىق دەرۋازىسىز ھويلىغا كىرگەندە، ھويلىنىڭ بۇلۇڭىدىكى ئىت ئۇۋىسىدىن بىر سېرىق ئىت قاۋاپ چىقتى. چاۋىراخۇن قورقۇپ كەتتى. — كەتەگۈي، تونۇمايدىغان بولۇپ قالدىڭمۇ گۈي ئۈزۈندىن بېرى كۆرمەي... ئىت زەنجىرىنى تارتىپ ئاپئاق ئۇچلۇق چىشى بىلەن قارامتۇل چىش مىلىكلىرىنى كۆرسىتىپ قۇيرۇقىنى دۈمبىسىگە چىڭ تۈگكەن ھالدا خارقىراپ يەرنى تاتىلاپ ئەخلەت، چاڭ - توزان توزۇتۇپ قاۋىدى. چاۋىراخۇن ھارغىن كۈلۈمسىرەپ ھەممىدەمنى يەرگە قويدى. ئۇ بايا ھويلىنىڭ ئالدىغا كەلگەندە ئۆيدىن چىقىۋاتقان جىق ئادەملەرنىڭ ۋاراڭ - چۈرۈڭلىرىنى ئاڭلىغانىدى. ھازىر ئۆي ئىچى جىم بولۇپ كەتتى. ھەممىدەم ئىتتىن قورقۇپ ئاتىسىنىڭ پاچىقىغا چىڭ چاپلىشىۋالدى. ئۇنىڭ چوڭ قارا كۆزلىرى ئىتنىڭ قان قۇيغاندەك قىزىرىپ كەتكەن كۆزلىرىگە ۋەھىمە بىلەن تىكىلگەنىدى. — قورقما بالام، خۇداغا شۈكرى، ئاچاڭلار ئۆيدە باركەن قالا، ئاينا ئىشىكنىڭ تېشىدا قۇلپا يوق. ئۆيدە مېھمان بار ئوخشايدۇ. قورقما، بۇ دېگەن ئاچاڭنىڭ ئىتى. ئۇنداق قاۋاپ قويغان بىلەن چىشلىمەيدۇ. ئىشىكنىڭ ماڭگىلاپ تۇرغان قارا زەنجىرى تىرىقلاپ غاچ قىلىپ ئېچىلدى. مەرەمنىساخان قاپقىنى تۈرۈپ غۇدۇرىغان ھالدا چىقتى. ئۇ يېشىل نىلون ياغلىقىنى چېكىلەپ تېڭىۋالغان بولۇپ، دومىلاق ئاق يۈزىدىن قارام ئەرلەرنىڭكىدەك

قورقۇمسىزلىق چىقىپ تۇراتتى . ئالدىغا كۆپۈپ چىققان تار
 پېشانىسىدە ئىنچىكە قورۇقلار ، قېتىپ قالغان تومۇز ئاپتېمىدەك
 قارا داغلىرى بار ئىدى . ئۇ يېشىل چېكىت گۈللۈك ئۇزۇن چىت
 كۆڭلىكىنىڭ كەڭ ئېتىكىنى بېلىگە تۈرۈۋالغان ، يەڭلىرىنىمۇ
 جەينىكىگىچە تۈرۈۋالغانىدى . ئۇ ئاتىسى بىلەن سىڭلىسىنى
 كۆرۈپ شۇئان چىرايى ئېچىلىپ ھەم خۇشال ، ھەم ھەيران
 بولدى . خىجىل بولغاندەك بولۇپ كۆزلىرىنىڭ ئەتراپىغا سەل
 قىزىللىق يۈگۈردى .
 — ۋاھاي ، قايسى غالىپكىن دەپتىمەن ، ئاتامكەن ئەمەسمۇ ، —
 دەدى ئۇ ئۆي ئىچىگە قاراپ ۋارقىراپ ، شۇ زامان ئۆي ئىچىدىن
 ۋاراڭ — چۈرۈڭ ، كۈلكە — چاقچاق ئاۋازى ئاڭلاندى . ئۇ
 ئاتىسىنىڭ ئالدىغا يۈگۈرۈپ دېگۈدەك كەلدى .
 — ئاتا بى يىراقتىنلا مەن كەلدىم قىزىم دەپ توۋلىۋېتىپ
 كەلسەڭ بولمامدا ! تىزلىق كەلدىڭما ؟ ماڭا كەت خوتنۇڭنى
 گۈيىنىڭ ئىتى ، — ئۇ ئىگىسىنى كۆرۈپ تېخىمۇ ئەدەپ ،
 توختىماي قاۋاۋاتقان ئىتنى يەرگە ئېڭىشىپ بىر تال چالما بىلەن
 ئۇرۇۋىدى ، قاتتىق قاۋاۋاتقان ئىت ئىسقىرتقانداك غىڭشىپ
 قۇيرۇقىنى پەس چۈشۈرۈپ شىپاڭشىتىپ ئۇۋىسىنىڭ ئالدىغا
 بېرىپ بوش قاۋاپ قويدى .
 — ۋاي بالام ، گەپ قىلما ، ما ئۇكاڭنى ئېلىۋاپتىكەنمەن ،
 يولدا ھېرىپ قېلىپ ماڭغىلى ئۇنىماي ، تولا يەردە يۈدۈپ مېڭىپ
 ئىسسىقتا ئۆھ دېگۈدەك ھالىم قالمىدى دېگىنا .
 — ۋاي جىنتەكەي ، خېلى بوي تارتىپ چوڭ بولۇپ
 قاپسەن ، — مەرەمنىساخان ئېڭىشىپ ھەمدەمنىڭ بۇرىنىنىڭ
 ئۈچىنى يېنىك چىمداپ قويۇپ كۆتۈرۈۋېلىپ مەڭزىگە
 چوڭۇلدېتىپ ئىككىنى سۆيۈپ قويۇپ ئاندىن يەردە قويدى .
 — شۇغىنىسى سەل ياداپ چىرايى ساغرىپ قاپتۇ . ئاغرىپ
 قالمىغانسەن ؟

— ياق ، — دېدى ھەممەم تارتىنغاندەك لېۋىنى چىشلەپ
كۈلۈپ تۇرۇپ .
— ئاتا ، سەنمۇ كۆزۈمگە سەل ياداپ قالغاندەك
كۆرۈنۈۋاتامسەن ، نېمە ؟ !
— ۋاي بالام ، ماڭا ياداپ نېمە كەپتۇ . سەمرىپ نېمە
كەپتۇ . قورسىقىم توپسا خۇداغا شۈكرى دەپ يۈرۈۋېرىدىغان
ئادەممەن . قېتىپ قاغىراپ كەتكەندە يا يادىغىنىمنى ، يا
سەمرىگىنىمنى بىلگىلى بولمايدۇ . سەن سەمرىپ ئوبدانلا بوپ
قاپسەن . مەختاخۇن تىزلىق تۇرغاندۇ .
— تىزلىق تۇرماي سا ئەپچامتى ئۇ ھەپەلتەك لاۋزىنى .
بار ماڭا كۆز ئەينەك بولۇپ پېشانىمگە پۈتكەن چىرايلىق .
چاۋىراخۇننىڭ سارغۇچ يۈزلىرى يېقىمىمىز قورۇلۇپ
كەتتى . ئۇ قىزىغا ئالايغاندەك بىر قاراپ قويۇپ :
— ئانداق دېمەيدىغان بالام ، يامان بولىدۇ . ئۆزىنىڭ
ئېرىنىمۇ شۇنداق دەيدىغان . خەق ساڭا ئوبدان ئېرىنى
بېرەمتىيا ؟ مىڭنى قىلغان بىلەن ساڭا ئەر بولۇپ تۇرۇۋاتقاندىكىن
ئۇنى كەم سۇندۇرساڭ ئۆزۈڭنى كەم سۇندۇرغان بىلەن باراۋەر .
ئۇنداق كەم ئەقىللىق قىلمايدىغان . ئۇرۇشۇپ قالدىڭلىمۇيا ؟
— ياق ئاتا ، سەن بىلمەيسەن ، ئۇرۇشۇپ قالمىدۇق .
يېقىننىڭىياقى ئوينىما دېسەم ئۇنىمايدۇ . قىمارۋاز دېگەن
كەلىمىگەن چاغدا سەل ئۆزىنى توختىتىۋېلىپ ئۆپكىسىنى
بېسىۋالماي ، كەتكەنسىرى بەك ئويناپ ھازىر ھەممىنى
ئۇتتۇرۇۋەتكەننىڭ تاشايىنىدا گەدەنگە بىر مۇنچە مىندۈرۈۋالدى .
ھاي دېمىسەم تاس قالىدۇ ئۇ لامزەللە مېنىمۇ ئۇتتۇرۇۋەتكىلى
تېخى .

— ھازىر يەنە ئوينىۋاتقان ئوخشىمامدۇ ؟
— ھە بۈگۈن پېشىنىدە تۇرسام يەنە بىر مۇنچىسى
كەپتىكەن . قالسام سېرىق بۇيىلىق ئىككىسىدە جىق بىر نېمە

باركەن . شۇنىڭ بىلەن ئۇ لامزەللىنى قايرىپ قويۇپ ئۆزۈم
ئوينىۋاتتىم تېخى .

چاۋىراخۇن قىزىنىڭ چاقناپ كەتكەن كۆزلىرىگە بىردەم
ھاڭۋېقىپ قاراپ قالدى ...

— ھە ... ھەم ... مۇنداق دە ، ئەمدى تاۋكاغا مەنمۇ
چۈشىدىغان بولدۇڭما ؟

— ئا لامزەللىگە قالغاندا مەندىن خېلى كېلىدۇ ئاتا . دائىم

ئۇ كەتكۈزۈۋەتكەندە ئۆزۈم چۈشۈپ ئازراق ئىزنى تاپمەن . ھە

ماڭە ، ماڭە خېلى رىزىقىڭ باركەن . قالغان گەپنى كېيىن
قىلىشلى ، يارما پولۇنى ئېتىپ بىر تاۋىقىنى بەش كويىدىن

ساتقان ، ياخشى ئۈلگۈرۈپ كەپسىلەر ...
ئۇلار ئەمدى مېڭىشىغا مەخەتخان ئىشىكتىن چىقتى . ئۇنىڭ

چامى ياپىلاق قارا يۈزىنى تەر بېسىپ قورۇلۇپ كەتكەنىدى . ئۇ
كۈلۈپ يۈگۈرۈپ كەلدى :

— ۋاي ئەسسالامۇ ئەلەيكۇم قەيناتا ، تىزلىق كەلدىلما .
— تىزلىق بالام مەخەتخان ، ئۆزىڭىزمۇ تىزلىق تۈردىڭىز .

— تىزلىق .
ئىككىسى قول ئېلىشىپ كۆرۈشتى . مەرەمىساخان ئېرىگە

مەنسىتىمگەن ھەم زېرىككەندەك كۆزىنىڭ قۇيرۇقىدا قاراپ
قويۇپ جىم ماڭدى .

— ۋاي ھەممىدىن ئۆزىڭىزمۇ تىزلىقما چىرايلىق .
ھەممىدەم لېۋىنى چىشلەپ يەرگە قاراپ تىرىنقىنى تاتىلىدى .

مەخەتخان ئۇنىڭ يۈزىنى سىلاپ قويدى .
— ھە ، بۇ جىنمۇ بىر ئوبدان چوڭ بولۇپ قاپتۇ بىچارە .

— ھە چوڭ بولدى ، — دېدى چاۋىراخۇن كۈيىۋوغلىدىن
رازى بولغان ھالدا خىرىلداپ ساغرىپ كەتكەن چىشلىرىنى

كۆرسىتىپ كۈلۈپ .
— ھە ... ھە ئاتا ، ماڭە ئۆيگە چىرە ھېرىپ كەلگەندە .

— ھە ... ھە ئاتا ، ماڭە ئۆيگە چىرە ھېرىپ كەلگەندە .

— راست ئۆيگە چىسىلە .

— ئەسسالامۇ ئەلەيكۇم .

— ۋە ئەلەيكۇم ئەسسالام ، كېلىڭ چاۋىرىكا !

تەرلەپ پىشىپ سۈپىدا ئولتۇرغان بىر مۇنچە ئادەم ئورۇنلىرىدىن تۇرۇشۇپ چاۋار قۇۋانغا قول تەڭلەشتى . ئۆيىنىڭ ئىچى سۆرۈن بولۇپ ، نېشە پۇرىقى بىلەن زەي پۇرىقى بىرلىشىپ ئاجايىپ بىر خىل غەلىتە پۇراق ھاسىل قىلغانىدى . چاۋار قۇۋاننىڭ نەپىسى بوغۇلۇپ ، كۆزلىرىنىڭ قارىسى ئارقىسىغا تارتىشىپ ياشاغغىراپ كەتكەنىدى . ئادەم بېشى پاتقۇدەك تۇڭلۇكتىن سۇس نۇر چۈشۈپ ئۆيىنىڭ بۇلۇڭىدا ئولتۇرغان قارامتۇل سوزۇق يۈزلۈك كاپكازچە بۇرۇت قويۇۋالغان ئادەمنى تولۇق يورۇتۇپ تۇراتتى . ئادەملەر ئېگىز - پەس ئورنىدىن تۇرغاندا ئادەملەرنىڭ نەپەسلىرى بىلەن ئاچچىق ھەم سېسىق تەر پۇرىقى كەلدى . بىر - بىرىدىن كۈچلۈك ھەم يوغان قوپال قوللار چاۋىراخۇننىڭ قوللىرىنى ئارقا - ئارقىدىن چىڭ تۇتۇپ كۆرۈشتى . قوللارنىڭ ھەممىسى ئىسسىق ، شىلىمىشىق تەر بىلەن مىلىچلاپ كەتكەنىدى . بەزىلىرىنىڭ قولىدىكى لاتىدەك يۇمشاپ نەمدىلىپ كەتكەن پۇللار چاۋىراخۇننىڭ قولىغا ئۇرۇلدى . ھەممىسى چاۋىراخۇنغا ھۆرمەت بىلەن قاراشتى . ئەمما ، چاۋىراخۇننىڭ بىر يۈمۈلۈپ ، بىر ئېچىلىپ ياش قويۇلۇپ كېتىۋاتقان كۆزلىرى تۇڭلۇكتىن چۈشكەن يورۇقتا زەدىۋالغا يۆلىنىپ ، مەيدىسىنى ئېچىۋېتىپ ئولتۇرۇپ پۇرقىرىتىپ تاماكا چېكىۋاتقان كاپكازچە بۇرۇتلۇق ئادەمدە ئىدى . ئۇ سۈپىغا ئىنجىقلاپ چىقىپ ئېڭىشكەنچە بېرىپ ئۇ ئادەمگە ئىككى قولىنى تەڭلىدى . ئۇ ئادەم ئورنىدىن سەل قىمىرلاپ سىڭايان بولۇپ ھىجىيىپ قولىنى بەردى . چاۋىراخۇن قولىنى تارتماستىن ئۇ ئادەمنىڭ يېنىغا موڭگىدە تىزلىنىپ ئولتۇرۇۋالدى .

— ئاتا ، ئاۋۋال ...
 — ئامىن ، — چاۋىراخۇن قىزىنىڭ ئاۋازى بىلەن تەڭ
 دەرھال سەل ئېسىنى يىغىۋېلىپ دۇئا قىلدى . ئۆرە تۇرغانلار شۇ
 پېتىچە ، ئولتۇرغانلار ئولتۇرغانچە قول كۆتۈرۈپ پىچىرلىشىپ
 ئايەت ئوقۇشتى .
 — ئاللاھۇ ئەكبەر ، قانداق ھەممەيىلەن تىزلىق .
 بالا - چاقا - ئۆي ئىچى سالامەت تۇردى .
 — تىزلىق ، ئۆزىڭىزمۇ تىزلىق تۇرغانسىز چاۋىرىكا ، —
 دېيىشتى بەزى تونۇش قىمارۋازلار بىر ئېغىزدىن .
 — تىزلىق ئۇكام . تىزلىق . قانداق بالام ، سىلەرمۇ تىزلىق
 تۇرغانسىلەر مەختاخۇن .
 — تىزلىق دېيىشتى ئەر - خوتۇنلار .
 چاۋىراخۇن ئۇلار جاۋاب بېرىپ بولغۇچە يېنىدا ئولتۇرغان
 ئادەمنىڭ قولىدىكى تاماكىغا قول ئۇزاتتى .
 — ئاتا ، ئاۋۋال بى ئۆيگە چىسەڭ ، دوستقان سالسام ، تائام
 يەۋالساڭ بولاتتى ، — دېدى مەرەمنىساخان نارازى بولۇپ .
 — ھە بالام ، ئاۋۋال تائام ، ئاندىن كالام دەپتىكەن ، ئاۋۋال
 ماۋۇ تائامدىن يەي ... جۇما .
 قىمارۋازلار ئېگىز - پەس كۈلۈشتى .
 — كېلىڭلار ، بىزمۇ دۈكىنىمىزنى قۇرىۋېرەيلى . دو
 بارما .
 — مانا چىقتىم .
 — يا دەت جەمىشت پىرىم .
 قىمارۋازلار دەرھال سۈپىغا غۇژمەكلىشىپ بېشىنى بىر
 يەرگە قويۇپ مەيدىلىرىگە ، تىزىغا مۇشتلاشقا باشلىدى .
 — سىيا ، سىيا ، مانا سىيا كۈلۈپ كېتىپتۇ . قۇيە ، تەگمە ،
 ھېلى باكا جۇما . ئۇنى تۇتقۇچە مانى تۈتە ...

بىرى قاتتىق ۋارقىرىدى .
 — ئاتە ، يەنە چىقتىم . نىمە دىگەن ، —
 — يادەت ...
 — بالام ، ھەممىدەم ، ئۇكاڭنىڭ قورسىقىغا بىر نېمە بېرە .
 ئۇ بىچارىنىڭ قورسىقى ئېچىپ كەتتى . ئىسسىق ئۆتۈپ
 قالدىمىكىن دەپ ئەنسىرەۋاتىمەن بىچارىدىن ، — دېدى چاۋار
 قۇۋان .
 — ماڭە جىنتەك ، ئوبدانمۇ كەپسەن ، مېنى سېغىنغانىمەن
 ھەقىچان .
 مەرەمىنىساخان ھەممىدەمنى ئېلىپ ئىچكىرىكى ئۆيگە كىرىپ
 كەتتى . كاپكازچە بۇرۇت قويغان ئادەم تاماكىنى ئىچىگە قاتتىق
 بىر شوراپ ئاندىن چاۋىراخۇنغا بەردى . چاۋىراخۇن ئېچىرقاپ
 كەتكەن قېرى توخۇدەك تىترەپ تۇرۇپ كۆزىنى چىڭ يۇمۇپ
 شورىدى . سەل نەپىسى بېشىقىپ خۇدىنى بىلگەندىن كېيىن
 يېنىدىكى ھەمراھىغا قاراپ ھىجايىدى .
 — سىز ... سىزنى ئۇكام ھېچ كۆرمەپتىكەنمەن .
 — ياسىن بېلىق دەپ ئاڭلىغانمۇ ...
 — ھە ... ھە ئاڭلىغان ، ئاڭلىغان ، يا كۆللۈك ياسىن
 بېلىق ...
 — ھەئە .
 — ۋاي باشقىدىن كۆرۈشەيلى ... جىق داڭقىڭىزنىسى
 ئاڭلىغان ، خۇدايىم بۈگۈن كۆرۈشۈشكە نېسىپ قىپتۇ . خۇداغا
 شۈكرى ھى ... ھى ... ئادەم ئۆلمىسە كۆرمىگەننى كۆرىدىغان
 گەپكەن .
 — راست دەيسىز ئاكا .
 — سىز قانداق بولۇپ ...
 — ھە بىزنىڭ بۆلتۈر كۆزنىڭ ياقى مەخنىمە بىلەن

كۆڭلىمىز يېقىن بولۇپ قالدى . بىزنىڭ ئۆيدە ئون - يىگىرمە
 بالا بىلەن بىر ئاخشام تاۋكا قۇرۇشۇپ قالدۇق . شۇ سورۇندا
 تونۇشۇپ قالغان ، بىر - بىرىمىزگە خۇيىمىز خوپ كەپ قالدى .
 — ھە ئوبدان ، ئوبدان بوپتۇ . مەخەتخان ماڭا كۈيئوغۇل
 بولغىلى خۇدا بۇيرۇسا بۇ يىل ئۈچ يىل بولۇپ ئاشتى . ئۆزى
 ناھايىتى ئوڭلۇق ، قولى ئوچۇق بالا . شۇغىنىسىزە خۇدايىم بۇ
 بالىلارغا پەرزەنتىنى ئاياۋاتىدۇ . مۇشۇ سەۋەبلىك ئارىسىغا
 سوغۇقچىلىق چۈشۈپ شەيتان ئارىلاپ قالامدىكىن دەپزە يۈرىكىم
 سۇ . نامىزىمدا خۇدايىمدىن شۇ بىچارلەرگە پەرزەنت تىلەپ دۇئا
 قىلىمەن .
 — ھەبى دۇئا قىلىپ تۇرسىڭىز خۇدايىم بېرە ئاكا ، قانداق
 قىلىمىز ئەمدى .
 — بۇ يىل ۋاقتى كېتىپ قالدى ، كېلەر يىلى خۇدا يول
 بېرىپ قالسا بۇ بالىنى ئېلىپ ئوردىغان پاشايىمغا بېرىپ بىر
 تېۋىنىپ كېلەيمىكىن دەۋاتىمەن .
 — لىلا ئويلاپسىز ، سەۋەب قىل ، تەلەپ قىل دەيدىغان
 گەپ بار ئەمەسمۇ . شۇ بانايى سەۋەب بىلەن خۇدايىم پەرزەنت ئاتا
 قىلىپ قالسا ئەجەب ئەمەس .
 — شۇ زادى .
 مەخەتخان تاۋكادىن لومىسىدە تۇرۇپ قېيناتىسى بىلەن
 ياسىن بېلىققا خىجىل بولغاندەك قاراپ ئارقا چوققىسىنى قاشلاپ
 ھىجايىدى . كىرلىشىپ سارغىيىپ قالغان ئاق دوپپىسى
 پېشانىسىگە چۈشۈپ قالغانىدى . دائىم بىچارە ، ئۇتتۇرۇۋەتكەن
 ئوخشىماسەن چېغىمدا ، دەدى چاۋىراخۇن يۈرىكى «جىغ» قىلغان
 ھالدا كۈيئوغلىدىن كۆزىنى ئېلىپ ياسىن بېلىققا قاراپ . ياسىن
 بېلىق :
 — بۈگۈن مەختەمدىن كېتىدىغان كۈن ئوخشايدۇ . ساپلا

چۈشۈۋاتىدىغۇ تاڭ . بايا سىز كېلىشتىن ئىلگىرىمۇ چوڭ
 ئاتىسىمۇ كېتىۋاتىدۇ . كىچىك ئاتىسىمۇ . شۇنىڭ بىلەن
 مەرەمىساخان ئويىناپ خېلى كەلگىلى تۇرغان . — دەپ قويدى
 — ئەستايغۇرۇللا ما ئىشنى كۆ ... — دەپ قويدى
 چاۋىراخۇن قىلغىلى گەپ تاپالماي ئىچىدە غۇڭشۇپ . خۇددى بۇ
 ئىشتا ئۆزى گۇناھلىقتەك ، كەلمىسەم بوپتىكەن دېگەن يەرگىمۇ
 كېلىپ قالدى . — ئەستايغۇرۇللا ما ئىشنى كۆ ... — دەپ قويدى
 — ئاكا ، غاچچىدە بەش قەغەز بېرىپ تۇرمامسەن ، — دەپ
 مەخەتخان ئۇنىڭ ئالدىغا كېلىپ . ئۇنىڭ جىگدە ئۇرۇقىدەك
 كىچىك كۆزلىرىدىن ئەسەبىي بىر ئۇچقۇن چىقىپ تۇراتتى .
 — ئۇكام ، سەن ماڭا ئىشەنسەن ؟ — دەپ ياسىن بېلىق
 سۈپىنىڭ بۈلۈك تەرىپىدىكى پالاسنى ئۆرۈپ تۇرۇپ «شالاق»
 قىلىپ بىرنى تۈكۈرۈپ . — ئەستايغۇرۇللا ما ئىشنى كۆ ... — دەپ قويدى
 — چىك ئا ، ئىشەنسەم دەمتىم ساڭا ، — دەپ تەرلەپ
 كەتكەن ئالىقىنىنى تىزىغا سۇۋاپ تۇرۇپ . — ئەستايغۇرۇللا ما ئىشنى كۆ ... — دەپ قويدى
 — ئانداق بولسا سەن بۈگەن ئوينىما ، بۈگەن سەندىن
 كېتىدىغان كۈن ئىكەن . پۇل دېسەڭ ، يېنىمدا بار ، ئەمما بەرسەم
 يەنە كېتىدۇ . ئۇنىڭدىن كۆرە سەن غاچچىدە بىر يەردىن پاقلىدىن
 بىرنى تېپىپ كېلىپ قازانغا سېلىپلا قۇشقاچتەكنى بەش كويىدىن
 سېتىپ كەتكەننى ئازراق بولسىمۇ تولدۇرە ! — ئەستايغۇرۇللا ما ئىشنى كۆ ... — دەپ قويدى
 — ئەستايغۇرۇللا ئاكا ، يەنە بىر چۈشۈپ باقاي دەيمەن ،
 قولام بەك قىچىشىپ كېتىۋاتىدۇ .
 «ئىستى بىچارە ، پۈلۈم بولسىمۇ بىرەدىم» دەپ چاۋىراخۇن
 ئۆزىنى چەكسىز خىجىلچىلىقتا ھېس قىلىپ . — ئەستايغۇرۇللا ما ئىشنى كۆ ... — دەپ قويدى
 — بالام ، ياسىناخۇن ئوبدان گەپ قىلدى ، شۇنداق قىلىنغۇ
 بولمىسا ، — دەپ چاۋىراخۇن قورققان ھەم يالۋۇرغاندەك
 بىر ئاھاڭدا . — ئەستايغۇرۇللا ما ئىشنى كۆ ... — دەپ قويدى

— مانا بۈگۈن قېيناتاڭمۇ كەپتۇ ، ھېچبولمىسا بىر تاۋاق سۈيى بىلەن بىر پارچە گۆشنى يەپ دۇئا قىلىپ قويسىمۇ ھېساب ، — دېدى ياسىن بېلىق گېپىنىڭ قوللاشقا ئېرىشكىنىدىن جانلىنىپ .

— ئەمىسە ئۆزۈڭ چۈشۈپ ئوينىمامسەن .

— قوپە ، قالسام چۈپەي نېمىلەردىن ئۈچ - تۆتى تۇرىدۇ . پەقەت خۇشام يوق ، ھېلى باكا بىر - ئىككىسىنىڭ قوۋۇرغىسىنى يۇلۇۋېتىمەن بۇ خوتنۇڭنى ... گۈيلارنىڭ ، ھېلى پاختەك ئۆردىكى ئايرىلغاندا ، خىللانغاندا چوڭراق ئويناپ قويارىمەن ، بولمىسا تاماكامنى چېكىپ ئۇخلاپ قالارىمەن ، بەك چۈپەيلىشىپ كەتتى ھەي بۇ سورۇن ، — دېدى ياسىن بېلىق تۈكلۈك مەيدىسىنى يېنىك قاشلاپ قويۇپ .

— يەنە بىردەمدە تاۋكىدىن چىققان ئوخشىماسلە ؟ — دېدى ئىچكەركى ئۆيدىن چىققان مەرەمنىساخان ئېرىگە تەھدىت تەلەپپۇزىدا چىرايلىق كۆزلىرىنى چەكچەيتىپ .

— ئاھاي ، گەپ قىلماڭلار خوتۇن ، — دېدى مەخەتخان گەدىنىنى تاتىلاپ ھىجىيىپ .

— قېنى ؟ — دېدى مەرەمنىساخان ئېرىگە دىۋەيلەپ كېلىپ ئاللىقىنىنى ئېچىپ .

— ۋاي ، ھەممىسى كەتتى دەيمەن ، بولمىسا بۇ يەردە تۇرامدىمەن مەن ، — دېدى مەخەتخان قوللىرىنى كەڭ يايغان ھالدا . مەرەمنىساخاننىڭ ئاچچىقتىن يۈزلىرى قىزىرىپ ئېسىلىپ كەتتى .

— چىك ئاي ، ما يەردە ئاتام بىلەن ياسىنكام باركەن ، مەن باشقا گەپ قىلماي ، قىمار ئويناي مەن دېگۈچە تەمەچ ئوينىغاندا سىلە . قانداق دېگەن لايغەزەللىك بۇ .

— ھەي بالام ، ئەر خەقنى ئۇنداق دېمەيدىغان دەيمەن ، —

دېدى چاۋىراخۇن قورقۇپ كېتىپ .
 — سەن شۇك ئولتۇرە ئاتا ، جۇگرە ئاياققا ئاش ئۇسۇپ
 قويدۇم . تامىغىڭنى يېگىنا جۇگۇ . مېڭىلار ، سىلە بۈگەن
 تاۋكاغا يېقىن كېلىمەن دېمەي ، بىر يەردىن جانلىقتىن بىرنى
 تېپىپ كېلىپ سويۇڭلار .
 — مەنمۇ ھازىر شۇنى دەۋاتاتتىم !
 چاۋىراخۇن «كۆزۈم كۆرمىسۇن ، قۇلىقىم ئاڭلىمىسۇن»
 دەپ ئۆمىلىگەنچە سۈپىدىن چۈشۈپ ئىچكەركى ئۆيگە دوڭغاقلاپ
 كىرىپ كەتتى .
 — ھە ، نېمە بولدۇڭلا ، مەن خاتا گەپ قىلمىغاندىمەن .
 — قېيناتام بار يەردە ئىزا تارتقۇزۇپ ...
 — قېيناتىلىرى نېمە بوپتىكەن ، مېڭىلا تولا لاتا چاپناپ
 چىشىغا تەگمەي ، سىلە ئىزا تارتىدىغان مەخەتخان ئەمەس .
 بۈگۈن بەك نېپىزلىشىپ كېتىپسىلىغۇ ، تېشىلىپ كەتمەڭلا يەنە .
 — ھا ... ھا ... ھا ... قەزىق جۇما خوتۇنۇڭ
 مەختەم ، — دېدى ياسىن بېلىق خارقىراپ كۈلۈپ .
 مەرەمىساخان كۆڭلىكىنىڭ ئېتىكىنى بېلىگە يۆگەپ
 قىستۇرۇپ يەڭلىرىنى تۈرۈپ تاۋكا بېشىغا كەلدى .
 — ئۆزۈم چۈشمىگۈچە ... باكالىشە ھەۋە ، باكالىشە ،
 مېنىڭ ئۆيەم جۇما ماۋۇ ، ھېلى بىر تېپىمەن باككا ، مەنمۇ
 پاتاي ...
 — ھە ... ھە ... قارچۇغا كەلدى .
 — ئەر كىشى كارغا كەلمەسە مىدىنىڭ تايىنى تۇتىدۇ .
 نېرى تۇرۇڭلار ... ھا ... ھا ... ھا ...
 — ئاداش مەخەتخان ، بولالماي ئېرىڭلارنى چىقاردىڭلار .
 ما ؟ ھا ... ھا ... ھا ...

چاۋىراخۇن سۇس ھور چىقىپ تۇرغان شورپىغا چىلانغان زاغرىنى ياغاچ قوشۇقنىڭ كاسسىسى بىلەن باستى. ئاياقنىڭ گىرۋىكىدىن ساقىپ چۈشكەن ئىككى تامچە شورپا ئۇنىڭ ئاق يەكتىكىنىڭ يېڭىگە تامچىدى.

— ئىت يەسەن، — دېدى ئۇ تىلىنى چىقىرىپ يېڭىنى يالاپ. يوغان بىر پارچە زاغرىنى ئاغزىغا سېلىپ بولۇپ چاينايۇ، چاينىمايۇ دېگەندەك سەل ئارىسالدى بولۇپ قېلىپ كەينىگە بۇرۇلدى. ھەممىدەم كىگىز ئۈستىدە كىيىمىنىمۇ سالماي كونىراپ بىر بۇرجىكىدىن سامان تۆكۈلۈپ قالغان قۇراق تېكىرگە بېشىنى قويۇپ مۈشۈك يىپ تۈرگەندەك خىرىلداپ ئۇيقۇغا كەتكەنىدى.

— ئەستاغپۇرۇللا، دۈم يېتىپ ئۇخلاپ قاپتۇ ئەمەسمۇ بىچارە. ئۇخلاپ قالمىغان بولسىمۇ سۈيىدىن بىر قوشۇق ئىچىۋالسا پايدا قىلىتى... گۆشنىڭ شوۋىسىنى ئىچىمىگىلى خېلى چاغ بولدى.

ئىچكەركى ئۆيگە قوللىرى مايلىشىپ كەتكەن مەخەتخان كىرىپ كەلدى. ئۇنىڭ ئاغزىنىڭ چۆرىسىگە قوينى پۇۋلىگەندە يۇقۇپ قالغان قان بىلەن قېتىپ قالغان چۈپۈرلار چاپلىشىپ قالغانىدى. ئۆزى تەرلەپ چىلىق - چىلىق بولۇپ كەتكەنىدى. كۆك نىلون كۆڭلىكىنىڭ ئۇ يەر - بۇ يەرلىرىدىكى قان چاچراندىلىرى تەر بىلەن نەمدىلىپ بەدىنىگە چاپلىشىپ كەتكەنىدى.

— ئاپلا، ھەجەپ سەت تۇردىيا قېيناتا، ئاتايىن قوي ئۆلتۈرۈپ گۆش پىشۇرۇپ، بېھىش ئامۇتىدەك كۆرمىكى بار، يېمىكى يوق بولۇپ قالدى ئەمەسمۇ. ھەممىدىن بىلەن سىلىگە ئەسلىدە قاينىشىغىلا ئوبدان يېرىدىن بىر پارچىدىن ئىككى پارچە

گۆشنى ئايرىم ئېلىپ قويدىغان ئىشكەن ، بۇ گۈيلار بىر يېپىلىپلا سېيرىپ - سۈپۈرۈپ تۈگەتتى ...

— ياق ... ياق ... — چاۋىراخۇننىڭ ئاغزىدىن زاغرىنىڭ ھۆل ئۇۋاقللىرى چاچراپ كەتتى ، — ئۇنداق دېمەك بالام . گۆش دېگەننى جىق يەپ بولغان يېرىم شۇ . بوغۇزلىغاندا قانلىقىنى بەردىڭىز ، كاۋاپ قىلىپ يېدىم ، ھەممىدەمگە بۆرىكىنى كاۋاپ قىلىپ بەردىم ، توپىمىز بولۇپ كەتتى . مانا سۈيىمۇ تازا بەلەن چىقىپتۇ . بولدى ، ھېيت بولۇپ كەتتى بىزگە . بۇنىڭدىن ئوشۇقى ئوشۇق بىزگە . ئاشۇنىڭدىن بى ئىزلىشىپ سەل بى تۆت - بەش تەڭگە ئەجرىڭىز قالسا شۇنىڭغا خۇش بىز ...

— يۈز بەش كويلۇق پاقلانتى ، تۆت پارچىدەكنى نېسى يەپ كەتتى . ئۇنى ھېسابقا ئالمىغاندا ساق ئىككى يۈز يەتتە كوي بوپتىيا ...

— ۋاي ئوبدان بوپتۇ ، خۇدايىم بېرىپتۇ بالام ، خۇدايىم بېرىپتۇ . خۇدايىم بەرسە شۇنداق بېرىدۇ . خۇدايىم دۆلىتىڭلارنى تېخىمۇ زىيادە قىلسۇن ، چىققان دۆۋەڭلىرىنى ئېگىز قىلسۇن بالام ...

چاۋىراخۇننىڭ يۈزلىرى مۇڭلۇق پۈرۈشۈپ ، چاڭگىلىشىپ كەتكەن ساقاللىرى ئارىسىدىكى قارا ھەم قۇرغاق قېلىن كالىپۇكلىرى تىترەپ كۆزلىرىدىن ياش قۇيۇلدى .

— رەھمەت بالام ، رەھمەت ، ھەر قېتىم كەلسەم ئۆيۈڭلاردا گۆشقا ئاغزىم تېگىدۇ . بەزىدە گۆش ... گۆش يېگۈم كېلىپ كەتسە ، مىڭ كېلەي دەيمەن ... ئەمما ... ئەمما كېلىۋېرىشتىن نومۇس قىلىمەن ...

بوۋاي گېپىنىڭ ئاخىرىنى دېيەلمەي بۇقۇلداپ يىغلاپ كەتتى .

— ۋاي بۇ نېمە دېگەنلىرى قېيناتا ، بىز يابى يات ئادەم بولمىساق ، ئۆزلىرىنىڭ بالىلىرى تۇرساق ، كېلىۋەرسە ، يا

سەلە كەلسە مېنىڭ قاپقىم تۇرۇلۇپ قالغان يەرلىرىم بارمۇيا .
شۇنداق تەرەپلەر بولۇپ قالغان بولسا ئالدىلىرىدا مەن ناماقۇل .
— ياق ... ياق بالام ، ھەرگىز ئۇنداق ئەمەس . ئۇنداق
بولامدىغان ، ئەمدى دائىم بۇنداق بولۇۋەرمەيدۇ . بالام ، سىلىمۇ
يا بىر يەرنىڭ كادىرى ئەمەس . بىزگە ئوخشاشلا كوپىراتسىيىنىڭ
قولغا قاراشلىق قۇللىرى . مۇشۇنداق بى ئاينىڭ باشلىرى ،
يىلنىڭ دوقمۇشىدا خۇدايىم بېرىپ قالسا مۇشۇنداق بولۇپ
قالىدۇ . قىمارۋازلىق ، بەڭگىچىلىكنى مەن ئوبدان بىلىمەن
بالام ، رەھمەت شۇنداق دېگىنىڭىزگە . خۇدايىم كۆڭلىڭىزگە
ئىنساپ بەرسۇن . خۇدايىم ئىشىڭلارنى دائىم ئوڭ قىلغاي ، توپا
ئالساڭلار ئالتۇن ، كۈل ئالساڭلار كۈمۈش قىلا خۇدايىم ...
بوۋاينىڭ كۆز ياشلىرى ساقاللىرىدىن ئەگىپ قاچىسىغا
تامچىدى . مەخەتخان دوپپىسىدىن پۇرلىشىپ ، توپىغا مىلىنىپ
رەڭگىنى يوقاتقان پۇللارنى كىگىز ئۈستىگە تۆكۈپ ، ياغلىشىپ
كەتكەن قولىرى بىلەن پۇللارنى رەتلىگىلى تۇردى .
— گۆشكە ھېچقايسىمىزنىڭ ئاغزى تەگمىدى ، بۇلاپتا .
ئەتىگەنلىككە خوتۇن زاسۋىيىنى قۇيسا كەڭ . كۈشادە ئولتۇرۇپ
يەرمىز ...

— خۇدا بۇيرۇسا . ئۇلۇغ پەرۋەردىگارىم يېڭىلى نېسىپ
قىلسۇن بالام ، — دېدى بوۋاي رازىمەنلىك ھەم خۇشاللىق بىلەن
ساقاللىرىنى تىترىتىپ ناننى چاپنىغاچ بېشىنى لىڭشىتىپ .
— قوپە سەندەك لامزەللىنى ، ئەر كىشى بولۇپ قاپتۇ
تېخى . يا ئۆزۈڭ بىر پارچە يەپ ۋاي دېگۈدەك مېغىزىنى
چاقالمايسەن ، يابى ئاتام ئايدا . يىلدا بىر كەلسە ئەلۋەتتە بىر
تاۋاقتا بىر چۆمۈچ سۈيى بىلەن ئېلىپ «قېيناتا مەسىلە ، ئاتايمىن
يىراق يەردىن ھېرىپ - ئېچىپ كەپلا ، ما گۆشنى يەپ ، سۈيىنى
ئىچىپ پۇت - قولىرىنى سوزۇپ يېتىپ ھاردۇقلىرىنى
چىقارسىلا» دېمەپسەن ، — دېدى بوسۇغىدا كاساڭدا پاكىز

يۇيۇلغان ئۈچەي - قېرىنى كۆتۈرۈۋالغان مەرەمنىساخان .
— مە ... مەن — مەخەتخاننىڭ چىرايى تۆمۈردەك
كۆكرىپ ، جىگدە ئۇرۇقىدەك كۆزلىرى خوتۇنغا چېكەتكىدەك
تىكىلىپ قالدى . پۇل تۇتقان ياغلىشاڭغۇ قوللىرى تىترەپ ،
كالىپۇكلىرى تارتىشىپ كەتتى .

— مەن ... بەرمەيمەن دېمىدىم ، خوتۇن تالاق ئوغرىلارنىڭ
يىل گۆش دىدارى كۆرمىگەندەك بىر بېسىپلا قازاننى قۇرۇغداپ
قويدى . كۆدىگيا ئاينا ، تاس قالدى گۆش تالىشىپ ئۇرۇشۇپ
بىرمى - بىرمىنىڭ بېشىنى قازانغا تىققىلى .

— بولدى ، بولدى ، بالام . گۆش دېگەن يېمىگەن نېمە
ئەمەس . خوتۇن خەق دېگەن ئېرىگە ئۇنداق بوينىنى شاپتۇل قاقسا
قىيامەت كۈنى قارا يۈز قوپىدۇ ، يامان بولىدۇ ، ئۇنداق
قىلمايدىغان . ئەر دېگەن خوتۇن خەقنىڭ يېرىم خۇداسى . ئاناڭ
رەھىمىنىڭ خۇدايىم ياتقان يېرىنى جەننەت قىلسۇن . مەن
ھەرقانچە بىر ئىشنى بۇزۇۋەتسەممۇ غىڭ قىلمايتتى . ئۇنداق
قىلما .

— ئوھۇش ، سەن شۇك ئولتۇرۇپ چېيىڭنى ئىچە ئاتا ...
مەرەمنىساخان پەرۋاسىز كاساڭنى «پاققىدە» يەرگە قويۇپ
بېلىنى تۇتۇپ تۇردى .

— ياق ، ماڭا قالاڭلا ، سىلە ئەر كىشى بولغاندىكىن نېمىشقا
ئىشنى قاملاشتۇرالمىسىلەر دەيمەن . تاۋكاغا چىقىرىپ قويسا
تېخى دەسمىنى غالتەككە چىقىرىپ كۆزەڭلىنى پارقىرىتىپ
گۆشىيىپ تۇرىسە ، ئەمدى قازان بېشىدا تېخى ئىشىڭلارغا ھېزى
بولالمىسىلە ، — دېدى تەلەپپۇزىنى يۈمىشىتىپ .

چاۋىراخۇن ئۇنىڭ ھالدا كالىپۇكلىرىنى كىچىك
بالىنىڭكىدەك ئۆمچەيتىپ جىم ئولتۇردى . مەخەتخاننىڭ تەلەتى
ئاستا - ئاستا ئەسلىگە كېلىپ :

— خوتۇن ، تاپا قىلىۋەرمەڭلار جۇما ، ماقۇلما ؟ — دېدى

بوش ئەمما تەھدىت تەلەپپۇزىدا .
 — دائىم مەن مۇشۇنداق دەپ تۇرمىسام ئۆزەڭلىنىڭ
 ئىشىنى ئۆزەڭلا جۈندەپ كېتەلمەيدىغان ئادەم سىلە ...
 — ھەئە ، راست دەيسە زادى .
 — تەنە قىلغىنىڭلار بىلەن مېنىڭ ئاغزىمنى تۇۋاقلاپ
 قويالمايسىلەر .
 — ئامىن ! — بوۋاي ئاياقنى سۈپىنىڭ قىرىدا قويۇپلا
 دۇئاغا قول كۆتۈردى . مەخەتخانىمۇ ئالمان - تالمان پۇلنى سۈپىدا
 قويۇپ دۇئاغا قول كۆتۈردى .
 — ئاللاھۇ ئەكبەر . خۇدايىم تېخىمۇ گۈللەپ كېتەرسىلەر
 بالىلىرىم . ئۆيۈڭلارغا بەرىكەت بەرسۇن . تولا غىجىڭلاشا
 ئۆيدىن بەرىكەت قاچىدۇ بالام ، ئۇنداق قىلمايدىغان .
 چاۋىراخۇن دۇئادىن كېيىن ئورنىدىن تۇرۇپ بەلۋاغلىرىنى
 قايتىدىن چىڭىتىپ باغلاپ ئورنىدىن تۇردى .
 — ھە ، نېمىگە ئالدىراۋاتىسەن ئاتا ؟
 مەرەمنىساخان خىجالەت ئارىلاش يۇمشاق تەلەپپۇزدا
 سورىدى .
 — ھېلىمۇ جىق ئېغىرىمىزنى سالدۇق بالام . تۇرىۋەرسەك ،
 بىر ئادەم ئوشۇق بولسا ، بىر نان ئارتۇق كېتىدىغان گەپ .
 خۇدايىم بىرنى بەرسىمۇ سىلىگە بېرە ، مىڭنى بەرسىمۇ سىلىگە
 بېرەر . ھەممىدەم تۆت - بەش زامان يېنىڭدا تۇرۇپ تۇرسا شۇنىڭ
 ھالىدىن خەۋەر ئالغىنىڭلارمۇ يېتىۋاشا .
 — ھوي ، جېنىمنى چىقارمىغىنا ئاتا . ھەممىدەم دېگەن
 بىرستەل ئاش يېسە تويىدۇ . بىر مۈشۈكنىڭ گېلىغا لايىق بىرمە
 يەيدۇ . ئايتىللا دېگەن زىدە پەسكە ئېغىر كەلگەن بولسا مانا مەن
 بار . ماۋۇ ئادەمنىڭ لامزەللىكىدىن بىر ئوبدان پاقلان گۆشىگە
 تېخى ئېغىز تېگەلمىدىك ، ماۋۇ زاسۋى - پاچاقلىرىغا بولسىمۇ
 ئېغىز تەگ .

مەرەمنىساخان ئاتىسىغا سۆزلەۋېتىپ مەخەتخانغا كۆزىنىڭ
 پاختىسىنى چىقىرىپ بىر ئالمىيۇدى ، مەخەتخان ئالدىراپ -
 تېنەپ سۆزلەپ كەتتى .
 — راست ئاتا ، كېچىچە ئۇخلىماي ئۆپكە ، ئۈچەينى قۇيۇپ ،
 كاللا - پاچاقنى ئۈتلىسەك ، باش ئەزانغىچە پىشىدۇ . بىر تويغۇچە
 يەپ ئاندىن ماڭسىلا .
 — مېنىڭ ما ئادەمگە گەپ قىلغىنىمنى ھار ئېلىپ ماڭمەن
 دېسەك ، مېنى ھارام ئۆلتۈرسەن ئاتا .
 — بۇ خوتۇن دائىم شۇنداق سۆزمەن . بۇنى كۆڭۈللىرىگە
 ئالمىسىلا . سىلى بولسىلا - بولمىسىلا بىز دائىم مۇشۇنداق
 غىزىلدېشىپ تۇرىمىز . خوتۇن سۆزلەپ تۇرىدۇ . مەن چىۋىقىمغا
 ئالماي ، بوپتىلا ، گەپ قىلساڭ ئاغزىڭنىڭ يېلى دەپ
 يۈرۈۋېرىمەن .
 مەخەتخان خۇشامەت قىلغاندەك ، مەرەمنىساخانغا
 يالۋۇرغاندەك ھىجايىدى .
 — سىلى تولا لاتا كۈس - كۈس ئەزمەڭلىنى
 ئەزمەڭلارمۇ ، مەن ئاتامنىڭ قىزى . ئاتام مېنى ئوبدان
 بىلىدۇ .
 — قىزىم ھاممىتىنىڭ خۇيىنى دورىغان . تاغ يۆتكەلسە
 يۆتكىلەر ، خۇي يۆتكەلمەس ، ئاچام رەمەتلىك شۇنداقتى . مەن
 ماڭاي بالام . بىز ماللىققىچە ئايتىللاخاننىڭ ئۆيىگە بېرىپ ئۇنىڭ
 بالىسىنىڭ ھالىنى بىلىپ ، ھەمدەمنىڭ خەۋىرىنى بەرمىسەم ،
 بىر تەرەپتىن ئۆزىنىڭ بالىسىنىڭ دەردىنى تارتالمىغاندا ھەمدەم
 قورقۇپ كېتىپ نەگە قاققاندۇ دەپ ئەنسىرەپ كەتمىسۇن ، مەن
 ئەشەگە باراي ، كۆڭلۈڭلەر تېگىل بولدى .
 — راست كېتەمسەن ئاتا ، كەتسەك ، ئايتىللا دېگەن
 ئازگالچىغا دەپ قوي ، بۇ دېگەن خۇدانىڭ تەقدىرى . بالىسىنىڭ
 يېلى سۈنۈپ كەتسە ئۇنى ھەمدەمدىن كۆرمىسۇن . ھەمدەم

ئاشۇنىڭ ئۆيىگە بېرىپ ، بارغانچە غۇربلايدەك يىگىلەپ ،
ئېغىلىنىڭ تېگىدە قالغان كونا ساماندەك سارغىيىپ كېتىپتۇ .
قورسىقى تويغۇدەك نان بەرمەي ، بالىسىنى باقتۇرۇپ ، يا خەقنىڭ
بالىسى بولمىسا ...

— ئايتىللاخاننىڭ بالىسىنىڭ بېلى سۈنۈپ كەتكەندىكىن
ئەسلىدە ئادىمىگەرچىلىك قائىدىسى بويىچە بىزنىڭ يوقلاپ ،
كۆرگىلى بارغىنىمىز ئوڭ ئىدى ، ماۋۇ ئۆز ھەلەكچىلىكىمىزدىن
قول ئۈزەلمەي قالدۇق ، بولمىسا مۇشۇ زاسۈينى ئالغاچ بارسىلا .
بىزنىڭ كۆڭلىمىز بوپ قالسۇن .

— زۇۋانىڭغا تىقىمەن جۇما باكا ... ماۋۇ كېچىچە
قىمارۋازلارغا قويۇپ ساتساق ، يەنە بىر پاقىلاننىڭ پۇلى پىشىدۇ
ماۋۇ زاسۈيدىن . بەك شەپقەتلىرىڭ يېغىپ كەتكەن بولسا پۇل
بەر . ئۇ سېنىڭ ئاچاڭ ئەمەس ، مېنىڭ ئاچام . پۇل بولسا
ئاتا - ئانىدىن باشقىنى ئالغىلى بولىدۇ .

— ھە ... ئە ... بولسا شۇنداق قىلىڭلا ... قوينىڭ ئىچى
يورۇشى بىلەن كاللا - پاقىقنى پىشۇرۇپ سېتىڭلار .
كۆڭلۈڭلەردىن چىقىرىپ ئاتىغىنىڭلارنى بېرىڭلا . مەخەتخان
بىلەن مەرەمنىساخاننىڭ كۆڭلى دەپ ئالغاچ كېتەي بولمىسا ،
— دەدى چاۋىراخۇن كالتا يۆتەل بىلەن غاژ - غۇژ بەلغەم تۈكۈرۈپ .
— مەيلى ئەمەس ... ئاز بولسىمۇ بۇنى ... — مەخەتخان

پۇرلىشىپ ، توپا سىڭىشىپ بىلگىلى بولماس بوپ كەتكەن بىر
تۇتام پارچە پۇلنى بۆكىنىڭ ئىچىدىن ئېلىپ چاۋىراخۇننىڭ
چاڭگىلىغا سىلىۋىدى ، مەرەمنىساخان كاپ قىلىپ ھەممىنى
تارتىۋېلىپ ، ساناپ كۆرۈپ پۇرلەشكەن پۇلنى رەتلەپ ، بەش
سوملۇقتىن بىرنى ، بىر سوملۇقتىن ئىككىنى بېرىپ ، قالغىنىنى
يېشىل تامبىلىنىڭ يانچۇقىغا قىستۇردى .

— ھەممىنى بەرسەڭ كېچىچە تاۋكاغا نېمىنى تاشلايمەن .
مۇشۇ بەرگەنلىرىمىزمۇ يېتىپ ئاشىدۇ . يوغان گەپ قىلغان

بىلەن ئايتىلغانىڭ بىزگە سېرىق سىنتا چاغلىق بىرمە سۇنغىنىنى
 كۆرمىگىلى نى كەم بولدى ؟ !
 مەخەتخان خىجالەت بىلەن قېيناتىسىغا قاراپ گەدىنىنى
 تاتىلىدى .
 — يېتىدۇ ، يېتىپ ئاشىدۇ . شەنبە بازاردىن بەش نان
 بىلەن بىر جىڭ ناۋات ئالساملا بولىدۇ .
 — ناۋات ئالماي ، بىر بو قەن ئالساڭ بولىدى .
 — ئەمەس ، مەن ماڭاي . خۇدايىمغا ئامانەت بالام .
 ھەممەمنى سىلەرگە تاپشۇردۇم . كۈل ئالساڭلار كۈمۈش ، توپا
 ئالساڭلار ئالتۇن بولار بالام .
 — ماقۇل ، خۇداغا ئامانەت ئاتا . گۆش يېگۈڭ كەلسە
 پات - پات كەپ گۆش يەپ كەت ئاتا .
 — قورۇنۇپ قالماي كېلىۋەرسىلە .
 — ماقۇل بالام ، ماقۇل ، خۇداغا ئامانەت .
 بوۋاي خوشلىشىپ دوڭغاقلاپ چىقىپ كەتتى . ھەممەم
 تۇيماستىن تۈگۈلۈپ يېتىپ ئۇخلاۋەردى . مەخەتخان بىلەن
 مەرەمىساخان ئاتىسىنى خوش دەپ ئىشىك ئالدىغىچە ئۈزىتىپ
 كىرگەندىن كېيىن مەخەتخان :
 — قېيناتامنىڭ ئالدىدا بولسىمۇ ئىككى پۇللۇق يۈزۈمنى
 قىلىمىدىڭلار خوتۇن ، يەر قىلىدىڭلا .
 — يۈزۈڭلىنى قىلغۇچىلىكى بولسا قىلمامدۇ . ماۋۇ
 قاپاقتەك كالا بولغان بىلەن بۇ كوراڭ قاپاق ئىچىدە ھۇشۇقتەك
 مېڭەڭلار بولمىسا ، مەن ئاتامنى بىلمەمدىمەن . مەيلى زاسۋىنى
 بېرىڭلا ، مەيلى پۇل بېرىڭلا ، ئاۋۋال نېشە ئېلىپ خۇمارىنى
 بېسىپ ئاشسا ئاپىرىدۇ . بولمىسا ئامىن ئاللاھۇ ئەكبەر دەپ
 كۆزىنى پىلىدىرلىتىپ بېرىۋېرىدۇ . ئاتامنىڭ خۇيى شۇ .
 — ئەسسالامۇ ئەلەيكۇم ، — مەخەتخان ئاغزىنى ئۆمەللەپ
 گەپ قىلاي دېگۈچە كامىل ئوغرى ئۆيگە كىرىپ كەلدى . ئۇنىڭ

ئېگىز ھەم يوغان گەۋدىسى ئىشىككە لىققىدە كەلگەندى ، ئۇ
ئىشىكنى جالاقلىتىپ ئالدى - كەينىگە نەچچىنى ياندۇرۇۋەتتى .
— يائاللا ، مىڭ قېتىم دېگەندىمەن ماۋۇ ئەسكى ئىشىكنى
قومۇرۇپ تاشلىۋېتىپ ئېگىزراق ، مەزمۇت ئىشىك ئورنىتىڭلار
دەپ . ئاخىر ئۆزۈم چېقىۋېتىدىغان بولدۇم بۇ سامانلىقنىڭ
ئىشىكىنى .

— ھە تىزلىقىدا كامىلاخۇن ، تىزلىق بولسا شۇنداق
قىلاسە ، — مەرەمنىساخان كامىلىنىڭ چىرايلىق كۆزلىرى ،
دېردىيىپ تۇرغان قاپقارا ساقال - بۇرۇتسى ، ئوچۇق كەڭ
مەيدىسىدىكى قويۇق قارا تۈكلەرگە ھەۋەس بىلەن قاراپ
چىرايلىرى نۇرلىنىپ كەتتى .

— ھە قانچە بولسىمۇ بىزنىڭ ئىشىك سىلە تەشكەن
تاملارنىڭ تۆشۈكىدىن كىچىك ئەمەستۇ كامىلاخۇن .

— تەشكەن تامنىڭ يولى باشقا - دە ، شۇنداق دەپ قويسام
ئېشىۋالماڭلا ، تۆشۈك تەشكەن ئادەم ئۆزىنى چاڭلاپ تېشىدىغان
گەپ . بولاڭلا چاققان ، ئىشىكنىڭ ئالدىدىكى كالىنى
جىمىقتۇرۇڭلار مەخىتەم ، تاۋكا باردۇ .

— بار . تازا قايناۋاتقاننىڭ تۆپىدىن چۈشتۈڭ - دە ، —
مەخەتخان شۇنداق دېگەچ ئالدىراپ چىقىپ كەتتى .

— بارمۇ سىلى ، ھوي . نېمانداق ئەتىيازنىڭ قۇيۇنىدەك
يوقاپ كېتىسىلە .

— زاراتتا تۈرمىگە چۈشۈپ قېلىپ ئاران قۇتۇلدۇم دەيمە ،
گەپ قىلماڭلا ، — كامىل شۇنداق دېگەچ ئىشىككە بىر

قارىۋېتىپ مەرەمنىسانىڭ بېلىدىن قۇچاقلاپ ئالدىغا تارتتى .
مەرەمنىساخان كامىلىنىڭ بوينىغا ئېسىلىپ ساقال - بۇرۇت

باسقان ئاغزىغا ئىككىنى سۆيۈۋېتىپ يۇلقۇنۇپ چېقىۋېلىپ :
— ۋوي ، يادىمدا يوق ... ھەجەپ سەتلىشىپتەمەن . مايەردە

سىڭلىم تۇرسا ...

كامىل ئارقىسىغا بۇرۇلۇپ سۈپىدا ئۆزلىرىگە جىممىدە
 تىكىلىپ قاراپ ئولتۇرغان ھەممىدىنى كۆردى. ھەممىدىنىڭ
 چوڭ ھەم قارا كۆزلىرى ئۇيقۇغا قېنىپ جانلىنىپ قالغان ،
 چىرايلىق لەۋلىرى سەل قۇرۇپ قالغانىدى .
 — ھەجەپ چىرايلىق سىڭلىك باركەن . تۆمۈچۈقتەك بۇنداق
 سىڭلىك بارلىقىنى ماڭا دېمىگەنتىڭا .
 — ئۇ تېخى كىچىك ، كۆزۈڭ چۈشۈۋاتامدۇ ، قىزىل باش
 جوھۇت بولسەن جۈمۈ .
 — قانچىگە چىدى بۇ ئاق قۇشقاچ ، — كامىل شۇنداق دەپ
 يەنە يېنىشلاپ ھەممىدىگە قارىدى . كامىلنىڭ گېپى قىزىق
 تۈيۈلغان ھەممىدىم كامىلغا ۋىلىققىدە كۈلۈپ قوللىرى بىلەن
 ئاغزىنى تۇتۇۋالدى . بۇ قېتىم كامىلنىڭ كۆزلىرى ئۇنىڭ زىلۋا
 بويلىرى ، ئەمدىلا كۆتۈرۈلۈپ چىققان كۆكسىگە قاراپ
 ئۆلگۈردى .
 — ئەمدى تېخى ئون تۆتىنىڭ قارىسىنى ئالدى .
 — ئەمدى ئون تۆتكە چىدى دېگىنىڭ نېمىسى ، ئانام مېنى
 ئون ئۈچ يېشىدا تۇغۇپ بولغان ، تەلپەك بىلەن بىرنى قويسا
 يىقىلمىدى دېگەن گەپ ئەرگە لايىق بولىدۇ . ھازىر تەلپەك بىلەن
 ئوننى قويساممۇ مىدىرلىماي تۇرىدۇ كاساپەت .
 — ئۇ دېگەن كونا جەمئىيەت .
 — كونا جەمئىيەتنىڭ خوتۇنلىرى پۇختا ، چىڭ . يېڭى
 جەمئىيەتنىڭ خوتۇن خەقلىرى ئىنجىمارۇق دېمەكچىمۇ سەن .
 — ئوھۇي ، ساڭا گەپ تېپىپ بەرگىلى بولمايدۇ . ماڭ
 سەتلەشمەي .
 — يائىلا ھەجەپ يوغان نەسىللىك كالا ئەكەپسەن كامىلەم ، —
 دەپ ئاغزى يالاق بولۇپ كىرىپ كەلدى مەخەتخان .
 — جۈرە تاۋكادىكىلەر بىلەن كۆرۈش ، — مەرەمىساخان
 ئالدىدا ، كەينىدىن كامىل ، ئاخىرىدا مەخەتخان دالان

ئۆيگە چىقتى - دە ، ئاندىن قىمار بولۇۋاتقان قازناق ئۆيىنىڭ
 تاغار پەردىسىنى قايرىپ كىرىپ كەتتى . ھەممىدەم ئىشىكنىڭ
 ئۈلگۈچىكىگە يۆلىنىپ ئۇلارنىڭ ئارقىسىدىن قىزىقىنىپ قاراپ
 قالدى . كامىل ئىشىكتىن كىرىۋاتقاندا ئارقىسىغا قايرىلىپ بىر
 قارىۋىدى ئۆزىگە تىكىلىپ تۇرغان ھەممىدەمنىڭ كۆزلىرى بىلەن
 كۆزى دوقۇرۇشۇپ قالدى . ھەممىدەم شۇ زامات ۋىلىققىدە يەنە بىر
 كۈلۈپ دەرھال ئۆزىنى دالدىغا ئالدى . كامىلمۇ كۈلۈپ قويدى .
 مەرەمىساخان كامىلنىڭ بېقىنىنى چىمدىۋالدى . ئەمما ،
 كامىلنىڭ پاتاڭدەك قاتتىق تېرىسى قولىغا چىقماي «راست
 ئەركەكتە كاساپەت ، مەخەتنىڭ تېرىسى يامغۇردا قالغان كونا
 تېرىگە ئوخشاش» دېدى ئىچىدە .
 كامىل سالام بېرىپ ئۆيگە كىرىشىگە تازا قاينىشىپ
 ئوينىۋاتقان قىمارۋازلار جىم بولۇپ ، ھەممىسى بىر - بىرىگە
 قارىشىپ قېلىشتى .
 — سېنى كېلىدۇ دېمىگەننى كامىلاخۇن ، — دېدى ياسىن
 بېلىق غاژ - غۇژ ئاۋازدا .
 — ئۆزۈم كەلدىم ، كەلگىنىم بولماپتىم .
 — كەلگىنىڭغۇ بولدى . ھەقىچان يانچۇق قۇرۇقمىكىن
 دەيمىنا ، — دائىم قۇرۇق قول تاۋكاغا چۈشۈپ ئادەمنىڭ
 كۆڭلىنى قارا قىپ قويۇپ يانچۇقۇڭنى چىڭدايسەن ئەمەسمۇ ،
 شۇڭا .
 — بۇ قېتىم قۇرۇق قول ئەمەسكەن ، — دېدى مەخەتخان .
 — سالەك شاڭجاڭنىڭ كالىسىنى يېتىلەپ كەلدىم .
 — باشقا بىرسى چىقمىغاندەك سالەك شاڭجاڭنىڭ كالىسىنى
 ئوغۇرلىدىڭمۇ ئەمدى ، بىزنىڭ داۋۇتەممۇ ئۇ يەردە تۇرۇپ
 بوپتۇمۇ دەيمەن . ۋاي پوق يەيدىغان ، ئىنىمنىڭ ئېشىغا توپا
 ساپسەن ئەمەسمۇ ؟ — دېدى مەرەمىساخان قاقشاپ .
 — بولا ئىش بوپتۇ . ئىس - بۇسىنى چىقارمىغانسەن ، —

دېدى تۈرەك تاز .

— پايپاق كەيدۈرۈپ سېرىق بۇيىنىڭ يولىغا سېلىپ
ئايلىنىدۇرۇپ كەلدىم .

— سەندىن كۆرەمسەن دەيمەن ، — دېدى روزەك شار .
— مەن زاراتنىڭ تۈرمىسىدە پىتقا يەم بولۇۋاتسام مەندىن
كۆرىدىغانغا ئانىسىنىڭ ھەققى يوق ھەۋە . تۈگمەنگە
بۇيرۇپتىكەن . داۋۇتەم ئۆيدە بولمىغاندىكىن ئۇنىڭغا خاپىلىق
يوق ، — دېدى كامىل .

— ھە ، بولا ئىش بوپتۇ . قانچە قىپ قويۇمىز ، — دېدى
ياسىن بېلىق .

— بۇ كامىل دېگەن دائىم پوقى سۆرىلىپ يۈرىدىغان نەس
باستى بىر مەرەز . يەنە كېلىپ ھېچكىم تېپىلمىغاندەك سالەك
شاڭجاڭنىڭ كالىسىنى ئوغۇرلاپ كەپتۇ . سالەك شاڭجاڭ دېگەن
يەرنىڭ تېگىدە يىلان كۆشىگەننى بىلىدىغان يامان مەخمەلباش
تاز . شەيتانغا نوختا سالىدىغان ، ئاغزى ئوت ، بالا - قازا تاز .
ئۇ تاز خىل ئۇلاغ باقىدۇ . كالىسى ھەممىدىن پۇزۇر ھەم كالىنى
ئانىسىدىن ئوبدان كۆرىدىغان بەتنىيەت . كالىسى يۈتۈپ كەت-
يۇرتتىكى ھاڭگا ئېشەكتىن تارتىپ خورازغىچە كالىسىنى
تۇغدۇرۇشتىن يانمايدۇ . ماۋۇ قىمارنى ئوينايىمىز ، تاۋكا
بۇزۇلمىسۇن دېسەڭلار كامىل كالىسىنى ئېلىپ ما يەردىن تىن
تارتماي يوقالسۇن . بولمىسا بىزگە كۈن يوق ، — دېدى ھېلەك
چەكەدى تۇۋى سېسىپ كەتكەن ئات چىشلىرى ئارىسىدىن
ناسىۋالىنى پات - پات تۈكۈرۈپ تۇرۇپ .

قىمارۋازلار بىر - بىرىگە قارشىپ ئارىسالدى بولۇپ
قالدى .

— سالەك شاڭجاڭ دېگەن ناھايىتى كەلسە ساپكىسى
قاملاشقان بۇقا - غۇنچىنىلارغا پەتتە كېسىدىغان بىر ھارام تاماق
دەللالغۇ . ئۇنىڭدىن ھەجەپ قورقىدىكەنسەن ، ئۇ ھەر كۈنى كەم

دېگەندە ئون ئادەمنىڭ موزاي - توپىقىنى ھارام يەيدۇ . ئۇنىڭ
 بىر كالىسىنى بىز يېسەك نېمە بوپتۇ . ھەجەپ ئۇنى بىزگە
 جەۋرايىل كۆرسىتىپ كەتتىڭ ھەۋا . جاننى ئالمايدۇ ئۇ تاز .
 كېچىچە سويۇپ ، يېگىنىمىزنى يەپ ، يەپ بولالمىغاننى ئۇلىشىپ
 ئۆيگە ئاپىرىپ بالىلىرىمىزغا پىشۇرۇپ بېرىمىز . ئاغزىمىزغا
 سېغىز سۈركەپ ، چىش كاۋىكىمىزدىكى گۆشنى ئادەم بار يەردە
 كوللىمىساق قانداق تۇتالايتتى ئۇ تاز . تاز دېسەم خاپا بولماڭلار
 جۇما تۇراخۇن ، — دېدى روزەك شار .
 — تاز دېگەن يالغۇز مەنىمىم ئاداش ، سېنىڭ قېيناتاڭمۇ
 ئىلگىرىكىن تۈزلۈك قاپاقتەك تاز ئەمەسمە ، — دېدى تۈرەك تاز
 ھەۋلى مۇنەكتەك قارامتۇل كۆكرىپ ھەم قورۇلۇپ تۇرۇپ .
 — ھە گاچىدە گەپنىڭ گۈندىسىنى دېمەمسىلە ، كالىنى
 يا بولسا مەختەم غاچىدە بېسىپ سويسۇن ، يا بولمىسا كامىل
 كالىنى ئېلىپ بۇ يەردىن يوقالسۇن ! — دېدى ياسىن
 بېلىق غاژ - غۇز ئاۋازدا .
 — ئۇ كالىنى يېگىنىمىز يېگەن ، سويە مەختەم . سالەك
 شاڭجاڭ دېگەن قىزىل باش جوھۇتنىڭ ھېلىغۇ بىر كالىسىنى
 ئوغۇرلاپ كەپسەن ، بولسا ھەر كۈنى بىرىنى ئوغۇرلاپ ئەكەل .
 بىر پەتتە كەسكەن زىغىردەك ھوقۇقىغا تايىنىپ خەقنىڭ يىلىكىدە
 سۇ ئىچىدىغان ئوغرى ئۇ . نېمىسى بەلەن بولسا ، ئېشىكى
 چىرايلىق كۆرۈنسە ئېشىكىنى ، ئېتى چىرايلىق كۆرۈنسە ئېتىنى
 ئېلىۋالىدىغان دەيۈزنىڭ ھارام مال - دۇنياسىنى مۇشۇنداق
 جايلىماي بولمايدۇ ، — دېدى روزەك شار .
 — توي قىلىمىز دەپ پەتتە ئالغىلى كەلگەن چىرايلىق
 قىزلارنى بولسا «ئايىرم گەپ سورايىمەن» دەپ ، ئوغۇل بالىنى
 چىقىرىۋېتىپ ئىشخانىسىغا سولىۋېلىپ ئۇ يەر - بۇ يەرلىرىنى
 تۈتۈپ مۇجۇپ ئوينىدايدىكەن ئەمەسمە . نەچچە قىز بالا قىز چىقماي
 ئېرى قويۇۋەتتى .

— بولدى ، سويە مەختەم ، بۈگۈن كالىسىنى يەپ ئەتە
 بېشىمىزغا كەلگەننى كۆردۈك ، — دېدى تۈرەك تاز .
 — كۆزەم كۆرمىدى . قۇلىقىم ئاڭلىمىدى جۇما ئاغىنىلەر
 ئەمەس ، بۇ تاۋكادا مەن يوق جۇما . خۇداغا ئامانەت . بۈگەنكى
 ئوينۇشۇم ، مەشەگچە بولسۇن .
 ھېلەك چەكەدى لوڭغىدە ئورنىدىن تۇرۇپ بەلۋېغىنىنى
 چىڭىتىپ ، تەلپىكى ئىچىدىكى پۇرلىشىپ كەتكەن پۇللارنى
 قوينىغا تىقتى .
 — ئولتۇرە ۋە ماز . نېمە جالاپ خوتۇندەك يامانلايسەن .
 ئالدىڭدىكى تۆت سەر ئەرلىك گۆشۈڭنى ھېسابقا ئالمىغاندا چوكانغا
 ئوخشاش بىر نېمەدە سەن .
 باياتىن بېرى گەپ قىلماي كۆزىنى يۇمۇپ جىممىدە
 ئولتۇرغان مۆمۈن مەلەك ئۇزۇن قوللىرىدا ھېلەك چەكەدىنىڭ
 بەلۋېغىدىن بىر تارتىپلا ئىزىغا ئولتۇرغۇزۇپ قويدى .
 — ئالدىغا كەلگەن بىر قاسقان مانتىنى يېمىگەن تاز دېگەن
 شۇ . دە ، مانا . ماۋۇ كالىنىڭ گۆشىنى سەن يېمەي چىقىپ
 كەتسەڭ ، بۇ گۆش بىزگە سىڭمىدا . تەڭ يەيمىز . نېمە كۆرسەك
 تەڭ كۆرىمىز ، ماۋۇ پۇلنى نېمىدەپ ئۇتتۇڭ . ئاچاڭغا ئوسما ئەپ
 بەرگىلى ئۇتمىغانسەن ھەقىچان ، ھە ، مۇشۇ پۇلغا مۇشۇنداق
 گۆش يەپ تۇرمىساڭ ، ھۇشۇقنى گۈپ - گۈپ ئاتالمايسەن . پۇلنى
 قوينىڭغا تىقىپ چىقىپ سېرىق قوناقنىڭ ئومىچىنى ئىچىپ
 شامال كېسەل بېسىپ ئۆلسەن جۇماۋە چەكەدى . خەق سېنى باكا
 چەكەدى دېمەپتىكەن ، بۇنداق ئەزان گۆش بۇنىڭدىن باشقا يەردە
 يوق . ئاناڭنىڭ قازىنىدىمۇ چامغۇر بىلەن ئۇماچ قاينايدۇ ھەۋە
 تاز . كېچىچە ئۆزەڭ يەپ ، خوتۇن - بالىلىرىڭنى ، ئاتا - ئاناڭنى
 گۆشكە تويغۇزۇپ ، بالىلىرىڭنى خۇش قىلىپ ، ئاتا - ئاناڭنىڭ
 دۇئاسىنى ئالمامىناۋا كالۋا چەكەدى ، — دېدى ئابدۇمۆمۈن
 مەلەك ئېيىق تاپىنىدەك يوغان مۇشتىنى ھېلەك چەكەدىنىڭ

كومشىرىغا تىرەپ تۇرۇپ . — ئۇنداق دېگىنىڭلار بىلەن كالا گۆشى ماڭا زىيان قىلىدۇ ئابدۇمۆمىناخۇن ، — دېدى ھېلەك چەكەدى بالۋۇرغاندەك بوشاپ .

— زىيان قىلىپ ئىچىڭگە بىرمە قىلامدۇ ماز پايىنەك ، لاتا .

— ئىچىمنى سۈرۈپ ، يېلىمنى تاشۇرۇۋېتىدۇ دەيمەن .

— بۈگەن سەن بۇ گۆشنى يېمىسەڭ ، ھەممىمىزگە زىيان قىلىدۇ ، — دېدى مەخەتخانمۇ جانلىنىپ .

— ئىچىمىزدىن مانا مۇشۇنداق ئىش بۇزدى مۇناپىقلار تولا چىققاچقا ئىتنىڭ كۈنىنى كۆرۈۋاتىمىز ، — دېدى تۈرەك تاز چىلىمغا نېشە باسقاچ كوتۇلداپ .

— يېمەي - يېمەي ، ئۈچەيلىرىڭ كونا كۆلنىڭ يالپۇزىدەك ياغسىزلىشىپ كۆك ئۈچەي بوپ كەتكەن قەلەندەر ، پاقا يىلان يېگەندەك يالماپ يېسەڭ ئىچىڭنى سۈرۈپ كۆتۈڭنى تەتۈر ئۆرۈپ پۈرۈكۈڭنى يۈمۈلماس قىلىۋەتمەمدۇ ؟ ... ئاز - ئازدىن سىغىپاتار نان بىلەن يېمەمسەن قەلەندەر .

— ماقۇل ، ماقۇل بولىدۇ ، ئۆلسەممۇ بى يەي .

— ھە مانا ئەمدى ئوغۇل بالا بولدۇڭ خۇمسا .

— كالاڭ ئۈچ يۈز بولسۇن كامىلەم ، — دېدى ياسىن بېلىق ھىجىيىپ .

— تايىنلىق باكاغىلام يېمەمسەن ياسىنكا . دەريادىن باكاغا

بېلىق تۇتۇپ يەپ كۆنگەندىكىن ، نېمە دەيدا ، بازارغا بېرىپ باق ، كام دېگەندە مىڭ بەش يۈزگە بەرمە تېخى .

— ماۋۇ بازار ئەمەس كامىلاخۇن ، كالىمۇ سىلىنىڭ

ئەمەس ، بوپتۇ ، بەش يۈز بولسۇن ، مەشەدە قانچە ئادەم بولسا

شۇنىڭغا تەڭ چاپچىمىز . پۇلنى ئوتتۇرىغا تاشلايمىز ، تاۋكاغا

چۈشسە ، بولمىسا يوقىلىڭلا ، قىمارنى بۇزۇپ پاراكەندە

قىلغىنىڭلارمۇ يېتەر . باياتىن بېرى بىر مۇنچە قىمارنى

يېدىڭلار ، — دەدى روزەك شار .
— بولدى ، ھېساب ھەۋە شار . مەن تېرەكنىڭ ئۈچىدىن
سەكرەپمۇ ئۆلمەي شار دەپ نام ئاپتىكەنسەن . مەن چۈشەنمەن .
تېرەكتىن چۈشەنمەن ، ناھايىتى پۇلدىن چۈشەنمەن .
ھېساب ، سۈيە مەختەم .
— ئەمەس بىر كىشىلىكى مېنىڭ ئەجرىمگە ھېساب جۇما .
— چىدىماسلىق قىلمىساڭچۇ مەختەن .
— ھە چىدىغاچقا ئۆيىنى بېرىپ ، قارىڭىزغا بۇقىنىڭ
پودىقىنى تىقاي دەپ مېڭىۋاتقاندۇ . تاۋكادا يەنە چاتىرىقىمغا
نوغۇچىنى قىستۇرۇپ دو بارمۇ دەپ مەن چۈشۈمەن جۇما يانا
تۇراخۇن ، — دەدى مەرەمنىساخان .
— ھە بولدى ، بولدى ھېساب . سىلە پوكانچىلىق قىلىڭلا ،
خوتۇنۇڭلار بىز بىلەن مەيدە قېقىشسۇن مەختەن . بولاڭلا .
تاۋكا توغاي چۈچىلىغىچە بولۇپ ھەممەيلەن موللاق ئاتتى .
كامىل ئوغرى ھەممىسىنىڭ پۇلىنى سېرىپ تەلپىكىنى
توشقۇزغاندىن باشقا ھەر بىرسىنى بىر مۇنچىدىن قەرزگە بوغۇپ
قويدى . ھېلەك چەكەدى مىڭ قېتىم تاپا قىلاي دەپ ئاغزىنى
ئۆمەللەپ بولۇپ يەنە جىمىدە سالپىيىپ ئولتۇرۇپ قالدى .
ئۇنىڭ ئۇيقۇسىز ، كونا گۆردەك ئولتۇرۇشۇپ كەتكەن كۆزلىرى
يېرىم يۈمۈلگەن ھالدا كالا گۆشى يەۋاتقانلارغا يەر تېگىدىن
تىكىلەتتى . گۆش يۇمشاق ھەم تەملىك پىشقان بولسىمۇ
ھېچكىمگە تېتىماي قالدى . باش ئەزان بىلەن ھەممەيلەن
ئۆزلىرىگە تەگكەن خام تاراج گۆشلىرىنى چاپانلىرىغا يۆگەپ
تارقاشتى . كامىل كەتمەك بولۇۋىدى ، مەرەمنىساخان ئۈنىمىدى .
شۇ تاپتا مەرەمنىساخان مەختەننى تىرىك كۆمۈۋەتكۈسى
كېلەتتى . ئۇ بىر تەرەپتىن قاتتىق ئۇتتۇرۇپ ئاللىقىنىدىكى
غىلتاڭ ئوشۇقتەك بولۇپ قالغىنىغا چىدىمىسا ، يەنە بىر تەرەپتىن
كامىلنىڭ يۇڭلۇق مەيدىسىگە چاپلىشىپ قېنىپ بىر

ئۇخلىيالمىغانلىقىغا چىدىماي قالغانىدى .

— مەن كېتەي ، — دېدى كامىل يېلى چىقىپ كەتكەن تۈلۈمدەك سالپىيىپ ، مورىغا يۆلىنىپ خورەك تارتىۋاتقان مەخەتخانغا قاراپ قويۇپ .

— نەگە كېتىسەن .

— شامال تەرەپكە .

— كەتكۈزمەيمەن .

— نېمىشقا كەتكۈزمەيسەن ؟

— سەن مېنى يالىڭاچلاپ قويۇپ نەگە كېتەتتىڭ . مەن يەنە ئوينايەن .

— ھېلىمۇ ھەممە نېمەڭنى ئۇتتۇرۇپ كۆتۈرەلمىگۈدەك قەرزگە بوغۇلدۇڭ ، شۇنچە بولا — كىتە ئويناپ بەرسەممۇ ، ساڭا بۈگۈن پەقەت كەلمىدى . ئەمدى نېمەڭنى تىكسەن ؟

— مەرەمىنساخان مورىغا يۆلىنىپ بوينىنى قىسىپ ئۇخلاۋاتقان ئېرىگە قاراپ قويۇپ ، كامىلغا پۈتۈن يۈتۈۋەتكۈدەك تىكىلىپ پەس ئاۋازدا پىچىرلىدى :

— ئۆزەمنى تىكتىم ، — لەۋلىرى تىترەپ ئاغزى قۇرۇپ كانىيىدا نەملىك قالمىدى . كامىل جىممىدە چەكچىيىپ قاراپ بىردەم تۇرغاندىن كېيىن مەخەتخاننىڭ قان يۇقى يۈزلىرىگە نەپرەت ھەم ئۆچمەنلىك بىلەن يېنىشلاپ قاراپ قويدى .

— سەن ئاۋۇ ماز ياڭاق ئېرىڭدىن قورقمىغان بىلەن مەن خۇدادىن قورقىمەن . زاراتتىكى تۈرمە ماڭا خۇدانى تونۇتتى . ھەرقانداق مانا مەن دېگەن خۇدانى تونۇمايدىغان نوچى ئەرگەك زاراتنىڭ تۈرمىسىدە بىر كېچە ، پەقەت بىر كېچە — كۈندۈز ياتسىلا خۇدانى تونۇيدىكەن . مەن توۋا قىلدىم ، بۇندىن كېيىن ھەرگىز ئېرى بار خوتۇنغا كۆز سالماس بوپ كەتتىم . بۇ مازەك ئېرىڭ ھار ئالمىغان بىلەن خۇدايىم ھار ئالىدىغان ئىشكەن .

— زاراتتا ئوغۇرلۇق قىلىپ تۇتۇلۇپ قالدىڭمۇ ؟

— مەن ئەقلىمگە كەلگەندىن تارتىپ ئوغرى . ئەمما ،
 تۇتۇلۇپ باققان ئوغرى ئەمەسمەن . خۇدا ھەر ئادەمگە بۇ دۇنيادا
 تاپىنىپ ياشايدىغان بىر دىن ھاسا بېرىدىكەن . ماڭا مۇشۇ
 ئوغۇرلۇقنى ھاسا قىلىپ بەرگەنىكەن . ھازىرغىچە ئوغۇرلۇق
 قىلىپ تۇتۇلۇپ باقمىدىم ...
 — قانداق بولۇپ تۇتۇلۇپ قالدىڭ ؟
 — بىر جالاپ تۇتۇپ بەردى .
 — بىر بۇزۇق بىلەن نەپسىڭنى قاندۇرغۇچە زاراتنىڭ
 چۆلىدە بىرەر قېرى مەدە ئېشەك تېپىلمىدىما ؟ خوپ بوپتۇ ...
 ھەي ... ھوي مەخەتخان ... ماڭ جۇگۇ گۆشتىن بىر پارچە ئېلىپ
 ئايىتلاننىڭ ئۆيىگە ئاپىرىپ كەل ، ئاتاملار ئېغىز تەگسۇن .
 — ھېرىپ ماڭغۇدەك ھالىم قالدى ...
 — تاڭ ئاتقاندا گۆش كۆتۈرۈپ يۈرسە پايلاقچىلار
 گۇمانلىنىپ بىردەمدە تۇتۇپ بېرىدۇ ، — دەدى كامىل
 ئاچچىقلىنىپ .
 — كامىلەم راست دەيدۇ خوتۇن ، — مەخەتخان شۇنداق
 دەپلا يەنە ئۇيقۇغا تەگدى .
 — ئۆلسەڭمۇ بى قۇتۇلادىم ئىيەكم سەن لامزەللىدىن .
 — بۇ ماڭا خۇدايىم مەخسۇس بۇيرۇپ سوقتۇرۇپ
 بەرگەندەك ئەر . بۇنداق ئەرنى يەر يۈزىدىن تاپالمەيسەن .
 — سەنچۇ ؟ سەن ئەر بولماي توپاقما ؟
 — مەنمۇ سېنى خوتۇن قىلمايمەن . سەنمۇ مۇشۇ
 مەخەتخاندىن باشقا ئەر بىلەن بىر ئۆيدە بولۇشۇپ بولالمەيسەن .
 خۇدايىم ئىككىڭلارنىڭ نىكاھ ئىشىڭلارغا كەلگەندە ئاجايىپ بەلەن
 تەڭشىگەنىكەن .
 — ئەمىسە مەن بىلەن ئوينايىمەن .
 — تۈتە ماۋۇ پۇلنى ، ئەمدى ئوينىمايلى !
 — چېكەڭگە تاڭ بۇنداق سېسىق سەدىقەڭنى ! سېنىڭ

ئالدىڭدا تىلەمچى بولغىنىمدىن قەرزدار بولغىنىم خوپ .

— ئەمىسە نېمەڭنى تىكىسەن ؟

— ئۆيۈمنى تىكتىم .

— ياق تالادا قالسىەن .

— سېنىڭ نېمە چاتقىڭ . ئۆيۈمنى پۇلغا چاقە .

— يا ... يا بولمىسا سىڭلىڭنى ...

گەپنىڭ ئايىغى چۈشمەيلا قاداقچىلاپ بىر مۇشت تېگىپ كامىلىنى ئىنجىقلىتىپ قويدى . مۇشت تۇيۇقسىز قورساققا تەگكەچكە كامىل تىنالماي تاتىرىپ چوڭ كۆزلىرى چەكچىيىپ بىر دەقىقە تۇرۇپ قالدى . ئۇ دېمىنى رۇسلاپ ئۇرماق بولۇپ قولىنى كۆتۈرۈپ بولغۇچە مەرەمنىساخان تامبىلىغا ئېسىۋالغان ساغرا غىلاپتىن جەرەن مۇڭگۈزىدىن ساپلانغان سېرىق بۇيا خەنجىرىنى چىقىرىپ بولدى .

— باياقى كالاڭدەك سويىمەن ھەۋە سەندەك خۇمىسىنى . توۋا

قىپتىمىش تېخى . سىڭلىم بىلەن تەڭ تالىشىپ غاجايدىغان پايخۇن بولامسەن قالماق .

— بايا دېدىمىيا ، ئەمدى سەن بىلەن ...

— ھە ئەمدى مەن سېنىڭ نەزىرىڭدە ھېجىر تاۋاق بولدۇمما ، بەتبەخت !

— بولدى ، بولدى ئوينىمىساقلا مۇشۇ خاپىلىقمۇ يوق .

— بولدى ھېساب . سېنىڭ دېگىنىڭدەك ھەممەمنى

تىكتىم . ئەمما ، ھەممە قەرز - پەرزنى ھېسابلاپ تۆپىدىن بەش يۈزنى بېرىسەن .

— ئۈچيۈز بولسۇن ... نىكاھ قىلىمىز جۇما .

— ياق بەش يۈز . كېمى يوق . ئۇ تېخى نارەسىدە بالا .

— بولدى ھېساب .

كامىل تەلپىكىدىكى پۈرلەشكەن پۇللارنى تاۋكاغا تۆكۈپ بەردى . مەرەمنىسا ساناپ تامبىلىنىڭ يانچۇقىغا تىقىپ :

— ھە ئېتىشتۇقما؟
 — بەك ئۇيقۇسىراپ كەتتىم . ئەتە قىلىمامدۇق .
 — نەپسىم تاقىلداپ كەتتى دېگىنىدا . بوپتۇ
 بېشىمدىن ئۆرۈپ - چۆرۈۋەتتىم سەن نامەردنى .
 — ساڭا دەپ قويماي ، پەقەت بۈگۈن بىر كېچىلىك جۇما .
 ئەتە تالاق قىلىۋېتىسەن ... ئاۋايلا ... جوھۇت ... قوپە ھوي
 لامزەللە . نىكاھ ئوقۇ ... ھۇ لاتا غىلاپ .
 مەرەمىساخان ئۇخلاۋاتقان ئېرىنى مۇشت بىلەن بىر ئۇرۇپ
 يۇمىلىتىۋېتىپ ئۇن سېلىپ يىغلىغانچە ئۆيدىن چىقىپ كەتتى .
 مەخەتخان نېمە ئىش بولغىنىنى ئاتقىرالماي مەڭدەپ گاڭگىراپ :
 — ھە ... ھە ... مېنى ئۇرغان قايسىڭ . مېنى كىم ئۇردى .
 ھە ... كامىل ... سەن ... سەن ئۇردۇڭما ؟
 كامىل مەخەتكە ئۇنىسىز ئىچ ئاغرىتىپ قاراپ «توۋا !» دەپ
 ياقىسىنى تۇتتى .

13

ئاخشام كۆكتە يۇلتۇزلار بەسلەشكەندەك جۇلالىق پارقىراپ
 كەتكەنىدى . يېرىم كېچىدىن كېيىن قىلۋىدىن شامال چىقىپ
 قۇرۇم تاغلىرى تەرەپتىن شالاڭ بۇلۇتلارنى ھەيدەپ كېلىپ
 تەكلىماكان ئاسمىنىدا ئالا كاللىنىڭ دۈمبىسىدەك قارا - ئاق
 بۇلۇتلارنى لەيلىتىپ قويدى . قۇياش چىقماي تاڭ ئاتتى . بۇلۇتلار
 ئارىسىدىن زىنداننىڭ كىچىك تۇڭلۇكىدىن چۈشكەن قولغا
 چىقماس نەيزىدەك نۇر يەردىن ئەمدىلا باش كۆتۈرۈپ كۆكەرگەن
 بۇغداي مايسىلىرىنى كۈلدۈرگەنىدى .
 مۇز تاغدىن كېلىۋاتقان نەمخۇش سالىقىن شامال تەكلىماكان
 قۇملۇقى پۈركىگەن قۇرغاق ، جەزىرە ھاۋاسى بىلەن يىملىشىپ
 ئەتىگەننىڭ جانغا راھەت ساپ ھەم سالىقىن سەھەر پەيزىنى ھاسىل

قىلغانىدى . «مۇشۇ سالىقىن ، ساپ ھاۋا بولغاچقىلا ئادەملەر ھەر ئەتىگىنى پاققان گۆشى يېگەندەك بېجىرىم ئۆرە تۇرۇۋاتىدۇ . بولمىسا يىلىكىنى ئۈزۈۋېتىدىغان قۇۋۋەتسىز قۇرۇق تاماقتا ھەممە ئادەمنى قارا شامال كېسىلى بېسىپ قۇرۇپ ئۆلمەيتى . تېخى بۇرۇنقىدەك ساپ ھاۋا بولىدىغان بولسا بالىلىرىمىز چوڭ توغراقتەك ، پۇت - قوللىرى سوقا - سەندەلدەك يوغان ئادەملەردىن بولۇپ ئۆسەتتى . مانا ئەمدى ئۇ چۆللەرگە ئادەملەر چېكەتكىدەك يوپۇرۇلۇپ كېلىپ ئۇنداق ئۈچ مىڭ يىللىق قاغا چاڭگىسى بار پو توغراقلارنى كۈھىقاپنىڭ ئاغزىدەك دەم تارتىپ يەپ تۈگەتتى . قىرىۋەتتى . سېيرىپ - سۈپۈرۈپ خۇددى بۇرۇن بۇ يەردە گىياھ ئۈنۈپ باقمىغاندەك ، قۇملۇقتىن باشقا ھېچنەمە يوقتەك قىلىۋەتتى . ئاشۇ يوغان توغراقلار ، قېرى توغراقلار بولغان بولسا ئەتىيازدا بىر دۆرەم ، كۈزدە بىر مەرتەم توغراق يىلتىزغا بىر پالتا چېپىپ توغراق سۈيى ئىچۈرۈپ قويالىساق ، بالىنى ھەرقانداق كېسەل چىرمىۋالمايتتى بىر ، بالا جىگىلەپ قالمايتتى ، يوغان توغراق بىلەن بوي تالىشىپ بوي تارتىپ يوغان ئادەم بولاتتى ئىككى . پەقەت ئاغرىق - سىلاق بولمايتتى ئۈچ . توغراقلار بورانغا دالدا بولۇپ ، دەشتى قۇم يۇرتقا بېسىپ كىرمەيتتى تۆت . يۇرت قۇرۇپ ، ئادەملەر ئاغرىقچان كېسەل كۆرپىسى بولمايتتى بەش .

— ھاي ... ھاي ... ئايتىللاخان نەگە ماڭدىڭىز ؟ !
 ئايتىللاخان چۆچۈپ بېشىنى كۆتۈرۈپ ئۆزىگە گەپ قىلغان سىيىت ئەۋەلنى كۆردى . سىيىت ئەۋەل كالتا ، ئىنچىكە قىزىل تۈكلۈك پاچاقلىرىنى تىزىغىچە تۈرۈپ قويۇپ ئەمدى كۆكەرگەن بۇغدايغا كۈل چاچقىلى تۇرغانىدى . ئۇنىڭ كوماك ئاغزى بىلەن ئاسمان تېگىدەك زەڭگەر كۆزلىرىنى سېرىق سىمدەك قويۇق ساقال بېسىپ كەتكەنىدى . گەپ قىلىمىسا سېرىق مايۇنغا ئوخشايتتى . «بۇ ئوغرى مۇشۇك ، قېرى باخشى ھەجەپ

ئەندىكتۈردىيا» دېگەن خىيالغا كەلدى ئايتىللاخان . . .
 — كۆك ھاڭگىنى چاتىرىقىڭىزغا قىستۇرۇپ نەگە
 ماڭغانىز سۈيى بىلەن پاختىدەك يۇمشاق خېنىم .
 — مەتلىكىنى ، قېرىغاننى تۇيمايدىغان ئابدال كۈسۈگى ،
 تۈگمەنگە ماڭدىم . گېپىڭنىڭ سەتلىكىدىن چىشىڭمۇ قالماپتۇ .
 داشماق سېرىق مۈلۈن . قېرىغاندا ھالىڭغا تەن بېرىپ ،
 ئومىچىڭنى ئىچە .
 — تۈگمەن كەينىڭىزدە قالسا ، ھاڭگىۋاتۇرنىڭ سۆڭىگىچى
 خۇشپىقىپ ھاڭگىغا ماقۇل دەپ كېتىۋەرمىسۇن دەيمىنا ئەمدى .
 زەيلىكتە مىدىدىن بىرنى كۆرسە سىزنى تاشلاپ ، نېسىدىن
 تەلىم يوق دەپ مىدىنى نەخلىگىلى كېتىپ قالامىكىن دەيمىنا
 ئەمدى .
 ئايتىللاخان ئەتراپىغا بىر قاراپلا ئېشەكنىڭ تۈگمەنگە
 ماڭماي ئېشەك ئوتلايدىغان قەيلاڭغا يول ئالغىنىنى بىلىپ
 ئېشەكنىڭ بېشىنى بۇراپ تاياق بىلەن تازا سالدى . ئېشەك تاياققا
 چىدىماي تۈگمەن تەرەپكە جۈنەپ ھاڭراپ چىچاڭشىغىلى تۇردى .
 ئەمما ، ئۆشنىسىدىكى بىر تاغار بۇغداينىڭ ئۈستىدە ئولتۇرغان
 ئايتىللاخان بىلەن يۈكنىڭ ئېغىرلىقىدىن چىچاڭشىشلىرى كارغا
 كەلمىدى . شۇڭا سوكۇلداپ ، يۈگۈرۈشكە مەجبۇر بولدى .
 — رەھمەت ساڭا جۇما سېرىق مەدەك سىيىتەك باي ...
 ھا ... ھاي ... جاھاننىڭ غەملىرى بېسىپ تۈگمەندىن ئۆتۈپ
 كېتىپتەن .
 — جاھاننىڭ ئىشلىرىنى سىزدەك كۆرپىسى يۇمشاق ،
 يوتقىنى يوق ئاق جۇۋانلار قىپ بولالمايدۇ ... بولمىسا ماۋۇ گەپكە
 كىرمەيدىغان ئېشەككە مىنمەي مەندەك ھاڭگىۋاتۇرغا مىنىڭ .
 يۈكىڭىز بىلەن قوشۇپ تۈگمەننىڭ كويلسىغا ئۇدۇل ئاپىرىپ
 ئۈگۈتلىرىڭىزنى خېمىر قىلىپ چىقىرىپ بېرەي بولمىسا .
 — تايىنلىق ، پو ئاتما . سېنىڭ تۈگمەنگە ئاپىرىشىڭ ئاشۇ

كوماك ئاغزىڭدەك يېلى قاچىدىغان ئەسكى كۈرەككە ئوخشايدۇ .
ئۆيەڭنىڭ كونا تۈگمىنىنى چۆرىيەلمەي بولغان يېرىڭ شۇ .
بىزنىڭ ئۈگۈتنى سېنىڭ پۇچۇق تاشلىق ساپال تۈگمىنىنىڭ
ھەرگىز ئېزەلمەيدۇ سىيىتەك .

— گەپ تېپىپ بەرگىلى بولمايدۇ - دە ، سەن ۋات - ۋاتقا ،
تۈگمەنگە ۋاق قاپسەن ، ئايۇپ باز - بازنىڭ تېشى چوكانلارنىڭ
ئۆچرىتىدە قالدىمىكىن ھەقاچان .

— تېخى ۋاقىچى ئەمەس . مەنمۇ قۇرۇق قالمايمەن .

ئايىتىللاخان ئاغزىدا شۇنداق دېگىنى بىلەن ۋاقىچى قالغىنىنى
ئېشىكىدىن كۆرۈپ تازا سالدى . ئېشەك شورلۇق قۇرغاق توپىنى
توزۇتۇپ تېخىمۇ بەكرەك سوكۇلداپ ، بۇرنىغا كىرگەن ئاچچىق
شور توزاندىن پۇشقۇرۇپ خىتىلداپ يۈگۈردى . سىيىت ئەۋەل
ئايىتىللاخاننىڭ ئېشەك دولىسىدا تولغىشىپ كېتىۋاتقان چىرايلىق
بەللىرى ، بېلەكتەك ئىككى ئۆرۈمە چېچى ، تولغان ساغرىسىغا
ھەۋەس بىلەن قاراپ قالدى .

ئايىتىللاخان تۈگمەنگە كەلگەندە تۈگمەن ئالدىدا ئاللىقاچان
ئوندىن ئارتۇق ئادەم ئۆچرەتتە تۇرۇپ بولغانىدى . ئايىتىللاخان
چاپاق كۆزلۈك جانىخان دېگەن ئاغزى يۇمشاق قېرى بۇۋۇمنىڭ
كەينىدىن ئۆچرەت تۇتتى . جانىخاننىڭ قارا ھاڭگىسى بىلەن
ئايىتىللاخاننىڭ سۈر ھاڭگىسى بىر - بىرىگە ھاڭگىچىلىق قىلىپ
توختىماي ھاڭرىشىپ ئۇلارنى تۈزۈك سالاملاشقىلىمۇ قويمىدى .
ئىككىسى ھەم تېرىكىپ ، ھەم كۈلىشىپ ئېشەكلىرىنى تولا
ئۇرۇپ ، تارتىشىپ يۈرۈپ ئاران جىم قىلدى . ئەمدى ئەھۋال
سورىشىپ تۇرۇشىغا ئۈستۈن بولۇپ ، ھەتتا قاش - كىرپىكىگىچە ئاق
ئۇن بېسىپ ئۇندا يۈمىلىغاندەك بولۇپ كەتكەن پوستەكچى ئايۇپ
باز - باز ئاغزى پالاقىتەك كۈلۈپ يۈگۈرۈپ كەلدى .

— ھە ئايىتىللاخان تىزلىقىما ، تىزلىق تۈردىڭىزما . ئۆي
ئىچى باللا تىزلىقىما . ھەجەپ يوقاپ كەتتىڭىز ، ئۇزاق بولدى ئۇن

تېگىشلىكى كەلمەس بولۇپ كەتتىڭىز يا . بىزدىن رەنجىپ
ئاچقاشتىكى ھاقىل باينىڭ سۇ تۈگىمىنىڭ كەتتىڭىزمۇ ياكى
خىتاينىڭ ئۇنى ئاڭلىدىن ، لەغمەن بەلەن چۈشىدىكەن دەپ سوپۇن
سالغان ئۇنىغا كۆنۈپ قېلىپ زاراتقا كەتتىڭىزمۇ يا . بارمايمەن
دېگەن تۈگمەنگە ئاخىر كېلىدىغان گەپ جۇما . ئاخىر يەنە بىزنىڭ
تۈگمەن ئەسقاتىدۇ . كۆڭلىڭىزنى ئالساق ئالدۇق ، ھەرگىز خاپا
قىلمىغاندىمىز ، مانا يەنە كەپسىز . مۇشۇنداق جاھان بۇ . ئات
ئايلىنىپ ئوقۇرىنى تاپىدۇ . بىزنىڭ تۈگمەننىڭ ئۇنى دېگەن
شۇنداق بەلەن بولۇپ كەتتى تازا . ئۆتكەندە سەل قارا چىقىپ
قالغان ، ما قېتىم ئاپىرىپ يەپ بېقىمىڭ ، ھەجەپ بىلمەپتىمەن دەپ
كېتىسىز جۇما . ئاشۇ ئانىڭىزنىڭ سۈتىدىن ئاق ھەم ھالال .
— ۋاي ، ھەر قېتىم شۇنداق دەيسىز ، سىزنىڭ پوقىڭىزنى
يېگەن ئىتمۇ ھەپتە يالغان قاۋايدۇ ئايۇۋاخۇن ، قاغا بالىسىنى ئاق
دېگەندەك ھەر قېتىم ئاق دەيسىز . لەغمەن سالسا كونا ئىشتان
باغدەك توم ھەم قارا .
— قانداق جانىخان ئاچا تىزلىقما . ئېشەكنىمۇ بەك ئوبدان
بېقىپسىز . سەمرىپ بەلەن بولۇپ قاپتۇ ، ھېلىقى سېرىق ئىنەك
بۇ يىل تۇغدىما ، بۇلتۇر قېتىق - قايماقنى ھەجەپ يەپ -
ئىچىپتىكەنمىز . ئەمدى بۇ يىل بۇلتۇرقىنى كۆشەيدىغان
ئوخشىمامدۇق . ئۇ سېرىق ئىنەكنىڭ سۈتى بەك تاتلىقتى ،
مېزىلىكتى .
— ۋاي بۇ يىلمۇ خۇدايىم بۇيرۇسا ، قېتىق - قايماق
سىزدىن ئايلانسۇن بالام ئايۇۋاخۇن ، كالا تېخى تۇغمىدى . تىزلىق
بولسا مۇشۇ ئاق ئۆرۈك پىشاغا يېقىن تۇغامىكى .
— بۇ يىل كېيىن قاپتۇ ھە . بۇقىغا بالدۇر قويىمىغانما ؟
ئۈرۈقى پۈچەك ياش بۇقىغا قويۇپ قالمىغانسىلە ، ئۈرۈقى
قاتمىغان ياش بۇقىدىمۇ تۇتال بولمايدۇچا .
— دەسلەپ بۇقىغا چۈشكەندە ئۇرايماخۇن ئىنەكنىڭ

كۈيلىسىگە توپا ئورمايلا ئەكەپتىكەن . تۇتال بولماي كېيىن ئومىدا يەنە بۇقىغا چۈشۈپ تۇتال بولدى . شۇڭا بۇ يىل كالا تۇغۇشتىن ئىككى ئاي كېچىكىدىغان بولدى . خۇدا بۇيرۇسا كالا تۇغسا تۇنجى ئوغۇز سۈتىنى ئېلىپ سىز ئايۇۋاخۇنغا ئايرىم پىشۇرۇپ بېرىمەن بالام . بەرمەمدىغان ، سىز بىزگە يىل بويى بىر ئوبدان ھالال ئۇن تارتىپ بېرىۋاتسىڭىز . بۇ ياخشىلىقىڭىزنى ئۇنتامدىغان جېنىم بالام ، سۈت - قېتىق سىزدىن ئايلانسۇن .

ئايۇپ باز - باز جانىخاننىڭ گېپىنىڭ ئايغىنى تاشلاپ ئايتىللاخاننىڭ پېشىدىن يانغا تارتىپ پىچىرلىدى . «سەت دىۋانى ئەبگار ، تۇرغان - پۈتكىنى تاما بىلەن ھارامدىن پۈتكەن قەلەندەر ، كىمدىن نېمە چىقار ، نېمىنى ئۈندۈرۈۋالارمەن دەپ خەقتىن كېلىدىغان نەپىسلا ئويلاپ تاما بىلەن يۈرىدۇ ، يەيدۇ ، ئالىدۇ . چاپىنى بەلدىن ، ئىشتىنى تىزىدىن ئاشمايدۇ . بۇ قەلەندەرنىڭ» دەيدى جانىخان ئايۇپنىڭ كەينىدىن ئۆز - ئۆزىگە پىچىرلاپ . «مەن قىلارمەن ئوتتۇز ، خۇدايىم قىلار توققۇز ، دېگەننىڭ دەل ئۆزى شۇ - دە . يەنە ماۋۇ چوكاننى ھارام نەپىسگە سۆرىگىلى تۇردىمۇ دەيمەن بۇ قارا يۈز ، ئۇ دۇنياغا بارغاندا ئاشۇ قىنىدا تۇرمايدىغان بىر نېمەڭدىن دوزاققا ئېسىپ قويىدىغۇ سەن دەيۈزنى» دېگىنىچە توۋا دەپ ياقىسىنى تۇتۇپ ئىستىغپار ئوقۇدى جانىخان ھەمدە ئۇلارنىڭ ئارقىسىدىن گەپلىرىگە قۇلاق سالدى : «بۈگۈن بولمايدۇ . شۇنداق قاملاشمىغان ئىشنى قىلىپلا بېرىپ بالىغا ئەمچەك سالسام ، بالا ھەپتە - ئون كۈن ئاغرىيدۇ . پاسىق پېتى ئاق ئۇننىڭ تۆپىدە ئولتۇرسا يەر چىقىرايدۇ .»

— ھەي ... ساراڭ بولما ، يولدا ھېزىزى بەگ ھاجىنىڭ ئۆستىڭىدە بويۇڭنى سۇغا سېلىپ پاكىز بېرىپ ئەمچەك سالساڭ بالا ئاغرىمايدۇ ، ساراڭ . بوپتۇ ، يەنە ئون جىڭ قوشۇپ بېرەي ماقۇلما . بەك سېغىنىپ ، سېنى كۆرسەم خام يېگۈدەك بولدۇم . بىلەمسەن ؟

— ياق ، بالىنى ئەمچەكتىن ئايرىغۇچە غىت قىسمىسام ،
بالىدىن زىيان تارتىمەن . سەنمۇ ئاقنىڭ ئۈستىدە پاسىق يۈرمە .
مۇشۇنداق قىلىپ ئاخىر تۈگمەن تېشىغا باستۇرۇلۇپ بېشىڭنى
يەيسەن .

— ئاغزىڭغا بىر قويمەن باكا . پوق يېمە . بۈگەن ھەنپمە
قىلىپ سېنى ھۆلدىمەي يولغا سالمايمەن . نۆۋىتىڭنى ھەممىنىڭ
كەينىگە سۈرۈپ كۆز باغلانغاندا يولغا سالمايمەن سەن بۇلاق
مانتىنى .

— ھە قانداق قىلساڭمۇ بولمايدۇ . ئۆزى ئاللىقاچان ھۆل
بولۇغلۇق ، ئاي ئاخىرى قانغا بويالغان جىلغا دېگەن كىنۇنى
كۆرگۈڭ بارمۇ يا سەن داپ يۈزنىڭ .

— يالغان گەپ قىلما . مېنى گوللاپ بولالمايسەن .
— ئەمىسە ھېلى تۇتۇپ باقارسەن . تۇخا بوغۇزلىغاندەك
بولسەن .

— كۆزۈمگە ھەجەپ سەت كۆرۈنىدىغا بۈگەن . مەن يېمىگەن
مانتىدەك ئايپ كەتكىنىنى كۆتۈرۈپ .

— ئەمىسە كېتەي . سەندىن ئۇن تېگىشىمگە ئۇنسۇر
قالسام ئۇنى كۆرەمەن . ھالال - ھارام دېمەيدىغان نەپسى بالا .
— نەگە ، نەگە يامانلايسەن . تۇزان ھەققىنى پاتۇرۇپ
تۇتىدىغان يەرگىمۇ

— تۈگمەن دېگەن تولا . تۇتسا ئۇنى تۇتا . مېنىڭ بىر
يېرىمنى تۇتمىسىلا مەن رازى .

— بولدى كەتمە . بەك سېغىندىم . يەنە چىدىمايمەن سەن
ئازگالچىغا . ھازىر ئۈنىمىساڭمۇ ئۇنىڭغا قوشۇپ تارتىپ
بېرىمەن ، گېپىم گەپ .

— يالغان گەپ قىلما ! تۇرسۇن پاخپاقنىڭ ئالدىدا بىر تال
داننى مىدىرلىتالمايسەن .

— ساڭا ئاتاپ ئايرىم تىقىپ قويغىنىم بار . جىڭدىن

چىققاندا كۆز قىسىپ قويىمەن . غاچ كۆتۈرسەن . خۇدايىم سېنى
نېمىشقا چىرايلىق يارىتىپ قويۇپتىكى . ھەر كىم كۆرسە دۇرۇت
ئوقۇپ تۇرسىمۇ ئازىدۇ . ئايۇپ شۇنداق دەپ ، يىراقلاپ
كېتىۋېتىپ تۇيۇقسىزلا :

— ئاپلا ! — دەپ ئېڭىكىنى تۇتۇپ يېنىپ كەلدى .
ئايتىللاخاننىڭ يۈرىكى جىغىدە قىلدى . «ئەمدى يەنە نېمە
دەيدىغاندۇ بۇ رۇدىپاي ئىچىمنى سىقىپ .»

— ھە راست ، دەيمەن دەپ كۆڭلۈمگە پۈكۈپ يۈرگەن نان
تېگىدىغان گەپنى دەيمەي كەتكىلى تاس قاپتىمەن ئەمەسمە ، —
ھېلىقى ... ھېلىقى بالاڭنى بېقىپ بېرىۋاتقان سىڭلىڭنىڭ ئېتى
نېمىتى ؟ ئۇ چوڭ بولسا سەندىنمۇ ئېسىل چوكان بولىدۇ جۇما .
— ھەممىدەم ، ئۇنى سوراپ نېمە قىلاتتىڭ قىزىل باش .

— ھە ، ھەممىدەم . خۇش بوپ كېتەي شۇنى ماڭا بەرگىنە .
بالا باققۇچۇم خوتۇنۇمنىڭ مارجىنىنى ئېلىپ قېچىپ كېتىپ بالا
باقىدىغان ئادەم يوق . ئانامنى ئەكىلىۋالغان . ئانام كېتىمەن دەپ
خاپا قىلىۋاتىدۇ .

— بالامنىڭ بېلىنى سۇندۇرۇۋېتىپ قورقۇپ قېچىپ
كەتتى . ھازىر ئاچامنىڭ ئۆيىدە تۇرۇۋاتىدۇ . ئۇنى كۆرە كۆزۈم
يوق .

— ئەكىلىپ بېرە . ئايدا بىر چارەك ئاق سۈزۈك قوناق
ئۇنى بېرەي . بالامنى بېقىپ بەرسۇن .

— بالىڭىزنىڭ بېلىنى سۇندۇرۇۋەتسە سىزگە بالا تۆلەپ
بەرگۈچىلىكىمۇ يوق . شۇڭا مەنمۇ باشقا ئادەمگە باقتۇرۇۋاتىمەن .
— بالاڭنىڭ بېلىنى قەستلەپ سۇندۇرمىغاندۇ . باشقا بالا

باققۇچى تېپىۋالغىچىمۇ بولسا بېقىپ بەرسۇن . ماقۇل دە ،
ئادەمنىڭ ئادەمگە ھاجىتى چۈشىدۇ . مۇشۇ باش قېتىقچىلىقىمنى
ساقايتىپ بەرگىنە . نېمە دېسەڭ شۇنى قىلىپ بېرەي . مۇشۇ
خاپىلىقتىن بېشىمنى بىر ساقايتىپ قويە .

— بولمامسناۋا كاس - كاس ، — تۈگمەننىڭ باشلىقى
تۇرسۇن پاخپاق چىقىپ بىر ۋارقىرىۋىدى ، ئايۇپ غىڭ قىلماي
تۈگمەنگە يۈگۈرۈپ كىرىپ كەتتى .
— ھەممىدەمنى ماڭا بەر ، بالامنى بېقىپ بەرسۇن ، دەمدۇ
نېمە ئاۋۇ باز - باز ، — دېدى جانىخان .

— ھەئە ، ئۇ ھازىر يېنىمدا ئەمەس ، مەرەمىنىڭ ئۆيىگە
قېچىپ كەتتى . بىر مەھەللە بولغاندىكىن كۆرگەنسز ھەقىچان .
— ۋاي ئۇ گەپنى بىر دېمەڭ ، شۇ گەپنى سىزگە
دېمەكچىدىم . ماۋۇ باز - باز بىز كۆرۈشە - كۆرۈشمەي زىغ -
زىق بولۇپ قىستۇرۇلۇپ گەپكە ئارام بەرمىدى . ئاۋۇ ھېلىقى
كامىل ئوغرى دېگەننى بىلىسىزىيا . ئاچىڭىز ئۆي - بىساتى ،
تۇرغان - پۈتكىنىنىڭ ھەممىسىنى بىر كېچىدىلا شۇ كامىل
ئوغرىغا ئۇتتۇرۇۋېتىپ ، تالادا قېلىپ ، ئاخىر شۇ كىچىك
نارەسىدە ھەممىدەمنى ئۇنىڭغا نىكاھلاپ بېرىپ ، ئۆي - زېمىنىنى
ساقلاپ قاپتىكەن . كامىل ئوغرىنىڭ خوتۇن بالا - چاقىسى
كېلىپ مەرەمىنىساخان بىلەن جېدەل قىلىپ ئۆلۈم پىششىقى
چىققىلى تاس قاپتۇ . كامىل ئوغرى خوتۇن - بالىلىرىنى ئۇرۇپ
«ھەممىدەمگە چېقىلىدىغان بولساڭ ئۆلتۈرىمەن ، بوغۇزلايمەن»
دەپ خوتۇن - بالىلىرىنى سۈر - توقاي قىلىپ ئەكەتتى . شۇندىن
كېيىن كامىل پات - پات مەرەمىنىساخاننىڭكىگە كېلىپ - كېتىپ
يۈرىدۇ . مۇشتەك تۇرۇپ ئوغرىغا كىچىك خوتۇن بوپ قالدى ئۇ
بىنچارە .

— بۇ ئىشقا قانچە ۋاخ بولدى ؟
— بىر ئايدىن ئاشتىغۇ دەيمەن ئەمدى .
— ئۇ تېخى مۇشتەك بالا تۇرسا ئاۋۇ قارا يۈزلەرنىڭ قالىڭ
قىلغان ئىشىنى .
ئايىتىللاخاننىڭ كۆزلىرىگە قاراڭغۇچىلىق تىقىلغاندەك
بولۇپ ، پۇت - قولىدا جان قالماي تاغارغا يۆلىنىپ ئىزىغا پەم

بىلەن ئولتۇردى .

14

ياغاچ سۈپىنىڭ توختىماي غىچىرلاپ كونا ھارۋىدەك داراقلىشى ھەمدەمنىڭ ئۇيقۇسىنى بۇزۇپ ئۇيقۇسىنى كەلتۈرمىدى .

گۆردەك قاراڭغۇلۇق ئىچىدە ئۆيىنىڭ ئېگىز تورۇسىدىكى ساغرىپ ساڭگىلاپ كەتكەن چۇۋۇق بورنىڭ يۇپقا ساقاللىرى ياغاچ ئارىنىڭ بارماقلىرىدەك يوغان كۆرۈندى . ھاسىراش بىلەن بەز يەرگە كەتمەن چاپقاندەك گۈپ - گۈپ قىلىپ چىققان ئىنجىق ئارىلاش ئاۋاز ئاندىن توپا سامان يەپ قورسىقى ئاغرىپ قالغان غۇنىجىندەك يېقىملىق ئىنجىق ، ئېچىرقىغان تىۋىشلار قوشۇلۇپ ئاجايىپ سېھىرلىك بىر تۇيغۇ بىلەن ھەمدەمنىڭ بارلىق سەزگۈسىنى غىدىقلىدى ، ئۇنىڭ يات قول تەگسە قىچقى كېلىدىغان بارلىق گۈل ھەرەم باغلىرىنى غايىب ئاۋازدىن سوزۇلۇپ چىققان قول توختىماي قىچىقلايتتى ، پۇتلىرىنى پۇتلىرىغا ، قوللىرىنى قوللىرىغا سۈركەيتتى ، قوللىرى توختىماي كىندىكىنىڭ ئاستىغا سوزۇلۇپ كېتىپ ئارام بەرمەي تولغىنىپ كېتەتتى . ھەمدەم تا خۇشپېقىپ ئوتقا چۈشكەن قىلدەك تولغىنىپ ھۇزۇرلىنىۋاتقان يەردىن قولىنى تارتىۋالدى . غايىب قول ئۇنىڭ ھۇزۇرىغا يەتمەي ، ھېساب بولماي يەنە سوزۇلدى ، ئەمما يەنە توختاپ قالدى .

ھەمدەم ھۇزۇرلىنىپ ئۇخلاپ شېرىن چۈش كۆرۈۋاتقاندا مۇزدەك بىر قول قۇلىقىنى ئامبۇردەك قىسىپ سوزۇۋەتتى . كۆزىنى ئېچىپ قارىۋىدى ، غەزەپتىن غال - غال تىترەپ ، قىزىرىپ ئېسىلىپ كەتكەن مەرەنساخان ئۇنىڭغا يەۋەتكۈدەك چەكچىيىپ تۇراتتى .

— مۇشتەك تۇرۇپ ساق ئەمەسكەنەنیا رەسۋا ، بۆشۈكۈڭدە
بۇزۇلغانمىدىك ؟

چاڭ - چۇڭ تەگكەن تەستەك جان - جېنىدىن ئۆتۈپ
كەتتى .

— گەپ قىل ، رەسۋا ئازگالچى ، كىم بۇزدى سېنى ئۇرۇپ
پاچىقىڭنى چاقىمەن . قېنى تاياق .
مەرەمىساخان ئىشىك تاقايدىغان دەمنى قولغا ئېلىشىغا
كامىل ئۇنى تۇتۇۋالدى .

— ئۆپكەڭنى بېسىۋال ، بولدى . ھەددىڭدىن ئاشما ، مەيلى ،
تېخى كىچىك ، ھېچ ئىشنى بىلمەيدىكەن .
— ياق ، مەن دېگۈزمەن . مۇشۇ غورىلايدەك بالىنى كىم
بوزەك قىلدى . تاپماي قويمايمەن .

— ھە بولدى قىل دېگەندىكىن بولدى قىل ، مەن رازى .
مەن رازى بولغاندىكىن بولمىدىمۇ ، قورقماڭ ، مەن بار ، ئاچىڭىز
سىزنى ھېچنېمە قىلالمايدۇ . مېنىڭ ئاق ئاسلىنىم . مەن ئۈچۈن
تىغ تەگمىگەن قىز . ساق قىز . پېچىتى بۇزۇلمىغان ، ئەينىكى
چېقىلمىغان قىز . كامىل شۇنداق دەپ ئۇنى باغرىغا باستى .
— ھۇ قېلىن رەسۋالار ... قىلىشە رەسۋالار ، جاھان

رەسۋالارغىلا ئوڭكەن ، — مەرەمىساخان دەمنى چۆرۈۋېتىپ
يىغلىغانچە چىقىپ كەتتى . ھەممەمنىڭ كۆزىگە كامىل شۇنداق
چىرايلىق ھەم ئىسسىق كۆرۈنىدىكى ئۇ ھازىرغىچە بۇنداق ئىللىق
ھەم مېھرىبان قۇچاقنى كۆرمىگەندەك ئۆزىنى خاتىرجەم ھېس
قىلدى .

— خاپا بولماڭ ئاسلىنىم . بېشەم ئاچىڭىزغا دېمەيدىغان
گەپنى دەپ ساپتىمەن . ھەممە گۇناھ مەندە . مەن پوق يەپ بۇ
گەپنى دەپ ساپتىمەن ... بۇنىڭدىن كېيىن ھېچكىم سىزگە ئازار
بېرەلمەيدۇ . سىزگە كىم ئازار بەرسە ئەدىپىنى ئۆزەم بېرىمەن .

«... نەدىكىنى ، كامىل چىرايلىق ، قاملاشقان مېھرىبان ئوغرىكەن . خوتۇنى ئالۋاستىدەك خوتۇنكەن . كامىل كەپقالمىغان بولسا نېمە كۈننى كۆرەتتىمىكەن ... كېيىن ئايىتىللا ئاچام بېرىپ مېنى كامىلغا تۇتۇپ بېرىپسەن دەپ مەرەمنى ساچام بىلەن چاپلىشىپ ، جۇدالىشىپ قىيامەتلىك دۈشمەنلەردىن بولۇپ كېتىشتى ، ھەممىسى مېنىڭ خاپىلىقىم . ئايىتىللا ئاچام ھەجەپ يامانكەن ، خوتۇن تۆپىسىگە يېشىغا توشمىغان نارەسىدىن خوتۇن قىلىۋاپسەن ، باسقۇنچىلىق قىلىدىك دەپ ئەر ز قىلىپ سەن كامىلىنىمۇ ، مەرەمنى سانسۇمۇ سولتىۋېتىمەن دەپ ھەر ئىككىسىنى قورقۇتۇپ ، مېنى ھەيدەپ ئەكىلىپ ، ئەمدى بۇ ئايۇپ پوستەكچىنىڭ بالا باققۇچىلىقىغا تۇتۇپ بەردى . بۇ پوستەكچىنىڭ بالىسى ھەجەپمۇ باقماق تەس يىغلاڭغۇ بالىكەن دېسەم ، بۇ قەلەندەرلەرنىڭ ئاران بىر ئېتىز ئۆيى باركەن . ماڭا تىياتىر كۆرسەتكەندەك مېنى كىچىك بالا چاغلپ ھاياسىزلىق قىلىشتى . بۇ دوزاختا قاچانغىچە تۇرارمەن ئەمدى . سەل ھاۋا يىلىسا تالا ياكى ئۆگزىدە ياتىمىسام ھاۋانغا ئوخشاش بۇ بىر ئېتىز ئۆيدە يېتىپ بولغىلى بولمىغۇدەك ...»

ھەممىدەم غەزەپ بىلەن بىر ئۆرۈلۈۋىدى . ياغاچ سۈپىنىڭ شاللىرى تاراقلاپ ، گۈلدۈر - غاراس ، ھاسىراش جىممىدە بولۇپ كۈسۈرلاش باشلاندى ، ھەممىدەم قۇلاق سالىدى .
— ھەي ، ھۆي ، جىم ... شۈك بولۇڭلار شۈك . ئاۋۇ بىر نېمە ئويغىنىپ كەتتىمۇ دەيمە ئەمدى .
— ئۇھوي ، ئويغانسا ئويغانامدۇ . ئادەمنى توسما تولا ، نەچچە ۋاقىتتىن ئۆيدە ئانام بار دەپ ئاران چىداپ ياتتىم ، ئانامنى ئاران يولغا سالغاندا ئەمدى بۇ قىز بالىدىن ھايا قىلىپ جىم ياتامدۇق ، ئۆلەي دېدىم مەن ئۆلەي ، ئۇ دېگەن ھېچ ئىشنى ئوقمايدىغان مۇشتەك بالا . ئوغاق بولسىمۇ ھېچ ئىشنى بىلمەيدۇ . ئانىسىغا ئەگىشىۋالغان ئۇسامىغان تەخەي دېگەن شۇ . تازا

قىيامغا يېتەي دېگەندە ...

— ئى تازىمۇ كۆزەڭلا يوق قاپاق باشكەنسە . ئۆزى مۇشتەك تۇرغان بىلەن ئولتۇرۇش - قوپۇشلىرى ، مېڭىش - تۇرۇشلىرىغا سەپسالىدىڭلارمۇ ، گەپ سۆزلىرىمۇ قېرى خوتۇنلارغا ئوخشايدۇ . كىچىك تۇرۇپ خېلى ئىش كۆرگەن ، ساپىقىدا پىشىپ قالغان بىر نېمىدەك تۇرىدۇ . تىخ تەگمىگەن قىزىمىش . كۆزلىرىگە قالسىلا ، ئەينىكى چېقىلغانلىقى مانا مەن دەپ چېقىپ تۇرمامدۇ . قاپاقلىرى بىر خىل ئولتۇرۇشۇپ كۆزلىرىنىڭ خۇنى كېتىپتۇ . قىز بالىنىڭ دېگەن ھەرگىز ئۇنىڭ قاپقىنىڭ ئەتراپىدىكىدەك قورۇق بولمايدۇ . كۈلگەنگە ، يادىغانغا چۈشىدىغان قورۇق دېگەن ئۇنداق بولمايدۇ . بۇ قورۇق دېگەن تۇنجى قېتىم ئىركەك چىۋىن قونۇپ نەشتەرلەنگەندە چۈشىدىغان قورۇق . بۇ قورۇق مانا مەن دەپ بىلىنىپ تۇرىدۇ . ھەرقانداق مانا مەن دېگەن قىزنى بىر قاراپلا ...

— ۋاي بولدى ، بولدى . نەشتەرلىسە ، نەشتەرلىمەمدۇ ، بالىمىزنى ئوبدان بېقىپ بەرسە بولمىدىمۇ .

— ئۇنداق دېگىنىڭلار بىلەن تېتىپ قالغان قىز دېگەن تۇخا يەپ قالغان ئىتقا ئوخشاش . قورسىقى توق بولسىمۇ تۇخا يېگۈسى كېلىپ تۇرىدۇ . مەن مەكتەپكە كەتسەم ، سىلە تۈگمەنگە كەتسەڭلا ، نەدە بىر كىملىرىنى ئۆيگە ئەكىلىپ بۇرنى قۇلىقىمىزغىچە ئىچۈرۈپ ئۆيىنى شوۋىخانا قىلىدۇ . پاسكىنا ، پاكىر بولۇپ بالىنى ئاغرىتىپ مەشەدە ...

— سىلە دېگەندەك ساق قىز بالىنى نەدىن تاپىمىز . ئۇنىڭغا ئۇنداق ، بۇنىڭغا بۇنداق تۆلە چىقىرىپ ، تۆمۈرچىگە بۇيرۇتۇپ سوقتۇرغىلى بولمىسا ئەمەس .

— باشقا بىرسىنى تاپايلى . مەن بۇ بىر نېمىگە قالساملا كۆڭلۈم بىر خىل بولۇپ بالىدىن ئەنسىرەيدىغان بولدۇم . سىلىنىڭمۇ شەيتىنىڭلار يامان ، پەيلىڭلاردىن قورقىمەن . سىلى

ھەقتىكى خەقتىن ئاڭلىغان سۆز - چۆچەكلەرنىڭ
 يامانلىقى ، بىر - بىرىدىن سەتلىكىگە مەندىن باشقا خوتۇن
 بولسا بۇ كەمگىچە ئادا - جۇدا بولۇپ ، مانا ئەمىسە دەپ تاشلاپ
 كېتەتتى . يا بولمىسا ۋاقتىدە يېرىلىپ ئۆلەتتى . بالا يېتىم
 بولمىسۇن دەپ ھەممىگە چىداپ ، قۇلىقىمنى يوپۇرۇپ
 يۈرۈۋاتىمەن . مۇشۇ بالىنى دېمىسەم ئاللىقاچان خېتىمنى ئېلىپ
 ئال ئۆيەڭنى ، ئوڭچە قېلىپ نېمە قىلساڭ قىل دەپ تاشلاپ
 كېتەتتىم . مەندەك چىداشلىق ، مەندەك سەۋر - تاقەتلىك خوتۇن
 يوق جاھاندا . مۇشۇ پەيلىڭلىدە قېرى - ياش دېمەيدىغان ،
 ئىت - ئېشەكتىنمۇ يانمايدىغان قىزىل باشتە سىلە . خۇدايىم
 كۆڭلىگە ئىنساپ بەرمىگەن ، شەيتانغا ئەل بولغان داپ يۈزدە .
 ھارام يارىشىدىغان بەتنىيەت ... ۋاي ... ۋاي ... ۋاي ئۆلەي ...
 ۋاي جېنىم ئانام ... ئانا ... گەپنىڭ ئاخىرى يىغىغا ئايلىنىپ
 كەتتى . ئايۇپ پوستەكچى زۇۋانى تۇتۇلغاندەك جىمىپ كەتتى .
 ئاغچىخاننىڭ گەپىنىڭ ئاخىرى مىشىلداپ يىغلاشقا ئۆزگىرىپ
 بارلىق ھاسىراش ، گۈلدۈر - تاراقلىرى بىراقلا جىمىقتى .
 ھەممىدىن كىچىك تەرىتى قىستاپ ئاستا ئورنىدىن تۇرۇپ يالاڭ
 چاپىنىنى يېپىنچاقلاپ قورقۇمسىراپ تالاغا چىقتى . ئەتىيازنىڭ
 قۇرغاق يېقىملىق شامىلى يۈزلىرىگە ئۇرۇلۇپ ئۈنى
 ئەندىكتۈرۈۋەتتى . روھىدىكى ئېغىر تۇماننى شامال ھەمساتتا
 سۈرۈپ ئەكەتتى . كاللىسى يۇلتۇزلار بەس - بەستە كۈلۈشۈپ
 تۇرغان ئاسماندەك سۈزۈلۈپ كەتتى . ئۇ ئىشىكتىن چىقىپ ئانچە
 يىراققا بارمايلا ئاغچىخاننىڭ كۈتۈلدىغان ئاۋازى قۇلىقىغا
 كىردى :

— ئىشتەيلىرى ئېچىلىپ ، ئۇخلايماي ، چىدىيالىماي تالاغا
 ماڭدى ئاينا . ئۈنى نەدىمۇ مۇشتەك ، ئىش كۆرمىگەن قىز بالا
 دېگىلى بولىدۇ . بۇ كەمنىڭ قىزلىرى دېگەن بۆشۈكتىلا كېتىپ
 بولىدۇ .

ھەمدەم ئاغىچىخاننىڭ كۈتۈلداشلىرىنى قۇلىقىم
ئاڭلىمىسۇن دەپ ، قاراڭغۇدىن قورقۇپ تۇرسىمۇ بىر ئاز
يىراقراق مېڭىپ تامنىڭ دوقمۇشىدىن قايرىلىشىغا قاپقارا بىر
گەۋدە قۇيۇندەك كېلىپلا يوغان ئالىقانلىرى بىلەن ئۇنىڭ ئاغزىنى
ئېتىۋالدى . قورققىنىدىن پۇت - قوللىرىدا جان قالمىدى .
چەكچەيگەن كۆزلىرى قاپقارا قويۇق ساقاللار ئارىسىدا چاقناپ
تۇرغان تونۇش كۆزىنى كۆردى . گەپ قىلماق بولۇۋىدى ،
يۇلتۇزدەك يېنىپ تۇرغان كۆزىنى كۆرۈپ زۇۋانىنى چىقارمىدى ،
تىنالماي ئېيىق تاپىنىدەك يوغان قولىنى بۇرىنىدىن نېرى قىلدى .
— قورقماڭ ... مەن ... مەن كامىل ، ۋارقىرىماڭ .
ھەمدەم كامىلنى قۇچاقلاپ چىڭ چاپلىشىپ تۈگۈلۈپ تۇرۇپ
«پاڭ» قىلىپ يىغلىۋەتتى . ئۇنى چىقماي بوغۇلۇپ ئۆكسۈدى .
كامىل ئۇنى دەس كۆتۈرۈپ قۇچىقىغا ئېلىپ ياشتىن ھۆل بولۇپ
توڭلاپ كەتكەن كىچىك يۈزلىرىنى ئىسسىق يىرىك ساقاللىرى
بىلەن سۈرتۈشكە ھەم يالاشقا باشلىدى . ھەمدەم ئۇنىڭ ياش
بۇقىنىڭ بويىنىدەك تۈرۈلۈپ كەتكەن ، ئايۋان ئۆيىنىڭ
تۈۋرۈكىدەك قاتقان كۈچلۈك بويىنىغا چىڭ گىرە سېلىپ
چاپلاشتى . چىڭ قۇچاقلىغانىبىرى بارلىق كۈچىنى يىغىپ تېخىمۇ
چىڭ قۇچاقلىغۇسى كېلەتتى . ئۇ قارلىغاچ ۋىچىرلىغاندەك
بۇقۇلداپ يىغلاپ كەتتى .

— مەن سېغىنىپ ئۆلدىممىكىن دېسەم ، سىزمۇ مېنى
سېغىنىپسىز ... مەن بۇنداق ... بۇنداق ئويلىمىغان . كامىلمۇ
بوغۇزىغا سامان تۇرۇپ قالغان بۇقىدەك غاراڭ - غۇرۇڭ
مۇرىدى .

— مەن ... مېنى ... ئولتۇرسام ... قوپسام ... يادىمدىن
چىقمايسىز . دۇنيا ... جاھاندا ... مېنىڭ سىزدىن
بۆلەك ... يېقىن ئادىمم يوقكەن ... ماڭا سىزدەك
كۆيۈنىدىغان ... ماڭا كۆيۈمى بار ئادەم سىزكەنسز ... سىز مېنى

تاشلىۋەتمەڭ . سىزدىن ئايرىلىپ قالسام ئۆلسەم بولىدىغان
 ئوخشايدۇ ... چۈشىڭىزگە چىمدىمۇ ... ئولتۇرسام - قوپسام
 كۆرەمەنمۇ ... كۆرسەم قاچان كۆرەمەن ... نەدىن تاپامەن .
 ئاڭلىسام ... بىلسەم بەك جىق ... بەك جىق خوتۇنلارنى
 تاپاندىغانمىش ... ھەتتا ئۇ ... ئۇ سۆڭەكچىلىگەن قىز -
 چوكانلارنىڭ تولىلىقىدىن ئۆزىمۇ ئۇنتۇپ قېلىپ بىلمەسمىش ...
 چۆچەكلەردىكى پادىشاھلاردەك ... خوتۇنلىرى جىقمىش ...
 ئوغۇرلىغان ، ئۇتقان پۇللىرىنى خوتۇنلارغا خەجلىەپلا
 كەلگەنمىش ... ھەتتا خوتۇنلارغا كەلگەندە مۇسۇلمان ، كاپىر دەپ
 ئايرىپ ئولتۇرماسمىش ... ئۇ ئوغرىنى خۇدايىم قاش - كۆزى
 جايىدا ، بوي - بەستى سەگۈ تېرەكتەك چىرايلىق ياراتقاندىن
 باشقا ، قېلىپتا قۇيغاندەك قاملاشقان ئەر قىلىپ يارىتىپ
 قويۇپتىكەن . بىر قېتىم يىلىكىنى شۈمىگەن ھەرقانداق خوتۇن
 ئۇنتالماي ئازىسىنى يەپ ئېرى بىلەن ئۆي تۇتالماي ئۆيى بۇزۇلۇپ
 كېتەرمىش . خۇدايىم قانداق ئەرنى مۇشۇنداق يارىتىپ
 قويىدىغاندۇ . نېشە چېكىدىغان بەڭگە بىلەن بىر قېتىم
 غىتىلدەشپ قالغان خوتۇنغا باشقا ئەر ھېساب
 بولماسمىش ... كامىل ئوغرى ھەر نۆرە خوتۇنلارغا چاپچىشتىن
 بۇرۇن بىر قاپاق چېكىپ ئاندىن ...
 — بۇ گەپلەرنى ... مەرەمنىسا دېگەن قانجۇق ئاچاڭ پىتنە
 قىلىپ ئۆرۈپ بەردىمۇ ... ئۇ سېنىڭ ئاچاڭ بولغان بىلەن
 ناھايىتى بەتتىيەت خوتۇن . ئۇنىڭ گەپلىرىگە ئۇسۇرۇپ قوي .
 يالغان - ياۋداق گەپلەرگە چىن پۈتمە ...
 — شۇ ... شۇ ... مەنمۇ چىن پۈتمەي دېسەم ... شۇ كۆرگۈم
 كېلىپ كېچە - كۈندۈز سىزنى ئويلاپ يىغلىدىم . خۇدايىم ، ئاشۇ
 ئادەمنى ماڭا بىر كۆرسەتسىڭىز دەپ كېچە - كۈندۈز خۇدانىڭ
 نامى بىلەن يادلىدىم . چۈشىگە كىرگەيمەن ... قاپقىنى
 تارتقۇزغايمەن ، قۇلىقىنى قىزىتقايمەن ... روھىم بېرىپ ئىچىگە

چىرىۋېلىپ كۆڭلىنى ۋەسۋەسىگە سېلىپ مېنى ئۇنتۇلدۇرمىغا ،
ھەرگىز كۆڭلىدىن چىقمىغايمەن ، ئولتارسىمۇ ، قوپسىمۇ ،
ماڭسىمۇ ، ئۇخلىسىمۇ مەن كۆزىدىن كەتمىگەيمەن دەپ توختىماي
يادلاپ ، دۈرۈت ئوقۇپ دۇئا قىلدىم تازا شۇ ، — ھەممىدەم
شۇنداق دەپ ئۇنىڭ قۇچاقلىرىدىن سېپىرىلىپ چۈشۈۋاتقاندا
كىندىك ھەرەملىرىگە توپاقنىڭ مۇڭگۈزىدەك قاتتىق بىر نەرسە
قادالغاندەك بولدى ...

— توۋا قىلدىم خۇدايىم ... راست ... سېنىڭ ئاشۇ يادا
تاشلىرىڭ مېنى ۋەسۋەسىگە ساپتىكەن ھە ... نۇرغۇن ... يالغان
گەپلىرىڭ ئارىسىدا بىر راست گېپىڭ تاۋاقتىكى ئاشتەك نەخ گەپ
بولدى . راست ، مەن نۇرغۇن خوتۇنلارنى ، قىزلارنى ، ھەر - ھەر
نەۋ جۇۋانلارنى بىر نۆرە يالاڭ قىلىۋەتسەم ئىللا - بىللا ئىككىنچى
قېتىم يېنىغا بارمايتتىم ، ئويلساممۇ كۆڭلۈم ئېلىشىپ قۇسقۇم
كېلەتتى ... لېكىن سەن ... سەن كۈس - كۈس چۈجىنى
ئۇنتالمىدىم . يادىمدىن چىقمىدىڭ ، ئويلساملا ئوتتەك كۆرگۈم
كېلىپ ، تاپنىم قىزىپ سەن تەرەپكە يۈگەرگىم كەپلا تۇرىدۇ .
توۋا خۇدايىم ، بۇ نېمە كارامەتتۇ . خۇدا سالغان ئىسسىقچىلىق
ئوت دېگەن كارامەت نەرسىكەن . نى ، نى ئاق بېلىقتەك گۈزەل
چوكانلار ئاھ ئۇرۇپ قوغلاپ يۈرسە ھۇ دېگۈم كېلىپ قېچىپ ،
ئىشتان بېغىنى ئوڭلاپ چىگەلمەيدىغان پىس - پىس ئەتىلە
باچكىنى يادىمدىن چىقىرالمايمىنىمغا توۋا دەپ كۈلگۈم
كېلىدۇ ... سېنىڭ بار يېرىڭنى تاپالماي ... مەرەمىنسا دېگەن
نەپسى بالا قانجۇققا تۈرەك كۆكنىڭ ئۈچ قوينى ئوغۇرلاپ ئەكەپ
بېرىپ ئاندىن تاپتىم ... سەن بىردەم چىقمىغان بولساڭ ، ئۆيگە
چىرىپ يوتقىنىڭغا يۆگەپلا ئاچىقاي دەپ تەمشەلگەن .

— ۋاي تېخى ... يۈرىكىنىڭ قاپتەكلىكىنى . ئايۇپكام بىلەن
خوتۇنى ئۆيدە چىراغپايدەك تۇرسا .
— ۋاي تېخى دەيسىنا ، ئايۇپ باز - باز دېگەن لامزەللە

لالما ئىتتەك قورقۇنچاق بىر نېمە . ھېلىغۇ سەنكەنسەن ، خۇدادىن
قورقمىسام خوتۇنىنى ئۆشنىسىگە ئارتىپ قويۇپ ۋاللىيىنى
چىقىرىپ كېتىۋېرىمەن ... ئۇ ماز پاينەكنىڭ .
— ئۆلمەيدىغان ... بېشىڭنى يەيدىغان ... چىشلەپ بولسىمۇ
ئۈزۈۋېتىمەن بۇنداق غىلىپىدا تۇرمايدىغان قىڭىراقىنى ...
ئەمىسە ... مېنى ئەكىتىڭ .

— دېمىسەڭمۇ شۇ ھۇناقتىمەن .
— قاچان ئەكىتىسىز ... ھازىرمۇ ... ھازىرلا ئەكىتىڭە بۇ
دوزاقتىن .

— نەگە ئەكىتىمەن ؟

— نەگە بولسا مەيلى .

— سەل تەخىر قىل . مەن جايىمدا بىر كېچىدىن ئارتۇق
تۇرالمايدىغان ئادەم . ھازىر زاراتتىكى قوراللىق دېھقانلار ،
ساقچىلار ، بىزنىڭ ناھىيىنىڭ غالجى - قول چۇماقچىلىرىمۇ
زاراتلىقلارغا يالاقچىلىق قىلىپ مېنى تۇتۇپ بېرىمەن -
دەپ ئىز - دېرىكىمنى ئالالماي ئىتتەك پۇراپ يۈرۈۋاتىدۇ . بىر
كېچىدە شاخ سانغۇچقا ئوخشاش نەچچە يەرگە يۆتكىلىپ
ئۇخلاۋاتىمەن . سېنى بىللە ئەپ ماڭسام ھايالشىماي تۇتۇلۇپ ،
سەنمۇ يوق ، مەنمۇ يوق بولۇپ قالىمىز . جىندەك مەشەدە تۇرۇپ
تۇرمىساڭ مەن بىلەن تەڭ مېڭىپ بولالمايمەن . بىر زامان
خىنايانىڭ جاڭگىلىغا چىرىپ كېتىپ كونا توغراقنىڭ كاۋىكىدا
پاناداپ تۇرۇپ ، چاپ - چاپ بازار ، تەتۈر بوران ئۆتۈپ سەل
ئۈنتۈلسا سەن تۇرىدىغان مۇقىم جايدىن بىرنى پەيلەپ قويۇپ
ئەكىتىمەن .

— چاپ - چاپ بازار ، ئوڭ - تەتۈر شامال قاچان بېسىقا
ئەمدى . ئۇلار تۇتىمىز دېگەن ئادىمىنى ئۈنتۈپ قالمايدۇ . تۇتىمىز
دېسە ھامان تۇتماي ئارام تاپمايدۇ .

— مەنمۇ ئاچچىق قۇدۇقتا يېتىۋەرمەيمەن . ئەمەلدارلارنىڭ

ھەممىسى گال چويلسى . نەپسى ئاۋارىسى قەلەندەرلەر . بىر -
بىرىنىڭكىنى ئوغۇرلاپ ئاپىرىپ زۇۋانىغا تىقىۋەتسەم ئاغزىدا
بەك ۋارقىراپ قويۇپ ئىشىڭنى قىلىۋەر دەيدۇ . مەن بۇلارنى بەك
بىلىپ كەتتىم . پۇلى تۈگەپ كەتسەلا مېنى تۇتۇش بۇيرۇقى
چىقىرىدۇ . ھەر تەرەپكە شالىنى چاپرىتىپ قاۋۇشىپ كېتىشىدۇ .
ھەر بىرىگە بىر - بىرىنىڭ پايتۇنلىرىنى تاشلىساملا بىر زامان
جىمىقىدۇ . مېنىڭ ھازىرغىچە ئۆمرۈم شۇنداق ئۆتتى . خۇدا
پەلەكنىڭ گەردىشىنى باشقىچە تەڭشەسە ، تەقدىرىم ئۆزگەرمىسە
بۇندىن كېيىنمۇ مۇشۇنداق سەرسان ، قاققۇنچىلىق ئىچىدە
ياشايمەن .

— قىنىڭىزدا يۈرۈپ خەققە ئوخشاش تىنچ ، ئارام خۇدا
تىرىكچىلىك قىلىپ ياشىشىڭىز بولمامدۇ . ئەمەلدارلارنىڭ ،
ھۆكۈمەتنىڭ چىشىغا تېگىپ ئۆزىڭىزنى مۇشۇنداق بىسەرەمجان
قىلىپ يۈرگۈچە . ۋەسۋەسە بولۇپ ، ئارامخۇدا پۇت - قولىنى
سوزۇپ ئۆتمىگەن كۈنمۇ كۈن بولىدۇ ئادەم بالىسىغا .
— ئىشۇ تېگى پەس ، تەبىئىتى يوق قەلەندەر غالىچىلارنىڭ
ئۇيان تۇر ، بۇيان تۇر دېگىنىگە خوش غوجىكام دەپ قول باغلاپ
تۇرامدىمەن . ئۇ نېمىلەرنىڭ ھەممىسىنى بىر تال تۈكۈمگە تەڭ
قىلمايمەن . ئاشۇنداق زىدە پەسلەرگە قۇل بولۇپ باش ئېگىپ ،
نەگە بارىمەن ، دەپ يۈرگەندىن ئىشتان بېغىغا ئېسىلىپ
ئۆلۈۋالسام بولىدۇ . بولمىسا مانا مۇشۇنداق ئوغرى - قاراقچى
بولۇپ ئۆتكىنىم ئوبدان . مۇشۇ كەمنىڭ ھەرقانداق بەگ -
غوجاملىرىدىن مەن كامىلىنىڭ چېچىپ قويغان پوقى ئەۋزەل ...
تولا ئاغزىمنى غېرىچلىماي غىت قىسىپ تۈرە . باككا ... زەنىمنى
دوڭغايىتماي .

— ۋاي ... ۋايىجان ... ھەجەپمۇ سەت بى ...
ھەممىدەم ھېقىق تۇتقاندەك بىر ئىنجىقلاپ تولغىشىپ ،
خېمىردەك بوشاپ ئۆزىنى تاشلىۋەتتى . بۈركۈتنىڭ چاڭگىلىغا

چۈشكەن ئاق كەپتەرنىڭ ئاجىز ، يۇمران نازۇك بارماقلىرى
بۈركۈتنىڭ بىر ھەمىلە قىلىشى بىلەن كۈچسىزلىنىپ
پالاقشىغاندەك بوش ھەم ئاجىز ئىگراپ ئۇنى ئىچىگە چۈشۈپ
كەتتى . كامىل ئەنسىرەپ ئۇنىڭ ئارقىغا ساڭگىلىغان باشلىرىنى
قۇچىقىغا ئالدى .

ھەممىدەم قۇرۇپ كەتكەن ئاغزىنى ئاران قىمىرلىتىپ بىر
نېمىلەرنى دەپ پىچىرلىدى . كامىلمۇ ئاجايىپ بىر شېرىن
لەززەتنىڭ قىستاپ كېلىۋاتقانلىقىنى سېزىشكە باشلىدى .
ھەممىدەمنىڭ قوللىرى ، پۇتلىرى دىر - دىر تىترەيتتى .

15

مەھەللىنىڭ توپىلىق يولىدا بىر ئالا كۈچۈك بىلەن قارا
كۈچۈك توپا تۈزۈتۈپ بىر - بىرىنى قوغلاشماقتا . سەھەردىكى
قۇياش ئېگىز ئۆسكەن تېرەكلەرنىڭ ئۈچىدىنلا كۆتۈرۈلگەندەك
كۈچلۈك نۇرىنى ياش تېرەك يوپۇرماقلىرىغا ئوتتەك مېھرى بىلەن
چاچماقتا ئىدى .

تەكلىماكاننىڭ قۇملۇق جەزىرىسىدىن ئوقچۇپ كېلىۋاتقان
چەكسىز قۇرغاق ساپ ھاۋا مەھەللىنىڭ ياشىرىپ تۇرغان
بوستانلىرى ، ئۆرۈكلۈك باغلىرىدىن چىققان نەمخۇش ھاۋا بىلەن
قوشۇلۇپ مەھەللىدە سالىقىنىمۇ ئەمەس ، ئىسسىقمۇ ئەمەس قۇرغاق
بىر خىل ھاۋانى ھاسىل قىلغانىدى . ئۆرۈكلۈك باغلار ئارىسىدا
ئاندا - ساندا چېچەكلىگەن ئامۇت ، ئالما چېچەكلىرى باغلار
ئارىسىدىن بوستان سېكىلەك قىزلار قىسقان ئاق گۈلدەك باغنى
قىزنىڭ ھۆسنىگە كەلتۈرگەنىدى . مەھەللە ئېرىقىدا ئاققىنىنى
پەرق ئەتكىلى بولمايدىغان سۈزۈك سۇ جىمجىت ئاقاتتى . ئېرىق
قىرلىرىدا ياشىرىپ ئۆسكەن ، غاچچا ، چۈژگۈن ، يالپۇز ، لويلا ،
سېمىز ئوت ، كاككۇك ئوتى بىر - بىرىگە چىرمىشىپ

كەتكەندى . چۆپلەر ئارىسىدا بوغاز بولغان يوغان قورساق چار
 پاقىلار تەستە ئۆمىلەپ قۇياش نۇرىدا مەڭزى - زىناقلىرى
 پارقىراپ كەتكەن ياۋا ئوتلارنى چالغىتىپ ئۆتمەكتە ئىدى . يىل
 بېشىدا ئۇخلاپ قېلىپ كېيىن ئويغانغان ياش پاقىلار ئەمدى
 ئالدىراپ قېلىشقان بولۇپ ، چىشىلىرى ئىركەكلىرىنى دۈمبىسىگە
 چاپلاشتۇرۇپ چۆپلەر ئارىسىدا ئۆمىلەپ يۈرۈپ ئوزۇق
 ئىزدەيتتى . ئىركەك پاقا چىشى پاقىغا چاپلاشقانچە كۆزىنى يۇمۇپ
 جاھاننىڭ راھىتىنى سۈرۈپ ماڭاتتى . چىشى پاقا ياۋا ئوتلارنىڭ
 پىت - قۇرتلىرىنى تاپقاندا بوش ، قىسقا ، ئۈزۈپ - ئۈزۈپ
 كۆركىرسا ، ئىركەك پاقا چىشى پاقىنىڭ ئۈستىدە تۇرۇپ
 يۇمىلاق چار كۆزىنى لىپ قىلىپ ئېچىپ ئىككى غېرىچ كېلىدىغان
 ئىنچىكە قىزىل تىلىنى چىقىرىپ مەھبۇبىسى خەۋەر بەرگەن
 نازۇنېمەتنى بىر يالماپلا يۇتۇۋېتەتتى - دە ، كۆزىنى يۇمۇپ قوش
 لەززەتنىڭ تەمىنى شۇمۇپ ئاغزىنى ، بوغىزىنى لىپىلدەتتى
 ئاستىدا توختىماي ئۆمىلەپ ھۈزۈرلىنىپ كېتىۋاتقان
 مەھبۇبىسىنى چىڭ قۇچاقلاپ ياتاتتى . جاھاندا ئەڭ ئۇزۇن
 مۇھەببەتلىشىدىغان ، ئەر - خوتۇنچىلىق قىلىش ۋاقتى ھەددىدىن
 زىيادە ئۇزاق داۋام قىلىدىغىنى پاقا بولۇپ ، ئۇلار بىر
 قۇچاقلىشىپ كىرىشىۋالسا بىر كېچە - كۈندۈز ئاجرىماي ،
 قورسىقى ئاچسا چىشى ئىركىكىنى بېقىپ ، ئىركىكىنى
 ئۈستىدىن چۈشۈرمەي ئىشىنى داۋام قىلىدىغان بىردىنبىر
 لەززەتنى ئۇزۇن مەخلۇقلار ئىكەن . قوغلىشىۋاتقان قارا كۈچۈك
 بىلەن ئالا كۈچۈك چۆپلەر ئارىسىدىكى جۈپلىشىۋاتقان بىر جۈپ
 ياش پاقىنى پۇراپ ، سەكرەپ قاچسا قوغلاپ ، توختىسا توختاپ ،
 قىزىقىنىپ پۇراپ ئارام بەرمىدى . چىشى پاقا ھەر بىر سەكرەپ
 چۆپلەر ئارىسىغا چۈشكەندە ، كۈچۈكلەر تەڭ ئەگىشىپ
 كېلىۋالاتتى . ئىركەك پاقا كۆزلىرىنى چەكچەيتىپ بىرقانچە
 قېتىم چىشىنىڭ ئۈستىدىن چۈشۈپ كەتمەكچى بولۇۋىدى ،

چىشى پاقا ئاچچىق خىرىس بىلەن كوركىراپ چۈشكىلى قويمىدى .
ئەمما ، قورقۇپ كۈچىنىپ سەكرەشتىن ھاسىراپ
دەرمانسىزلىنىپ كەتتى . ئەمما ، قىزىق ئويۇن كۆرۈۋاتقان
كۈچۈكلەر پات - پات ئالدى پۇتلىرىدا ئەركەك پاقىنى
چۈشۈرۈۋەتمەكچى بولغاندەك پۇتىنى سوزۇپ تۇرۇۋالدى . چىشى
پاقا بۇلاردىن قۇتۇلۇشقا كۆزى يەتمەي ، غەزەپ بىلەن بىر
كوركىراپلا ئېرىقتا ئېقىۋاتقان سۇغا سەكرىدى . كۈچۈكلەر
بوينىنى قىسىپ قارا كۆزلىرىنى تىكىپ سۈزۈك سۇدا ئۈزۈپ
كېتىۋاتقان پاقىغا ھەيران بولغاندەك قاراپ قالدى . چىشى پاقا
سۇنىڭ ئېقىشىغا كۈچەپ ئۈزدى . ئەركەك پاقا بولسا ئوخشاشلا
ئۇنىڭغا چىڭ چاپلىشىپ يېتىۋەردى . پاقىلار ئۈزۈپ ھەم لەيلەپ
جۈپلەشكەن پېتى ئېرىق سۈيى بىلەن بۇغدايلىق ئارىسىغا كىرىپ
كەتتى . كۈچۈكلەر شۇنىڭغىچە قاراپ تۇرۇپ ئاندىن يەنە بىر -
بىرىنى قوغلىشىپ كېتىشتى .

ھەسەن سوغۇقنىڭ بېغىدىن بىر ئېتەك غورا پۇتاپ ، ئولا
قولدا بىر تۇتام كۆك چامغۇرنى سىقىمداپ چىققان بانىخار
مەھەللە يولىدىكى قۇمساڭغۇ بوجۇق توپىنى تۈزۈتۈپ يۈگۈرۈپ
كېلەتتى . ئۇنىڭ يالاڭ پۇتلىرى يۇمشاق توپىنى ئۈچ ئېشەكلىك
رەۋەندە ماڭغاندىكىدەك ئارقىسىدا ئادەم بويىدىن سەل
ئېگىز توپا - توزان پەيدا قىلاتتى . ئۇنىڭ سېمىز گەۋدىسى
ياغاچ سوغىدەك ساڭگىلايتتى ، يېشىل دۇخاۋا كۆڭلىكىگە پاتماي
قالغان كۆكسى ئۇنىڭ يۈگۈرۈشىگە تەڭكەش بولۇپ موزىيىنى
قوغلاپ يۈگۈرگەن ئىنەكنىڭ يىلىنىدەك لوپولداپ تۇراتتى .
چىرايلىق ئاق يۈزى قىزىرىپ ئاق كۆكچىنىڭ تۇمشۇقىدەك ئېگىز
ھەم ئۇزۇن بۇرىنىدا تەر تامچىلىرى پەيدا بولغانىدى . چوڭ ھەم
جۇلالىق كۆزلىرىدىن توختىماي ئېقىپ چىققان ياش ئۇزۇن
قايرىلما كىرىپكىلىرىدىن ساقىپ يۈزلىرىدە يامغۇردا قالغان
چىلگىدەك يول - يول ئىزلارنى قالدۇرغانىدى ، كونسراپ سىڭايان

بولۇپ قالغان ياغاچ دەرۋازىدىن غاراچ - غۇرۇچ ، تاراق - تۇرۇق
ئاۋاز چىقىرىپ ئېتىلىپ كىرگەن بانىخان دەرۋازىنى يېپىشقۇمۇ
ئۈلگۈرمەي ، ھۆڭگىرەك ئېيتىپ يىغلاپ پېشايۋان ئاستىدىكى
سۇپىغا سېلىنغان كونا كىگىزگە ئۆزىنى تاشلىدى .
ئېتەكلىرىدىكى غورا دەرۋازىدىن باشلاپ چېچىلىپ سۇپىغا
كەلگۈچە قالمىغانىدى ، قولىدىكى كۆك چامغۇرنى جان ئاچچىقىدا
بىر چۆرۈۋىدى ، ئوچاق بېشىنىڭ ھەممە يېرىنى كۆك چامغۇر
قاپلىدى . ئۇنىڭ ھەسرەتلىك يىغا ئاۋازىنى ئاڭلىغان ئۈچ ئوغۇل ،
ئىككى قىزى ئۆيىدىن يۈگۈرۈپ چىقىشتى .

— ئانا نېمە بولدۇڭ ؟

— بىرسى بىرمە دېدىمۇ ؟

— ھەسەن سوغاق بېغىمىدىن غورا پۇتاپسەن دەپ تىللىدىمۇ ؟

— ئوردىمۇيا ؟ !

— ئانامنى ئۇرۇش تۈگۈل كۈتتىدە بىر ئېغىز گەپ قىلىپ

باقسۇن قېنى ئۆچكە ساقىلىدىن تۈتۈپ تىرىك تۇرغۇزۇپ

سويامەن ، — چوڭ ئوغلى سەيدۇللا يۈگۈرۈپ ئۆيگە كىرىپ

يوغان تاۋۇز پىچىقىنى ئېلىپ ماڭدى .

— ئاكا ، توختا ، ئىشنىڭ تېگى - تەكتىنى بىلىۋارقاڭ ، —

دەپ ۋارقىرىدى سىڭلىسى ھەشىخان .

— راس ئاكا ، توختا ، ئىشنىڭ ئوڭ چېپىسى زادى نېمە ،

ئاۋۋال ئانام ئېغىزلا نسۇن ، ئاندىن ...

— ماڭ جۈگۈ ، سەيدۇللا ، سەن قاۋۇل ئاتاڭنى توۋلا ...

مەن بۈگۈن ھەممىڭگە ئۆلەپ بەرمەيدىغان بولسام ... ماڭا ئىگە

بولىدىغان ئادەم بارمۇ ... ۋاي مەن ئۆلەي . مېنىڭ بۇ سېسىق

جېنىمنى ئالساڭ بولمامدۇ خۇدايىم ... بۇنداق قەدىر - قىممىتى

يوق جاندىن تويدۇم ! ... خارلىقتا قالدىمغۇ خۇدايىم ... ۋاي

مېنىڭ ئىگەم يوقكەن ، خۇدايىم ، ماڭا ئىگە بولساڭ نىمە

بولار ؟ ...

— زادى نېمە بولدى ئانا ، مانا بىز ئىگە بولىمىز . بىز بالىلىرىڭ بار ، سېنى كىم خارلىدى . چىم بوزەك قىلدى . دېمەمسەن ؟ !

— ھەسەن سوغاق دېگەن دەيۈزنىڭ بويىنىنى سۇندۇرۇۋەتمەيدىغان بولسام ئىيەكىم سادىق دېگەن ئېتىمىنى يۆتكىۋېتىمەن .

ئىككىنچى ئوغلى سادىق گۈسۈلدەپ يۈگۈرۈپ ماڭدى .
— بىر ئېتەك غورىسىنى پۇتىغانغا نېمە بوپتۇ سەن قېرى قوتازنىڭ ، ئانامنى چوقۇم شۇ بىرمە دېگەن گەپ .
— توختا ، ھەقلى يوق شۇملار ، مېنى ھەسەن سوغاق بوزەك قىلمىدى .

— ئەمىسە كىم ، دېمەمسەن ؟ ! ئادەمنى قورسىقىمىدىكىنى تاپ دەپ ھارام قىيىنماي ، كىم بوزەك قىلدى ؟
— ئالتۇندەك بەش بالاڭ بار . بىز ئىگە بولىمىز . زادى سېنى كىم بوزەك قىلدى ؟

— ھەرقايسىڭ دېگەن پوق ، بەش تەڭلە پوق . ماڭا ئۇ بولۇشۇپ بولالمايسەن ، سىلەرنى تۇغقۇچە . ئالتە كۈچۈك باققار بولسام ھېچبولمىسا قاۋاپ بېرەتتى .
— ھە يەنە نېمە بالا بولدى . نېمانداق غەلۋەك تۈگىمەيدۇ سېنىڭ .

بانىخاننىڭ چوڭ ئاكىسى قاۋۇلاخۇن تۆگە گېزىت قەغىزىگە يۆگىگەن كۆك تاماكىسىنى شوراپ ، رەڭگى ئۆڭۈپ كەتكەن مايكىسىنىڭ تۆپىسىگە پاختەك تۈكى ئۆرلىگەن كونا يالاڭ چاپىنىنى يېپىنچاقلىغان ھالدا كىرىپ كەلدى . ئۇنىڭ چېقىر كۆزلىرى ئاغزىدىن چىققان ئىستاقورۇلۇپ كەتكەن ، مەيدىسىدىكى توك سىمىدەك قىزىل تۈكلەر كانىيىغىچە سوزۇلۇپ كانىيىدىن ئېگەك ، تۇمشۇقلىرىغىچە جەدە ئاتنىڭ ماڭلاي تۈكىدەك قىلچاڭ يىرىكىلىشىپ كەتكەنىدى .

— كېلىڭ قاۋۇل ئاتا ، سۇپىغا كېلىڭ ، — كىچىك قىزى مەينىساخان ئۆيىدىن تاۋار كۆرپە ئاچىقىپ ئىككى قاتلاپ سۇپىغا ، ئانىسى يىغلاپ دۈم ياتقان يەرگە يىغىپ سالدى .

— مەن يا مېھمان بولمىسام ، نېمە ئوشۇق داغۋازلىق قىلىسەن . ئاناڭنى يەنە نېمىدەپ خاپا قىلىشتىڭ ؟

— شۇنداق بولسىمۇ ئەمدى ، كۆرپىگە كېلىڭ قاۋۇل ئاتا .

— ئانامنى خاپا قىلىمدۇق . ئەتىگەندە غورا سېلىپ يوبدان ئېتىپ بېرىمەن ، ھەسەن سوغاقنىڭ بېغىدىن غورا پۇتاپ ، كۆك چامغۇر ئەكېلەي دەپ بىر ئوبدان چىقىپ كەتكەن ، ھايال ئۆتمەي ھۇقۇيتۇپ كىرگەنچە سۇپىغا ئۆزىنى تاشلاپ يىغلاپ چىدى . نېمە بولدۇڭ دېسەك ، دېمەي يىغلاپ ، بىزنىمۇ تىللاپ قاۋۇل ئاتاڭنى قىچقىر ، سەنلەر ئىگە بولۇشمايسەن ، ماڭا قاۋۇل ئاتاڭ ئىگە بولسۇن دەيدۇ شۇ .

— ماڭە يوقىلىشە كۆزەمدىن ، ژۇتە ھەممىڭ .

بانىخان ئورنىدىن سەكرەپ قوپۇپ بالىلىرىغا چالۋاقاپ كەتتى . بالىلار قورقۇپ نېرى بېرىپ ھەر قايسى ھەر تەرەپكە قاراپ سالپىيىشىپ تۇرۇشتى . ئىككى قىزى يۈزىنى تۇتۇپ ئون سېلىپ يىغلاشقىنىچە ئىچكەرى ئۆيگە كىرىپ كېتىشتى .

— ساراڭ بوپسەن بانىخان ، نېمانداق قاق پودا ھەممە ئادەمنى تەڭ پاراپ ، تالاپ خاپا قىلىسەن . نېمە بولدۇڭ ، نېمە كۆردۇڭ ، قانداق دەردىڭ بار دېمەمسەن ؟

— سەن مېنىڭ تاغدەك ئاكام بولغاندىكىن ئاتاممۇ سەن ، ئاناممۇ سەن ، سەن ماڭا ئىگە بولامسەن ، بولمامسەن ؟

— ھە ، دېمەمسەن ، كىم ساڭا ئىگە بولمايمەن دەپتۇ . مانا سىڭلىمغا ئىگە بولاي دەپ يېنىڭغا چىدىم . دېمەمسەن ؟ مانا ھەر غۇناندەك ئۈچ ئوغلۇڭ ، غۇنچىدەك ئىككى قىزىڭ ، بىر ئاكاڭ ، ئىككى ئىنىڭ ، ئىككى ئاچاڭ بار . قانداق دەردىڭ بولسا دە ، سەن يالغۇز ياكى بىر ياقىتىن مۇساپىر بولۇپ قالغان كەلگۈندى

ئەمەس .

— بۇ بالىلىرىمنىڭ بىرىسىمۇ ئادەم بولمىدى . توۋا ،
ھەممىسى كاساڭ باكالايىدىغان لالما ئىتلار . ۋىجدانسىز ،
ئانىسىنىڭ ھالىغا يېتەي دەپەيدىغان ناتقېپىلار . بۇلارنى تۇغقان ،
باققان ئىست ماڭا ...

— ئۇنداق سەت تىللىما ، ھېلى باكا ئاغزىڭغا مەندىن
يەيسەن ، بالىدا نېمە گۇناھ بار . خاپا قىلغان بولسا چىرايلىق
دېمەمسەن . چىرايلىقچە ، سەپرالاشمىي دە .

— ئۈكەن ، كامىل دېگەن قىزىل باش جوھۇت بىر
ۋارقىرىسا ھېلىقى مەخەت شوۋىنىڭ خوتۇنى مەرەمنىسا تاكىنىڭ
كىچىك جالىپىنى بىرنى تىك ئېتىپ چەكمەي يېنىپ
كەلدى ، — مەن بۇ لامزەللىلەرنى نېمىدەپ تۇغقان ؟ !
— سەنچە بالىلىرىڭ قانداق قىلىپ بەرسە بولاتتى ؟ خەقنى

ئۆلتۈرۈپ بەرسە بولاتتى ؟

— مەن ئاتاين باشلاپ بارغاندىكىن ئۇ رەسۋا ئازگالچىلارنى
تازا سېلىپ ، پېتىغلاپ ، ئاۋۇ قىزىل باش جوھۇت بىرمە دەپ
ئۇنىمۇ تازا ئۇرۇپ ماڭالماس قىلىپ زەمبىلگە سېلىپ ئەكەلمەي
ئاشۇ رەسۋا ئاتىسىغا قاراپ سالپىيىشىپ يېنىپ كەلدى .

— ھەي ھەقلى يوق دۈرۈن ، سەن بالىنى مۇشۇنداق
تەربىيەلەمسەن . ساڭا قالغاندا بالىلىرىڭ خېلى خوپ ئادەم بولۇپ
چوڭ بوپتۇ . ھەرقانچە بولسىمۇ تاغ ئۆرۈلۈپ ، ئاسمان
بېسىۋالسىمۇ بالا ئاتىسىغا ياندىغان ئىش يوق . ئۇرۇش دېگەن
ئۇ ياندا تۇرسۇن ، ئاتىغا چەكچىيىپ قالغان بالىنىڭ كۆزىنى
ئويۇۋېتىمەن . يەنە شۇ گەپمۇ ؟ !

— ئانداق ئاتىلىق سالاپىتىنى يوقاتقان ، ئۆزىنىڭ
قىزىدىنمۇ كىچىك قىز بالا بىلەن تۇتۇلۇپ قالغان قىزىل باش
جوھۇتنى ئۇرۇپ پولا خەمەك قىلىۋەتمەي تۇرغاندىكىن ، بۇنداق
نېمىلەر مېنى ئانا دېمىسۇن .

— ھېلى باكا مەندىن تاياق پەيسەن جۇما بانەك . مەن سېنىڭ ئاكاڭ يەنە ساڭا تايىقىم ئۆتىدۇ . بارغانچە ھەقلىڭ گەجگەڭدە قايناپ قالدىيا سېنىڭ .
— ئۈرە ، ھە ئۈرە ... ھەممىڭ ئۈرۈشە ، ھەممىڭ ماڭا دۈشمەن ، بىر قېرىندا يېتىپ ، بىر ئەمچەكنى ئەمگەن ئاكامدىن — تاغدەك ئىشىنىدىغان ئاكامدىن تارتىپ ، قوڭامدىن چىققان ئاق سۈتۈمنى ئەمگەن بالىلىرىمدىن تارتىپ ماڭا ئەسقاتمايدىغان دۈشمەنلەر . ئۈرۈشە ، ئۈرۈپ مېنى ئۆلتۈرۈپ يېيىشە .

بانىخان ھۆڭرەپ يىغلاپ ، توۋلاپ — ۋارقىراپ ئۆلتۈرغان ئاكىسىغا ئۈسۈۋىدى . قاۋۇلاخۇن ئۆلتۈرغان ئورنىدا ئوڭدىسىغا چۈشتى .

— ئانا ، نېمانداق قىلىسەن ساراڭ بولۇپ قالىڭما ، — چوڭ ئوغلى سەيدۇللا ئانىسىنى تارتىپ قوپاردى ، قاۋۇلاخۇن تۆگە ئورنىدىن قوپۇپ بولغۇچە بانىخان ئوغلى سەيدۇللانىڭ يۈزىگە مۇشت بىلەن بىرنى ئۈرۈپ بۇرنىنى قانتىۋەتتى . سەيدۇللا «ۋاي» دەپ بۇرنىنى تۈتۈپ قالدى . قاۋۇلاخۇن تاماكىسىنى چۆرۈۋېتىپ تۆگە تاپىنىدەك يوغان شاپىلىقى بىلەن بانىخاننى بىر سېلىۋىدى ، بانىخان قايناۋاتقان قازانغا سوغۇق سۇ قويغاندەك چېپىدە توختاپ قېتىپ تۇرۇپ قالدى .

— قانداق دېگەن تەتۈرلۈك ، زورلۇق بۇ . بۇ بالىلاردا نېمە گۇناھ ، ئاتىسىنى ئۈرۈپ بەرسە بولامتى ساڭا . سېنى كامىلغا بۇ بالىلار زورلاپ ئەپپەرگەنمۇ ؟ ئۆز ۋاقتىدا ، ھاي ئۈكەم ، ئۇ دېگەن بىر داردىن قاچقان تېگى يوق ئوغرى ، سىز دېگەن يۇرتتا تۆتىنىڭ بىرى ، تۇتسا سېپى ، قىچقىرسا ئېتى بار سۈپى مەزىنىنىڭ قىزى ، ئوغرىغا تەگمەك دېسە ، ۋاي ئۆلدۈم ، ۋاي كۆيدۈم ، تەگمەسەم ئۆلۈۋالسىمەن دەپ ، رەمەتلىك ئاتام — ئانامنى قاڭغىر قاقشىتىپ ، قېچىپ يۈرۈپ تەگدىڭ . سېنىڭ دەردى بالايىڭدىن

ئاتام - ئانام ئون يىل بالدۇر ئۆلۈپ كەتتى . ئازىلاپ تەگكەن ئېرىڭ شۇ . بىلىمى تەگكەنما . ھەپتىدە بىر خوتۇننى يەڭگۈشلەپ يۈرىدىغان ئوغرىغا ئۆزۈڭ تېگىپ ئەمدى قويۇپ نېمە بالىلىرىڭغا ، ھەممە ئادەمگە شالغىنى چاپسىەن . زۇۋانىڭنى ئۆچۈرۈپ ئومىچىڭنى قاينات . بولمىسا زۇۋانىڭنى ئۆزۈم ئۆچۈرىمەن . ئۆتكەندە بولغان ئىشنى يەنە بۈگەن قوزغاپ نېمە قىلىسەن ؟ ئۆتتى كەتتى . كونا خاماننى سورىساڭ سېسىقى باسىدۇ . كونا پاىخۇننى غاجىساڭ چىشىڭ سۇنىدۇ .

— ئەمىسە يەنە شۇ چۇغۇندەكتەك رەسۋانى يەنە تېپىۋاپتۇيا . مەن ئاڭلاپ تۇرۇپ چىدامدىمەن .

— يەنە دەيسەم يەنە شۇ . ئېرىڭنى بىلىپ تەگمىگەنما ، ھېلى باكا جۇما . مەن ئاكا ، سەن سىڭىل ئارىلىقىمىزدا ئازراق ھايا قالسۇن جۇما ، قالغان گەپنى مەن قىلماي ، زۇۋانىڭنى ئۆچۈرۈپ قازىنىڭنى ئاس . باكا ھېلى مەندىن داۋاڭنى يەيسەن . ئۆيلەنگۈدەك بالىلىرىڭ ، بويىغا يەتكەن قىزلىرىڭغا ھاياسىز ئازارنى بېرىۋەرمە . باكا شەرمەندە بولسەن .

قاۋۇلاخۇن شۇنداق دەپ قويۇپ لوڭۇلداپ دەسسەپ يەرگە چۈشۈپ توپا بولۇپ كەتكەن چاپىنىنى قاقماستىن مۇرىسىگە سېلىپ چىقىپ كەتتى .

— بۈگۈن مەن ئايۇپ باز - باز دېگەن شوۋا داڭقاننىڭ ئۆيىگە بېرىپ يا ئاشۇ ئېلىنىماس چۇغۇندەك جالاپنى ئۆلتۈرىمەن ، يا ئۆزۈمنى ئۆلتۈرىمەن ، يا ئاۋۇ قىزىل باش جوھۇتنى ئۆلتۈرىمەن . زادى ياشىغۇچىلىكىم قالمىدى . ئەمدى چىدىغۇدەك ھالىم قالمىدى . بۈگۈن زادى نېمە كۆرسەم كۆردۈم .

بانىخان ئېغىلىنىڭ تېمىغا يۆلەكلىك تۆمۈر ئارىنى ئېلىپ دەرۋازا تەرەپكە لوپۇلداپ ماڭدى . بېشىدىكى ياغلىقى چۈشۈپ ، چۇۋۇلغان چاپلىرى پاخىيىپ قالغانىدى .

— ئانا ، نومۇس قىل ، ئۇنداق ساراڭلىق قىلما ، — دېدى

سادىق . ماۋۇ ئەللە - مەللە ، خەلقىئالەم ئالدىدا چاۋاڭنى چىتقا
يايما .
— ماڭا گەپ قىلىشما ، ھېلى باكا ئارىنى قارىنىڭغا
تىقىمەن .
— بالىلاردا گۇنا يوق . ئارىنى ئەكەل تىقىدىغان يەرنى مەن
كۆرمىستىپ قويماي .
سامانلىقنىڭ ئىشىكى غىچىرلاپ ئېچىلىپ ئۈستۈشى سامان
بولۇپ ، سامانلار يۈز - كۆزىگە چاپلىشىپ قالغان ، ساقاللىرى
ئۆسۈپ بومبۇر ساقال بولۇپ قالغان كامىل كۆرۈندى . ئۇنىڭ
ئولتۇرۇشۇپ ، قان تولغان قىزىل كۆزلىرى ئېچىرقىغان چىل
بۇرىنىڭ كۆزىگە ئوخشاپ قالغانىدى .
— ئاتا ، ئاتا ! سامانلىقتا ئۇخلىدىڭىزما ؟
— بوش گەپ قىلىڭلا ، مەن تۇرمىسىدە ياتىمىغۇچە
ھېچقايسىڭلار ئارام تاپمايدىغان ئوخشايسىلەر .
بالىلار چۆچۈپ ئەتراپقا قارىدى . سادىق ھودۇققانچە
يۈگۈرۈپ بېرىپ ئوچۇق قالغان دەرۋازىنى غاچ - غۇچ قىلىپ
ياپتى . باياتىن بېرى غالجىرلىقى تۈتۈپ تازا قۇتىرىغان بانىخان
كامىلنى كۆرۈش بىلەنلا يېلى قاچقان تۈلۈمدەك بىراقلا بوشاپ ،
قولىدىن تۆمۈر ئارا يەرگە چۈشۈپ كەتتى . بالىلار قورقۇمسىراپ
كېلىپ ئاتىسى بىلەن قۇچاقلىشىپ كۆرۈشتى . بالىلار بىر كىم
كۆرۈپ قېلىۋاتقانداك چۆچۈشۈپ ، ئەندىكىسى ھەر تەرەپكە
قارىغاچ ، ئاتىسىنىڭ ئۈستۈشىدىكى سامانلارنى قېقىشتۇردى .
كامىل ھويلىنىڭ ئوتتۇرىدا سالپىيىپ جىممىدە تۇرغان بانىخانغا
چەكچىيىپ قاراپ قويۇپ ئىچكەركى ئۆيگە كىرىپ كەتتى . بالىلار
بىر - بىرىگە ئىشارەت قىلىشىپ ئۆگزىگە چىقىپ ھەر تەرەپكە
ھودۇقۇپ قاراشقلى تۇردى . بانىخان يۈزىنى تۈتۈپ ھۇقۇيتىپ
يىغلىغانچە ئېرىنىڭ كەينىدىن ئۆيگە كىرىپ كەتتى . كىرىپلا
ئۇنى ئۆچتى .

يېزىلىق ھۆكۈمەت ئالدىدىكى قېرى قەدىمىي تېرەكلەر قۇچاق يەتكۈسىز يوغىناپ ، تېنىدىكى قارا چوقۇر ئىزلار ، كىچىك چاغدا ئېشەك غاجىلىۋەتكەن تارتۇقلار بىلەن قوشۇلۇپ ، ئاق چىرايلىق پوستى كونا ئەنجان تامنىڭ زەي تارتىپ كەتكەن ئۇلىغا ئوخشاپ قالغانىدى . ھەربىر تارتۇق ، يېرىقلاردىن تېرەك يېلىمى قايناپ چىققانىدى . ئېگىز بولجا شاخلىرى ، ئاچماقلىرىدا قۇشقاچلار ۋىچىرلىشىپ ئۇۋا تالىشىپ غەلۋە قىلىشاتتى . ئەتىيازلىق تېرىقچىلىق بېسىقى بۇغداينىڭ بىرىنچى سۈيىنى باشلاشتىن باشقا ئىش قالمىغانلىقتىن كىشىلەر يېزىلىق ھۆكۈمەت ئالدىدىكى كالتا بازارغا ، قېرى سۆگەتلەر باراقسان بولۇپ شاخ ياغان ئۆستەڭ بويىغا كېلىشىپ ، قارتا ، بىليارت ئوينىشىپ كېچىنى ئۆتكۈزۈشنى ئادەت قىلىۋالغانىدى . ئۆستەڭ بويىدا بىرقانچە ئاشخانا ، ناۋايخانا ، سامسرخانا ، شورپىخانا ، كاۋاپخانىلار ، ھاراق بوتكىلىرى بار بولۇپ ، ئاشخانىلارغا قارىغاندا ھاراق بوتكىسى ئالدىدىكى كىچىك ئۆستەللەردە ئولتۇرۇپ كاۋاپ ، گۆش يەپ ، چاي ئىچىدىغانلار ، مەست بولۇپ ئېگىز - پەس ناخشا توۋلايدىغانلار خېلى بار ئىدى .

مەستلەر دۇتارغا تەڭكەش قىلىپ تازا قىزىشىپ ناخشا توۋلاۋاتقان ، قارتچىلار ئۆزىنى ئۇنتۇغان ھالدا تازا ۋارقىرىشىپ قارت ئوينىۋاتقاندا راخمان سېكرېتارنىڭ قارا ، يۇلتۇز ئېتى قوشۇلغان مەخسۇس خادىم ھارۋىسى يىراقتىن قوڭغۇراقلىرىنى جىرىڭلىتىپ توپا تۈزۈتۈپ بازار ئوتتۇرىسىدىن ئۆتتى . باشلىرىنى ئېگىز كۆتۈرۈپ ماڭىدىغان ، بويىنى ئۇزۇن ، بېشى كىچىك ، قۇلاقلىرى يېڭى چىققان ئاي شەكىللىك چىرايلىق ئاتقا ھەممىلا ئادەمنىڭ ئىچى كۆيۈپ ھەۋەس بىلەن قاراپ قالاتتى . ئات ناھايىتىمۇ ئوبدان بېقىش تاپقانلىقتىن قاپقارا تۈكلىرى

ھازىرلا سىرلاپ پارقىرىتىپ قويغاندەك ۋالىلداپ پارقىراپ ،
 سۆڭەكچىلىرىدە تۇخۇم قويسا تۇرغۇدەك ئەت ئېلىپ ساغرىسى
 چىرايلىق بولۇپ كەتكەنىدى ، ھەربىر قەدىمىنى ئالغاندا
 جابدۇقلىرىغا ئاسقان ياڭاقىدەك سېرىق پارقىراق قوڭغۇراقلار ،
 قىزىل پۆپۈكلەر ئارىسىدىن بىر - بىرىگە ئۇرۇلۇپ چىرايلىق ھەم
 يېقىملىق جىرىڭلايتتى . ئاتنىڭ كەڭ ھەم چىرايلىق كۆكسىگە
 ئېسىلغان كىچىك يىپەك گىلەم تولىمۇ ياراشقانىدى . خادىك
 جاراڭلاپ قوڭغۇراق چېلىپ بازارغا كىرىپ كەلگەندە ، كىشىلەر
 خۇددى قۇشقاچ توپىغا سار ئېتىلغاندەك مەستلەرمۇ ، قارتچىلارمۇ
 خېرىدار چاقىرىپ ئېغىزى كۆپۈش بولۇپ كەتكەن ئاشپەز ،
 ناۋايىلارنىڭ نىمكالىرىمۇ گۈررىدە ئورنىدىن تۇرۇشۇپ خادىكتىكى
 چىرايلىق ئاتقا ئاندىن ئوتقاشتەك خوتەن گىلىمى ئۈستىدە يوغان
 قورسىقىنى ساڭگىلىتىپ ئولتۇرغان راخمان شۇجىغا سېرىق
 سۆگەت بادىرىسىدەك ئېگىلىپ جىمىدە ھۆرمەت بىلدۈرۈشۈپ
 تۇرۇشتى . ھارۋىكەش سەمەت روزى ھارۋىنىڭ ياۋىنىدە
 ئولتۇرۇپ بازار ئەھلىگە كۆز قىرىنىمۇ سېلىپ قويماستىن گويا
 ئادەمسىز چۆلدە كېتىۋاتقاندەك قىزىل پۆپۈك قامچىسىدىن
 پات - پات قاس چىقىرىپ قويۇپ ، ھاڭغۇتنىڭ بويىنىدەك ئۇزۇن
 بويىنى تېخىمۇ سوزۇپ ، سېرىق بۇرۇتىنى دىڭگايىتىپ
 مېڭىۋەردى . راخمان سېكرېتار بولسا قېرى پاقىنىڭ گېلىدەك
 ساڭگىلاپ كەتكەن ئېڭەك سالپا گۆشى لىپىلىدىغان ، كۆزلىرىنى
 يۇمغان ھالدا بازار ئەھلىنىڭ ھۆرمەت سالىمىغىمۇ قارىماستىن ،
 گۆشلۈك قوللىرىدا خادىكنىڭ سايىۋەن بادىرىسىنى تۇتقان پېتى
 ئۆتۈپ كەتتى . ھارۋا ئۇزاپ كەتكەندىن كېيىن ئاغزىدا چىشى
 قالمىغان بومبا ساقال ، دوغىلاق ئاشپەز موللاقباي ئاغزىدىكى
 قاپقارا ناسىۋال بىلەن قوشۇپ قاغا چىققاندەك ھارۋىنىڭ
 كەينىدىن تۈكۈردى .
 — ئاۋۇ خاقان غوجامغۇ كونا مازارنىڭ گۈمبىزىدەك

نوغۇچتەك قېتىپ ئولتارسۇن ، ئاۋۇ سەمەت روزى دېگەن ئېشەك سۈدىكى ھاڭغۇت بويۇن قەلەندەرگە نېمە ئاتىكاچىلىق ئەمدى . شۇنچە ئەل - جامائەت ھۆرمىتىنى قىلىپ سالام قىلسا پېسەنتىگە ئالماي كېتىۋاتقىنىنى ...

— خاپا بولما موللاق باي ، ئەتە تۇرۇپ ئۆگۈنلۈككە راخمان شۇجى تەتۈر چۈش كۆرۈپ قوپسا بۇ قەلەندەرنىڭمۇ قوڭىغا تېپىپ ھەيدەپ كۈشۈڭى ئىككى پۇل بولۇپ سالىپىپ كېلىدۇ . ئۇ چاغدا ئۇنىڭدىن بىچارە ئادەم بولمايدۇ .

— خەپ توختاپ تۇر ، غالچا . چوڭ پىتتىن ئۇششاق پىت بەك چاقىدۇ . ئون ئامبالدىن بىر غالچا يامان دېگەن شۇ - دە . ئەتە - ئۆگۈن ئاشخانىغا تاماق يەيمەن دەپ كەلسەڭ ساڭا بېرىدىغان يۈندىمۇ يوق كىسپۈرۈچ .

— خام خىيال قىلما موللاقباي ، بۇ سەمەت روزى دېگەننى راخمان شۇجى ئالدىراپ قوغلىۋەتمەيدۇ . ئاتنى ئوبدان بېقىپ ، ھارۋىنى بەلەن ھەيدىگەندىن باشقا ئۇنىڭ راخمان شۇجىگە ھەممىدىن يارايدىغان بىر ئوبدان يېرى بار . ئۇ بولسىمۇ مەھەللىمۇمەھەللە ، باغمۇباغ ، دۆڭمۇدۆڭ يۈرۈپ ، نەدە چىرايلىق چوكان ئۇچرىسا بىرىملەرنى قىلىپ ئۇنى كۆندۈرۈپ شۇجىگە سولامچىلىق قىلىدۇ ... شۇجىنىڭ سايىمىنى مىدىرلىمىسا ئېتىغا يېگۈزىدىغان نېشىنى ئەركەك قۇشقاچنىڭ مېڭىسى بىلەن ئېلىشتۇرۇپ دورا ياساپ بېرىدۇ ...

بازاردىكى ساقلارمۇ ، مەستلەرمۇ ئاغزى بالا چالا مەستنىڭ گەپلىرىدىن ھۇزۇرلىنىپ قىقاس سېلىپ كۈلۈشەتتى . موللاقباي توپا - توزاندا كۆرۈنمەي قالغان ھارۋىنىڭ كەينىدىن بەلغەم چىقىرىپ تۇرۇپ يەنە بىرنى تۈكۈردى .

— ئارىمىزدىن مانا مۇشۇنداق سۈرىتى ئەركەك ئاجىمىس سولامچىلار جىق چىققانلىقتىن كۆرۈۋاتقان كۈنىمىز مانا مۇشۇ - دە .

— بولدى قايناۋەرمە موللاقباي . چۆگۈن قايناپ بېشىغا تاشتى بولۇپ ، يەنە تۈرمىدە ياتقۇڭ كېلىۋاتامدۇ . سېنى يەنە تۇتۇپ سولاپ كېسىۋەتمەسۇن جۇما ، — دېدى بىر قېرى بوۋاي . — چۆگۈن قاينسا ئاۋۋال ئۆزىنىڭ بېشىغا تاشىدۇ . تاشقان سۇ بېشىدا تۇرماي كۆتكە ساقىپ چۈشۈپ چۆگۈننى قاينىتىۋاتقان ئوتنىمۇ ئۆچۈرىدۇ . جاھاندا باكالىق ئىش يوق . كەسسە يەنە شۇنداق كېسىشەر . تولا سەپرايمىنى دوڭغايىتىشىمىزغا ... بازار ئەھلى پاراقلاپ كۈلۈشۈپ كېتىشتى . موللاقباي قوينىدىن ناسىۋال قاپقىنى ئېلىپ غەزەپ بىلەن ئاغزىغا ناسىۋال كاپ ئەتتى .

راخمان شۇجىنىڭ ھارۋىسى يېزىلىق ھۆكۈمەت دەرۋازىسى ئالدىغا كېلىپ توختىدى . سەمەت روزى ھارۋىدىن چۈشۈپ خوجىسىغا ئېگىلىپ بىردەم قاراپ تۇردى . راخمان شۇجى كۆزىنى يۇمۇپ قېرى مۈشۈكتەك خورۇلداپ ئۇخلىماقتا ئىدى . سەمەت روزى قانچە قېتىم ئويغىتاي دەپ ئاغزىنى ئۆمەللىسىمۇ پېتىنالمىدى . ئۇ كالىپۇكىنى يالاپ ، گەز باغلىغان جاۋغىيىنى يىرىك ئالىقانلىرى بىلەن سۈرتۈپ ، سېرىق بۇرۇتنى سىيىپىغان ھالدا ئېگىلىپ تۇردى .

ئۇششاق كۈمۈتا ، كۆكۈيۈنلەر غۇزۇلداپ ئاتنىڭ گازاك ، چاتىراقلىرىنى چېقىپ ئارام بەرمەيتتى . ئات قۇيرۇقىنى قورۇپ ئۈلگۈرۈپ بولالماي ، ھېلى ئالدى پۈتى ، ھېلى كەينى پۈتىنى توختىماي يەرگە ئۈرۈپ پۇشقۇرتاتتى .

— نېمە ھارۋاڭنى ھەيدىمەي زاسۋىچىنىڭ ئالدىدا تەلمۈرۈپ يىن پۇراپ تۇرغان قوتار ئىتتەك تۇرسەن ، — دېدى راخمان شۇجى كۆزىنى ئاچماستىن غاژ - غۇز ئاۋازدا يۆتىلىپ تۇرۇپ . گەپ قىلغاندا ئاغزىدىن بۇخسۇپ چىققان ھاراق پۇرىقى سەمەت روزىنىڭ زۇۋانىغا ئۈرۈلدى . «تەرتىم سۈنمىگاي ، ئىبادىتىم قوبۇل بولماي ئىلاھىم ، ئەستاغپۇرۇللا ، ئاسى ، گۇناھكار

بولدۇم ، بەندەڭنى ئەپۇ قىلغاي سەن ئاللاھ» دەپ ئىچىدە ھەمدۇ سانا
ئوقۇدى سەمەت روزى ئاندىن :
— كەلدۇقيا شۇجى ، كەلدۇق ، — دېدى ئېگىلىپ
تۇرۇپ .

— نەگە كەلدۇق ، ئاچاڭنىڭ قېشىغا كەلدۇقما ؟ مەن
ھارۋىنى توختات دېمىسەم نېمە توختىتىسەن ؟
— يېزىغا ... ئىشخانلىرى ئالدىغا كەلدۇق ... شۇ ... شۇڭا
توختاتقان ...

— مەن سېنى يېزىغا ، ئىشخانامغا ئەكەل دېدىممى ؟ !
ھە ... مەن ... مەن بۇ يەرگە ئەكەل دېمىسەم نېمىشقا ئەكەلدىڭ .
— ئەمدى ... ئەمدى شۇ ... مەن ... مەن ... كەچ
بولغاندىكىن ھەقىچان يېنىپ كېلىمىز دەپ ...

— كەچ بولغاندا ئىشخاندا ماڭا بىر مە سوۋۇتۇپ
قويۇپتىكەنما ؟ مېنى ياغاچ ئۈستەل بىلەن تاۋا بايراقتىن باشقا
ھېچنېمە يوق باككا ئىشخانغا سولاپ قويۇپ ، ھەرقايسىڭ خوتۇنلۇڭ
بىلەن غىتىلدېشىپ ياتساڭ ، مەن تىزىمنى قۇچاقلاپ ياتامدىمەن
خوتۇن تالاق ئوغرى .

— بايا ... بايا ... سورۇندىن چىققاندا ... خېلى ... خېلى
تەڭشىلىپ قاپ ... قاپتىكەنلا ... را ... را ... شۇجى كەچ ...
كەچ ... بولدى ، ئۆيگە ...

— ئىچمەستە تەڭشىگىم يوقىمىتى كالۋا ... ئىچسەم
تەڭشىگىم بولۇپ ، ئىچمىسەم تەڭشىگىم بۇزۇلامدىكەن مېنىڭ ...
ھۇ ...

— ياق ... ياق ... ياق ... را شۇجى ... بايا ئۇنداق ئۇنداق
ئەمەس ... ئىچكەندە ... ئاز ... ئازراق كە ... كەيىپ ...

— مېنى ئۆيەمگە ئاپارماي نېمىدەپ ئىشخانغا ئەكەلدىڭ ...
— ئۆز ... ئۆزلىرى ... ئىش ... ئىشخانامغا ... ھۇ ...
ھۆكۈمەتكە ھەيدە ... دېگەنتىلە ... شۇ ... شۇڭا ...

— مەن ... مەن ... شۇنداق دېدىمما ... ھۇ ... خوت ...
خوت ... — راخمان شۇجى ئىنجىقلاپ خادىكتىن يەرگە چۈشۈپ
سەل دەلدەڭشىپ كېتىۋىدى سەمەت روزى يۆلىۋالدى .

— نېرى تۇر ... كۆك تۆش ... مېنى نېمە چاغلاۋاتىسەن .
مېنى مەست بولۇپ قالدى دەمەن . ئاناڭنىڭ ھېلىم چۆچىكىدەك
بىرمىدە بەشنى ئىچكەنگە مەن مەست بولامدىم ... ئۈنچىلىك
ھاراققا مەست بولسام ، مەن راخمان ھەر قايسىڭغا باشلىق
بولالامدىم . ھە ... خۇمپەر مەن مەستما ... دېگىنا مەن مەستمۇ ،
ساقمۇ ؟

— ساق ... ساق ... ئۆزلىرى ساق را شۇجى .
— ئەمسالامۇئەلىكۈم را شۇجى ، ئوبدان تۇردىلىمما ؟
بەلەنما ... تىزلىق تۇرۇپلا .

ئاسماندىن چۈشكەندەك ئايۇپ پوستەكچى بىلەن خوتۇنى
ئاغچىخان پەيدا بولدى . راخمان شۇجى كۆزىنى يۇمۇۋېلىپ
خوشياقماي قولىنى تەڭلىدى .

— ماڭا سالام قىلغان قايسىڭ ، ھەرقايسىڭدىن سالام
قەرزىم بولمىسا .

— مەن ... مەن ... را شۇجى ... مەن ئايۇۋاخۇن .
— قايسى ئايۇۋاخۇن ... خامان كۆيدىلىك ئايۇپ كۆكچىما ؟
— ياق ... ياق ... ماۋۇ تۈگمەندىكى ئايۇۋاخۇن .

— ھە بىلدىم . كەچ بولغاندا تۈگمىنىڭنى ھەيدىمەي مەندە
ئېلىشىڭ بارمىتى ياكى سوۋۇتۇپ قويغان بىرمە بارمىكى دەپ
كەلدىڭما . كەينىڭدە تۇرغان چىرايلىق چوكان كىمىنىڭ خوتۇنى ؟
— مەن ... مېنىڭ خوتۇنۇم را شۇجى .

— تۈگمەننىڭ پوستەكچىسى مۇشۇنداق قاملاشقان جۇۋاننى
خوتۇن قىلىۋالسا نېمانداق قاملاشمىغان ... قائىدە ئوقمايدىغان
خوتۇن بۇ ... ھەجەپ سالام قىلماي بويىنىنى شاپتۇل قېقىپ
تۇرىدىيا ؟ خۇددى دوتەينىڭ خوتۇنىدەك .

— سالام قىلسام كۆزلىرىنى يۇمۇۋالدىلا را شۇجى ...
ئۇنداق ئادەمنى ئىزا تارتقۇزمىسلا ، — دەدى ئەركىلەپ تۇرۇپ
ئاغىچىخان .

— ھە ، ئۈستۈشىڭغا قارىسا ھېچ تۈگمەن ھەيدىگەن
تەلەتنىڭ يوق . بىر يەرنىڭ كادىرىدەك ياسىنىۋاپسەن .
خوتۇنۇڭنىمۇ كۆزمۇنچاقتەك ياساپ كەچ بولغاندا بازارغا سالاي
دەپ چىقتىڭما ؟

— يا ... ياق ... ياق ... را شۇجى ... ماۋۇ ... بىزنىڭ
تۈردەك ئاتامنىڭ ئوغلىنىڭ تويى بولغان ، شۇ تويىدىن يېنىپ
ئۆيگە كېتىۋاتساق ئۆزلىرى تۇرۇپتىكەنلا ، سالام ... سالام بېرىپ
ئۆتەيلى دەپ ...

— ھە ، سالام بېرىپ بولدۇڭ ... نېمە قالاپ تۇرسەن باشقا
ئىشنىڭ يوقما ؟

— خا ... خاپا بولمىسلا را شۇجى ... بىز ... بىز
ئېزىپتىمىز ... ئا ... ئاۋارە قىپتىمىز ... بىز يانىلى ،
بىز يانىلى ...

ئايۇپ شۇنداق دەپ ئىككى قولىنى كىندىكىنىڭ تۆۋەن
يېنىغا قويۇپ ئارقىچە يېنىپ ماڭدى .

— قانداق قاملاشمىغان ساراڭ بىرمە سەن ! ئۆزۈڭ سالام
قىلىسەن ... ئەمدى گەپ قىلماي كالىدەك كېتەمسەن . نەدە چوڭ
بولغان ، قائىدە بىلمەيدىغان بىرمە سەن . سەندە مانداغ
ئادىمىگەرچىلىك دەيدىغان نەرسە يوقمۇ . ئۆيەڭ يوق قەلەندەر
ئوخشىماسەن ، مانداق كۆرۈشكەندىكىن ئۆيگە چىرىلى دەيدىغان
ئىش يوقما . سەن دېگەنگە مەن يۈگۈرۈپلا چىرىۋالدىغاندەك .

— ۋاي ئېزىپتىمەن را شۇجى ... شۇ ... شۇ ... دەي دېسەم
يەنە ... يەنە تىل - دەشنام ئىشىتمەي دەپ ئېغىز ئاچماپتىمەن .
بولمىسا مىڭ مۇراتە دېگۈم بار ئىدى . ئۇنىڭ ئۈستىگە بىزنى
ياراتماي چىمەمدىكىن دەپ ...

— ھوي كالۋا ، سەن قاچان مېنى ئۆيگە چىرىلى دەپ باقتىڭ ، دەپ باقە ... قاچان دېسەڭ مەن ياراتمايمەن ، ئۆيەڭگە چىمەيمەن دېدىم . سەن تۈگمەندە ئىشلەپ ئاسان نان يەپ ھەقلىڭ قالماپتۇ . سەن قەلەندەرنى يىلانغان ئاپىرىپ كېچە - كۈندۈز يىل بويى ئەشەدە ھاشارغا سالىق ، ئاندىن مەن راخماننى كۆزگە ئېلىپ ھۆرمەت قىلىدىغان ، تۈگمەننىڭ قەدرىگە يېتىدىغان ئوخشايسەن .

— ياق ... ياق ... ياق ... ئوبدان را شۇجى ، مەن خۇش بولۇپ قالاي ... خۇش بولاي ... مەن سىلنى كۆزگە ئېلىماي ھەددىمۇ . سىلنى ھۆرمەت قىلىمىغان بولسام تۈزكۈر بولاي . — ھېلىمۇ تۈزكۈر بولۇپ بولغان نېمە سەن ، مەن تۈگمەندە ئىشلەتسەم ھازىرغىچە ئۆيەڭنىڭ ئىشىكى قاين ، موراڭ نەدە ، بىر قاچا سوغۇق سۈيۈڭنى كۆرسەتمىدىڭ ... سېنىڭ ئورنۇڭدا ھەر كۈنى كېلىپ تاماكا تۇتۇپ تۈگمەننى ماڭا بېرىڭ دەپ يالۋۇرىدىغان گەنسۇلۇق ماڭلۇر خىتايغا بەرگەن بولساممۇ كۈندە تاماكا - ھاراق توشۇپ كەشى چۈشۈپ قالدى . — مەن بىلمەپتەن ، را شۇجى بىلمەپتەن . مەن تۈزىتەي ... بىزنى ياراتماي ئۆيگە ...

— يانا تىلىڭنى چاپىنىغىلى تۇردۇڭ . ئۆيگە چىرىلى دەپ بىر ئېغىزلىنىپ باقماسەن . سېنىڭ ئاغزىڭدىنمۇ ئەشۇنداق بىر گەپ چىقامدۇ ، مەن بىر ئاڭلاپ باقاي .

— مىڭ مەرتىۋە دەي شۇجى ، ئۆيگە چىرىلى . — ھە ... ئۆيەڭدە ھارقىڭ بارمۇ ؟

— ھاراق سىلىدىن ئايلانسۇن را شۇجى . — پاقلاڭچۇ ، ئوغلاق ، چۈجە - خوراز ، كۆك كەپتەر ... — بولمامدىغان ، نېمە دېسە شۇنى بار قىلىمىز ، جېنىم را شۇجى .

— باشلىمامسەن ئەمەسە بەتبەخ ! كەچكىچە رۇكۇلداپ

تۇرماي . ھە ، سىزنىڭ مېنى مېھمان قىلغۇڭىز يوقما ئوسمىكەش
جۇۋان . ئا قالاڭ قۇيۇۋالغان ئوسمىسى دەمدەك . سىز ھارۋىغا
چىقىڭ ، ماۋۇ ھەقلى يوق ، مەن راخماننى بىلىپ قالسۇن .
— ئۆي ... ئۆيىمىز يېقىن . ئىشۇ ھۆكۈمەت ھويلىسىنىڭ
ئارقىسىدا . ئۇسسا ئاڭلىنىدۇ دەپسە .

— ھەرقانچە تېقىمىدا بولسىمۇ ھارۋىغا چىقسۇن . سەن
ماڭ . يەنە گەپ قىلساڭ زۇۋانىڭنى دارغا تارتىمەن .
— خوش ... خوش ئوبدان .

ئاغىچىخان قورقۇمسىراپ ھارۋىغا چىقىپ ئولتۇردى . ئايۇپ
ھارۋىنىڭ ئالدىدا لوپولداپ يۈگۈرۈپ ماڭدى . راخمان شۇجى
خۇمارلاشقان كۆزلىرىنى ئاغىچىخانغا قىسىپ كۈلدى . ئاغىچىخان
لېۋىنى چىشلەپ يەرگە قاراپ تىرىنقىنى تاتىلىدى .

— ۋاي تېخى ... قىز بالىدەك يۈزى تۆۋەنلىك قىپ
كەتكىنىنى كۆر ماۋۇ بايتالنىڭ . بۇ پوستەكچى گۈي قانداق
قىلىپ ئېلىۋالدى سىزنى ؟ مۇشۇ بېلىقتەك ئەپتىڭىز بىلەن بىر
پوستەكچى غۇجالدۇرۋاققا قانداق خوتۇن بولغانسىز ؟
ئاغىچىخان ۋىلىدە قىزىرىپ :

— ھەجەپ قىزىق گەپ قىلىدىكەنلا را شۇجى ، — دەپ
باشقا تەرەپكە قاراپ ۋىلىقلاپ كۈلدى .
راخمان شۇجى ئۆيگە كىرىپلا ۋارقىرىدى .

— پۈۋە ... پۈۋە ... نېمەنداق سېسىق بۇ ئۆيەڭ . ئەر -
خوتۇن ئىككىڭىگە قالسا سۆلىتىڭىنى ماۋۇ خادىك ھارۋام
تارتالمايدۇ .

— ئۆيدە ... ئۆيدە شۇ كىچىك بالا بولغاندىكىن ...
ئاغىچىخان شۇنداق دېگەچ تۇيۇقسىز كەلگەن مېھماندىن قورقۇپ
ھاڭۋېقىپ قالغان ھەمدەمنىڭ قولىقىدىن تۇتۇپ بۆشۈكتىكى
بالىنى ئالغۇزۇپ تالاغا چىقىرىۋەتتى .

— ماۋۇ بالا باققۇچى بىرمە ئۆيىنى مۇشۇنداق قالايمىقان

قىلىۋېتىپتۇ . بالىنىڭ لاتىسىنى پات - پات يۇيۇپ قويمايدۇ .
بىرنى بىر دەپ تۇرمىسا ھاڭۋېقىپ تۇرىدۇ ئىيەكىم .

— سىز نېمە ئىش قىلىسىز ؟

— تۈگەدۆڭ مەكتەپتە خانىملىق قىلىمەن .

— ھە ... ھە ... شۇڭا جەڭگىز باركەن ھە ... مەكتەپ
يىراقكەن . دۇتارنى كىم چالىدۇ ؟ سىز چالاسىز ھەقىچان ؟ !
راخمان ئۆيىنىڭ بۇلۇڭىدىكى تامغا يۆلەكلىك دۇتارنى كۆرۈپ
سورىدى .

— ئۇ ... ئۇنى ... ئۇنى ... شۇ ، ئانچە - مۇنچە ...

— بىزنىڭ خوتۇن چالىدۇ را شۇجى .

— بىزنىڭ خوتۇن دەيسىنا ، بۇ چىرايلىق خوتۇنۇڭنى يەنە
كىملىرى بىلەن شېرىك ئالغان . مېنىڭ خوتۇنۇم دېمەمسەن ھەقلى
يوق ئېشەك . خوتۇننى ، ئىشتاننى شېرىك ئالغىلى بولمايدۇ .

— ۋاي ... ۋاي ئېزىپتىمەن ، ئېزىپتىمەن . تۈزىتەي را
شۇجى ، تۈزىتەي ، يادىدا يوق .

راخمان قاقلاپ كۈلدى . ئاغىچىخانمۇ ئارقىسىغا ئۆرۈلۈپ
ئاغزىنى تۇتۇپ يەنە راخمان شۇجىغا قاراپ قىزىرىپ كۈلدى .
— ھە ... ھەجەپ ... قىزىق گەپ قىلىدىكەنلا را
شۇجى ... مەن ... مەن سىلنى بۇنداق ... بۇنداق قىزىق گەپ
قىلىدۇ دەپ ئويلىماپتىكەنمەن ... قىزىقچىكەنلا جۇما ...
ۋىيەي ...

— ھەجەپ ... ھەجەپ بى يەر قىلىدىلا را شۇجى مېنى ...
بەك ... بەك ئوسال بولدۇم جۇما مەن ، — دەپ گەدىنىنى تاتىلاپ
تۇردى ئايۇپ نېمە قىلارنى بىلمەي تەمتىلەپ .

— ھە ، نېمىگە قالاپ تۇرىسەن . پاقلىنىڭنى سويۇپ ،
قازانغا سال . ھاراق ئەكەل ! خانىم سىز ، باشقا ئىش قىلماي
دۇتار چېلىڭا ... مېنى قانچىلىك مېھمان ئېتەلەيسىلە مەن بىر
كۆرەي .

راخمان شۇنداق دەپ ئىنجىقلاپ ياغاچ سۇپىغا چىقىپ سوزۇلۇپ ياتتى. ئاغىچىخان پايپىتەك بولۇپ گۈل چېكىلگەن مېھمانلىق ئاق ياستۇقىنى قوشلاپ ئەكىلىپ راخماننىڭ بېشىغا قويدى. ئايۇپ ھودۇقۇپ پالاقلاپ تالاغا ماڭدى.

— سەنمۇ بەزدەك تۈرمىي ئايۇپقا ھە پە قىلىش سەمتەك، — دېدى راخمان. سەمت ئايۇپنىڭ ئارقىسىدىن چىقىپ كەتتى. ئايۇپ بىلەن سەمت كۈسۈرلىشىپ ئالدىراپ پالاقلاپ يىراقلاپ كەتتى.

— ھە چېلىڭ، مەن بى ئاڭلاپ باقاي جەڭگىسى بار خانىم، مانداغ بىلەن شوخ پەدىگە.

تەمتىرەپ دېرىزىلەرنى ئېچىپ ئۆينىڭ ئۈيەر، بۇ يەرلىرىنى رەتلەۋاتقان ئاغىچىخانغا توۋلىدى راخمان.

— ۋايىجان تۈزۈك چالالمايتتىم ... ئادەمنى ئىزا تارتقۇزۇپ ... ئۇۋاتقۇم كېلىپ ئۆلەي دېدىم ... ئىزا تارتىدىكەنمەن را شۇجى ئۆزلىرىگە يارىغۇدەك چالالمايىمەنكى. يارىغۇدەك چالالماي قالسامزە ... ئادەمنى زاڭلىق قىلىمىسىلا جۇما ئەمەس.

— چېلىڭ، ئوبدان چېپ بەرسىڭىز، تۈگە دۆڭ مەكتەپتىن بازار ئىچىگە يۆتكەپ قويىمەن. بولمىسا تېخىمۇ يىراققا ھەيدەيمەن. ھە چېلىڭ، بىلەن چېلىڭ، بولمىسا ھېساب ئەمەس.

— ۋايىجان، كۆڭۈللىرىگە ئىنساپ بېرەر را شۇجى. بازارغا يۆتكەپ قويىدىغانلا بولسىلا، تاڭ ئاتقۇچە چال دېسىلىمۇ چالاي. ئەمما سىلىگە يارىغۇدەك چالالارمەنمۇ ... دەپ قورقۇۋاتىمەن.

— چېلىڭ ئاۋۋال، سىز چالىسىز، ئاندىن مەن چالىمەن، ئەپلىشىپ قالساق تەڭ چېلىشىمىزدا.

— ۋاي سىزمۇ ... ياق ... ياق ... سىلىمۇ چالاملا را شۇجى. شۇجى چالىمەن دېسە ھەجەپى تۈرىدىكەنیا.

— مېنى چالالمايدۇ، دەپ ئاڭلىغانمۇ؟ دۈتىرىڭىزنىلا ئەمەس ... سىزنىمۇ چېلىپ سايىرىتىۋېتىمەن. يېنىمغا يېقىن

كېلىپ چېلىك ، بولمىسا ھېساب ئەمەس ، ئىشىكنى يېپىڭ !

— ۋايىيەي ئۇنداق قىلساق قانداق بولا ؟

— ياپقاندەك بولىدۇ .

ئاغىچىخان ئىشىكنى يېپىپ ، قورقۇپ تۇرۇپ پەم بىلەن

ئولتۇرۇپ دۇتارنى قولغا ئېلىپ لەۋلىرى ، گاللىرى قۇرۇپ

دۇتارنى چېلىشقا باشلىدى .

ئېگىز ئاسماندا تۇۋرۇك يوق ،

ئېقىن دەريادا كۆۋرۈك يوق .

جىمى ئالەم گۇۋا بولسۇن ،

سېنىڭدىن باشقا يارىم يوق .

راخمان سوزۇلۇپ ئاغىچىخاننىڭ ئاق بوغماق بېلەكلىرىدىن

تۇتۇپ تارتتى . ئاغىچىخان لاغىلداپ تىترەپ بوشاپ كەتتى ، دۇتار

تۇتقان قوللىرى ئاجراپ ئۇنى ئىچىگە چۈشۈپ ناخشا توختاپ

قالدى . دۇتار سۈپىغا يېنىك چۈشتى . ئەمما ، راخمان

ئاغىچىخاننىڭ ئۈستىگە تام يىقىلغاندەك چۈشتى . ئىنجىقلاپ

پۇتلىرى تېزەكلىگەن تۈلكىنىڭ قۇيرۇقىدەك يۇقىرىغا

كۆتۈرۈلدى . راخماننىڭ زۇۋاندىن بۇخسۇپ چىققان

ھاراقنىڭ سېسىق پۇرىقى ئېچىپ كەتكەن سېسىق چۈخەينىڭ

پۇرىقىدىنمۇ بەتتەر سېسىق ئىدى . راخمان تاپ يېگەن ئىتتەك

ھاسىراپ ئىنجىقلاپ ئالدىرىغانچە ئاغىچىخان ئۆزىنى ئەپقېچىپ

تولغاشتى .

— ۋايىجان ... را ... را ... شۇجى ... بۇنداق ... بۇنداق

قىلمىسىلا يامان بولىدۇ ... ۋايىيەي شۇجى تۇرۇپمۇ شۇنداق

قىلامدۇ ؟ ...

— شۇجى ... بۇنداق قىلمايدۇ دېگەن گەپ قايسى قىزىل

باشلىق ھۆجەتتە باركەن . تىم تۈرە باكا ، ھېلى جۇما ...

— يامان بولىدۇ .

— يامان بولىدىغان ئىشنىڭ قايسى بىرىنى دەي ، يامان بولىدۇ ، يامان بولىدۇ دەپ ئاشۇنداق يامان بولىدىغان ئىشنى قىلغانچە ئوبدان بولۇۋاتمامدۇ . تولا غەمسە قىلما ! ...

— ھېلى ئاۋۇ ئادەم كەپ قالسا ...

— ئۇ پاقلا نىڭ پۇتىنى بوغۇپ يەرگە بېسىپ بولغۇچە ، مەن سېنىڭ پۇتۇڭنى يەرگە دەسسەتىپ بولىمەن . ئىزى قالامتى ھېجر تاۋىقىڭدا ، بولە ، تولا تولغىماي .

— ئەمسە ... ئەمسە ... مېنى تۈگەدۆڭ مەكتەپتىن يۆتكەپ قوياملا ... يۆتكەپ قويسىلا ئەمسە ...

— بايا دەپ بولغانىيا ... پەللىكى توختىمايدىغان مىدە ، بول دەيمەن ... پەللىكىڭ توختىمىسا يۆتكەپ قويارىمىكىن دەپ خام خىيال قىلما .

— دۆلەت شتاتلىق بولمىسا يۆتكىسە باكا بولىدۇ دەيدۇ . ماڭا دۆلەت شتاتى ھەل قىلىپ بەرسىلە ماقۇل دەيمەن ... ئىم بولمىسا ئۈنىمايمەن تازا ...

— ھېلىغۇ بىر شتاتكەن ، يىل ئاخىرىدا شتاتقا سان كەلسە قانچىنى دېسەڭ بېرەي ، پاسكىنا ، بولە ، ئادەمنى تالچىقتۇرماي ، ھەجەپ ئۇسامىغان تەخەيدەك غەمسەڭ يامان كاساپەتكەنسەن .

— ئانام ... ۋاي ... ۋايىجان ... ۋاي كەتمەن سېپى غوجام ... ئاشتاختامنىڭ نوغۇچىكەنلا ... ماقۇل دېدىلە ۋە دىللىرىدە تۇرسىلا جۇما پېتىر مانتامنىڭ قىيمىسى غوجام ، نازۇك خالتامنىڭ پوزىسى غوجام ...

— ھەجەپ خۇش زۇبان . بېيىت توقۇشقا ئۇستا خانىمكەنسەن ... توقە . قوشاقچىنىڭ پىرى خانىم ، بەلەن توقۇدىڭ .

— دەمدىرىڭىز بولاي ... تورغىيىڭىز بولاي . ئوچاقتىكى ئوتنى كۈچلەپ قازىنىمنى قايناتقان غوجام . ئوتلىرىمدا

پۇچىلىنىپ غوجام ، كۆسەيلىرىڭىز كۆيدىغۇ غوجام .
كۆسەيلىرىڭىز كۆيگۈچە غوجام ، قوقاسلىرىم كۈل بولسۇن
غوجام .

— ئوشۇق كېتىپسەن كاساپەت . كۆزەڭ ئوچۇق كېتىپتۇ
ئىست . پوستەكچىگە ئوشۇق كېتىپسەن ، سەندەك قاسقىنى
بەلەن ، بولاق مانتا خوتۇن پوستەكچىگە خوتۇن بولۇپ كەتسە
قانداق دېگەن تەڭشەلمىگەن جاھان بۇ . زايىا كېتىپسەن
ئەمەسما ...

ئىشك جالاقىدە ئېچىلىپ قولىدا بىر يەشك ھاراق
كۆتۈرگەن ئايۇپ كىرىپ كەلدى . قولىدىكى يەشك «پاق» قىلىپ
يەرگە چۈشۈپ ھاراق يەرگە ئېقىپ چىقىش بىلەن ھاراقنىڭ
سېسىق بۇسى ئۆيىنى قاپلىدى . ئايۇپنىڭ چىرايى بىر قارىداپ ،
بىر تاتىرىپ كەتتى . راخمان ئالدىرىماستىن ئىنجىقلاپ ئورنىدىن
تۇرۇپ ئىشتىننىڭ تاسمىسىنى ئەتتى . ئاغىچىخان بىر يۇمىلاپلا
تۇرۇلۇپ مەيدىسىگە چىقىپ قالغان كۆڭلىكىنى پەسكە سېپىرىپ
دۈم يېتىپ ھۇ تارتىپ يىغلاشقا چۈشتى .

— بۇ ... بۇ ... نېمە ئىش را شۇجى ...

— بۇ ... نېمە ئىش بولاتتى ، بۇ مۇشۇنداق ئىش ... خۇددى
سەن كۆرمىگەندەك ، نېمە ئىش دەپ سوراپسەن . بۇنداق ئىشنى
قىلىپ باقمىغانمۇيا .

— بۇ ... بۇ ... بولماپتۇ ... پەقەت بولماپتۇ ...

— قاملاشمىغان چاغدا كېلىپ ... تۇرۇپ يەنە نېمىدەپ
تىلىڭنى چاپنايسەن .

— گوڭسەنداك ئەزاسىمۇ ... مۇشۇنداق ئەسكى ئىش قىلسا
بولامدۇ ؟

— ھەممە ئادەم قىلىۋاتقان ئىش بۇ . مەن قىلسام نېمە
بوپتۇ .

— مەن ... مەن ... ئەرز قىلىمەن ... ئەرز ...

— قايەرگە؟ ... كىمگە؟ ... نېمىدەپ ئەر ز قىلىسەن؟

— يۇقىرىغا ... خو ... خوتۇنۇمنى ...

— يۇقىرى دېگىنىڭ قايەر؟ ناھىيىمۇ ... ۋىلايەتمۇ؟ يا

ئاپتونوم رايونمۇ؟ نەگە ئەر ز قىلىسەن؟ را شۇجى خوتۇنۇمنى ھاۋا

تاپان قىلدى دەپمۇ؟ ... مۇشۇ دەگالىقتا كىم تۆپەمدىن ئەر ز

قىلىمىدى؟ يەۋالدى، قىلىۋالدى، ئېتىۋالدى دەپ مىڭلاپ ئەر ز

قىلغانلارنى كۆرمىدىڭمۇ كالۋا. نېمىگە ئېرىشتى؟ يۇقىرى مېنى

نېمە قىلىپ بەردى. تاك ئېتىپ چېكىپ بەردىمۇ؟ سولاپ بەردىمۇ

ياكى ئالدىڭلاردا بىرەر قېتىم قىزارتىپ، سارغايىتىپ بەردىمۇ؟

ئەر ز قىلغانلار نېمە بولدى؟ مەن راخمان يەنە شۇجى ... ئەر ز

قىلغان خۇمپەرلەر يەنە مېنىڭ تاپنىم تېگىدە بۇرۇنقىدىنمۇ

بەتتەر ۋەيران بولمىدىمۇ! بۇنى كۆرمىدىڭمۇ، ئاڭلىمىدىڭمۇ سەن

بۇ زېمىندا بارمۇ - يوقمۇ؟ گوڭسەنداڭ مەندەك بىر سادىق

چاكىرىنى سەن قەلەندەرلەرگە پوزا قىلىپ بېرەرما؟

— ئەمىسە ... ئەمىسە ... مەن بۇ خوتۇننى خوتۇن

قىلمايمەن. سۆزىنى بېرىۋېتىمەن. بولدى ئەمدى ... مەن ...

مەن ... خەقنىڭ تېگىدىن ئاشقان خوتۇننى خوتۇن قىلمايمەن.

ھېلىمۇ تۇتۇۋالدىم. ئاڭلىساممۇ، كۆڭلۈم كۆتەرمەيدۇ.

— ھەببەللى، ياغدەك گەپ قىلدىڭ. بۇ خوتۇن زادى سەن

قەلەندەرگە ئارتۇق كېتىپتىكەن، مەنمۇ باياتىن بېرى شۇنداق دەپ

تۇرغان. سەندەك بىر پوستەكچى كۆك تۆش ئاغىچىخاندەك ئالتۇن

بېلىق خوتۇنغا ئەر بولساڭ زىيادە ئىسراپچىلىق. گاچچىدە

سۆزىنى بەر. بۇ خوتۇنغا ئەمدى ئەر كەك چىۋىن قوندۇرماي ئۆزەم

خوتۇن قىلىمەن. بۇنداق خوتۇن بۇ ئىقلىمدا يەنە تۇغۇلىدۇ يا

تۇغۇلمايدۇ. تۇغۇلىسىمۇ ماڭا نېسىپ بولامدۇ، بولمامدۇ تەس.

— سىلى ... سىلى ... ئۆزلىرىنىڭ خوتۇنلىرىنى

قويۇۋېتەملا ... ئىككى ئائىلىنى ۋەيران قىلىپ بالىلارنى يېتىم

قىلىسلا خۇدا راۋا كۆرەرەرمۇ، بۇنداق باغرى قاتتىقلىق ...

— بالىلىرىنىڭ ئانىسىنى قويۇۋېتىدىغان ، قەدىناستىن تاندىغان ، تاشلىۋېتىدىغان ئانداق ھەقلى يوق قوڭالتاق راخمان تېخى تۇغۇلمىدى . ئانداق قىلسام مەن قانداق راخمان بولىمەن . ئۇ كەمدە ساڭا ئوخشاش ئەللەزى ماز پايىنەك بولۇپ قالسىمەن . تاغامنىڭ ئۆمرىدە سەكسەن ئۈچ ئاشىنىسى بولغانىكەن ، مېنىڭ تېخى ئەمدى ئەللىككە ئۇلاشتى . ھەممىسىدىن ئەللىك بىرىنچى ئاشنام بەلەن چىقىپ قالىدىغان ئوخشايدۇ . كارامەت سۈيى بار ، خۇلقى تاتلىقكەن ئەمەسمۇ . سەن ھازىرلا خوتۇنۇڭنى قويۇۋېتىپ ئۆيىدىنمۇ يوقال ، تۈگمەنگىمۇ ئىككىنچى ئاياغ باسقۇچى بولما . تۈگمەندە يەنە كۆزۈمگە چېلىقىپ قالىدىغان بولساڭ ، تۈگمەننىڭ كويلسىغا بېسىپ قىزىل قوناقنىڭ ئۇنىنى چىقىرىپ چوشقا باقىدىغان خىتايغا بېرىمەن ، چوشقىنىڭ قىغىغا ئايلاندۇرۇۋېتىمەن .

— ئوبدان ... ئوبدان ... را شۇجى ... خۇش بولۇپ قالاي را شۇجى ... ئۇنداق قىلىمىسىلا . مەن خۇش بولۇپ قالاي ... مېنى ۋەيران قىلىمىسىلا . مەنمۇ كۈننىڭ سېرىقىنى كۆرۈپ قالاي . بالامنى يېتىم قىلىمىسىلا . ماڭا رەھىم قىلىمىسىلا ، — مەن ئېزىپتىمەن ... مېنى كەچۈرسىلە . ماڭا ئىچىلىرى ئاغرىسۇن ... مەن ئېزىپتىمەن .

— كۆتەر قاسقىنىڭنى ... بۇنداق گەپلىرىڭ ماڭا قېرى ئېشەك ئۇسارغانچىلىك بىلىنمەيدۇ . خۇدا رەھىم قىلسۇن . خۇدا رەھىم قىلمىغانغا بەندە قانداق رەھىم قىلىدۇ . رەھىم - شەپقەت قىلىش خۇدانىڭ ئىشى .

— ئوبدان را شۇجى ... مەن خۇش بولاي ... مەنمۇ كۈننىڭ سېرىقىنى كۆرەي ، ئايۇپ ھەم يىغلاپ ، ھەم ئۆزىنى كاپاتلاپ ئاغزى كۆپۈش بوپ كەتتى .

— خۇش بوپ قالاي را شۇجى ، بىزگە بىر ياخشىلىق قىلىپ قويسىلا ، بەللىرى ئوشتۇلۇپ كەتمەس . خېلى باغرى يۇمشاق

ئادەم دەپ ئاڭلىغانىيا سىلىنى . يىغلاۋاتقان ئاغچىخان كۆزلىرى قىزارغان ، يۈزلىرى تاتارغان ھالدا ئۆكسۈپ تۇرۇپ تېلىقىپ يالۋۇردى .

— تۆپەمدىن ئەرز قىلامسەن ؟

— ۋاي ياق . ئىللا بىللا ئەرز قىلامدىغان ، پوق يەپتىمەن . ئاغزىمدىن چىقىرامدىغان .

— خوتۇنۇڭنى قويۇۋەتەمسەن ؟

— سىلى نېمە دەپسە شۇ ، بىزنى ۋەيران قىلمىسىلا .

— خوتۇنۇڭنى قويۇۋەتە ، دۆلەت شتاتىغا ئۆتكۈزۈپ ، بازار مەكتەپكە يۆتكەپ قويىمەن . بالاڭنى بېقىپ قال . تەخەيلىك ئېشەك سېنىڭ . لازىم بولغاندا تەڭ مىنىمىز خۇمپەر .

— خوش ... ئوبدان ، ئوبدان ... ئالەمچە ئىش بولىدىغان بولدى را شۇجى ... ئەمما ... ئەمما ... لېكىن ئىنىس - جىنىم تىنىمىسىلا ... ئەل - جامائەت بىلىپ قالمىسىلا مەن رازى .

— سېنى تۈگمەنگە باشلىق قىلىپ قويماي . تۈگمەننى ئوبدان چۆرە ، ھايت دەسەم ھۈيت دەپ تۇر .

— بۇ ياخشىلىقلىرىنى قىيامەتكىچە ئۇنتۇمايمىز .

— ماڭا پۇتلاشما . مېنى پات - پات مېھمان قىلىشنى ئۇنتۇما . بولمىسا پوقۇڭنى يەيسەن .

— ھەرگىز ... ھەرگىز ئۇنتامدىغان ، سىزغان سىزىقلىرى بويىچە ماڭمەن دەپسە . ئالدىلىرىدا مەن بىر سېرىق چۈمۈلە .

— ھازىر ھېچ ئىش بولمىدى . سەن ئىشىڭنى قىلىۋەر . مېنى بىسەرەمجان قىلما ، ماڭ ، بېرىپ ھاراق ئەكەل ، گۆش پىشۇر ، ئۆيگە قالايمىقان چىمە .

— خوپ ... خوش ... خوش را شۇجى ... مەن چىقاي ...

شۇنداق قىلاي ... شۇنداق قىلاي . ئايۇپ ئارقىچە مېڭىپ چىقىپ كەتتى .

— ئورۇن سالا ، تايىنلىق تاز بولساڭ قۇلاققىچە دەپ ،

ھەجەپ بىر تايىنىمنى قاقچۇردى بۇ مازەك . دەپ قوي ، بۇندىن كېيىن مەن ئۆيگە چىگەندە ئۆيگە ئاياغ باسقۇچى بولمىسۇن . راخمان يوتقاندىن چىقىپ مەستلىكى يېشىلگەندە ، ئۆزىگە چېكەتكىدەك قاراپ بالا تۇتۇپ تۇرغان ھەمدەمنى كۆرۈپ ھودۇقۇپ يالىڭاچ بەدىنىنى يوتقانغا يۆگىۋالدى .

17

كېچە قاراڭغۇلۇقىدا قويۇق يۇلتۇزلار جۇلالىنىپ تۇراتتى . ھەمدەم قۇچىقىدا توختىماي قىقىراپ يىغلاۋاتقان بوۋاققا ھەم ئىچ ئاغرىتىش ، ھەم نەپرەت بىلەن قارىدى . بالىدىن كېلىۋاتقان قاڭشىق سېسىق پۇراق ئۇنىڭ كۆڭلىنى ئېلىشتۇرۇپ قۇسۇسىنى كەلتۈرۈۋەتتى . كۆزلىرىگە ھەممە نەرسە قاراڭغۇلۇق باسقان ، پۈتكۈل يەر يۈزى پاسكىنىچىلىق ، مەينەتچىلىك بېسىپ كەتكەندەك كۆرۈندى . جاھاندا پاكىزلىق ، پاكلىق دېگەن نەرسە قالماپتۇ . ھەتتا مانا مۇشۇ نارەسىدە بالىنىمۇ پاسكىنىچىلىق بېسىپ كېتىپتۇ . سىرتى مەينەت ، پاسكىنا ئادەملەرنىڭ كۆڭلى ، تەبىئىتى پاكىز ، روھى پاكىز كېلىدۇ دەيدىغان . ھازىر ئۇلارنىڭ ئىچىمۇ ، تېشىمۇ ئوخشاشلا پاسكىنىچىلىق ئاستىدا قاپتۇ . مانا مۇشۇ ئاغىچىخان ئۆزىنى شۇنداق پاكىز ، چىرايلىق تۇتىدۇ . ئەمما بۇ بالىنى يۇيۇپ باقمىغىلى قانچە ۋاقىت بولغاندۇ ؟ بالىسىنىڭ سۈيدۈك لاتىلىرىنى ، كىيىملىرىنى يۇمىغىلى قانچە ۋاقىت بولغاندۇ ؟ ئۇ ئۆزىنىلا پاكىز تۇتۇپ ، تۇتقان ئۆيلىرىنى ، تۆشۈكلىرىنى ، بالىسىنى مەينەتچىلىك بېسىپ كەتسە قانداق بولىدۇ ، خۇدا بەندەم دېگەن ئىنسانغا بۇنداق خوتۇننى كۆرسەتمىسۇن . «تېشى پال - پال ، ئىچى غال - غال» دېگەن شۈكەن - دە . راخمان شۇجىنىڭ كۆڭلىنى ئوتۇشتا چىرايلىق بولغان بىلەن روھى مەينەت ، كۆڭلى پاسىق ئايالگەن . پاسىق

خوتۇننىڭ قولىدىن چىققان نەرسىنىڭ ھەممىسى پاسكىنا ... ئەمما
بۇ خوتۇننى سولاپ بېرىشكە كۆڭلى كۆتۈرگەن ئايۇپقا
پاسكىنچىلىق ، ھارام - مەينەت يارىشىۋېرىدىكەن . بۇنداق
ھارام ، پاسىق نەرسە سىڭىدىغان ، ئۇنىڭغا يۈزى چىدايدىغان
ئادەمنىڭ ئۆزى ھارام ، پاسىقچىلىق ئىچىدە تۆرەلگەن ئوخشايدۇ .
شۇڭا ئۇلارغا ھارام سىڭىدىكەن ، يارىشىدىكەن . ئەگەر ھالالدىن
ئاپىرىدە بولغانلار بولسا مەينەتچىلىك بىلەن ھەرگىز
سىغىشالمايدۇ . ئۇلارغا ھارام ئارىلاشقان ھامان يا كېسەل
باسىدۇ ، ياكى بالا - قازاغا ئۇچرايدۇ . ئىشلىرى ئىلگىرى
باسمايدۇ . پاكىز روھ ، پاكىز تەن ھارامدىن قاچىدۇ . ئادەتتە
ئادەملەر بىر - بىرىنى ياخشىلىققا ، ھالاللىققا دەۋەت قىلىپ
بىر - بىرىگە پەندى - نەسىھەت قىلىشىدۇ ، لېكىن ئامەت
كەلگەن ، روناق تاپقان ، جاھان سوراپ ئوبدان ياشاۋاتقان ، راھەت
- پاراغەتتە ئۆتۈۋاتقانلارنىڭ كۆپى ھارام يارىشىدىغان روھى پاسىق
ئادەملەر . ياخشىلار يوقسىزلىق ، ئازاب - ئوقۇبەت ، ھەسرەت -
نادامەت ئىچىدە ياشاۋاتىدۇ . ھەقىقەت بار بولغان بىلەن ئۇ
كۈچلۈكلەرنىڭ ، ھوقۇقدارلارنىڭ ، پۇلدارلارنىڭ ، مۇناپىقلارنىڭ
قولىدىكى ئويۇنچۇقكەن . يەر يۈزىدە پاكىزلىقتىن ئەسەر قالمىغان
ئوخشايدۇ ، ئەگەر پاكىزلىق دېيىلسە ئاشۇ ئاسمانلا ، ئاسماندىكى
يورۇق يۇلتۇزلارلا پاكىز ئوخشايدۇ . ئاغىچىخاندىن ، ئايۇپ
ئالجبۇقىدىن نەپرەتلىنىمەن . ئۆزۈمچۇ ، ئۆزۈم قانچىلىك
بۇلغاندىم . مۇشۇ كۈنگە كەلگۈچە قانداق پاسكىنچىلىقلارنى
ئۆتكۈزدىم . مەن ئۇلاردىنمۇ پاسىق ... مەن بىلمەي بۇلغاندىم .
ئۇلار بىلىپ بۇلغاندى . ئەقلىمگە كەلسەم ، جاھان شۇنداق
بۇلغىنىپ بوپتىكەن . ئاسمان بىلەن يۇلتۇز ، ئاي ، كۈندىن باشقا
ھەممە نەرسە بۇلغىنىپ پاسكىنچىلىق ئىچىدە قاپتۇ . جاھاننى
پاسىقلار ، زالىملار ، مۇناپىقلار سورايدىكەن ...
— ھەي ... ھەي ... ھەمدەم ... ھەمدەم ... نېمانداق

ھاڭۋاقتى نېمىسەن ... بالا قىقىراپ ئۆيىنى بېشىغا كىيىۋاتسا
 ھاڭۋېقىپ تۇرامسەن . سەن بالا بېقىشنى قاچانغىچە
 ئۆگەنمەيسەن - ھە . بالىنى مانداق بى گوللاپ گول قىلىشنى
 بىلىمەي بۇتتەك تۇرامسەن ! — ئايۇپنىڭ ئۆيىدىن چىقىپ
 قاتتىق ۋارقىرىشى بىلەن ھەممىدەم چۆچۈپ خىيالدىن ئويغاندى .
 بالىنى پەپىلەپ يەڭگىل سىلكىشلەپ يىغىدىن توختىتىشقا
 تۇتۇندى . گەرچە ئۇ بالىنى بەزلەۋاتقان بولسىمۇ كۆزلىرى ئايۇپقا
 نەپرەت بىلەن تىكىلگەنىدى .
 — قولاڭدىكى بالىمۇ ياكى باشقا بىرىمۇ ؟ ھاڭۋېقىپ
 تۇرىسەن ، گەپ قىلما جۇۋاز كالىسىدەك كۆزەڭنىڭ پاخىسىنى
 چىقىرىسەن ، ئادەمنى ئانداق خاپا قىلما دەيمەن . بالىنى باقساڭ
 باككا باقمايۋاتسەن ، ئاچاڭغا ھەر ئايدا بىر چارەك پاخىسىدەك
 شەڭمەن ئۇن ، بىر چارەك ئات چىشلىق قوناقنىڭ ئۇنىنى
 بېرىۋاتسەن . ئۇچاڭغا كەيدۈرگەن كىيىم ، گېلىڭغا
 يەۋاتقان ئاش - نانمۇ باككا كەلمەيدۇ . ھازىر ئۆيدە قورسىقى
 تويغۇدەك نېنى ، ئۈچىسى يىلىغۇدەك كىيىمى يوق ، «ۋاي
 ئايۇپنىكا ، قىزىمىز سىزنىڭ ئۆيىڭىزدە بالىڭىزنى بېقىپ بەرسە»
 دەپ يالۋۇرۇۋاتقان ئادەم تولا . ئاشۇنداق تۇرۇقلۇق ، بوپتۇ ،
 مۇشۇ بىر ئىگە - چاقىسىز يېتىمكەن ، ئۆيەمدە نان يەپ قالسۇن
 دېسەم ، نېمانداق قىلغاننى بىلمەيدىغان ، بىغەرەز نېمىسەن !
 بالىنى تۈزۈك باقساڭ ماۋۇ ئۆيدە ئېشىڭنى يەيسەن ، بولمىسا
 بېشىڭنى يەيسەن جۇمامەن دەپ قويماي . گەپ قىلمىسا بارغانچە
 پاتاڭغا مىنگىلى تۇردۇڭىا سەن .
 ھەممىدەم ئۈندىمەستىن بالىنى بەزلەپ يەرگە قاراپ تۇردى .
 ئايۇپ كوتۇلدىغىنىچە بەش - ئالتە قەدەم مېڭىپ بولۇپ توختاپ
 ئارقىسىغا ياندى . سەل يۇمشاپ بوش گەپ قىلدى .
 — ماڭا قالا ، ئاچچىقىم كەلگەندە ۋار - ۋۇر قىلىپ
 ۋارقىراپ قويغىنىم بىلەن ئاق كۆڭۈل ، ۋىجدانلىق قەھرىمۇ ،

زەھىرىمۇ بار ئادەممەن . پات يېقىندا خۇدايىم بۇيرۇسا مۇشۇ
 نەچچە كۈن ئىچىدە تۈگمەنگە باشلىق بولۇپ قالسىمەن . را شۇجى
 ھازىر تۇسۇن پاخپاقنىڭ ھېسابىنى ئېنىقلاشقا بۇيرۇق قىلدى .
 ئۇ پاخپاقنىڭ ھېسابىدىن چاتاق چىقارمايدىغان بولساڭ ھەر
 قايسىڭ جېنىڭغا ھېزى بول دەپ ، ھېساب تەكشۈرەيدىغانلارنىڭ
 تاناۋىنى تارتىپ رۇسلاپ قويدى . ھازىر ھېسابچىلار تۈگمەننىڭ
 ھېسابىنى قاتتىق تەكشۈرۈۋاتىدۇ . ھەپتە ئاخىرىغىچە تۇرسۇن
 پاخپاقنىڭ خېيىنى ئاسمانغا قىلىپ قوغلاپ ، مېنى باشلىق دەپ
 ئېلان قىلسا ، يەنە بىر چارەك شاڭمەن قوشۇپ بېرىمەن . ئەتە
 يا ئۆگۈن ئاغىچىخان ئاچاڭنىمۇ مۇشۇ مەھەللە مەكتىپىگە يۆتكىسە
 ئىشىمىز كاتتا بولۇپ كېتىدۇ . ئاچاڭ ساڭا بىر كۆڭلىكىنى
 بەرمەكچى ، مەنمۇ بۆلتۈرقى ئۆتۈكۈمنى ئاتاڭغا بېرىمەن . بىر
 بولسا تېخى ئاتاڭ ئوغرىنى تۈگمەنگە پوستەكچىلىككە
 ئەكېلىۋالامدەم تېخى ، بۇلارنىڭ ھەممىسى سېنىڭ يۈز -
 خاتىرەڭ . شۇڭا ، بالىنى بەلەن باق ، بەلەن . بالام سېنىڭ قولاڭدا
 بېقىش تېپىپ ئەت ئالسا تېخى سەن ئويلاپ باقمىغان ئوبدان
 ئىشلار بار . بۇنىڭدىنمۇ مۇھىم ئەڭ چوڭ غېمىم نېمە
 بىلەمسەن ، — ئايۇپ بىر كىم گېپىمنى ئاڭلاپ قالمىسۇن
 دېگەندەك قاراڭغۇلۇققا يېنىشلاپ قاراپ قويۇپ يەرگە قاراپ
 تۇرغان ھەمدەمنىڭ ئېڭىكىنى كۆتۈرۈپ ئۆزىگە قاراتتى .
 ھەمدەم قورقۇپ تىترەپ كەتتى . ئايۇپنىڭ تاۋۇز ئورۇقىدەك
 كۆزلىرى قورقۇنۇشلۇق پارقىرىدى .
 — ئەڭ چوڭ غېمىم ، ھېلىقى ... ھېلىقى كۈندىكى
 ئىشنى ... ھېلىقى را شۇجى مەست بولۇپ قېلىپ بىزنىڭ ئۆيدە
 يېتىۋالغان ئىشنى ھەرگىز ، ھەرگىز ئېزىپ - تېزىپ بىر يەردە ،
 ئىنس - جىنغا ئېغىزىڭدىن چىقىرىپ سالما . ئىنس - جىن ،
 مەخلۇق بىلىمىسۇن . مۇشۇ ئىش ئېغىزىڭدىن چىقىپ كېتىدىغان
 بولسا مەن دەپ قويماي بوينۇڭنى ئاشۇ تۈگمەنگە چىرىۋالغان ئاق

قۇشقاچنىڭ بويىنى ئۈزگەندەك ئۈزۈۋېتىمەن ، بىلىدىڭما .
 تۈگمەن دېگەن يامان يەر . ھەممە كۆز تىكىپ ، ھەممە ئېغىز
 يېسەم بولتى دەيدىغان يەر . شۇڭا ، ئايۇپ ئاكاڭنىڭ دۈشمىنى
 تولا . ئۆلسەم تېشىدا ھازا تۇتۇپ ئىچىدە نەغمە قىلىپ بايرام
 قىلىدىغان نا ئەھلىلەر قەدەمدە بىردىن پۇتلىشىپ يۈرىدۇ . مۇشۇ
 گەپ دوست - دۈشمەننىڭ ئاغزىغا چىقىپ قالىدىغان بولسا
 كىمنىڭ ئاغزىدىن چىقسىمۇ ئەنتىمىنى ئالماي ئارام تاپمايمەن . را
 شۇجىنىڭ مەستچىلىكتە قىلغان ئىشىنى ئاچاڭ ، سەن ، مەن ،
 را شۇجى بىلىدۇ . ئاۋۇ سەمەت روزى دېگەن داققالچى شاۋچى
 يېرىم ياتا ئىسرىغداپ قالدى . كۆز بىلەن كۆرمىدى . ئۇ ھېساب
 ئەمەس . ئاچاڭ دېمەيدۇ . مەن دېمەيمەن . سەن تىنمايسەن . را
 شۇجى ... را ... را شۇجىمۇ دېمەيدۇ . مەيلى كىمدە كىم
 بولمىسۇن ، ئاغزىغا ھېزى بولمىسا مەندىن كۆرگۈلۈكىمنى
 كۆرىدۇ . شۇڭا ، ئاغزىڭغا بەك ھېزى بول . يېرىم كېچىگىچە
 تۈگمەندە بولمەن ، ھەقىچان بالىنىڭ قورسىقى ئاچتىمىكى بىرمە
 يېگۈزۈپ ، گوللاپ بالدۇر ئۇخلات . ئوغۇل بالا دېگەن مانداق
 يىغلاۋەرسە سېرىق ئېتى بۇسۇلۇپ كېتىپ پودىقى چىقىپ كېتىپ
 ئاكا بولىدۇ ، ئاڭلىدىڭما ... گەپلىرىمنى قۇلىقىڭدا مەھكەم تۇت ،
 ئوڭ قۇلىقىڭدىن كىرىپ سول قۇلىقىڭدىن چىقىپ كېتىدىغان
 ئىش بولسا ، قۇلىقىڭنى كانتىلاپ قويماي يانا ...
 — ئەسسالامۇ ئەلەيكۇم ئايۇۋاخۇن ، بارمىتىڭلا . سەمەت
 روزى ئاسماندىن چۈشكەندەك مەپسىنى ھەيدەپ جىممىدە پەيدا
 بولۇپ قالدى . ئايۇپ ھودۇقۇپ كەتتى . كېرىلىپ تۇرغان
 گەۋدىسى قورۇلۇپ باياقىدىن كىچىكلەپ ئېگىلىپ كەتتى .
 — ۋە ... ۋە ... ۋەلەيكۇم سالام ... سەمەتەم ... ھە ...
 ھەجەپ جۇما سىلە ... ھارۋاڭلىنىڭ قوڭغۇرىقى ھېمىشەم
 يىراقتىن نەغمە - ناۋا بىلەن كېلىتتى ، بۈگەنرە ھەجەپ
 غىمىسىدىلا يەردىن ئۈنۈپ چىققاندەك پەيدا بولۇپ قالدىڭلىيا .

ئاتنىڭمۇ ، ھارۋىنىڭمۇ قوڭغۇراقلىرى يوقيا .
 ئايۇپ سەمەت روزىغا يالۋۇرغاندەك كۈچۈكلىنىپ قىزغىن
 كۆرۈشۈپ كەتتى . سەمەت روزى مەسخىرە كۈلكىسى بىلەن
 كەمسىتىش ، كۆزىگە ئىلماسلىق نەزىرىدە خۇشياقمىغاندەك
 كۆرۈشتى . ئۇنىڭ غاداىغان تۇرقى بايا ئۇ كەلمەستە ئايۇپنىڭ
 قېتىپ تۇرۇشلىرىغا ئوخشايتتى .
 — قىزىق گەپ قىلىدىغان لاتا قونجا ئاداشكەنسە سىلىمۇ .
 بۇ قوڭغۇراقنىڭمۇ چالىدىغان ۋاقتى بار ، چالمايدىغان ۋاقتىمۇ
 بار . چالىدىغان چاغدا تازا جاراڭشىتىپ يۇرتىمۇيۇرت ،
 مەھەللىسىمۇمەھەللە ... خەقنىڭ يۈرىكىنى جىغىلىدىتىپ «ۋاي ، را
 شۇجى كەپتۇ !» دەپ تىنغىلىمۇ پېتىنالىماي مۇلۇن مۈشۈكتەك
 ئوۋا - كامارلىرىغا تىقىلىپ كەتكۈدەك ماڭىمىز . بۇ را شۇجىنىڭ
 «يۇرتنى مەن سوراۋاتىمەن جۇما گۈيلەر ، ھوشۇڭنى بىلىپ
 يۈرۈش» دېگەن چېغى . ھە مانداغ قوڭغۇراقنى يىغىشتۇرۇپ
 غىپىپىدە يۈرىدىغان را شۇجىنىڭ نەدە يۈرۈپ ، نەدە تۇرغىنىنى
 ئىمس - جىن بىلمەيدىغان چاغلىرى بار . بۇنداق چاغدا ئەتىيازنىڭ
 خادا قۇيۇنىدەك شاپپىدە پەيدا بولۇپ ، جايىمىزنى تاپىدىغان گەپ .
 مېنى تولا كاسىلداتماي ، خانىمنى توۋلاڭلا ، را شۇجى ساقلاپ
 قالدى . شۇجىغا خوتۇنۇڭلىنىڭ دۇتىرى ياراپ قاپتىيا !
 — يەنە ... يانا ... ما ... ھەجەپىلاڭ ... بولدىيا ئەمدى .
 — ھە يانا دەيسىلىيا ... ئاۋۇ بۆرە ئېغىزى مەھەللىسىدە
 مېھماندارچىلىق بولۇپ قېلىپ را شۇجى تەڭشىلىپ قېلىپلا
 ئاغىچىخاننىڭ دۇتىرىنى ئاڭلايمەن دەپ سورۇننى پېتىغلاپ
 بېشىغا كەيدى . ھەمساتتا ئاپارمىسام سىلىمۇ ، مەنمۇ ئەدەپ -
 جازاغا تارتىلىمىز . بولاڭلا ، ئوسىمنى قويۇپ ، دۇتارنى ئېلىپ
 يىلدام چىقسۇن . ھايالشىپ قالساق ئىششەك بالاغا قالىمىز ...
 خانىمنى توۋلاڭلا .
 — ئانداق ... ئانداق ... قىلساق ... ئەمدى ...

ئەمدى بولدى ... دەيمەن ... خەق بېلىپ كەتسە ... ماۋۇ يۈزۈمنى قانداق كۆتۈرۈپ يۈرىمەن دەيمە .

— تىلىڭنى چاينىماي گاچ گەپ قىلە ئاداش . يا ئاغىچىخان بارىدۇ دە ، دۈتىرىنى ئېلىپ مەپىگە چىقسۇن ، يا بارمايدۇ دە ، مەن بېرىپ ئايۇۋاخۇن ئاغىچىخاننىڭ ئىشى بار دەيدۇ دەپ ، خەۋىرىنى ئېلىپ باراي . قانداق قىلسە . گەپنى ئارىۋەت ، ھېلى بار بالاغا مەن قالماي يانا ... ئاغداما قولڭ خوتۇنۇڭنىڭ دۈتىرىنى دېمىسە نې ، نې جەينەكتەك قىزلار ساماندەك تۇرسا .
— شۇ ... شۇ ... دۈتىرىنىلا ئاڭلامۇيا ... يانا مەستلىك قىلىپ ... سالا ... سالامۇ .

— مەن نېمە بىلىمەنناۋا ، دۈتىرىنىلا ئاڭلامدۇ ياكى دۇتار قىلىپ چالامدۇ . بېرىپ ئۆزىدىن سورىغىنا جۇڭۇ ئادەمنى تولا گەپكە سالماي . بۇنداق لاتا گېپىڭنى قوي ، گاچ گەپ قىل دەيمە . قانداق قىلسەن . كېتىۋېرىمۇيا ... خوتۇنۇڭنى بېرىمەن ... تۈگمەننىمۇ ئوبدان ئويلاپ گەپ قىل .

— يا ... ياق ... ياق ... توختا ... توختا ... سەن سەندىن ... سەندىن بىر ... بىر گەپ ئېلىۋالاي ئوبدان ... ئوبدان ... ئاداش ... ساڭا ... ساڭا ... بىر تاغار ... بىر تاغار ... ياق ... ياق ... ئىككى تاغار شەغمەن ... ئاپئاق شەغمەن ئۇن جايلاپ بېرەي ... مۇشۇ ... مۇشۇ بىر ئىشنى ... مۇشۇ ئىشنى بىر يەردە تىنىپ سالىمىساڭ ، مەن ... مەن سەندىن ئۇ دۇنيا ... بۇ دۇنيا خوش بولۇپ قالسام . رازى بولۇپ قالسام ، قانداق دەيسەن ؟ !

— ماڭە ، ماڭەۋە قەلەندەر شاۋچى ، مەن سېنىڭ ئىككى تاغار شەغمىنىڭگە ئاشۇ شوۋا داڭقىنىڭدىن ئاشقان شەغمىنىڭگە قالاشلىق ئەمەس جۇما ... نېمە دەيدۇ ماۋۇ ئانىسىنى سولايدىغان ... شاۋچى .

— ئۇشۇقلۇق قىلما ... مەندەك شاۋچىدىن ئوننى بىر قىلسا

سەن غالچىدىن بىرى يا پۈتمىدۇ ، يا پۈتمەيدۇ ... تولا يوغان گەپ قىلما جۇما . ماۋۇ ھارۋىنى يەنە ھەيدىگۈك بارمۇ ، يوقمۇ ... سەمتەك مەنمۇ بى سوراپ باقاي .
سەمت روزى بىردىنلا شۈكلەپ بوشاپ كەتتى ھەم ھىجايىدى .

— ئەمىسە بەش تاغار بەر ماقۇل ، ياتىۋىلاڭ گەپ قىلىسەن ، سەندىنمۇ قورقمىسام بولمامدۇ نېمە ... مەندەك غالچىدىن ...
— تىنمايسەن ھە ... مانا مۇشۇنچىلىك جۇما .
— بولدى ھېساب . ھازىر را شۇجى مەندىن كېچىدۇ ، سەندىن كەچمەيدۇ ، مەندەك ھارۋىكەش تولا .
ھەر ئىككىسى قولغا تۈكۈرۈپ يەرگە سۇۋاپ قول ئېلىشتى . تۈكۈرۈك لايلىرى ئالقانلىرىغا ئۆتۈشمە بولۇپ سۇۋالدى .

قاردەك ئاق كۆڭلەك كىيگەن ئاغىچىخان دۇتارنى ئېلىپ مەپىگە چىقتى . جىمجىت قاراڭغۇ كېچىدە ئۇنىڭ ئاق كۆڭلىكىدىن باشقا يېرىنى ئېنىق كۆرگىلى بولمايتتى ، ھەممىدىن ئۇنىڭ قۇچىقىدا ئۇخلاپ قالغان ئوغلىنىڭ مەڭزىگە سۆيۈپ ئايۇپنىڭ ئالدىدىن يەرگە قاراپ ئۆتۈپ كەتتى . ئۇ مەپىگە چىققا - چىقماي مەپە شامالداك ئۇچۇپ كۆزدىن غايىب بولدى . مەپە غايىب بولۇشىغا ئايۇپ ئوقتەك يۈگۈرۈپ ئۆيگە كىرىپ كەتتى . ھەممىدىن ئۇنىڭ قوللىرى تېلىپ نەگە مېڭىپ ، نەدە تۇرۇشىنى بىلمەي بالىنى كۆتۈرگەن پېتى زوڭ ئولتۇردى . بوۋاق ئاسلاندەك پىسىلداپ ئۇخلاپ تېخىمۇ ئېغىرلاپ كەتكەنىدى . بىردەم ئولتۇرۇۋىدى ، پۇتلىرى قولىشىپ ، بېلەكلىرى تېلىپ ، غول - تاغاقلىرىغىچە قاماپ ئاغرىشقا باشلىدى . ھەممىدىن ئۇنىڭ ئىچىگە بىر خىل ۋەھىمە ، قورقۇنچ ، تىل بىلەن ئىزھار قىلىپ بولمايدىغان بىر خىل ئەنسىزلىك كىرىۋالدى . ئۆيگە كىرىپ سېسىپ كەتكەن بوۋاقنى بالدۇرراق بۆشۈككە بۆلۈۋەتكۈسى

كەلگەن بولسىمۇ ، لېكىن ئۆزى بىلمەيدىغان بىر ۋەھىمە كۆڭلىگە
 كىرىۋېلىپ يۈرىكى سېلىپ زولك ئولتۇرۇپ قالدى . ئۇنى بىر
 خىل قورقۇش ۋەسۋەسە چۇلغىۋالدى . ئۇ ئالادىن نىجادلىق
 تىلەپ كۆككە تىكىلدى . مەرۋائىتتەك يورۇق يۇلتۇزلار ئەمدى
 باياقىدەك يېقىملىق ئەمەس ، پەرۋاسىز چاقنىماقتا ئىدى .
 يۇلتۇزلار ئۈمىدلىك كۆزلەرگە نەزەر سالغۇدەك ، ئۇ بىر خىل
 سۇس چاقناپ تۇراتتى . «ئوبدان كۈنلەرمۇ كېلەرمۇ ؟ ماڭىمۇ
 خۇدانىڭ ياخشى كۈنى بارمىدۇ ، خەقنىڭ قولىغا قاراپ ، بەرسە
 يەپ ، بەرمىسە ئاچ يەل كېكىرىپ ، بۈگۈن بولمىسا ئەتە بولار
 دېگەن كۈنلەر قاچانمۇ تۈگەر ... مېنىڭ بېشىمنى كىم سىلار ؟
 ئاتاممۇ ، ياق ئاتامنىڭ ئۆزىنىڭ بېشىنى سىلىغۇدەك ھالى يوق .
 مېنىڭ بېشىمنى سىلىيالىغان بولسا مۇشۇنداق قېقىندا - سوقۇندا
 بولۇپ ، خەقنىڭ دېدىكى بولۇپ قالامتىم ، ئاچام ... ياق ... ياق ،
 ئاچىلىرىم تېخى مەن ئۇلارنىڭ بېشىنى سىلاپتىمەن . بىرسى
 قىماردا قەرزگە بوغۇلۇپ قېلىپ مېنى قەرزگە تۇتۇپ بەردى . يەنە
 بىرى ئەكېلىپ ئىككى چارەك ئاشقا دېدەك قىلىپ تۇتۇپ بېرىپ ،
 ئۆزىنىڭ قارىنى ئۈچۈن مېنى خەققە ساتتى . مېنى كىم بۇ
 كۈنلەردىن قۇتقۇزار . خۇدايىم قۇتقۇزارمۇ ؟ كامىل مېنى
 قۇتقۇزارمۇ ... تاڭ ، بىلىپ بولمايدۇ . ئۇ مېنى قەرزگە ھېسابلاپ
 ئېلىۋالغان . قەرز مېلى ھېسابىدا كۆرۈپ يۈرەمدىكى ... ياق ...
 ياق ... ئۇ ... ئۇ ئۇنداق ئەمەستەك ... شۇنداق بولغان تەقدىردىمۇ
 ئۇ ماڭا ئاتامدىنمۇ ، ئاكامدىنمۇ ، ئاچامدىنمۇ ئوبدان مېھرىبان ،
 كۆيۈمچان كۆرۈنىدۇ . ئانامدىن ئايرىلىپ ئاتاممۇ ، ئاچىلىرىمۇ
 مېنى قۇچىقىغا ئېلىپ ئۇنىڭدەك باغرىغا بېسىپ باقمىغان ،
 ئۇنىڭدەك ئىچى كۆيەرلىك بىلەن سۆيۈپ ، پۇراپ باقمىغان ،
 بەدەنلىرىمنى سىلاپ ، قول - پۇتلىرىمنى تۇتۇپ باقمىغان . بۇ
 دۇنيادا مېنىڭ ئەڭ يېقىن ئادىمىم - ماڭا كۆيۈنىدىغان
 دىلىكىشىم يات بولسىمۇ ئاشۇ كامىل ... كامىل ، سەن مېنى

قاچانمۇ بۇ يەردىن ئەكىتەرسەن . قاچانمۇ سەن دائىم يېنىمدا بولۇپ ، مېنى قولتۇقۇڭغا قىسىپ ، دائىم بېشىمغا سايە بولارسەن . مەن ئۈچۈن بۇ جاھاندا سەندىن باشقا پاناھىم يوق . ھەممىدىن قورقىمەن . ئاتامدىن قورقىمەن ، چۈنكى ئۇ مېنى تاماكىغا تېگىشىدۇ . ئاچىلىرىمدىن قورقىمەن ، ئۇلار مېنى نېمىگە ئېھتىياجلىق بولسا شۇنىڭغا تېگىشىدۇ . سېتىۋېرىدۇ . ئاكامدىنمۇ قورقىمەن . ئۇ بىر ئۆزىگىمۇ ئىگە بولالمايدىغان ، بىر نانغا سېتىلغان قۇل . ھەممىمىز بىر - بىرىمىزنىڭ ھالىغا يەتكۈدەك ، دەرەنى تارتقۇدەك ، بىر - بىرىمىزگە ئىگە بولغۇدەك قۇدرەتكە ئىگە ئەمەسكەنمىز . بىر - بىرىمىزنى يات خەققە ساتمىساق كۈنىمىز ئۆتمەيدىغان قېرىنداشلار كەنمىز . ھەممىمىز ئوخشاشلا بىرىمىز نانغا ، بىرىمىز تاماكىغا ، بىرىمىز قىمارغا قۇل ئىكەنمىز . ئۆزىگە ئىگە بولالمىغانلار ھايۋانغا ئوخشايدىكەن . چۈنكى ، ھايۋانلار ئۆزىگە ئىگە بولالمىغاچقا ئۇلارغا ئادەملەر ئىگىدارچىلىق قىلىپ باغلاپ باقىدىكەن ھەم پايدىلىنىدىكەن . ئېشەك قىلىپ مىنىدىكەن ، كالا قىلىپ جۇۋازغا ، جۇۋازدىن چىقسا سۆرەمگە ، سۆرەمدىن چىقسا ھارۋىغا قاتىدىكەن . سۈتىنى سېغىپ ئىچىدىكەن . سۈتى تۈگىسە گۆش قىلىپ يەيدىكەن ... كىشىنىڭ قولىغا ، ياتنىڭ قولىغا قاراشلىق ئادەمنىڭ تېگى - تەكتى ھايۋاندىنمۇ بەتتەركەن .

— ھەممىدەم ... ھوي ... ھەممىدەم نەدىسەن .

ھەممىدەم قاتتىق ئەندىكىپ چاچراپ ئورنىدىن تۇرۇپ كەتتى . قورقۇنچتا پۇت - قولىدا جان قالماي بالا قولىدىن چۈشۈپ كەتكىلى تاس قالدى . يىراق قۇملۇقتىن كېلىۋاتقان سوغۇق شامال بەدەنلىرىنى ئۇششۇك ھەرىسىدەك چېقىپ قاتتىق توڭلىتىۋەتكەنىدى ، ئەمدى ئۆيگە كىرمىسە تالانىڭ سوغۇقىغا چىدىغىلى بولمايدىغان ھالغا كەلگەنىدى . ئۇ قاراڭغۇدىن بەك قورقاتتى . ئەمدىلىكتە تالادىن كۆرە ئۆيدىن قورقۇۋاتاتتى . قارا

قازاننى كۆمتۈرۈپ قويغاندەك قاراڭغۇلۇقتىن ، ئەتراپىنى ئاران يورۇتۇپ تۇرغان لامپۇچكا يورۇقىدىكى تۆت بۇلۇڭى قاراڭغۇ ئۆيدىن قورقماقتا ئىدى . ئۇ قورقۇپ ھەم ئالدىراپ ئۆيگە كىرىپلا ھاراقنىڭ سېسىق بۇسىدىن قېقىلىپ ، يۆتىلىپ تىنىلماي كۆزلىرىدىن ياش چىقىپ كەتتى . ئايۇپ ياغاچ سۈپىغا يۆلىنىپ يەردىلا ئولتۇراتتى ، يېنىدا بىر قۇرۇق بوتۇلكا ياتاتتى . قولىدا يېرىم بوتۇلكا ھاراقنى تۇتقان ھالدا پۇتلىرىنى سوزۇپ ئولتۇرۇپ ئۇخلىماقتا ئىدى . ئاغزىدىن ئاققان شالداملىرى شالاڭ ئۆسكەن قارا ساقاللىرىدىن مەيدىسىگە ساقىپ چۈشكەنىدى . ئىشتانلىرى توپا ھەم لاي بولۇپ ، پۇشقىقى تۈرۈلۈپ تىزىغا كېلىپ قالغانىدى . يۇڭلۇق پاچاقلىرى ، سۈپۈر تاپانلىرى توپا ھەم لاي ئىدى .

— ھەممىدەم ... ھەممىدەم ... ئۆيگە چىدىڭما .

— ھە ... ھە ... ئە ... چىدىم ...

ھەممىدەمنىڭ يۈرىكى ئېغىپ قورقۇپ تىتتىگەن ھالدا ئۇنىڭغا قارىدى . ئايۇپ كۆزىنى ئاچماستىن مەيدىسىگە ساڭگىلىغان بېشىنى سەل كۆتۈرۈپ سۆزلىدى .

— مەن ... مەن ... مەس ... مەس بولۇپ قالمىدىم ، ماڭا ئۇران ... ئۇران سەپە ... ئۇخلايمەن .

— ما ... ماقۇل ... ماقۇل ... با ... بالىنى ... بۆشۈككە بۆلىۋېتىپ ... سېلىپ بېرەي ...

ھەممىدەم تىتتىگەن قوللىرى بىلەن قولاشمىغان ھالدا بالىنى تەستە بۆشۈككە بۆلەپ ، ئاندىن تامغا يۆلەپ يىغىپ قويغان يوتقان - كۆرپىلەرنى چۈۋۈپ ، ئايۇپ بىلەن ئاغىچىخاننىڭ يوتقان - كۆرپىسىنى دائىم سالىدىغان دېرىزە تۈۋىگە سالدى . ئۆزىنىڭ تاغارغا سېلىپ ياغاچ سۈپىنىڭ ئاستىغا تىقىپ قويغان يوتقان - كۆرپىسىنى بۆشۈكنى ئوتتۇرىغا قويۇپ بۆشۈكنىڭ بۇ يېقىغا سالدى . ئورۇن سېلىۋاتقاندا بېشى قېيىپ

كۆڭلى ئېلىشتى . ئۇنىڭ قورسىقى ئېچىپ پۇت - قوللىرىدا جان قالمىغاندى .

— ئۇران ... ئۇران ... سەپ بولدۇڭما ...

— ھە ... ئە ... سەپ ... قويدۇم ...

ئايۇپ ئىنجىقلاپ ئۆمىلىپ تەستە ياغاچ سۈپىتىغا چىقىپ توپا - لاي كىيىملىرى بىلەن پۇتىنى ياستۇققا قويۇپ دۈم يېتىپ توۋلىدى .

— چىراغنى ئۆچەر ... ئۇخلايمىز ...

— ماقۇل ...

ھەمدەم چىراغنىڭ يىپىنى تارتتى . ئۆي ئىچىنى قاراڭغۇلۇق باستى . ھەمدەم ھېچنەمنى كۆرمىدى سىلاشتۇرۇپ يۈرۈپ تۆشۈكتىن داستىخاندىكى قېتىپ قالغان ناننى تېپىپ ئىزىدىلا تۇرۇپ كۈرۈسلىتىپ يەپ ، سىلاشتۇرۇپ يۈرۈپ كۈپنى تاپتى . كۈپتىن بىر نۇگاي سۈنى ئېلىپ ئىچىپ پەم بىلەن سىلاشتۇرۇپ ياتىدىغان ئورنىنى تاپتى . يانغاندا قۇرۇق چېلەككە پۇتلىشىپ كېتىپ چېلەك تاراڭ - تۇرۇڭ قىلىپ ھەمدەم دۈم چۈشكىلى تاس قالدى . قاتتىق خورەك تارتىپ ئۇيقۇغا كەتكەن ئايۇپنىڭ خورىكى بىردەم توختاپ ، يەنە كوركىراشقا باشلىدى . يۈرىكى قاتتىق سېلىپ ، ئۆپكىسى ئاغزىغا كېلىپ قالغان ھەمدەم سىلاشتۇرۇپ بۆشۈكنىڭ يېنىدىكى ئورنىغا كېلىپ كىيىمنى يەشمەيلا يوتقانغا كىرىپ تۈگۈلۈپ ياتتى . يۈرىكىنىڭ گۈپۈلدەپ سوقۇشلىرى ، تىنىقىدىن ئۈنلۈكرەك ئاڭلانغاندەك بولدى . ھەممە ئەزايىنى سوغۇق تەر بېسىپ ئۇ يەر - بۇ يەرلىرىنى بۈرگە چاققىلى تۇردى . پاچاق ، بېقىنلىرىدىن بىرقانچە بۈرگىنى تۇتۇپ ، تەرلەپ شىلىمىشقى بولۇپ كەتكەن بارماقلىرىدا ئوۋلاپ ئۆلتۈرۈپ ، ئاستا - ئاستا ئۇيقۇ بېسىپ بۈرگە چاققىنىنىمۇ تۇيماي قېتىپ ئۇخلاپ كەتتى .

ئۇ يىرىك ساقاللىق يۈز ۋە سېسىق تىنىقتىن قېقىلىپ

يۆتىلىپ ئويغىنىپ كەتتى . ئۇ چۆچۈپ نېمە ئىش بولغانلىقىنى
ئاڭقىرىغاندا كۆڭلىكى مەيدىسىگە تۈرۈلۈپ ، تامبىلى تىزىغا
كېلىپ قالغانىدى . ئايۇپ ئۇنى چىڭ قۇچاقلاپ ، يوغان ، قاتتىق
ئاللىقانلىرىدا چىلگىدەك كاسسىنى تۇتۇپ ئۆزىگە تارتىپ چىڭ
چاپلىۋالغانىدى ...

— ئا ئايۇۋىكا ... جېنىم ئايۇۋىكا ... ئۇنداق ...
— ئاھاي ... جىم يات ... تولغىشىپ قاچىدىغان قىزىمنىڭ
يا سەن ... ئاچاڭ ماڭا ھەممىنى دەپ بەرگەن . سېنىڭ تۈزۈڭنى
كامىل ئوغرىلا تېتىمىسۇن . مەنمۇ تېتىپ باقاي ... تىخ تەگمىگەن
قىز بولساڭ كاشكى ...

— بولمايدۇ ... مېنى ئۇنداق بوزەك قىلماڭ . خۇدا راۋا
كۆرمەيدۇ ... يامان بولىدۇ ...
— بۇ دېگەن تەتۈر گەپكەن . بوزەك قىلالىغان ئادەمنى
قانچى بەك بوزەك قىلالسا خۇدا شۇنى راۋا كۆرىدىكەن . مەنمۇ
بوزەك ، سەنمۇ بوزەك ، مېنى مەندىن كۈچلۈكلەر بوزەك
قىلىۋاتىدۇ . مەن سېنى بوزەك قىلىمەن . خۇدا بۇ دۇنيانى مانا
مۇشۇنداق تەڭشەپ ياراتقانكەن . مېنى را ... راخمان ...
دېگەن دەيۈز بوزەك قىلىمسا ، مەنمۇ سېنى بوزەك قىلمايتتىم .
بۇ دۇنيانىڭ ئۆزى بىر دوزاخ ، بوزەكلەرنى خۇدامۇ ، خەقمۇ
تۆپە - تۆپىلەپ جازالايدىكەن ، مۇشۇنداق قىلىمسا قانداق دوزاخ
دېگىلى بولىدۇ . گۆرگە چىگەن كۈنىمىز جەننەتكە چىگەن
چېغىمىز شۇ . چۈنكى ، ئادەم شۇ يەردىلا ئارام تاپىدۇ . ھەجەپ
كامىل سېپىلغان تۆشۈككە مەن سېپىلسام بولمامدىكەن ، قاچما .
— كامىل مېنى نىكاللىغان ...

— ئوخشاش . قۇرۇق گەپنى ئاز قىل . قۇشقاچتەك
جېنىڭغا نېمانداق تىرتەكشىيەن . ئەمدى بۇندىن كېيىن كامىل
دېگەن مەن . بېشىڭنى كىم سىلىسا ماشايغىڭ شۇ . داننى مېنىڭ
قولۇمدىن يەپ كامىلغا بۈك - بۈك بولۇپ كاكىلاپ بەرسەڭ ،

ئوبدان مېكىيان بولمايسەن .
ھەممىدەم بارلىق كۈچى بىلەن يۇلقۇنۇپ باقسىمۇ چۈمۈلە
قانچە كۈچەپمۇ چاشقاننىڭ ئۆلۈكىنى مىدىرلىتالمىغاندەك
ئايۇپنىڭ قۇچىقىدىن ئاجرىيالماي ، بىلەكلىرىنى چىشلەمەك
بولدى . ئەمما ، قورقۇپ جۈرئەت قىلالىدى . تىرىكشىپ ،
يۇلقۇنۇپ قۇتۇلۇپ كېتەلمەي پۇت - قۇللىرى بوشاپ دېمى ئىچىگە
چۈشۈپ جىممىدە يېتىپ قالدى . شۇندىلا ئۆزىنى چىڭ
گىرەلىۋالغان يوغان بويۇنتۇرۇق قوللار ئاجراپ ئەرگىن نەپەس
ئالالىدى .

18

ئاخىرقى باھار كۈنلىرىنىڭ سالىقىن چاغلىرى ئاخىرلىشىپ
مېۋىلەرنىڭ تۇنجى ئەلچىسى ئۈجمە پىشش بىلەن ياز باشلاندى .
ئۈجمىگە ئامراق سۇپىياڭ بىلەن كاككۇك ئېگىز ئۈجمە شاخلىرىدا
بەس - بەس بىلەن سايىرىشىپ قۇياش نۇرىنى تويۇپ ئېمىپ
ئېسىلىپ پىشقان ئۈجمىلەرنى تالىشىپ يەپ بىر - بىرىنى
قوغلىشىپ ئۇچۇشاتتى . يېزىلىق ھۆكۈمەت قورۇسىنىڭ
ئارقىسى ، ئايۇپنىڭ ئىشىكى ئالدى كەڭ كەتكەن بۇغدايلىق
بولۇپ ، بۇغدايلىقنىڭ چېتىدىكى ئاچقاش ئۆستەڭ بويى قاتار
كەتكەن ئۈجمىلىك ئىدى . ئۈجمىلەرنىڭ ئالدى قۇچاق يەتمەس
قەدىمىي يۈز يىللىق كونا دەرەخلەر بولۇپ ، شاخلىرىمۇ ئادەتتىكى
دەرەخلەردەك يوغىناپ بىر - بىرىگە چىرىمىشىپ كەتكەنىدى ،
مېۋىلىرى تۆكمە بولۇپ ئاستىدىكى جىمجىت ئېقىۋاتقان لاي سۇغا
توختىماي چۈشۈپ تۇراتتى . لاي سۇ ئىچىدىكى دەريا بېلىجانلىرى
بىلەن سۇغا ئامراق ياش پاقىلار شوخلۇق بىلەن ئۈجمىلەرنى سۇدا
قوغلاپ يۈرۈپ ئوينايىتتى . ئۈجمە تۈۋىگە تۆكۈلگەن ئاق ، قارا ،
قىزغۇچ ، چېقىر ئۈجمىلەرنى چۈمۈلىلەر ھەر تەرەپكە

سۆرشەتتى . بۇغدايلىققا تۆكمە بولغان ئۈجمە مېۋىلىرىنى
ھامىلىدارلىقتىن قورساقلىرى ئېسىلىپ كەتكەن يوغان چارپاقلار
ئاستا ئۆمىلەپ كېلىپ نىزىقاپ يېمەكتە ئىدى .
ھەممىدەم بىر قولىدا بالىنى ، يەنە بىر قولىدا يۇلغۇن
چىۋىقىدىن توقۇلغان كىچىك قۇشۇغلۇق سېۋەتنى كۆتۈرۈپ
بۇغدايلىقنىڭ قىرى بىلەن ئۆستەڭ بويىغا ئۈجمىلىككە قاراپ
ماڭدى . بۇغداي قىرىنىڭ ئۇ يەر ، بۇ يېرىگە ئۈنۈپ قالغان ياۋا
قىچىنىڭ سېرىق چېچەكلىرىگە ھەسەل ھەرىلىرى قونۇپ گۈل
چېڭىنى يالماقتا ئىدى . ئاچقاش ئۆستەڭ بويىدىكى باش ئۈچىغا
كۆز يەتمەس ئۈجمىلىكنىڭ ئۇ يەر ، بۇ يەر ئاراشلىرىدا
ئۆسۈۋالغان جىگدىلەر تازا چېچەكلەپ كۈمۈش يوپۇرماقلار
ئېچىلىپ قىرىق كوكۇلىلىق قىزلارنىڭ چېچىدەك ئۆرۈمە -
ئۆرۈمە ، تۈرمەل - تۈرمەل بولۇپ ساپاقلاپ ساڭگىلىشىپ
كېتىشكەندى . جىگدە چېچەكلىرىدىن تارىلىۋاتقان خۇش پۇراق
سەھەرنىڭ ساپ ھاۋاسى بىلەن قوشۇلۇپ دىماغقا ئۇرۇلۇپ ،
ئادەمنىڭ روھىنى كۆتۈرۈپ بەدەننى قۇشتەك يەڭگىلەشتۈرەتتى .
« جىگدە پۇراققا كىرگەندە بويىغا يەتكەن قىز بىلەن ئەردىن
چىققان چوكانلار بەڭگى بولىدۇ . ئەر كىشى يىلىكى سويۇلۇپ
ئۇيقۇدىن باش كۆتۈرەلمەيدۇ . بۇ كۈنلەردە ياش جۇۋانلار
ئەرلىرىنى تاپالما ئوغلاق گۆشى ، كەندىر قومىچى بىلەن باقىدۇ
ياكى ھەر كۈنى بىر چاڭگال بۇلتۇرقى جىگدە مېۋىسىنى
يېگۈزىدۇ ، بولمىسا ، ئاسانلا ئېزىپ كېتىپ يات ئەركەكنىڭ
چىلىمىنى شوراپ سېلىپ ئۆيى بۇزۇلىدۇ - دە ، ئەردىن قۇرۇق
قالىدۇ . بالىلىرى يېتىم قالىدۇ . شۇڭا ، قىزلىرى بارلار قىز
بالىنى ياتلىق بويىغا يەتكەن قىزى بولۇپ ياتلىق قىلالمىغان بولسا
قىزى ئەتىگىنى - ئاخشامدا ئوبدان ھېزى بولۇپ ، چىڭ تۇتمىسا
جىگدە پۇرىقىنىڭ يامانلىقىدا قىز بالىنىڭ خۇمارى ئەدەپ كېتىپ
مەستچىلىكتە خۇدىنى بىلمەي جۈپسىراپ كېتىپ جۈپتىنى

تاپالمىغان كاككۇك خۇمارىنىڭ يامانلىقىدىن ئۆزى چىرايلىق ،
 ئاسماندا پەرۋاز قىلىدىغان خۇش زۇبان تۇرۇپ كۆڭلى پەسلىك
 قىلىپ يەردە پاتقاقتا ئۆمىلەپ يۈرگەن چار پاقىغا يېتىپ بېرىپ
 چىقىرىپ بەرگەندەك زىدە پەس ئىش بولىدۇ . شۇڭا ، ئەتىيازدا
 ئۆزۈڭنى تۆت ئەدەپ بىلەن ھايا بىلەن ، ئېرىڭنى باق قوماچ بىلەن
 جىگدە بىلەن ، كۆز كەلگەندە سۇ سەمرىدۇ . ئەر كۈچىيدۇ .
 خوتۇن پايلىمايدۇ ، دېگەن گەپ بار . خۇدا جىگدىنىڭ تېنىنى
 تۆمۈرگە ، يوپۇرمىقىنى كۈمۈشكە ، چېچەك ھەم مېۋىسىنى
 ئالتۇنغا ، پۇرىقىنى ئىپارغا ئوخشاش خۇشبۇي ياراتقان . پۇرىقى
 ئويغىتىدۇ . مېۋىسى كۈچەيتىدۇ . يوپۇرمىقى تەڭشەيدۇ .
 مېۋىسىنى يەپ غالجىرلىقى چېكىدىن ئېشىپ يات چوكانلارنى
 قوغلاشقان ئەرنىڭ كەشنىنىڭ پېتىكى ئاستىغا جىگدە غازىڭنى
 قىستۇرمىغان خوتۇن ئېرىدىن ئايرىلىپ قالىدۇ . ئەرنى ئۆزىگە
 ئامراق قىلىدىغان دورا يەنە جىگدە . قىز بالا جىگدە يېلىمىدا چاچ
 تاراپ بەرسە ، جىگدە يېلىمىنىڭ شىرنىسىنىڭ يامانلىقىدىن
 ئەرنىڭ رىشتىسىنى ئۆزىگە شۇنداق چېڭ باغلايدۇكى ، ئەرگە ئۆز
 خوتۇنىدىن باشقا خوتۇن تېتىمايدۇ . بۇنداق خىسلەتنى ئاللاھ
 پەقەت جىگدىگىلا بەرگەن . ئەر بىلەن خوتۇن جىگدە يېلىمى
 ئارقىلىقلا بىر - بىرى بىلەن يەملىشىپ تۇرىدۇ . جىگدە
 يېلىمىدىن ئايرىلغان خوتۇن ئەرنىڭ رىشتىسىدىن ئايرىلغان خوتۇن
 بولۇپ ، ئەرنىڭ كۆزىگە خوتۇن ئەمەس ئالۋاستى كۆرۈنۈپ
 خوتۇنى شۇنداق چىرايلىق تۇرسىمۇ ئۇ كۆزىگە كۆرۈنمەي ،
 تالادىكى سەت خوتۇنلار كۆزىگە چىرايلىق كۆرۈنىدىغان بولۇپ
 قالىدۇ . مانا بۇمۇ قىز بالا بىلىۋالىدىغان ئىش . ئانام : «قىزىم ،
 جىگدە يېلىمىدىن ئايرىلىپ قالماڭ . ئۇنىڭدىن ئايرىلغان كۈنىڭىز
 ئېرىڭىزنىڭ مېھرىدىن ئايرىلىپ قالسىز . جىگدە — قۇرغاق
 يەرنى ھۆل ، زەي يەرنى قۇرغاق ، گىياھ ئۈنمەس جەزىرىنى
 بوستان قىلىپ ياشىيالايدىغان ، ئاللاھ يەر يۈزىگە ھەممىدىن

كۈچلۈك روھ بىلەن ياراتقان ، ھەرقانداق زېمىندا ياشىيالايدىغان
قۇدرەتلىك ، چىداملىق دەرەخ . سىلەر ئاشۇ جىگدىدەك چىداملىق
بولۇڭلار ، دەيتتى . ئانام رەھمەتلىك ئولتۇرسا - قوپسا مۇشۇنداق
گەپلەرنى قىلاتتى . ھەر قېتىم كۆزۈمگە جىگدە چېلىقسا ئانام
رەھمەتلىكنىڭ مۇشۇ گەپلىرى يادىغا كېلىدۇ . ئۇ ئاچىلىرىمغا
بەك تاپىلايتتى . ئۇلارنىڭمۇ يادىدا بارمىدۇ ياكى ئۇنتۇپ
قالغانىمىدۇ . ياق ... ياق ، ئانام دېگەن بېشىدىن چىقىپ
ئىسسىق - سوغۇق ئۆتكەن ، ھەرگىز قۇرۇق گەپ قىلمايدۇ .
ئاشۇ ئۈجمىزارلىق ئارىسىدا ئۇ يەر ، بۇ يەردە ئۆسكەن جىگدە
چېچەكلىرىدىن تارقالغان پۇراقتىن تاتلىق خىيالغا چۆمۈپ
كۆڭلۈمدىكى خاپىلىق ، غەم - قايغۇلىرىم يوقىلىپ
كېتىۋاتامدۇ . كامىلغۇ ئەسلى ، ماۋۇ ئايۇپ دېگەن سېسىپ
قالغان كونا گۆش پۇرايدىغان ئېچىمال ئوغرىمۇ ئانچە سەت
كۆرۈنمەيۋاتامدا . ئادەم يۈزى ئېشەكنىڭ تېرىسىدەك قېلىن ،
ۋىجدانىسىز ، شەرمەندە بولۇۋالسا ياشماق نېمىدېگەن ئاسان .
ئاغىچىخان دېگەن تېشى چىرايلىق ، كۆڭلى پەس خوتۇننى
ھېلىقى بۇغاز كالىدەك را شۇجى دېگەنگە تۇتۇپ بېرىپ ھەپتە -
ئون كۈندە ئۆزى پوستەكچىلىكتىن تۈگمەنگە باشلىق بولۇۋالدى ،
خوتۇننى بازار مەكتەپكە ئەكىلىۋالدى ، مانا ئەمدى تېرىسىگە
پاتماي يۈرۈشىدۇ ، ھازىر بۇلاردىن كاتتا ئادەم يوق . ھاي ،
نومۇس ، ۋىجدان دېگەن ئادەمنى قىيناپ خىيالغا كىرىۋالدىغان
ھەجەپ بىر نېمىكەن . ئاشۇلارنى ئىچىدىن چىقىرىۋېتەلىگەن
ئادەمگە ھەرقانداق ئىش ، تاماق يەپ ئاغزىنى ئېرتىۋەتكەندەك ،
ھاجەت قىلىپ قوپقاندا كىلا تۈيۈلىدىكەن . توۋا ، خۇدايىم گايى
ئادەملەرنى ئاشۇنداق بىر خىيال بىلەن قىينىلىپ ياشايدىغان ،
ئايۇپتەك ، ئاغىچىخاندىكىلەرنى پىچاق چاقىلايدىغان قۇم چاقتەك
ئالدىغىمۇ ، ئارقىغىمۇ پىرىلداپ چۆرگىلىيەلەيدىغان قىلىپ
ياراتقانمىدۇ . بۇنداق ھېسسىياتنى يالغۇز ئادەمگىلا ئەمەس

ھايۋانات ، جان - جانىۋارلارغىمۇ بەرگەنمىكەن . ئىتلار يالمىغىنى
قورۇيدىكەن ، قۇچاقلار ئۇۋا ھەم دانلىرىنى قىزغىنىپ
تالىشىدىكەن . مەن كۆرمىگەن ، بىلىمىگەن ھايۋانات ، ئۇچار
قۇشلار ئارىسىدا بەلكىم ئايۇپتەك ، ئاغىچىخانەكلەرمۇ
يارىتىلغاندۇ .

مانا ئەمدى را شۇجىگىمۇ بولۇپ بەردى ، تاڭ ئاتماستا بۈگەن
را شۇجى چۈشتە ئۈجمە يېگىلى ئۆيگە كېلىدۇ . سەن ئۆستەڭ
بويىغا بېرىپ بالىنى باققاچ شاختىن بىر تالدىن ، بىر تالدىن
بىلەن ئۈجمىلەرنى ئۈزۈپ بىر قوشۇقلۇق ئۈجمە ئېلىپ كەل دەپ
ئويغىتىپ ، ئاشتىمۇ قىلغىلى قويماي بىر زاغرىنى تۇتقۇزۇپ ئاچ
قورساق ئۆستەڭ بويىغا ئۈجمە تەرگىلى يولغا سالدى . ئىست
بالا ، ئىست بالا ، خۇدايىم مۇشۇنداق كۆڭلىنى قارا كىر -
ماڭگىر بېسىپ كەتكەن ئادەملەرگىمۇ بالا بېرىدىكەن ، ئېرىگە تۆت
پىتقا بولسىمۇ باشلىق بولسا ، خوتۇنىغا ئۇپا - ئەڭلىك بولسا
بولدى . ۋىسال ئىزدەپ ئاغزىمدىن قان قۇيۇلغۇچە يارنىڭ ئىشىقىدا
كۆيدۈم دەپ ناخشا ئېيتقان بىلەن خۇمارى تۇتقان ھامان
غۇربلايغىمۇ ، چارپاقىغىمۇ ، پۈكلىنىپ يېتىپ بېرىپ ھارامدىن
بولغان بالىسىنى پاختەكنىڭ ئۇۋىسىغا تاشلاپ باقتۇرغىنىدەك
بالىسىنى تاشلاپ قويۇپ ھەرقايسى ئۆز كويللىرىدا يۈرۈشىدۇ .
بالا تۇرۇپ بالام بولدى . بالا تۇغماي تۇرۇپ بالا باقتىم دېگەن
شۇ بولدى - دە . »

ئۈجمىلىك ئۆستەڭ بويىنىڭ ئۆيەر ، بۇ يېرىدە ئۈجمە
تەرگىلى چىققان بالىلار ، بوۋايلار ، قىزلار ، مومايلار پەيدا
بولدى ، بالىلار ئۈجمىلەرگە يامىشىپ چىقىپ
ئېرىغىتسا ، بوۋاي - مومايلار قولىتۇقلاپ كەلگەن داستىخانلىرى
نى كەڭ يېيىپ ئۈجمىلەرنى ئۆستەڭ قېشىدىكى بوجۇق توپىغا ،
ئۆستەڭدە ئېقىۋاتقان لاي سۇغا ، قويۇق ئۆسكەن بۇغدايلىققا
چۈشۈپ كەتمىسۇن دەپ ، ئۈجمە تۈپىسىدىكى بالىلارغا

ۋارقىرايتتى . داستىخان بىلەن ئۈجمە شېخى ئۈدۈل كەلمەي
 ئىرغاڭلاتقان ئۈجمىنىڭ تەڭدىن تولىسى بوجۇق توپىغا ،
 ئۆستەڭدىكى لاي سۇغا ، بۇغدايلىققا چۈشەتتى ، « بوپتا ، ھەر
 نەرسىنىڭ ئۆزىنىڭ رىزقى - نېسىۋىسى بار . سۇغا چۈشسە بېلىق
 يەيدۇ ، توپىغا چۈشسە چۈمۈلە - قۇرتلار يەيدۇ ، بۇغدايلىققا
 چۈشسە پاقىلار يەيدۇ ، ھەممىسىنىڭ رىزقى ... ئۇلارنىمۇ خۇدا
 ياراتقان . خۇدايىم ھەممىنى ئۆز رىزقى - نېسىۋىسى بىلەن
 ياراتقان . بىرىنىڭ رىزقىنى يەنە بىرى ھەرگىز يەۋالمايدۇ .
 ئەگەرچەندە يەۋالىمەن دەپ ئاچ كۆزلۈك قىلسا ، ھەممىنى مەنلا
 يېسەم مەندىن باشقىسى يېمەس دەپ جان -
 جانىۋارلارنىڭ ، ئۇچار - قاناتلارنىڭكىنىمۇ ،
 ھاشارلارنىڭكىنىمۇ مەنلا يېسەم ، دەپ قىزغانچۇقلۇق بىلەن ھاپ
 قىلىپ يۈتۈۋالسا ، خۇدا ھەممىنى تەڭ ياشاڭلار . ھەممىڭلار ئۆز
 تېگىشلىكىڭلارنى ئېلىپ ، يەپ ياشاڭلار دېسە ئۆزىنىڭكىنىمۇ ،
 باشقىلارنىڭكىنىمۇ مەنلا ئالسام ، مەنلا ياشىسام دېسە ئۇنداقتا ئۇ
 خۇدانىڭ ئىرادىسىگە قارشى چىققان بولمامدا ، خۇدانىڭ
 ئىرادىسىگە قارشى چىققان ئادەمنى ھامان بىر كۈنى خۇدا
 جاجىسىنى بېرىدۇ . چۈمۈلىلەرنىڭمۇ ، ھاشارلارنىڭمۇ ، چىۋىنى ،
 پاقىلارنىڭمۇ ئادەملەردەك مۇشۇ ئۈجمىدە ، مۇشۇ سۇدا ، مۇشۇ
 بۇغدايلىقتا ھەققى ، ياشاشقا ھوقۇقى بار . بۇ دېگەن ئاللانىڭ
 بۈيۈك قانۇنى . مەنلام ياشايمەن قالغىنىڭ ئۆل دەيدىغان ئۇنداق
 گەپ دېگەن مۇتەھەمم قارنى يامان تۈز كورنىڭ ئىشى بوپتۇ .
 بىزنىڭ داستىخانغا چۈشكىنى بىزگە ھېساب ... » دەپ بوۋاي -
 مومايلار ئاۋۋال چىدىماي ، كېيىن بىر - بىرىگە تەسەللى
 بېرىشىپ ، قايغۇلىرىنى ، ئەدەپ كەتكەن نەپىسلىرىنى
 بېسىۋېلىشاتتى .
 ھەممىدەم ۋاراڭ - چۈرۈڭدىن يىراق ، ئادەم كەلمىگەن يەرگە
 كېلىپ ئاۋۋال ئىككى تۈپ ئۈجمىگە ئۆيدىن ئېلىۋالغان تانا ،

بالىنىڭ يۆڭىكى بىلەن سەگۈنچەك ياساپ ، بالىنى سەگۈنچەككە
 بۆلىدى ، ئاندىن بويى يەتكەن شاغلارنى ئېگىپ تۇرۇپ بىر
 چاڭگال قارا - ئاق ئۈجمىدىن ئېتىكىگە تېرىپ ، سەگۈنچەك
 يېنىدا بوجۇق توپا ئۈستىدە تىزلىنىپ ئولتۇرۇپ قېتىپ قالغان
 ئاق قوناق زاغرىسىنى بىر چىشلەپ ، ئۈجمىدىن بىر قانچىنى
 پۇۋدەپ ئاغزىغا سالدى - دە ، چايناپ ئوماچتەك ئېزىپ ئوڭ
 قولىنىڭ بېگىز بارمىقىغا چىقىرىپ سەگۈنچەكتە تەلمۈرۈپ ياتقان
 بوۋاقنىڭ ئاغزىغا پەملەپ تىقتى . بالا قېقىلىپ ، بىر - ئىككى
 يۆتىلىپ يىغلىغاندىن كېيىن ئاغزىغا تېتىغان بولسا كېرەك ، يەنە
 بارمۇ دېگەندەك تەلمۈرۈپ يىغلىدى .
 — ھە ... ھە ... تېتىدىما ... ھە ئاشۇنداق تېتىيدىغان ئىش
 جۇما ... ھە ئاشۇنداق تېتىيدۇ . بۈگۈن ئەتىگەندە ئۈجمە بىلەن
 زاغرىدا ئوبدان تويۇۋالمىغان بىلەن ئانىڭىز رەسۋا چۈشكىچە
 خانىملىق قىلدىم دەپ سىزنى ئېمىتىكلى چولسى تەگمەيدۇ .
 چۈشتە ھەقىچان ئاغزىڭىزغا ئەمچەك سالا - سالماي ھېلىقى تۈكى
 چۈشۈپ كەتكەن يوغان قورساق بۇقا كېلىپ ئانىڭىزغا چېپىلسا
 يەنە ئەمچەككە تويالمايسىز . ئانىڭىز بۇقىدىن چىقىپ بويىنى سۇغا
 سېلىپ پاكىزلىنىپ ئاغزىڭىزغا ئەمچەك سالغۇچە تولا يىغلاپ
 ئۇنىڭىز پۈتۈپ كۆكرىپ كېتەرسىز ھەقىچان . يىغىڭىزغا
 چىدىماي ئالدىراشچىلىقتا ئەۋرەزگە ئىككى سىتەل سۈنى سېپىپ
 يىلىنىنى سىيپاپلا بىستەرەت ئاغزىڭىزغا ئەمچەك سالا
 ئېغىزمانلىرىڭىزغا يارا چىقىپ ، قىزىتىپ ئاغرىپ قالارسىز
 بىچارە . شۇڭا ، بۈگۈن ئانىڭىزنىڭ ئەمچىكىدىن تولا ئۈمىد
 كۈتمەي ئاچىڭىزنىڭ ئۈجمىسى بىلەن زاغرىسىنى ئانىڭىزنىڭ
 سۈتىدىن ئەلا بىلىپ يەڭ . ئانىڭىز چوڭ تەرەت ئالمىغۇچە
 ئاغزىڭىزغا ھەرگىز ئەمچەك سالماڭ ، بولامدا ...
 بوۋاق ھەممىدەمنىڭ گېپىنى چۈشەنگەندەك چىشىسىز ئاغزىنى
 يوغان ئېچىپ قىقىلداپ كۈلدى . بوۋاق قورسىقى تويىسلا ، ئايىغى

ھۆل بولۇپ قالمىسىلا كۈلۈپ ياتاتتى ياكى ئۇخلايتتى ، شۇڭا ،
 ھەممىدەم بوۋاققا ھەم ئىچ ئاغرىتاتتى ، ھەم ئامراقلىقى كېلەتتى ،
 «توۋا ... توۋا قىلىدىم خۇدايىم ، داداڭ بىلەن ئاناڭنىڭ بىر -
 بىرىدىن پەس ، مەرەز بولۇشىغا باقماي ، سەن نېمانداق ئوبدان ،
 ئوماق بالا بولغانسەن ، خۇدايىم ئاشۇنداق كۆڭلى پەسلەرگىمۇ
 سەندەك بەلەن بالىنى بېرىدىكەن . ئىككىمىز نېمىدېگەن بىچارە ،
 سېنىمۇ داداڭ بىلەن ئاناڭ مانا مۇشۇنداق تاشلىۋېتىپ بېرىشكە
 تېگىشلىك نېسىۋەڭنى بەرمەي بوزەك تاپىدۇ . مېنىمۇ ئاتام ،
 ئاچىلىرىم بوزەك قىلىدۇ . ياتلارغۇ بوزەك قىلسا مەيلى ، يات
 دېگەن يات . ئۇ ھامان ياتلىقنى قىلىدۇ . بىر قېرىندا ياتقان ،
 بىر ئەمچەكنى تەڭ ئەمگەن قېرىندىشىڭ ، ئۆزۈڭنى تاپقان
 ئاتاڭدىن تارتىپ ياتلار بىلەن ئاپپاق - چاپپاق بولۇشۇپ ،
 ئېغىز - بۇرۇن يالىشىپ ساڭا قارا سانسا ، خىيانەت قىلسا ،
 بوزەك تاپسا ئادەم قانداقمۇ چىدايدۇ ... ئانام رەھمەتلىك :
 «ياتنىڭ ياندىن ئۆتىدۇ ، قوۋم - قېرىنداشنىڭ جاندىن ئۆتىدۇ
 بالام بۇنى چوڭ بولغاندا بىلىپ قالارسىلەر ، دەپ دائىم كۆز يېشى
 قىلسا «بۇ ئانام نېمانداق تولا گەپ قىلىدىغاندۇ ، دەپ بۇ گەپلىرى
 خۇشياقماپتىكەن . ئۇ چاغدا بۇ گەپلەرنىڭ مەنىسىنى
 چۈشەنمەپتىكەنمەن . ئادەتتە مىڭ ئاڭلىغان بىلەن ئادەمنىڭ ئۆز
 بېشىغا كەلمىگۈچە شۇ ئىشنىڭ ھەقىقىي مەنىسىنى بىلمەيدىغان
 گەپكەن . مانا ئىككىمىزنىڭلا بېشىغا شۇ كۈن كەلدى . لېكىن
 سەن كىچىك بولغاچقا چۈشەنمەي كۈلۈۋاتىسەن ، چوڭ بولغاندا
 ئاتا - ئاناڭنىڭ ئۆز نەپسىنىڭ كەينىگە كىرىپ ياتلار بىلەن
 بىرلىشىپ سېنىڭ رىزقىڭنى تالان - تاراج قىلىپ يېگەنلىكىنى
 چۈشىنىپ ، مۇشۇنداق بىر ئاتا - ئانىدىن تۆرىلىپ قالغانلىقىڭغا
 ھەسرەت - نادامەت چېكىسەن ... سەن باشقا بالىلاردەك ئۆز
 ئاتا - ئاناڭدىن پەخىرلىنەلمەيسەن . چۈنكى ، سېنىڭ ئاتا - ئاناڭدا
 نە ۋىجدان ، نە ئار - نومۇس يوق . ئىنساندا بولۇشقا تېگىشلىك

روھى بايلىق يوق . ئۇنىڭدا بارى پەقەت بىرلا ، ئۇ بولسىمۇ
ئۆزىنىڭ قورسىقىنى بېقىش ، قارىنىنى ئوبدان تويغۇزۇپ
باشقىلارنى بوزەك قىلالىسا راھەت ھېس قىلىش .
ئۇلارنىڭ ئەس - يادى مانا مۇشۇنداق قىلىپ ئاسان ياشاشقا ،
جاپا چەكمەي ئاسان ياشاشقا يۈگۈرەش . مانا مۇشۇنىڭ ئۈچۈن
ئۇلار ھەرقانداق ئار - نومۇسنى كۆزىنى چىمىلداتماي يۈزىنى
سېيرىپلا تاشلاۋېرىدۇ . ئاسان تۇرمۇش ، راھەت نان پاسكىنا
بولسىمۇ كۆڭلۈك ئېلىشماي يەۋەرسەك قورسىقىنىڭ ئاچ قالماي
ئۆتىدىكەنسەن . ئەگەر سەن چوڭ بولۇپ ئاتا - ئاناڭنى دوراپ
نومۇسىز ئادەم بولۇپ قالماڭلا ، ئاتا - ئاناڭدىن چوقۇم
نەپرەتلىنسەن .

ھەمدەم بوۋاققا ئۆزىمۇ تېگىگە يېتەلمەيدىغان ، ئەمما
ھەمىشە خىيالىدىن كەتمەيدىغان نۇرغۇن گەپلەرنى قىلدى ، ئۇ
بوۋاققا گەپ قىلغاچ ئۈجمە بىلەن زاغرا چاپناپ بېرىۋېتىپ بىر
مۇنچە ناننى يېگۈزۈۋەتكەنلىكىنى ، بوۋاق ئاغزىدىكى ئوماچتەك
ناننى يۇتماستىن ئۇخلاپ قالغانلىقىنى كۆرگەندىلا قورقۇپ
كەتتى .
— ۋاي خۇدايىمەي ... ھەجەپ جىق نان يېگۈزۈۋېتىپتەن ،
ئېغىز كېلەرمۇ ئەمدى .
بالا ئاغزىدىكى ناننى چىقىرىۋېتىپ پىسىلداپ ئۇخلاپ
كەتتى . قۇياش نۇرىدا ئىككى مەڭزى قىزىرىپ پېشانىسىدە
ئۇششاق تەر دانچىلىرى پەيدا بولدى . ھەمدەم باش رومىلىنى
ئېلىپ بىر ئۈچىدا بالىنىڭ ئېڭەك ، ئېغىزلىرىنى سۈرتۈپ
رومالنى بالىنىڭ يۈزىگە ياپتى . ئۇ ئەمدى بالىدىن خاتىرجەم
بولۇپ ئۈجمە تەرگىلى قوشۇقلۇقنى قولغا ئېلىپ قايسى ئۈجمىگە
يامىشىپ چىقسام بولار دەپ ئۈجمە شاخلىرىغا بويۇنداپ قاراۋاتقاندا
ئۈجمىلەرنى ئارىلاپ كېلىۋاتقان بىر ئايال بىلەن بويىغا يەتكەن
ئىككى قىز كېلىپ قالدى . ئايال ھەمدەمگە نەپرەت ھەم

ئۆچمەنلىك بىلەن قاراپ تۈكۈردى .
 — تۈفى ... رەسۋالارنىڭ پاسىق ئاياغلىرى تەگمىگەن مۇشۇ
 ئۈجمىلىك قاپتىمۇ دەيمە ئەمدى . بۇ ئۈجمىلىكمۇ بۇلغىنىپ
 بوپتۇ . بۇ ئۈجمىلىرىنىمۇ يەپ بوپتۇق ئەمدى . رەسۋالار
 ئائىلىسىنىڭ قەدىمى تەگكەن يەر خۇددى ئالۋاستى دەسسەگەن يەر
 قۇرۇپ قاقاسلىققا ئايلانغاندەك قۇرۇپ تۈگەيدىغان بولدى .
 — مەن سىزنى تونۇمىسام ، نېمىشقا ئەتىگەندە ماڭا يامان
 دۈرۈشلۈك بېرىسىز ؟ بىكاردىن بىكار ماڭا ئازار بەرسىڭىز خۇدا
 راۋا كۆرەرما ؟ !
 ھەمدەم يىغلامسىراپ بوينى قىيىنىپ ، لەۋلىرى
 ئۆمچىيىپ كەتتى .
 — راست ، بۇ قىز بالىغا نېمىشقا بۇنداق يامان گەپ
 قىلىسىز پاتەمخان ئاچا ، — دەپ ھەمدەمگە ئىچ ئاغرىتىپ
 پاتەمخانغا قاپقىنى سۈزدى بىرگە كەلگەن قارىقۇمچاق قىز .
 — بۇ دېگەن ھېلىقى بالىلىرىمىزنىڭ ئاتىسىنىڭ بېشىغا
 چىققان ئايۇپ باز - بازنىڭ كىچىك خوتۇنى . ئايۇپ باز - باز
 دېگەن قىزىل باش جوھۇت خوتۇنى ئاغىچىخاننى راخمان تازغا
 سولاپ بېرىپ ، بىزنىڭ تۇرسۇن ئاخۇننى تۈگمەندىن قوغلاپ ئۆزى
 باشلىق بولۇۋالدى . ئايۇپ شوۋىنىڭ خوتۇنى راخمان تاز
 جايلايدۇ . ئاۋۇ شوۋىغا تويمىغان ئايۇپ شوۋا ماۋۇ رەسۋانى
 كۈندۈزى بالا باقتۇرۇپ ، كېچىسى خوتۇن قىلىپ ئوينىدايدۇ .
 مۇشۇنداق قىلىپ ئاتام زامانىسىدىن مانداق رەسۋا ئائىلە چىقىپ
 باقمىغان بىزنىڭ يۇرتتا مانا بۇ شوۋىلار يۇرتنى بۇلغاپ يۇرتنىڭ
 شەنىگە شەرمەندىچىلىكنى تارقاتتى . ئەمدى يۇرتقا بالا ياغىدىغان
 بولدى . بىر ئېتىز قوغۇنلۇققا بىر تۈپ شۈمبۇيا ئۈنسە ھەممە
 قوغۇن يېگۈسىز بولغاندەك ئەمدى بىزنىڭ يۇرتتىن شەرمى - ھايا
 كۆتۈرۈلۈپ كېتىدىغان بولدى ، ئىست .
 — ۋايىجان ، ھەجەپ ئاغزىڭىز يامانكەن ئادەمنى ئى - زى

تارتقۇزۇپ ، — قىزلار پاتەمخاننىڭ گەپلىرىدىن ئۇۋاتقۇسى
كېلىپ يىڭىلداپ قېچىپ كەتتى .
— يۇرتقا شەرمىسازلىق تامغىسىنى باسقان پاسىق پۇتلىرىڭ
سۇنۇپ ، يۇرتنى بۇلغاپ ھارام قىلغان ئىپلاس تېنىڭنى يەر
قوينىغا ئالماس خۇدايىم . سەن ئاشۇ پاسىق ئايىڭنى ھەربىر
باسساڭ ، يەر بىر نۆرە چىقىرايدۇ ھەي رەسۋا . خۇدايىم جاجاڭنى
بېرەر ، سەن تۇتقان ھەر بىر تال ئۈجمە شېخى قۇرۇپ كېتىدۇ
ھۇ يۈزى داپ بولاپ كەتكەن ئازگالچى . ئۈستەڭگە قول تىققۇچى
بولما ، ئۈستەڭ قۇرۇپ كېتىدۇ .
ھەممەم يۈزىنى تۇتۇپ ئىزىدا ئولتۇرۇپ ھۇ تارتىپ يىغلاپ
كەتتى . پاتەمخان تىللا - تىللا يىراقلاپ ئۇنى ئاڭلانماي قالدى .
بىر ئېغىر قول ھەممەمنىڭ مۇرىسىنى تۇتتى . ھەممەم
ئەندىكىپ بېشىنى كۆتۈردى . كۆز ئالدىدا قاپاق توغراقتەك
يوغان ، ئېچىق بېشىدا ئۆسكەن چۈزگۈندەك ساقال بېسىپ
كەتكەن ، يوغان قارا كۆزلىرى ئولتۇرۇشقان كامىل كۆزىنىڭ
پاختىسىنى چىقىرىپ قاراپ تۇراتتى . ھەممەم تېخىمۇ ئۇن
سېلىپ ئېسەدەپ يىغلاپ يۈزىنى تۇتۇپ قاچتى . ئۇ قاچقاندا
پۇت - قولىدا جان قالمىغانىدى ، ئىككى پۇتىغا بىردىن تاش
ئېسىپ قويغاندەك قەدەملىرى ئېغىرلىشىپ كالامپاي دەسەپ ،
ئۈستەڭ قېشىدىكى بوجۇق توپا ئۈستىگە قۇرۇتقان بىر باغ
بېدىدەك پاق قىلىپ يىقىلدى . نەملىكتىن ئەسەر يوق ، قۇمساڭغۇ
توپا بىر گەز چاڭ - توزان پەيدا قىلدى . ھەممەم يەنە ئۆمىلەپ
قاچماقچى بولۇۋىدى ، پۇت - قولى دىرىلدەپ تىترەپ ، ئاغزى
قۇرۇپ يەنە مىدىرلاشقا مادارى يەتمەي دۈم ياتقان پېتى ھۇ تارتىپ
بۇقۇلداپ يىغلىدى . ئۇ يىغلاۋېتىپ بۇنداق جانسىز تىرىك
ياتقاندىن ۋاققىدە يېرىلىپ ئۆلسەم بولمامدۇ دەپ ، ئىچ - ئىچىدىن
پۇچۇلىنىپ كەتتى . ئۇ ھەر قېتىم كامىلنى كۆرۈش تۈگۈل
ئويلىسىمۇ پۇت - قولىدا جان قالماي ، يۈرىكى سېلىپ ئاغزى

قۇرۇپ ئۆزىنى قويارغا يەر تاپالماي قالاتتى . ئۇ چاغلاردا ئۇ
ئۇنىڭغا تەشئالىق بىلەن ئىنتىلىپ پاتراق قوللىرىمنى تۇتسىكەن ،
بېشىمنى سىلاپ قۇچىقىغا ئالسىكەن ، مېھرىبانلىق بىلەن باغرىغا
باسسىكەن ، دەپ ئويلايتتى . شوخلۇق قىلىپ سۇدا سەكرىشىپ
ئوينىغان كەپسىز بېلىجان زىيادە سەكرەپ سېلىپ ، قۇرۇق قاشقا
چىقىپ قېلىپ تەشئالىقتا قۇرۇپ نىمجان ھالدا قالغاندا جان
تالىشىپ بىر سەكرەپ ئامەت ئوڭ كۆزدە بېقىپ قايتىدىن سۇغا
سەكرەپ تەشئالىققا قېنىپ ھاياتلىقنىڭ لەززىتىنى قايتا
تېتىغاندەك بولاتتى . مانا ئەمدى ئۇنىڭ روھىدا كامىلدىن
ئوۋچىنى كۆرگەن كېيىكتەك قاچىدىغان بىر خىيال چاقماق
چاققانداك پەيدا بولدى ، ئۇ قاچتى . ئەمما قېچىپ
قاملاشتۇرالمىدى . يوغان ھەم كۈچلۈك بىر قول ئۇنى يەردىن
ۈلۈپ ئالدى . ئوۋ ئىتى يېڭى تۇغۇلغان قاچالمىغان بۆجەننى
قوغلىمايلا تۇتۇۋالغاندەك ، قاماللاپ ئالدى . ھەممىدەم ياش ھەم توپا
بىلەن لايلاشقان كىچىك بارماقلىرىدا يۈزىنى ئېتىۋېلىپ بۇقۇلداپ
ئۆكسۈپ يىغلىدى . ئۇنى چىڭ قاماللاپ تۇتقان ياغاچ قىسماقتەك
يوغان ھەم قوپال بارماقلار كۆكۈيۈن چاپلاشقان ئايغىر ئاتنىڭ
يۈتىسىدەك دىر - دىر تىترىمەكتە ئىدى . كۈچلۈك بېلەكلەر
يىغىلىپ بۈركۈت كەپتەرنى پۈككىنىغا تارتقانداك تارتىپ باغرىغا
باستى . ھەممىدەم كامىللىنىڭ يۈرىكىنىڭ گۈپۈلدەپ
سوقۇۋاتقانلىقىنى ئاڭلىدى . قايناپ تېشىش ئالدىدا چوڭۇننىڭ
جوغىسىدىن ئېتىلىپ چىقىۋاتقان قىزىق ھوردەك كۆيدۈرگۈچ
تىنىقىنىڭ بېشىغا ئۇرۇلۇپ قاغىلەك جىگدىنىڭ شوخسىدەك
ساقاللارنىڭ يۈزىگە سانجىلىۋاتقانلىقىنى بىلىپ تۇردى . بۇ چاغدا
ھەممىدەمنىڭ يىغىسى تېخىمۇ ئىچ - ئىچىدىن ئېتىلىپ چىققىلى
تۇردى .

— يۈزۈڭنى ئاچ ، مەن بىر كۆرەي ، — كامىلنىڭ ئاۋازى
بوغۇق ھەم بوش چىقاتتى . ئۇ گەپ بىلەن تەڭ يوغان قوللىرىدا

ھەمدەمنىڭ باچكىنىڭ بارماقلىرىدەك بارماقلىرىنى قايرىپ
ئاچتى. ھەمدەمنىڭ چىلان ياغىچىدا ياسىغان قوشۇقتەك
قىزارغان يۈزلىرىگە قوللىرىدىكى لاي چاپلىشىپ كەتكەنىدى.
ھەمدەم قانچە كۆرگۈسى بولسىمۇ كامىلغا قارىيالمى كۆزىنى
يۇمۇۋالدى.

— ھەممىنى ئاڭلىدىم، سەن بۇنداق تولا يىغلاۋەرمە، خېلى
ئىشلار ئېزەلمىگەن يۈرىكىمنى سېنىڭ يىغاڭ ئېزىۋېتىدىكەن.
— ئەمدى... ئەمدى... مېنى تاشلىۋېتىڭ... ئىزدىمەڭ.
— بۇ سېنىڭ گۇنايىڭ ئەمەس. مېنىڭ گۇنايم. مۇشۇ
تۆگىدەك بويۇم بار بىر ئەر تۇرۇپ ئاسلاندەك بىر جۇۋاننى مۇشۇ
كەڭرى جاھاندا پاناھىمغا ئالغۇدەك تۆشۈك تاپالمىغانلىقىمدىن
كۆرىمەن. سېنى تاشلىۋېتەي دەپ شۇنچە ئۇرۇندۇم.
تاشلىيالمىدىغان ئوخشايمەن.

— ئەمدى... مەن... مەن... خېمىر يۇغۇرىدىغان
كاساڭدىن يۇندا تۆكىدىغان تەڭلىگە ئايلىنىپ قالدىم. مېنى
ئىشلەتمەڭ، مېنى تاشلىۋېتىڭ. تۈۋى چۈشۈپ كەتكەن كونا
سوغىنى تاشلىۋەتكەندەك تاشلاڭ.

— بۇرۇنمۇ شۇنداقكەنسەن. كۆڭلۈم كۆتەرگەن يەنە
كۆڭلۈم تارتىدۇ. ئاڭلاپ تۇرۇپمۇ كۆڭلۈم تارتىۋاتىدۇ.

— ھە... ھە... كامىلاخۇن ئەمدىغۇ قولۇمغا چۈشكەنسە.
ۋاي... ۋاي... ھەجەپ چۈشتىڭلا... ھە.

كامىل چۆچۈپ كەينىگە قارىۋىدى، قاپقارا ئېگىز ئىنچىكە
توغراقتەك يېزىنىڭ ساقچىسى جۈمە گۇجاڭ كونا، قاسقىنى
قالمىغان ۋېلىسىپىتتە يۆلىنىپ تاپانچىسىنى تەڭلەپ كۈلۈپ
قاراپ تۇراتتى.

— بۇ يەردىلىكىمنى قانداق بىلگەنسە جۈمە، ھەجەپ
ئاسماندىن چۈشكەندەك پەيدا بولدىڭلىيا. پەيۋەت پىسلىپ قالماي
— ئۆزەڭ سۇپياڭدەك ئۈزۈلمىلىككە كېلىپ قاپسەن

ئەمەسمە . ھازىر ئۆزۈمگە تېرىپ يەيدىغان ئادەم تولا تۇرسا ، بىلىمى ،
ئاڭلىماي قالامەنما . ھەممە يەردە كۆز - قۇلاق بار جۇما .
— ھازىر جاھان خېلى كەڭرىچىلىك بولۇپ ، پومېشچىك ،
بەش خىل ئۇنسۇر ، ئاقچى - كۆكچى دېگەنلەرنىڭ ھەممىسى ئازاد
بولۇپ كەتتى . مەن كامىلىنىڭ گۇنايى تۈگىمەمدۇ . بۇ جاھاندا
ئەمدى بى كەينىمگە چىرىۋالساڭلا ، مېنىمۇ بى ئارام خۇدا
ياشىغىلى قويساڭلا بولمامدا جۈمە تەپەيەن ، ساقچى دېگەننىڭ يۈزى
ئېشەكنىڭ كۆتىدەك بىرمىكەن . ئاپىرىپ بەرگەن شۇنچە
زىلچا - گىلەم ، قوي ، ئوغلاق ، موزاي - توپاقلارنىڭ چىۋىنىنىڭ
قانتىچىلىك يۈزى بولماپتا ...

— تولا لاتا چاپنىماي ماڭە كامىل . مەن ساڭا ئەكەل
دېدىممۇ ، ئۆزۈڭ ئەكەلپ بولۇپ ئەمدى مىننەت قىلامسەن ؟
خېلى نوچى ئوغۇل بالا دېسەم سەنمۇ نامەرد بىرمىكەنسەن . زىلچا
- گىلەملىرىڭ ئۆيدە بار . موزاي - توپاق دېگەن ئېغىلدا ،
ئېلىۋال ، ئەمدى سېنى تۇتمىسام ، مېنى تۇتىدۇ ، مېنى نان
يېگىلى قوي . بەش بالامنى باققىلى قوي ، سېنى ئاران تاپتىم .
— مېنىڭ گۇناھىم شۇنچە ئېغىرما ، مېنى تۇتۇش ساڭا
پەرىز نامازدەك زۆرۈرما ؟

— زاراتتىكى باشلىقنىڭ خوتۇنىغا باسقۇنچىلىق قىلىش
يېنىك گۇناھ ئەمەس . باشقا ھەرقانداق گۇناھ قىلساڭ ، ئادەم
ئۆلتەرسەڭمۇ كۆزۈمنى يۇمۇۋالسىم ، سېنى خېلى ئۇششا ئادەم
دېسەم سەنمۇ تازا ھەقىلىك يوق دۈرۈن بىرمىكەنسەن . جاھاندا
نېمە تولا خوتۇن تولا ، خۇدايىم بىزگە باشقىنى بەرمىگەن بولسىمۇ
خوتۇننىڭ بەلەنلىرىنى بەرگەن . سېنى تۇتمىسام ھۆكۈمەتنىڭ
بىزدەك ساقچىدىن ئوننى باكالىۋېتىدىغان ئەلپازى بار . شۇڭا ،
ئەمدى سېنى تۇتماي بولمىدى . نەچچى ۋاقتىن تۇتىمىز دەپ
داۋراڭ سېلىپ قويۇپ تۇتمىغان ، ئەمدى داۋرىڭىمىزمۇ راست ،
تۇتىدىغىنىمىزمۇ راست . ئەكەل قولاڭنى ، يۇۋاش بول .

تاپانچامدا ئۈچ پاي ئوق بار . باكا ئېتىپ سالىمەن .
 — مېنى راست تۇتامسەن ، مەن تۇتۇلمىسام قانداق
 تۇتسەن ، جۈمە گۇجاڭ .
 — مانا تۇتۇلماي نەگە قاچىتىڭ ئەمدى ...
 — مەن تېخى تۇتۇلمىسام نېمىنى تۇتۇلسىناۋا لەيلاڭ
 ئوغرى ، گەپ قىلىمسا ھەددىدىن ئاشقىنىنى ... سەندەك قوڭ
 چالمىسى ماز پەينەككە تۇتۇلۇپ بېرىدىغان كامىلاخۇن تېخى
 تۇغۇلمىدى جۇما .
 سەكرەپ يۈرگەن چېكەتكىنى يېرىم گەز سوزۇلۇپ چىققان
 پاقىنىڭ تىلى «ۋاش» قىلىپ يۆگەپ يۇتۇۋالغاندەك كامىل گەپ
 قىلىۋېتىپلا «شارت» قىلىپ جۈمە گۇجاڭنىڭ قولىدىكى
 تاپانچىنى تارتىۋالدى . ھەممىدەم قورقۇپ چىرقىراپ كەتتى .
 — قورال بۇلاش جىنايىتى بىلەن ئېتىلىپ كەتمەڭلار جۇما
 كامىلاخۇن ، ماۋۇ ئىشىڭلار ئېشىپ كەتتى .
 — كىم قورال بۇلاپتاۋا قەلەندەر ، ھاراق ئىچىپ قورالنى
 دائىم يۇتتۇرۇۋېتىدىغان دىۋانگە كىم ئىشىنىدۇ . بۇقىنى
 ھۆركىرەتكەن تاشقى دەپ مۇشۇ بىر مەڭگىنى ئۆستەڭگە
 تاشلىۋەتسەمغۇ ماڭا ھۆركۈرىيەلمەسەن ...
 — ئوبدان كامىلاخۇن ، جېنىم كامىلاخۇن مەن خۇش بولۇپ
 قالاي ، ئۆستەڭگە تاشلىماڭلار ، مېنى سولايدۇ . بەش بالامنى
 باققىلى قويماڭلار دەيمە ، مەن خۇش بولاي . مېنى ئانداغ ئانى
 تاپماڭلار دەيمە .
 — ئالە ئەمە ، ئومىدا تېپىۋال . كامىل قولىدىكى
 تاپانچىنى بۇغدايلىققا چۆرۈۋەتتى . ئۆستەڭ بويىدا يېزىنىڭ
 كالتەك كۆتۈرگەن دېھقان ساقچىلىرى پەيدا بولدى .
 — كامىلنى تۇتۇڭلار ... كامىل ئوغرىنى تۇتۇڭلار ...
 تۇتۇۋېلىڭلار .
 كامىل ھەممىگە بىر قاراپ قويۇپ تۆت تاقلاپ ئۆستەڭگە

سەكرەپ ئۇ قاشقا ئۆتۈپ قاشتىن سەكرەپ ئۆستەڭنىڭ ئۇ تەرىپىدىكى كەڭ كەتكەن تېرەكلىككە كىرىپ كۆزدىن غايىب بولدى . دېھقان ساقچىلار ئۆستەڭگە سەكرىگىلى خۇشياقماي قاشتى تۇرۇپ سۈرەن سەپ قويۇپ قاراپ تۇرۇشتى .
— سەكرىمەسەن ئۆستەڭگە ، باللاڭنى كىسىپۈرۈچلار ، قالاپ تۇرۇشماي .

— ھەي ، جۈمە گۇجاڭ ، كىيىملىرىمىز ھۆل بوپ كەتسە سىلى قۇرۇتۇپ بەرمەيلا ھەقىچان .
— يوقىلىشە ئانقېپىلار .

— سەن ... سەنمۇ ... كېتە كىچىك جالاپ . تاپانچامنى ... تارتىۋالغىنىنى ، بۇغايلىققا تاشلىغانلىقىنى سەن كۆرمىدىڭ ، ھېچكىم كۆرمىدى جۇما . بولمىسا ئاشناڭنىڭ مېڭىسىدىن تۈتۈن چىقىرىدۇ . مېنىمۇ ، سېنىمۇ سولايدۇ . پوق يەيدىغان ھەقلى يوق گۈي ، بۇغدايلىققا تاشلىغۇچە ئاسانراق تاپىدىغان ئاق يەرگە تاشلىماي ، قانداق تاپارمەن ئەمدى .

جۈمە گۇجاڭ ۋېلىسىپېتىنى بىر تېپىپ ئورۇۋېتىپ بۇغدايلىقنى پېتىقلاپ ئۆمىلەپ ئۇياق ، بۇياقنى تىمسىقلاپ ئىزدىگىلى تۇردى .

— ھاي جۈمە گۇجاڭ ، نېمانداق بۇغدايلىقنى تىمسىقلاپ يۈرىلا . بىر نېمىلىرى چۈشۈپ قالىدۇ نېمە ؟ — دەپ توۋلىدى دېھقان ساقچىلار .

— يوقال ... دەيمەن ، يوقىلىش ، باكا ھەممىڭنى ھاشارغا تۇتۇپ بەرمەي يانا .

ياللانما ساقچىلار قورقۇپ كېتىشتى . جۈمە گۇجاڭنىڭ راستتىنلا ئاچچىقى كەلگەنىدى . ئۇنىڭ چىرايلىرى قارىداپ ، كۆزلىرى چانقىدىن چىقىپ كېتەي دەپ قالغانىدى . ساقچىلار زۇۋانى ئۆچۈپ ئۈجمىلىك ئىچىدە جىمجىتلا كۆزدىن غايىب بولۇشتى . جۈمە گۇجاڭ كۆز باغلانغۇچە بۇغدايلىقتا يۈمىلەپ

ئىككى ئېتىز بۇغداينى كىگىزدەك ياتقۇزۇۋېتىپ ئاندىن
تاپانچىسىنى تېپىپ ئۇھ دەدى .

19

راخمان شۇجىنىڭ ئىشخانىسى ئالدىدا ھەرقايسى كەنتلەرنىڭ
ھەر خىل ئېسىل ئاتلار قوشۇلۇپ پەردازلانغان ، گىلەم سېلىنغان
خادىك ھارۋىلىرى قاتار تۇرۇشۇپ كەتكەنىدى . بۇ خادىكلار قانچە
چىرايلىق بېزەلگەن ، ئاتلىرى قانچە سەرخىل بولسىمۇ ، ھەممە
جەھەتتىن راخمان شۇجىنىڭكىدىن ئېشىپ كەتمەسلىكى كېرەك
ئىدى ، بۇ ھەممە كىشى بىلىشكە تېگىشلىك قانۇن ، چەكلەنگەن
رايون بولۇپ قالغانىدى . راخمان شۇجى بىرسىنىڭ ئېتىنىڭ
بەكرەك كىشنەپ كەتكەنلىكىنى ئاڭلاپ قېلىپ : « ھە سىزنىڭ
ئېتىڭىز بەك بېقىش تېپىپ كەتكەن ئوخشىمامدا ، تېرىسىڭىز
پاتماي قاپتا » دەپلا قويسا ، شۇ كەنتنىڭ شۇجىسى قورققىنىدىن
تاتىرىپ تىلى گەپكە كەلمەي قالاتتى . كەنتلەرنىڭ بۇغداي
قوناق ، كېۋەزلىرىنى باھالاشتا ئېتى بەكرەك كىشنەپ سالغار
كەنتنىڭ شۇجىسىنىڭ بۇغدايلىرى ئوبدان ئوخشىغان .
كېۋەزلىرى بەلەن باشقۇرۇلغان بولسىمۇ ، راخمان كۆزىنى
يۇمۇۋېلىپ قەستەن قۇسۇر تېپىپ ئادەمنى قارىتىپ قويۇپ
ئاغزىغا كەلگەن سەت گەپلەر بىلەن تىللاپ رەسۋاسىنى
چىقىراتتى . شۇ كۈنى كەچتە بۇ نەس باسقان كەنت شۇجىسى
ئۆيىدە نەچچە قوينىڭ بېشىنى كېسىپ بىرىنى قازانغا ، بىرىنى
تونۇرغا ، بىرىنى باشلىقنىڭ تاغرىغا سېلىپ ، مەشرەپ قىلىپ
تاكى راخمان يانپىشىدىكى يوغان سېرىق بويا خەنجىرىنى
سۇغۇرۇپ ئېلىپ ئۆزىنىڭ ئالدىغا قويۇلغان گۆشنى بىر پارچە
كېسىپ « مانى ئاغزىڭغا سال » دېمىگۈچە « خوش » دەپ قول
باغلاپ تۇراتتى . راخماننىڭ ئاشۇ بىر پارچە گۆشنى كېسىپ

ئۇنىڭغا تەڭلىگىنى ئۇنى ئەپۇ قىلغانلىقى ئىدى. بۇ ھەممە ئادەمنىڭ كۆڭلىگە ئايان بولغان، قانۇنلىشىپ كەتكەن ئىش ئىدى. يېڭى سىياسەت چىقىپ يەرلەرنى، چارۋىلارنى، دەرەخلەرنى شەخسلەرگە كۆتۈرە بېرىش، تارقىتىپ بېرىش ئىشى ناھايىتى جىددىي باشلىنىپ كەتتى. بۇ ئىش راخماننىڭ كالىسىدىن زادىلا ئۆتمىگەن بولسىمۇ، يۇقىرىنىڭ بۇيرۇق - پەرمانلىرىدىن، ناھىيە باشلىقلىرىدىن قورقۇپ قىلىشقا مەجبۇر بولدى. «يەرلەرنى، چارۋىلارنى، ئورمانلارنى بۇرۇن پومېشچىك، بايلارنى ئېتىپ سولاپ، باغلاپ يۈرۈپ ئاران تارتىۋالغان تۇرساق، ئەمدى تۇرۇپلا خەققە تارقىتىپ، ھۆددىگە بەردۇق دەپ بېرىۋەتسەك خەقنى قانداق باشقۇرغىلى بولىدۇ. مەن يۇرتنى قانداق سورايمەن. خەق ماڭا ئەمدى تەزىم قىلىش تۈگۈل سالام قىلىشىمۇ ناتايىن، ھۆكۈمەتنىڭ بېشى ئىشىشىپ قالىدۇ نېمە؟ ئەمدى ھوقۇق تۇتقانىنىڭ نېمە پايدىسى قالدى. يەرنى خەققە بېرىۋەتتى دېگەن گەپ — ھەممە قولدىن كەتتى دېگەن گەپ... خەق ئەمدى يېرىنى ئۆزى تېرىيدۇ، ئۆزى باشقۇرىدۇ. ئېتىزغا چىقسا چىقىدۇ. چىقىمسا چىقمايدۇ. ئوغۇت توپلىسا توپلايدۇ، توپلىمىسا يوق. كوپىراتسىيىنىڭ قوتان - قوتان چارۋىسى شەخسلەرنىڭ ئېغىل - ئېغىلىغا چىرىپ كەتسە، قېنى مەن خالىغانچە يەيدىغان ئوغلاق، پاقلان گۆشلىرى، شەخسنىڭ قوتىنىغا كىرىپ كەتكەن قوينى، كالىنى، تۆگىنى بۇرۇنقىدەك خاتىرجەم سويدۇرغىلى بولامدۇ؟ تېرەكلەرنى تاللاپ كەستۈرۈپ ياغاچ قىلىپ، ئۆي سېلىپ، ئۆي سالىدىغان ئاقچى - كۆكچى ئەمەلدارلارغا بېرىپ، ئەل - ئاغىنىلەرنى خۇش قىلىدىغان، سېتىپ پۇل قىلىپ خەج - خىراج قىلىدىغان ئىشلار جەننەتكە كىرىپ كەتكەن ئوخشىمامدا، بولمىدى، بولمىدى. بۇنداق ئورۇقلاپ قۇرۇق ئىسكىلىت بولۇپ قالغان، ئېتىسى ئۇلۇغ، سۈپىرىسى قۇرۇق بولۇپ قالغان ھوقۇقنىڭ ئەمدى نېمە مەرزىسى

قالدى ، مېنىڭ دەۋر سۈرىدىغان ، دۆلەت كۆرىدىغان ۋاقتىم ئاز قالغان ئوخشىمامدا ، ھەممە نەرسىنى ھۆددىگە بەردىم دەپ خەققە بېرىۋېتىۋەرسەم «دەۋزىسى يوغان بىر نان يوق ، سەللىسى يوغان ئىمام يوق ، بولۇپ قالمامدىمەن ؟ بىزگە ماۋزېدۇڭ ئاتىمىز بەرگەن ھوقۇقنى ئۇنداق غىداپ ، مۇنداق ئىكەندەپ ئۇپرىتىپ قاقىتەك قويۇپ ئاخىرقى ھېسابتا بىزنى قۇرۇق ئۆستەڭگە مىراپ قىلىۋېتىغان ئوخشىمامدا . ئەستە ... ما ئىشنى ئەمدى قانداق قىلغۇلۇق ...

— ئەسسالامۇ ئەلەيكۇم را شۇجى .
ئىشخانىسىدا خىيالغا پېتىپ غەمكىن ئولتۇرغان راخمان پەرۋاسىزلىق بىلەن كۆزىنىڭ قۇيرۇقىدا ھىجىيىپ ئېگىلىپ تۇرغان ئايۇپقا كۆزىنى ئالايىتىپ ئاچچىق بىلەن قارىدى .
— سامانلىققا تەخەي چىگەندەك تورۇكلاپ چىرىۋېرىدىغان ئاناڭنىڭ ئېشەك ئېغىلىماۋا بۇ ... مېنى ئارامىدا قويماي نېمە ئۈسۈپ چىرىۋېرسەن ؟

— خا ... خا ... خاپا بولمىسىلا را ... را شۇجى
ئىۋۇ ... ئىۋۇ ... ھۈسىيەك ... ھە ... ھۈسىيۈن تاز تۈگمەنگە بېرىپتىكەن ... را شۇجى ... سېنى يىلدام ... يىلدام كېلىپ كەتسۇن دەپتى ، شۇ ، شۇڭا ... ئىشىمنى تاشلاپ يۈگۈرۈپ كېلىشىم ، ئۆيدە ... ئۆيدە چاي قايناتسۇنمۇيا .

— ھە ... ھە ... يادىمدىن چىقىپ قالغىلى تاس قاپتۇ ، سەن ماز پايىنەك بىلەن خوتۇنۇڭ بىرلىشىپ مېنى ئازدۇرۇپسىلەر ئەمەسمۇ . مەن يادىمدا يوق سەن شاۋچىنى تۈگمەنگە باشلىق قىلىپ ساپتىمەن ئەمەسمۇ . ئاۋۇ تۇرسۇن پاخپاق دېگەن پاچاق پىتى گۈي بىلەن خوتۇنى پاتەك ئاغىچىخاننىڭ بۇخا كاۋىسىدەك ئەمچىكى ئايۇپ شوۋىنى تۈگمەنگە باشلىق قىلدى . جالاپ خوتۇنىغا غەمىسى تاتلىق تېتىپ كەتكەن راخمان تاز ئايۇپ شوۋىنىڭ پارتىيە ئەزاسى ئەمەسلىكىنى ئۇنتۇپ قېلىپ كومپارتىيىگە قەسەم

بەرمىگەن بىر پارتىيە سىرتىدىكى چۈپۈرەندىنى تۈگمەنگە باشلىق قىلدى. شۇنچە كۆپ پارتىيە ئەزالىرى تۇرسا تېخى ئىككى ئادەمگە گۈرۈپپا باشلىقى بولۇپ باقمىغان پارتىيە سىرتىدىكى بىر ئادەمگە ھوقۇق تۇتقۇزۇپ قويۇش پارتىيە نىزامنامىسىگە خىلاپ دەپ تۈپەمدىن ئەرز قىپتۇ ئەمەسمۇ. ناھىيىدىن تەكشۈرگىلى ئالتە جىمەكچى كېلەمىش. — مەن ... مەن بىلمەپتىمەن. مەن ئېزىپتىمەن. مەن تۈزىتەي.

— سەن نېمىنى تۈزىتەلەيتتىڭ قوڭ چالمىسى، مەن ئاۋۇ ھۈسسىيۈن تازغا دەپ قويدۇم، كەچكىچە ئانكىت توشقۇزۇپ سېنى كېچىچە پارتىيىگە ئۆتكۈزۈۋەتسۇن. بىر يىل بۇرۇن ئۆتكەن قىلىپ يېزىڭلار دەپ ئىلتىماسىڭنى دەرھال ياز، مەن تەستىقلايمەن. سېنى پارتىيىگە تونۇشتۇرغانمۇ، تەستىقلىغانمۇ، ئۆتكۈزگەنمۇ مەن بولىمەن، سەن شاۋچى پارتىيە ئەزاسى بولماي تۇرۇپ ئىككى ئادەمگە گۈرۈپپا باشلىقى بولالمايدىغانلىقىڭنى ئوقمايمەن ئەمەسمۇ. ئەمدى گۇڭسەنداڭنىڭ بېشى ئىششىپ قېلىپ ئۆزى ئاران قۇرغان كوپىراتسىيىسىنى چۇۋۇيدىغان سىياسەتنى چىقاردى. ئەمدى تاغنىمۇ، باغنىمۇ كۆتۈرە بېرىدىغان بولدۇق. سەن شاۋچىغا تۈگمەننى كۆتۈرە بەرسەم ئەمدى تۈگمەن سېنىڭ ئاناڭنىڭ تۈگمەندەك چۆرۈپ كېتىدىغان بولدۇڭ. تۈگمەننى ئېلىۋېلىپ مېنىڭ ياخشىلىقىمنى ئۇنتۇپ قالارسەنمۇ؟ — ئۇنداق بولامدىغان را شۇجى. سىلى دېگەن مېنىڭ نىجاتچام. ئاتام قىلمىغان ياخشىلىقنى قىلىدىلا. مەن كۆتۈرە ئالغاندىن كېيىنمۇ سىلەنىڭ ئاق ئۈنلىرى، ئۇلاغلىرى يەيدىغان كېپەكلىرى ئايىمۇ ئاي، يىلمۇ يىل دائىم كۆپەيسە كۆپىيىدۇكى، ھەرگىز ئازايمىدۇ. مەن ئوخشاشلا سىلەنىڭ قۇللىرى تىللىسىلا تىللىرى، ئۇرسىلا تايىقلىرى ئۆتىدۇ. — ئەمدى مال - چارۋا، باغ - ۋارانلار، يەرلەر خەققە

كۆتۈرە بېرىلىپ كەتسە ، ماڭا ئېگىلىدىغانلارمۇ قالمايدۇ . ھەممە
ئادەم ئۆز ئىشى بىلەن بولىدۇ . ئۇ چاغدا سەنمۇ ئاشۇنداق
بولارسەن ھەقىچان .

— يەرنى ، باغنى ، ئورماننى بەرسە پارتىيە بەردى . بۇ يەردە
پارتىيە دېگەن سىلە . پارتىيە دېگەن خالىسا بېرەلەيدىغان ، خالىسا
ئالالايدىغان پارتىيە . سىلە بېرىلا ، ئەگەر بويۇنتاۋلىق قىلسا
ھاللىز ئاتقانلارنىڭكىنى ئېگىلىگەنلەرگە ئېلىپ بېرىۋېرىلا . ئۇ
چاغدا ئېگىلىمگەنلەرمۇ سىلگە ئېگىلىدۇ . سىلەنىڭ دۆلەتلىرى
ھازىرقىدىن زىيادە بولسا بولىدۇكى ، ھەرگىز تۆۋەن بولمايدۇ .
يەرنى ھەم بېرەلەيلا ، ھەم ئالالايلا . يەرنى بەرگەنگە ھوقۇقنى
بەرگەن بولۇپ قالمايلا .

قاپاقلىرى سالپىيىپ كەتكەن راخماننىڭ كۆزلىرى
نۇرلىنىپ جانلىنىپ كەتتى .

— مەن سېنى پەقەت ھەقلى يوق شاۋچىمىكى دېسەم ، خېلى
بىرمە بىلەمسەن نېمە ؟ ھەجەپ ئوبدان گەپ قىلىۋاتسىنا ، سەن
راست دېدىڭ ، يەرنى ، چارۋىنى ، ئورماننى ئۆزەم بەرگەن
تۇرۇقلۇق يەنە ... يەنە ئالالماستىم . راست دېدىڭ ، يەنىلا مەن
خوجايىن . ئۇلار دېھقان . راست دەيسەن . ھە ... يەنە سۆزلە ،
گەپ قىلە ... كۆزەمگە خېلى يامان ئەمەس كۆرۈنۈۋاتسەن .
قورسىقىڭدا يەنە قانداق غۇملىرىڭ بار دېگىنە .
ئايۇپ ئەتراپقا قاراپ ئىشخاننىڭ ئىشىكىنى تاقاپ ئۈستىنى
پەس قىلىپ سۆزلىدى :

— بەرگەندە شۇنداقلا بېرىۋەتكەن بىلەن بولمايدۇ ، باش
ئاغرىغان ، چىش ئاغرىغاندا لازىم قىلغىلى ھەر كەنت ، گۈرۈپپا ،
يەردىن ، دەرەخلەردىن ، مال - چارۋىلاردىن ئۆزلىرىگە ئوبدىنىنى
تاللاپ ئېلىپ قېلىپ تارقاقسىلا ، سىلەنىڭ نېسىۋىلىرىنى
دېھقاننىڭ قولىقى يۇمشاق تىلى كېسىكلىرىگە ھاشارغا ھېسابلاپ
باقتۇرساق ، تازا ئوبدان بېقىپ بېرىدۇ . تېرەكمۇ ، باغمۇ

شۇنداق . يەرنىمۇ تېرىپ ھوسۇلىنى بىر ئاشامدىلا غىمىسىدە
 غېزىنى غاز ، ئۆدىكىنى ئۆدەك قىلىپ ئايرىپ ئەكىلىپ بېرىدۇ .
 — كالاڭ باركەن ... باز ... باز ، كالاڭ باركەن ، سەن
 ماڭا ياراپ قالدىڭ . مەن ... مەن سېنى ئۆستۈرىمەن ... يۇقىرىغا
 يوللاپ ئۆزەمگە ئىز باسار قىلىمەن . ھاردۇقۇم چىقتى ... چىقە
 ماڭ . جۇڭۇ ... چاي قىل ، ئاغىچىخان چاي قىلسۇن ...
 راخمان ئايۇپنىڭ قۇلقىدىن تارتىپ سۆيۈپ قويدى . ئايۇپ
 خۇشال چىقىپ كەتتى . راخمان شۇئان يەنە توۋلىدى .
 — ھەي ... توختا ... توختا ... ئاغىچىخان چاي قىلىپ
 بېرىپلا ... ھە ... سېنىڭ پارتىيىگە چىرىش ئىلتىماسىڭنى يېزىپ
 بەرسۇن ، تۈگمەنگە چىقىپ كېتىڭلا . مەن ... ھېلىقى سېنىڭ
 بالاڭنى باقىدىغان مۇشتەك شۇم بىلەن ... ھەجەپ كۆزەمگە
 ئىسسىق كۆرۈنىدىغان بولۇپ قالدى ... ئاغىچىخاننىڭ دۈتىرىنى
 كېيىن ئاڭلايمەن بىلىڭمۇ . بالا باققۇچاڭ خېلى بەلەن چوڭ
 بولغاندەك تۇرىدۇ .

ئايۇپ قىزىرىپ تۇرۇپ قالدى .
 — را ... را ... شۇجى ... ئانداق ... ئانداق قىلساق .
 — ھە ... تىلىڭنى چاينايسەن ... خوتۇنۇڭغا غىيەت
 قىلمايسەن ، دىدىكىڭگ چىدىمايسەن ... ئاڭلىغىنىم راستكەن ،
 قازىنىڭنىڭ تۈزىنى تېتىغان ئادەم چەچىكىڭنىڭ تۈزىنى
 تېتىمامدىم ، ماڭ يوقال ... چاينى ئوبدان قىلسۇن ... ھېلىتىن
 تېخى بويۇن تولغايسەن ، سېنى ئۆستەرسەم ئىش بار ئوخشىمامدا .
 ئايۇپ دەپى ئىچىگە چۈشۈپ چىقىپ كەتتى . راخمان يەنە
 خىيالغا پاتتى .

تاڭغا يېقىن ئۆگزە غىرىسلاپ تورۇستىكى قۇرۇپ شالاڭلاپ

كەتكەن بۇرا ئاراشلىرىدىن كىرگەن ئاچچىق بۇستىن بانىخان
ئويغىنىپ كەتتى . ئۆگزىدىكى ئاياغ تاۋۇشىغا قۇلاق سالدى .
يۈرىكى ئاغدى . «ۋاي خۇدايىمەي ، تاڭ ئاتاي دەپ قاپتۇ . تاڭ
ئېتىش ئالدىدا ئۆيىنىڭ ئىچى دائىم مۇشۇنداق قاراڭغۇ بولۇپ
كېتىدۇ . لېكىنرە تېخى نامازغا ئەزان چىقماپتۇ . ئەمما ، ئەزان
ۋاقتى بولاي دەپتۇ . كامىل دېگەن دەيۈز كېلىپ يۈرمىگەندى ،
كەلسەلا ئىش چاتاق ، كېچە - كۈندۈز ئۇنى پايلاپ ياتقان پايلاقچى
ئىتلار ئۆيىنىڭ تۆت ئەتراپىدا ئوغرى مۇشۇكتەك پايلاپ ياتىدۇ .
ئىگەرچەندە كامىلنىڭ ئۆيىگە كەلگىنىنى بىلىپلا قالسا باسمىداپ
چىرىپ ، كامىلنى قىرغاۋۇلنى باسماغىنىدەك باسماغىداپ
تۇتۇۋالىدۇ . بېشىڭنى يەيدىغان كەپقالمىغىدى . بۇ قېتىم
ھۆكۈمەتنىڭ پەيلى يامان ، ساقچى ، يانداقچى دېگەنلەرنى پى - پى
قۇيۇن چىقارتىپ جېنىنى ئاپتۇ . ئۇلار بۇ قېتىم ئۇنى تۇتۇۋالسا
پات قويۇۋەتمىگۈدەك ، ئۈرۈپ بىر يېرىنى ھەيۋىناق قىلىپ
قويامدىكىن دەپ يۈرىكىم سۇ . كەلمە ، كامىل كەلمە . كەلسەڭلا
بېشىڭنى يەيسەن . ھەرگىز - ھەرگىز پوق يەپ كېلىپ سالما .
ھۆكۈمەتنىڭكىنىمۇ ، شەخسنىڭكىنىمۇ ، كوپىراتسىيىنىڭكىنىمۇ
ئوغۇرلاپ شۇنچە ئوغۇرلۇق قىلغان بولساڭمۇ ھازىرقىدەك
بۇنچىۋالا قاتتىق تېرىكمىگەن ، بۇنداق پەيلىنى يامان قىلمىغان .
ئېزىپ ، قارا باسقاندەك زاراتتىكى باشلىقنىڭ خوتۇنىغا چىقىلىپ
قويۇپ مانا ئەمدى ئىششەك بالاغا قالدىڭ ، ئۇلار رۇدپايدەك
چاپلاشتى . كامىل ، بۇ بالادىن قانداق قۇتۇلارسەن . ئۆمۈر بويى
ھېلى سولاقتا ، ھېلى قاچاقتا ئۆتەرسەنمۇ . ئۆزۈڭ تۇغۇلۇپ
ئۆسكەن ماكانىڭدا بىر ئۆمۈر قېچىپ يۈرۈپ ئۆتەرسەنمۇ ،
ھازىرغۇ پۇت - قولاڭنىڭ مادارى بار ، قاچارسەن ، قېرىپ ،
پاچاقلىرىڭنىڭ يىلىكى قۇرۇپ مادارىڭدىن كەتكەندە قاچالماي
تۈرمىدە ياتارسەنمۇ . ساڭا خوتۇن بولۇپ قالغىنىم ، بالىلىرىمغا
ئاتا بولغىنىڭ ئۈچۈن ئۆمرۈم ئەر خۇۋلۇقى كۆرمىي ياشلىقىڭدا

ئوغرى بولۇپ ، يا ھۆكۈمەتكە ، يا خەققە ، يا ئۆيگە تۇتۇق بەرمەي ،
قېرىغاندا تۈرمىدە يېتىپ ئۆتۈپ كېتەرەنمۇ ؟ سېنىڭمۇ بى ئارام
خۇدا ئۆيدە پۈت - قولۇڭنى سوزۇپ مەھەللىدە ئېچىلىپ
ئولتۇرغىنىڭنى ، بىر قاچا ئاشنى قىزىقىدا بەخارامان تەرلەپ -
پىشىپ ئىچكىنىڭنى ، داستىخاندا دەرەمەتتە ئولتۇرۇپ تاماق يەپ ،
دۇئا بېرىپ قوپقىنىڭنى كۆرۈپ ئۆلۈپ كېتىدىغان كۈنۈممۇ
بولارمۇ ، يا ئاللا كامىل ، يا ئاللا ، ياماننىڭ ئوتى يامان دەپ كىم
دېگەن بولغىيتتى . كىم بۇ ھۇناقنى ھۇنىغان بولغىيتتى . سەن
ماڭا شۇنچە خاپا سالساڭمۇ ، بېشىمغا سالغان دەرد - ئەلەملىرىڭ
شۇنچە ئېغىر بولسىمۇ ، ئىت ئۇرغۇچىسىغا ئامراق ، دېگەندەك
يەنە سېنىڭ غېمىڭنى يەيمەن . يەنە سەندىن ئەنسىرەيمەن .
چايناپ - چايناپ گۆشلىرىڭنى سىكىدەك قىلىپ پۈركىۋەتسەم
دەردىم چىقارمۇ دەيمەن . يەنە ساڭا چىدىمايمەن . بۇ خۇدايىمنىڭ
بېشىمغا سالغان قانداق سەۋداسىكىن ، بىلىمدىم . كەلمە كامىل ،
كەلمە ، تۇتۇۋالىدۇ . بۇ دۆرەم تۇتۇۋالسا قاتتىق ئۇرۇۋېتىدۇ .
ھارام تاياق يەيسەن ، سېنى ئۇرۇپ ھەيۋىناق قىلىۋېتىدۇ .
زاراتنىڭ تۈرمىسىگە چىرىپ ئۈچ كۈن ياتقان ئادەم تاياقنىڭ ،
قىيىن - قىستاقنىڭ يامانلىقىدىن چىقىپ زۇۋان سۈرمەس بولۇپ
قىلىپ ئۇزاققا قالماي ئۆلۈپ كېتىدۇ . كەلمە ، تۇتۇلۇپ
قالسەن . مەھەللىدىكى ئىتتىن مۈشۈككىچە ھەممىسى بىلىپ
كەتتى . بۇ قېتىم تۇتۇۋالسا ، بۇ يەرگە سولماي ئۈدۈل زاراتقا
ئاپىرىپ زاراتتىكى يامان تۈرمىگە سولاپ بېرەرمىش . سېنى
تۇتۇپ بەرمىسە ھەممە ساقچىلارنى بىكار قىلىۋېتەرمىش .
ناھىيىدىكى ھەممە باشلىقنىڭ تېگى زاراتلىق ، ھەممىنىڭ
تىلى بىر . تېگى - تەكتىدىن ھەممىسى زاراتلىقنىڭ دېيىنى
چالىدۇ . ئاغزىدا چىرايلىق گەپ قىلىپ «ۋاي يەرلىكنىڭ
مەنپەئىتىنى قوغدايمىز ، يەرلىكلەرگە ياردەم قىلىمىز ، دېگەن
بىلەن ئەمەلدە يەرلىكلەرنىڭ نېمىسى چىرايلىق كۆرۈنسە شۇنى

تارتىۋالىدۇ . تارتىۋالمىغۇچە كۆڭلى ئارام تاپمايدۇ . «
ئېغىلىدىكى قىزىل خوراز ئۈنىنىڭ بارىچە ئۇزاقتىن -
ئۇزاققا سوزۇپ چىلىدى . پېشايۋان ئاستىدىكى كۇۋۇكتا تۇخۇم
بېسىپ ياتقان دەمدار سوزۇپ - سوزۇپ دەم تارتىپ ئۈنلىدى .
مەھەللىنىڭ ئۆي - ئۆيلىرىدىن خورازلار بەس - بەستە چىللاپ ،
ئېشەكلەر ھاڭرىدى . باغدىن كاككۇكلارنىڭ بىر - بىرىنى
توۋلىشىپ سايىرىغان ، تېلىقپ كۈلگەن ئاۋازى جىمجىت
كېچىنىڭ ئاخىرلاشقانلىقىنى جاكار قىلدى . بارلىق قۇشلار ، جان
جانىۋارلار چۈرۈقلىشىپ ئويغىنىشىپ كېتىشتى . بانىخاننىڭ
ئۇيقۇدىن ئويغىنىپلا غەمگە پاتقان كۆڭلى پاراكەندە بولۇپ ئۆگزىدە
پات - پات غىمىسلاپ ماڭغان تاۋۇشقا دىققەت قىلدى . پايلاپ
يۈرگەنلەر ئۆگزىگە ياماشقانمىدۇ ياكى ئۆگزىگە ئوغرى مۈشۈك
چىققان بولغىنىمىدى . ياق ، ياق ، مۈشۈك بۇنداق ماڭمايدۇ . بۇ
مېڭىش مۈشۈكنىڭ مېڭىشىغا نىزەمبىللا ئوخشىمايدۇ .
بانىخاننىڭ خىيالى شۇ يەرگە كەلگەن ھامان تۇڭلۇككە بىر
قارا سايە كېلىپ تۇڭلۇكنىڭ ئوتتۇرىسىدىكى ۋاخنىسىغا ئارغامچا
سېلىپ ئېسىلىپ چۈشتى .
— ۋاي بېشىڭنى يەيدىغان ئۆلگۈر ، كەلمە ... كەلمە دېسەم
نېمىشقا كەلدىڭ . بۇرنۇڭغا ئۆلەم پۇراپ كەپسەن - دە ،
تاياق - دۇمبا سېغىنىپ كەلدىڭمۇ ؟
— زۇۋانىڭنى ئۆچەر قانجىق ، نېمە توختە ... - - - ماي
كار كىرايسەن . — كامىل زەي قىسماقنىڭ ياغىچىدەك قاتتىق
قوللىرى بىلەن بانىخاننىڭ بېقىنىنى بىر مۇتاپ
تولغاشتۇرۇۋەتتى . بانىخان ئاغرىقنىڭ يامانلىقىدىن تولغىشىپ
جايىغا ئولتۇرۇپ قالدى . ئەمما ئۇن قويىمىدى . كامىل
ئۆشنىسىدىن ئېغىر بىر تاغارنى ئېلىپ جىممىدە تۇرۇپ سىرتنى
تىڭشىدى . ئۆگزىدىن ياكى ئۆي ئەتراپىدىن جان - جانىۋارلارنىڭ
ئاۋازلىرىدىن باشقا غەيرىي شەپنى سەزمىگەندىن كېيىن ئوغرى

مۇشۇكتەك چاققانلىق بىلەن يېشىنىپ يوتقانغا كىرىپ بانىخاننى
 تارتتى . مەھەللە مەسچىتىدىن ئابدۇرۇسۇل مەزىنىنىڭ بوم ھەم
 چىرايلىق ئەزان ئاۋازى ئاڭلاندى .
 — تاڭ ئاتتى . ناماز ۋاقتى بولدى . سەتلەشمەڭلار ، —
 بانىخان ئاغزىدا شۇنداق دەپ تۇرسىمۇ كامىلىنىڭ سۆرەشلىرىگە
 باغلاققا كۆنگەن پاقلىنىدەك ئەگەشتى .
 — نامازغا ئۈلگەرمەيدىغان بولدۇميا ئەمدى .
 — كەچكىچە لاللىپ ياتماي گاچچىدە بويۇڭنى سۇغا
 سېلىپ نامازنى ئوقۇپ ، قازانغا گۆش سال . بالىلار ئەتىگەندە
 پاقلىن گۆشىدە ناشتا قىلسۇن .
 كامىلىنىڭ ئاۋازى بوغۇق ھەم بوم ئىدى . خۇددى تازا
 كۆيۈۋاتقان ئوچاققا يۇلغۇن قاخىسىنى سېلىپ كۆسەي بىلەن
 كۈچىلىسا ئوت بېسىقىغا چۈشۈپ قالغاندەك بانىخان بىر ئىنجىق
 بىلەن بوشاپ جىم بولۇپ قالدى . بىردەم جىملىقتىن كېيىن
 بانىخان ئۈنىنى چىقارماي بوقۇلداپ يىغلىغىلى تۇردى .
 — يىغا يىغىنى كەلتۈرىدۇ دەپ يەنە مىشىلدىغىلى تۇردۇڭ ،
 تولا چىشىمنى قېرىشتۇرمىغىنا خوتۇن ، تايىقىمنى سېغىنىدىڭمۇ .
 — ئەنسىرەۋاتىمەن . كەلمىسەڭ بولمىتى كامىل .
 كەلمىسەڭ بولمىتى . ئۆي ئەتراپىدا سېنى پايلاپ ياتقان ئىتلار بار ،
 بىلمەيسەن .
 — كەلگىنىم بولمىدىم . ھەپتە - ئون كۈن كەلمىسەم
 ساراڭ بولۇپ بالىلارنى تالاپ كېتىسەن ، كەلگىنىم بولمىغان
 بولسا كەلمىدىم .
 — ياق ، ياق ، كەلگىنىڭمۇ بولدى ، سېنى تۇتۇۋالامدىكىن ،
 سەندىن ئايرىلىپ قالارمەنمىكىن دەپ ئەنسىرەيمەن . سېنى كەپ
 قالارمىكىن دەپ مەھەللە كوپىنى بەك بېقىشىپ كېتىپ بارىدۇ .
 بۇدا قېتىم پەيلى بەك يامان .
 — ساڭا راست گەپنى دەي خوتۇن ، مەن پوق يېگەندەك

ھېلىقى بىر خوتۇن بىلەن تۇتۇشۇپ قېلىپ نەدىن ساق بېشىغا
 يېلىم چاپتىم . كېيىن ئويلاپ باقسام ، ئىماندىن ئاجراپ
 كېتىدىكەنمەن دەپ ئىزدەيمىگەنتىم . ھەممە بالانى تېرىۋاتقان ئاشۇ
 خوتۇن . بەك يامىنىغا كەلسە شۇنى ئىزدەپ قويسام بولىدۇ .
 قايناۋاتقان قازانغا سۇ قويغاندەك ھەمساتتا بېسىقىدۇ .
 — شۇ بۇزۇقنىڭ ئاغزىغا سۆيىدۇڭمۇ مۇناپىق ، ئىمانسىز .
 ئىست ، ئىست ... بىلىپ تۇرۇپ يەنە ساڭا خوتۇن
 بولىدىكەنمەن ، توۋا خۇدايىم خوتۇن خەقنى نېمانداق ئاجىز
 ياراتقانسەن . ھەر ئىككىمىز ئىمانىمىزنى يېڭىلايلى ... دەيۈز
 قىزىل باش ، ئىزا تارتماي يەنە ئىزدەيمەن دەۋاتقىنىنى كۆتەي .
 — ئامال يوق ... مەن ئىزدەيمەن ئۇ ئىزدەيدۇ . مەن
 ئىزدەيمەن جىمجىتلا يالغۇز ئىزدەيمەن . ئۇ ئىزدەيدۇ پۈتۈن
 يۇرتتىكى غالىچىلار قۇمۇرۇلۇپ ئىزدەيدۇ . بىزگە كۈن يوق .
 شۇڭا ، قانچە گۇناھكار بولساممۇ كۈننىڭ سېرىقىنى كۆرۈش
 ئۈچۈن ئۇنى ئىزدەيمەن بولمايدىغان ئوخشايدۇ .
 — ئىزدەيمە ... ئىزدەيمەڭ تۇتۇۋالسا سېنى
 يوقىتىۋېتىدۇ .
 — ئۇ ئىزدەپ تېپىۋالسا ، تۇتۇۋالسا سەن دېگەندەك بولۇشى
 تاۋاقتىكى ئاشتەكلا گەپ . مەن ئىزدەپ بارسام ئۇنداق بولمايدۇ .
 — مەن چىدىمايمەن . ئۆلۈپ كېتىشكە چىدىساممۇ بۇنىڭغا
 چىدىمايمەن . ئىماندىن ئاجراپ ياشىغاندىن ئۆلگەن ئوبدان .
 — ئەمەس ئۆلۈپ تۈگىسەم بولىدىكەن - ھە ، ساڭا .
 بانىخان گەپ قىلماستىن ئۇلۇغ - كىچىك تىندى - دە ،
 چىقىپ كەتتى .
 — بولە سۇ تەييارلا ، سۇ ئىستىقلى ۋاقىتى قالدۇق .
 سوغۇق سۇدىلا بويىنى سۇغا سېلىپ ناماز ئوقۇيلى . بىر پاقلاڭنىڭ
 گۆشىنى ئالغاچ كەلدىم ، ياتىسىنى قازانغا سال . سېرىقتال
 مەزگىلدە ئادەمنىڭ يىلىكى سويۇلۇپ ئاجىزلاپ كېتىدۇ . بالىلار

بىر تويۇۋالسۇن . قالغىنىنى تاماق ئېتىپ بېرەرسەن .
بانىخان ساپال ئىۋرىقتا سۇ تەييارلاپ ئۆيىنىڭ بۆلۈڭىدىكى
ئەۋرەزنىڭ توپا باسقان شاللىرىنى يۇدى . كامىل غۇسلا قىلىپ
بولغاندىن كېيىن بانىخان قوللىرىنى جەينەككەچە تۈرۈپ
كامىلنىڭ بېشىدىن سۇ قۇيۇپ ئۆز قولى بىلەن يۇدى . كامىل
مۇزدەك سۇدا دەسلەپ ئەندىكىپ چىشلىرى كاسىلداپ كەتتى ،
كېيىن كۆنۈپ قالدى . بانىخان كامىلنىڭ سېسىق تەر پۇراپ
كەتكەن قولىقلىرىنى يۇيۇۋېتىپ ئۆزىچە سۈرىدى .
— ھېلىقى خوتۇننى ئىزدەپ بارساڭ راست سېنى ئارامىڭدا
قويامۇ .
— بۇ قاچىدىكى ئاشتەك گەپ .
— شۇ چاغدىمۇ يەنە شامالداك بىر ئىزىڭلدا تۇرماسىلەرمۇ
ياكى ماۋۇ ئۆيدە تۇراسىلەرمۇ .
— كۆڭلۈمدىكى گەپنى قىلىدىك . تۇرۇش - تۇرماسىلىقىم
ساڭا باغلىق .
— يەنە مېنىڭ قانداق گۇناھىم بار . بەش بالاڭلىنىڭ
ئانىسى مەن . بالىلىرىڭنى ساق - سالامەت تۇغۇپ بېقىپ قاتارىغا
قوشتۇم . شۇنىڭ يۈز - خاتىرىسىنىمۇ بولسا قىلمامەن .
بالىلىرىڭدىن ئىزا تارتىمامەن . ئوغلۇڭ ئۆيلەنگۈدەك ، قىزلىرىڭ
ياتلىق قىلغۇدەك بولدى . ھۆكۈمەت تۇتۇش بۇيرۇقىنى بىكار
قىلسا سېنىڭ ئۆيدە تۇرماسقا يەنە قانداق بانايى - سەۋەبلىرىڭ
بار . ئەمدى نومۇس قىل . ساقاللىرىڭغا ئاق سانجىدى .
چىشلىرىڭنىڭ تۈۋى ساغاردى . قاچانغىچە چوڭ بولمايسەن ،
قاچانغىچە ياشلىق قىلسەن ، ئەمدى خەقنىڭ بېغىنى ماراپ ،
ئۆگزىسىگە چالما تاشلاش نۆۋىتى ئوغللىرىڭغا كەلدى .
ئاشنىدارچىلىقلىرىڭنى يىغىشتۇر . خەقنىڭ تېمىدىن
سەكرەۋەرسەڭ ، يىلىكىڭ جىگىلىگەندە ، سۆڭىكىڭ
چۈرۈكلىشىپ گۈچىدە ئوشتۇلۇپ ئولتۇرۇپ قالسەن ، سەندىن

خۇش بولۇپ قالاي ، ئەمدى تالاغا قالما ! — بىلىنغان
يىغلامسىراپ يالۋۇردى . ئەتىر پۇراپ تۇرغان يېڭى لۆڭگە بىلەن
كامىلىنىڭ باش — كۆزىنى سۈرتۈۋېتىپ : — كالتا كالتا :
— تولا كوتۇلدىما ، ناماز ۋاقتىنى يەيسەن . سەن بۇنداق
كوتۇلدىغان بىلەن مەن تالادىن يىغىلىم پايلاپ بولالمايسەن .
ئاغرىپ يېتىپ بېرىسەن ، ئۇ چاغدا ئالتە مەدىكار سېنى باقسا
بولىدۇ . —
— مەن خۇش بولۇپ قالاي ، كالتا كۆسەي ئاشنىلىرىڭنى
تاشلا . ئاۋۋال ئۆيدە تۇرۇپ باق . راست سەن دېگەندەك بولسا
ئاندىن بىر گەپ بولار .
— خۇدايىمدىن كۆڭلۈمگە ئىنىپ تىلە . ئۆيدىن كۆڭلۈم
سۇ ئىچىدىغان ، ئۆيدىن نېرىغا بارمايدىغان قىلىشنىڭ ئېپىنى
قىل .
— نېمە قىلىم بولىدۇ ، قانداق قىلىم كۆڭلۈڭدىكى
تېپىپ قىلالايمەن . سەن ئۆيدە تۇرىدىغان ئىش بولسا نېمە ئىش
بولسا قىلاي ، ئاسماندىكى يۇلتۇزنى ئۈزۈپ بەر دېسەڭ ئۈزۈپ
بېرىي ، قولۇمدىن كېلىدىغان ئىشنى دېگىن .
— كۆڭلۈمنى ئۆيگە باغلىيالىساڭلا بولىدۇ .
— قانداق قىلىم باغلايمەن . باخشىغا ئوقۇتامدىم ، موللىغا
ئوقۇتامدىم ، ئىسسىتقۇ قىلىپ مېھرىڭنى ماڭا باغلامدىم .
ھەممىنى قىلدىم . يەنە سېنى باغلاپ قالالمىدىم . كالتا — كۆسەي
ئاشنىلىرىڭغا مىڭلاپ سوۋۇتقۇ ئوقۇتۇپمۇ تاشلاتقۇزالمىدىم . ئاشۇ
ئېلىنماسلارنى تاشلىغان بولساڭ كۆڭلۈڭ ئۆيگە باغلىناتتى .
— غاچچىدە نامىزىمنى ئوقۇپلا كېتىمەن . گۈگۈم سۈزۈلۈپ
بولغۇچە چىقىپ كەتسەم بولمايدۇ . زارات تەرەپكە بېرىپ
پېيىمگە چۈشكەن ۋاژ — ۋاژ بازارنى بېسىقتۇرمىسام بولمايدۇ .
ئەس — يادىڭ مېنى تالادىن يىغىش بىلەن قالغان بولسا باغنىڭ
ئارقىسىدىكى بىر ئېتىز ئۆيىنى ئوبدان راستلا . ئەكېلىدىغان

بىرمى بار . شۇنى پاتقۇزساڭلا ئۇنىڭدىن باشقا ئاسماندىن پەرىزات
چۈشۈپتۇ دەپسەمۇ بارارغا رايىم يوق . دائىم بېقىنىڭدىن چىقماي
ئوچىقىڭغا ئوت قالاپ ، كۈلۈڭگە تۈكۈرۈپ ئولتۇرىمەن .
— ھېلىقى ... ھېلىقى ... پىستە كۈچۈكتەك

ئىنجىمارۇق ، ئاق شاپتۇلمۇ ... ئۇنى كۆرەرگە كۆزۈم يوق .
نومۇس قىل پوق ساقال ، نومۇس قىل . ئۇ بىرمە قىزىڭدىن
كىچىك تۇرسا ، بالىلىرىڭدىن ئىزا تارتىمىسەن . ئىزا دېگەننى
بىلىمىسەن ؟

— جاھاندا ئىزا - نومۇس بولغان بولسا مەن ئوغرى -
بۇلاڭچى بولمايتتىم . ئىزا تارتىمىغانلار جاھان سوراۋاتىدۇ ، قانچە
نومۇسىز بولسا شۇنچە يۈز - ئابرويلۇق بولىدىكەن ، جاھان
شۇنداق بولغاچقا مەنمۇ شۇنداق بولغان . بىرگە چىدىمىساڭ ،
مىڭغا چىدا .

— كۆزۈم كۆرمىسە ، قۇلىقىم ئاڭلىمىسىلا نېمە قىلساڭ
قىلىمامسەن . مەيلىك ، لېكىن كۆز ئالدىمغا ئەكىلىپ پېشانەمگە
تاقاپ تۇرۇپ يىگىرمە يىل تۇتقان ئۆيۈمگە جالىپىڭنى ئاياغ
باستۇرىمەن دەيدىكەنمەن ، ئالدىڭدا قارىمىنى يېرىپ ئۆلۈپ
بېرىمەن .

كامىل ئۇن - تىنىسىزلا نامازغا تۇردى . بانىخانمۇ خىتىلداپ
يىغلاپ تۇرۇپ بېشىغا ئاق لېچەكنى ئارتىپ ياندىشىپ بامداتنى
باشلىدى . ئۇ ناماز ئايەتلىرىنى ئىچىدە ئوقۇۋاتقان بولسىمۇ
توختىماي ئىچ - ئىچىدىن ئۆرلەپ چىقىۋاتقان ئۇلۇغ - كىچىك
تىنىقلىرى بىلەن ئېسەدەشلىرى زادىلا بېسىلمىدى . ئىچىگە
كىرىۋالغان ئەنسىزلىك ئۇنىڭ ئەس - ھوشىنى يوقاتقاندى ، ئۇ
سىرتتىكى غەيرىي شەپىگە دىققەت قىلاتتى . ئۇ ئىككى قېتىم
ئېزىپ كېتىپ نامىزىنى يېڭىلاپ ئوقۇپ بولغۇچە كامىل
خاتىرجەم نامىزىنى ئوقۇپ دۇئاسىنى قىلىپ تۇڭلۇكتىن يامىشىپ
چىقىپ كېتىپ بولدى . بانىخان جايىنىمازغا يىقىلىپ ھۆڭرەپ

يىغلاپ كەتتى .
 — ۋاي خۇدا ... يا ئاللا ئالدىڭدا قانداق بىر سەۋەنلىك
 ئۆتكۈزگەن بولغىتتىم . نېمە كۆرگۈلۈك بۇ ، نېمە
 تارتقۇلۇق بۇ ... قانداق دېگەن توۋا قىلىۋەرسەممۇ
 تۈگىمەيدىغان جازا بۇ . كىچىك چاغلىرىمدا ھېچكىمنى زاڭلىق
 قىلىپ كەينىدىن كۈلگىنىمنى ، توۋا دەپ ياقامنى تۇتقىنىمنى
 بىلمەيمەن . كىمدىن ئۆتكەن گۇناھى كەبىرگە مېنى شۇنداق
 جازالايسەن . ئۇلۇغ پەرۋەردىگار سەن كەچۈرمەيدىغان ئېغىر
 گۇناھى مەن كۆرمىگەن ، ئۆلۈپ كەتكەن بوۋامدىن بىرەررسى
 ئۆتكۈزگەن بولسا ، شۇ بىر ئادەمنىڭ گۇناھى ئۈچۈن يەتمەش
 ئىككى پۈشتىمغىچە دوزاخ ئازابىدا قالارمىش دېگەن گەپلەر
 راستمۇ . مېنىڭ قايسى بىر جەددى - جەمەتىمنىڭ ئۆتمەس
 گۇناھى ئۈچۈن ماڭا بۇ كۈنلەرنى كۆرسىتىسەن ئاللا . ئۇلۇغ
 پەرۋەردىگار ، تارتىۋاتقان ئازابلىرىم ، كۆرۈۋاتقان رەنجى -
 مۇشەققەتلىرىم ، چېكىۋاتقان زۇلۇملىرىم ئازدەك ئەمدى قوپۇپ
 قولۇمنى كۆسەي ، چېچىمنى سۈپۈرگە قىلىپ يىگىرمە يىل
 تۇتقان ئۆيۈمگە بۆشۈكىدە بۇزۇلغان بىر جالاپنى كۈندەش قىلىپ
 ئەكېرىپ كۆز مۇنچاقتەك ئىشىكىمنىڭ بېشىغا ئاسارسەنمۇ ؟ !
 مەن نېمە گۇناھ قىلغان بولغىتتىم شۇنچىلىك ... ئاسامسەن
 ئاللا ، زامان يول قويامدۇ . كومپارتىيىنىڭ سىياسىتى يول
 قويامدۇ . گوڭسەنداڭ زامانىدا ھېچكىم كۆرمىگەن كۈننى مەن
 كۆرەمدىمەن ... ئەل ، يۇرت يول قويامدۇ . بېشىڭنى يەيسەن
 كامىل . بوينۇڭ سۈنۈپ ئۆلسەن كامىل . ئەمما ، كامىل
 قىلىۋاتقان ئىشنىڭ بىرسىمۇ گوڭسەنداڭ ھۆكۈمىتى قىلىڭلار
 دېگەن ئىش ئەمەس . ھەممىسى ھۆكۈمەت قىلما دېگەن ئىش .
 ئەمما بۇ دەيۈز دائىم ھۆكۈمەت قىل دېگەن ئىشنى قىلماي ، قىلما
 دېگەن ئىشنى قىلىدۇ . مانا ئەدناسى كىم ئۆزىنىڭ ئۆيىگە تەييار
 ئىشىكتىن كىرىپ چىقماي ئۆز ئۆيىگىمۇ ئوغۇرلۇقچە تۇڭلۇكتىن

كىرىپ - چىقىدۇ . ھازىر كىم مۇشۇنداق پۈتۈن - پۈتۈن
 قويلارنى قازانغا سېلىپ يەيدۇ . بىر ئادەمنىڭ ئايلىق گۆش
 نورمىسى ئىككى يۈز گرام . ئەمما بۇ ھەقلى يوق ئۇنداق سىياسەت
 بىرمەمگە ھېساب دەپ خۇددى ئۆزىنىڭ قۇرۇۋالغان شەھىرى
 باردەك ، ئۆزى بېقىپ قويغان پاقلىندەك ، ئۆزىنىڭ قوتىنىدەك
 كوپىراتسىيىنىڭ قوتىنىغا كىرىپ تاللاپ سويۇپ ئەكىلىپ يەيدۇ .
 ئوغۇرلۇق ھارام قىلىنغان تۇرۇپ ، خۇدا ئۇنىڭغا ھارام
 سىڭىدىغان ياراتقان . ھارام يارىشىدىغان دۈرۈن . يېسە - يېسە
 بالا - جازا كەلمەيدۇ . ئوغۇرلىغاننى غەرىب - غۇرۇۋا ، يېتىم -
 يېسىرلارغا بېرىپ تۇرۇپ يېگەچكىمۇ ، شۇنىڭ خاسىيىتىدىنمۇ -
 كىن تۇتۇلۇپ قالمايدۇ . خۇدا ساقلىسۇن ، تۇتۇلۇپ قېلىشتىن
 خۇدا ساقلىسۇن . ئۇ تۇتۇلۇپ قالسا ئاغزىغا قاغا چىقىدۇ .
 بالىلىرىمىزنىڭمۇ ئاغزىغا قاغا چىقىدۇ . ئوغۇرلىسىمۇ ئوغۇرلاپ
 پات - پات ئەكىلىپ تۇرغاچقا بالىلىرىمىز خېلى سوقىتا ،
 يېگەن - ئىچكەندەك چوڭ بولۇۋاتىدۇ . خەقنىڭ بالىلىرىدەك
 جىگىلەپ ، شامال كېسەل بېسىپ تۈزۈك چوڭ بولالماي ، ئۈزۈم
 ئەت ، بېشى قاپاقتەك ، بوينى ساپاقتەك ، كۆزلىرى چامغۇر
 ئورسىدەك بولۇپ ، ئۈچى قىچىشا مەيدىسىنى قاشلايدىغان
 بەرسەڭ يەيمەن ، ئۇرساڭ ئۆلىمەن ، دەپ ئىنجىمارۇق بولۇپ
 قالسا قانداق قىلغۇلۇق . راست ... راست بىر قارىماققا ئۇ
 دەيۈزنىڭ گېپى ئوڭدەك تۇرامدۇ نېمە . تۇتۇش بۇيرۇقىنى بىكار
 قىلسا ، تالادا مىڭى بىلەن چاتاق تېرىپ كېچە - كۈندۈز غەم -
 غۇسسە ، ئەندىشە ، ۋەسۋەسە بولغۇچە مۇشۇ ئۆيدە ئاشۇ بىر
 ئازگالچى بىلەن ھالال نىكاھلىق ئۆتسىغۇ خېلى خاتىرجەم بولۇپ
 قالامدىم نېمە .

بانىخان جايىنامازدىن بېشىنى كۆتۈرۈپ كۆزىنى ئاچتى . ئۆي
 ئىچى خېلىلا يورۇپ قالغانىدى . ئۇ تۈڭلۈككە قارىدى .
 تۈڭلۈكتىن سۈزۈك كۆك ئاسمان كۆرۈندى . بانىخاننىڭ كۆڭلى

ۋاللىدە يورۇپ ئىچى بوشاپ يەڭگىللەپ قالغاندەك بولدى .

21

تۈن كېچە خېلى بىر يەرگە بېرىپ قالغانىدى . ئىشك پەم بىلەن ئاستا چېكىلدى . كېيىن قاتتىق قېقىلدى . ھەممەد ھەممىدىن بۇرۇن ئويغانغان بولسىمۇ قورقۇپ جىممىدە يېتىۋالدى . ئاۋۋال ئاغىچىخان ئويغىنىپ غۇتۇلدىدى :

— تۈن تەڭ بولغاندا چىمدۇ ئەمدى ، ئادەمنى ئۇخلاتماي ، ھەي ... ھەي ... ئۇيقاڭلىنى ئېچىڭلار ، بىرسى ئىشكىنى قېقىۋاتىدۇ . ھەجەپ بىر ئۇخلىسا ، ئۆلۈكنىڭ ساڭرى ئۇخلايدۇ ئىيەكم . ئويغىنىڭلار دەيمە ، بىسى ئىشكىنى بەك قېقىپ كەتتى .

— چىما ... چىم دەيمە ... — يېرىم كېچىدە ئىشكىنى قاققان .

— مەن ... مەن ... مەن چاپاق كۆللۈك سايىم روزى .

— چاپاق كۆللۈك سايىم روزى دېگەن چىمۇ ؟ سايىم روزى بولساڭ بولمامسەن ، نېمە كارىم . ئىشك بولسا ئەتە كەل ئاداش ،

ئادەمنى ئۇخلىغىلى قوي ، — ئايۇپ تېرىكىپ ۋارقىراپ كەتتى .

ئۇنىڭ غاراڭ - غۇرۇڭ ۋارقىراشلىرىدىن بۆشۈكتە قېتىپ

ئۇخلاۋاتقان بوۋاقمۇ ئويغىنىپ كېتىپ يىغىغا تەگدى .

— را شۇ ... را شۇجى كەچكە تارتىپ چاپاق كۆلگە

بېرىپتېكەن . چاپاق كۆلدە ئوغلاق پىشۇرۇپ مېھمان قىلغان ،

بىردەم ئىچىپ تەڭشەلگەندىن كېيىن ئوغلاقتىن يەنە بىرنى

سويۇڭلار دەدى . سويۇپ بولغاندىن كېيىن ئوغلاقنىڭ ئۈچىسىنى

ئايۇۋاخۇنغا ئاپىرىپ بەر . بۈگۈنكى ئوغلاق گۆشىدە ئۇنىڭمۇ

نېسىۋىسى بار . ئۇنى مەن ئىز باسارلىققا تاللىدىم . مېنىڭ

ئىزىمنى باسىدىغان ئادەم ھازىردىن باشلاپ ماڭا ئوخشاش ئوغلاق

سويدۇرۇپ يېيىشنى ئۆگەنمىسە بولمايدۇ دەپ ، بىر ئوغلاقنىڭ
 ئۈچىسىنى ھازىر ئاپارمىساڭ پۇراپ قالىدۇ ، كېچىچە ئاپىرىپ
 قولىغا تەگكۈزگەن - تەگكۈزىمىگەنلىكىڭنىڭ خەۋىرىنى ماڭا
 ئېلىپ كەل ، دېدى . ئىشكىنى ئېچىپ ئامانەتنى ئېلىپ ، مېنى
 بۇ يۈكتىن خالاس قىلىڭلا ئايۇۋاخۇن .
 ھەممىدەمنىڭ يۈرىكى دۈكۈلدەپ سوقۇپ كەتتى . بىلىر
 قورقۇنچلۇق سېزىم ئۇنىڭ ۋۇجۇدىغا تاراپ يۈرىكىنى مۇجىغاندەك
 بولدى .
 ئايۇپ ئىنجىقلاپ ئۆمىلەپ يوتقاندىن چىقىپ چىراغنىڭ
 يېپىنى تارتتى . تۈن تەڭدىن ئېشىپ كەتكەن بولغاچقا ، يېزىنىڭ
 موتۇرچىسى توختىسى بارات موتۇرنى ئۆچۈرۈپ توكنى
 توختاتقاندى ، تۈم قاراڭغۇ ئۆيدە ئايۇپنىڭ ئېغى كەڭ تىزىغا
 چۈشىدىغان ئاق دابو كۈسىرى كۆزىگە غۇۋا چېلىقتى .
 — را شۇجىزە ئاغزىغا ھاراق تەگدى قىزىپ قالسىلا بىزنى
 يادلىماي قالمايدۇ ، ئا ... ئادەمنىڭ بىرمۇنچە كايىغىنىدە -
 كۆمەمسە ، — دەپ غودۇڭشىدى ئايۇپ .
 — بوپتا ، غوجامنىڭ بەرگىنى خۇدانىڭ بەرگىنى . ئاشۇ
 ئادەمنىڭ بىزگە دىلى تارتقاننىڭ ئۆزى بىز ئۈچۈن ئالەمچە ئىش .
 بولمىسا ئۇ ئادەم بىر كىمگە بىرمە بېرىش ئەمەس ، مىڭ ئادەم
 ئۇ ئادەمگە تۆگە سويۇپ بېرەي دەپمۇ ، سويۇپ بېرىپمۇ نەزىرىگە
 ئېرىشەلمەيدۇ . بۈگەن ئون تۆگە ئۆلتۈرۈپ قىچقىرىپ ئەتىسى
 سالام قىلسا تونۇمايدىغان ئادەم ئۇ . ئۇ ئادەمنىڭ كۆڭلىدە
 شۇنچىلىك ئورۇنغا ئېرىشمەك دېگەن خۇدانىڭ بىزگە بەرگەن
 ئامىتى ، ئامەت . بۇنى بىلىسەك ، قەدرىگە يەتسەك بولىدۇ ، —
 دېدى ئاغىچىخان يوتقاندا يېتىپ پەخىرلىنىپ ئاغزى - ئاغزىغا
 تەگمەي سۆزلەپ .
 — تولا ئاغزىمنى ئاچماڭلا جۇما خوتۇن . مەن دەپ قويماي .
 تولا ئاغزىمنى تاتلىماڭلا قالدۇسىنى مەن دېمەي .

— دېسەڭلا نېمىنى دەيتتىڭلا . ئۆزەڭلار تاپقان بالا بۇ .
 ئۆزۈم تاپقان بالاغا ، نەگە باراي دەۋاغا دەپ ، غىت قىسىپ
 يولۇڭلىغا ماڭماي ، ۋاي را شۇجى تۇرىدۇ ، سالام بېرىپ
 ماڭمىساق سەت تۇرىدۇ دەپ ، چاچقاننىڭ ئۆلگۈسى كەلسە
 مۈشۈكنىڭ قۇيرۇقىنى چىشلەپتۇ دېگەندەك ئۆزەڭلا مېنى ئېلىپ
 سالامغا باردىڭلا . مەندە نېمە گۇناھ ، بىر ھېسابتا بۇنداق
 بولغىنىمۇ يامان بولمىدى . تۈگمەنگە باشلىق بولۇش مۇرادىڭلارغا
 يەتتىڭلا . پارتىيىگە ئۆتتۈڭلا ، تېخى ئىز باسار قىلىمەن دەپ
 قولتۇقىغا قىستۇرۇپلا يۈرىدۇ . ھە ، مېنى يىراقتىن يۆتكەپ
 ئەكېلىپ نېنىمنى پۈتۈن قىلدى . ئىش قىلىپ را شۇجى بىزگە
 يامان قىلمىدى . سىلە ئۇنى ئىچىڭلىگە سېلىۋېلىپ يامان
 ئالغىنىڭلا بىلەن سىلىمۇ قىلىۋاتىسىلە ، مەنمۇ كۆتەردىم . قانداق
 قىلىمىز ئەمدى ، جاھان شۇنداقكەن . را شۇجى قىلغان ئىش
 يالغۇز بۇ ئەمەس . يۇرتتا كېچە بولامدۇ ، كۈندۈز بولامدۇ ، ئۆي
 بولامدۇ ، چوڭقۇر بولامدۇ نەدە تايىنى تۇتسا ، كىم بىلەن كۆڭلى
 خۇش بولسا ئۆتكۈزۈپ قويغاندەك ھەر باپ بىلەن پاتمانلاپ
 خوتۇنلارنى ، مانا مەن دېگەن نۆۋەي قىز - جۇۋانلارنى ھاۋا تاپان
 قىلىپ ئاغزى - بۇرىنىنى ئېتىۋېتىپ كېتىۋەردى . ئەتىسى ئۇلارنى
 تونۇدىمۇ ، كىمگە قىل چاغلىق مەرى ھەققى ھېسابىدا بىر ئىشنى
 ئوڭ قىلىپ بەردى ؟ ھېچكىمگە يىپ - يىڭنە چاغلىق نەپ
 بەرگىنى يوق . پەقەت پايدىلانغىنى سىلى بىلەن مەن .
 — بولدى ، بولدى ، مەلىم ، خانىم دېگەنلەرنىڭ زۇۋانى بىر
 ئېچىلىپ كەتسە سېسىق قاپاقتىن سۇ تۆكۈلگەندەك ئالدىراپ
 توختاتقىلى بولمايدۇ . بولدى زۇۋانىڭنى باسە .
 ئايۇپ ئىشىك تاقىغان دەمنى سىلاشتۇرۇپ تېپىپ ئېلىپ
 ئىشىكنىڭ يېنىغا قويۇپ ئىشىكنى ئاچتى . قۇرغاق سالقىن
 شامال ئۇنى سەگىتىپ ئۇيقۇسىنى قاچۇردى . ئىشىكنىڭ
 غىچىرلاپ ئېچىلىشى بىلەن تالادا تۇرغان ئادەمنىڭ سالام ئاۋازى

... ھەي ھەممىدەم نەدىسەن . نەدە پوق تېرىپ يەپ يۈرسەن .
 ئايۇپ دەلدۈگۈنۈپ تۇمشۇقىنى ، بېشىنى چاڭگاللاپ تالاغا
 بىر چىقىپ كېتىپ يەنە قايتىپ كىردى .
 — ئارقىلىقتىمۇ ، خالا جايدىمۇ يوق ، بۇ پاسكىنا
 ئەتىۋىلەندە نەگە يوقالغاندۇ ؟ ...
 — كاسىلداپ تۇرىۋەرمەي بالىنى بۆشۈكتىن يېشىپ گۈل
 قىلغاچ تۇرۇڭلار . ئۇ پاسكىنا پەيدا بولغۇچە بالا تولا يىغلاپ
 پودىقى چىقىپ قالمىسۇن يەنە ...
 — مېنىڭ بالىنى قولامغا ئالغۇدەك ھالىم يوق . بېشىم
 مىڭ تاشنى ئېسىپ قويغاندەك ئېغىرلىشىپ لوقۇلداپ
 ئاغرىۋاتىدۇ . سەن ئال ، ئالە ئانىسى بولغاندىكىن .
 — بويۇمنى سۇغا سالماي بالىنى قانداق قۇچقىمغا ئالىمەن
 دۈرۈن ... ئەبگا . مېنى بۇلغاپ قويدى . بىتەرەت ئالامدىم .
 — شۇنداق ئىش بولدىما ... ۋاي سېسىق ئازگالچى . شۇنداق
 قىلسا قىلغىلى قويدۇڭما ؟
 — بايا كۆرمىدىڭما ... كۆزى كور بولغۇر شۇنداق ئىش
 بولمىسا ئاشۇنداق ياتامتىم . ئۇنىڭدىن باشقا ئىزى قالسا بولامتى
 ساڭا . ياتىۋاللاڭ بىر ياۋا توڭگۇز خوتۇنۇڭنى بېسىۋالسا بوسۇغىدا
 ياتقاندىكىن خوپ بولدىما ؟ ھۈمەقلى گەجگىسىگە چىقىپ قالغان .
 ئەر خەق خوتۇن خەقنى بېسىۋالغاندىكىن شۇنداق قىلماي قانداق
 قىلدى ئەمەس . شوۋىنى تولا ئىچىپ مېڭىسى جىگىلەپ كەتكەن
 ماز پايىنەك .
 ئاغىچىخان بالىنى قولغا ئالدى . دە :
 — ئېتىڭنى بەختىيار قويغىنىم بىلەن ھەجەپ تەلەپسىز
 چىقتىڭ بالام . ئانىدىن تەلىيى كەلمىگەن بالام ، — دەپ تېلىقىپ
 يىغلاۋاتقان ئوغلىغا قاراپ ھۆڭرەپ يىغلاپ كەتتى ...

ھەمدەم كەچكىچە پەيدا بولمىغاندىن كېيىن ئۇلار يېرىم
 كېچىدە ئىشك قېقىپ ئۆيگە بوراندەك كىرگەن دېۋىنىڭ
 ھەمدەمگە مۇناسىۋەتلىك ئىكەنلىكىنى، ھەمدەمنى ئاشۇ
 دېۋىنىڭ ئېلىپ كەتكەنلىكىنى پەرەز قىلىشتى. چۈشكىچە ھەر
 ئىككىسى دۈم يېتىپ يىغلاپ ھېچكىمنىڭ بېشىغا كەلمىگەن
 قىسمەتنىڭ بېشىغا كەلگەنلىكىدىن قاقشاپ چىقىشتى. بۇ ئىشنى
 كىم قىلغاندۇ؟ ! ... ئايۇپ ئۇيان ئويلاپ، بۇيان ئويلاپ ئاخىر
 تاپقاندەك بولدى. بۇ چوقۇم كامىل قىلغان ئىش، ھەمدەك
 ئۇنىڭ قىماردا ئۈتۈۋالغان كىچىك خوتۇنى. ھەمدەمنى ئۇلار
 ئۆيگە ئەكىلىۋالغاندىن كېيىن ئۇ قېچىپ يۈرۈپ ئۇنى ئىزدىگۈدەك
 ئارامچىلىق بولمىغان. ئەمما، ھەمدەمنىڭ ھال - ئەھۋالىنى
 تىڭ تىڭلاپ بىلىپ تۇرغان. خەق يامان، خەقنىڭ ئاغزىدىن
 بولۇپمۇ تۇرسۇن پاختىنىڭ خوتۇنى پاتەكنىڭ زۇۋانىدىن
 تارقالغان گەپ. ئۇ يېنى ئات چاپار، بۇيىنى شېھىت دۆڭگىچە
 ئاڭلانغان تۇرسا كامىل ئوغرىنىڭ قۇلىقىغا يەتمەي قالامتى.
 بالامنى باققانغا چىدىغىنى بىلەن ئۇنى را شۇجى بىلەن مېنىڭ
 كۆندۈرۈۋالغىنىمىزغا چىدىمىغان گەپ ... شۇڭا مەندىن ئەنتىنى
 ئېلىش ئۈچۈن ئۆيگە بوراندەك باستۇرۇپ كىرىپ مېنى ئۇرۇپ
 چالا ئۆلۈك قىلىپ قويۇپ خوتۇنۇمنى قونجالغان گەپ. خەپ
 كامىل، خەپ، سەندىن ئەنتىمنى ئالمايدىغان بولسام ئايۇپ دېگەن
 ئېتىمنى يۆتكىۋېتەمىنا ... مېنىڭ خوتۇنۇمنى ئەمدى قويۇپ
 يۇرتنىڭ ئوغرى - قاراقچىسىمۇ چەملەمدى. ئەمدى بۇ خوتۇن ماڭا
 مەكرو، مەكرولام ئەمەس ھارام بولدى، ھارام. خوتۇن دېگەن
 بىر ئەرنىڭ، شۇ بىر ئەر كىشىنىڭلا كېچىسى شەخسىي
 راھەتلىنىدىغان يوتقان - كۆرپىسى، كۈندۈزى ئاشپىزى، كىر
 قاتچىسى، بالىسىنىڭ ئانىسى، ئۆيىنىڭ يارشىقى ... خوتۇنۇمغا

را شۇجىنىڭ ئۆگىنىۋالغىنى ماڭا ئۆلۈمدىنمۇ بەتتەر ئازاب بولدى. بۇ ئازابنى تارتالماي يېرىلىپ ئۆلەي دەۋاتسام، ئۆلگەننىڭ ئۈستىگە تەپكەن دېگەندەك كامىل دېگەن ئوغرىنىڭ شەرمەندىچىلىكىنى ... ئەستايغۇرۇللا ... مەن ئايۇپنىڭ بېشىغا كەلگەن بۇ كۈننى خۇدا بەندەم دېگەن ئەركەكنىڭ بېشىغا كەلتۈرمىسۇن. مۇسۇلمان بەندىسىنىڭ بېشىغا كەلتۈرمىسۇن. بۇنداق كۈننى كۆرۈپ ياشىغۇچە ئۆلگەن مىڭ ئەۋزەلگەن جۇما. لېكىن يانا ئۆلۈۋالغىلى بولمىسا ... بۇ خوتۇننى قويۇۋېتەي دېسەم تېخى چىدىمايمەن. ئاشۇ تاتلىق، ياۋاش قارا كۆز ئوغلۇمغا ئىچىم ئاغرىيدۇ ... ئاشۇ بىچارە قارا كۆز ئوغلۇم كىمىنىڭ ئالدىدا دادام دەپ بويۇن قىسار ... ئەمدى بۇ گەپ تارقاپ كەتسە، ئاران تۇرغان دوست - دۈشمەنلىرىمگە ھېيت - بايرام بولىدىغان بولدى. خەپ، خۇدايىم ساقلىمىسۇن، خەپ كامىل، خەپ ھەممەدەك، بۇ گەپ تارقاپ كېتىدىغان بولسىزە زۇۋانىڭنى دارغا تارتمايدىغان بولسام ...

ئۇنىڭ خىيالى ئۈزۈلدى. ئاغىچىخان يېزا دوختۇرخانىسىنىڭ كونا سېستراسى تۇنىساخاننى باشلاپ كىرگەندى.

— ۋايىجان ئايۇۋاخۇن، تۈگمەنگە چىگەن ئوغرىزە ھەجەپ يامانكەن - ھە! مۇشۇنچىۋالا قىلىۋەتتىمىز، — تۇنىساخان قارا داغ قېتىپ قالغان ياغاق يۈزلىرىنى تارتىشتۇرۇپ ئۆھ تارتتى. ئايۇپ ئىتتىك ئاغىچىخانغا قارىۋىدى، خوتۇنى كۆزىنى يۇمۇشلاپ «ھە شۇنداق دەك ...» دېگەن مەنىدە ئىما قىلدى. تۇنىساخان ھەم ئىچ ئاغرىتقان، ھەم شۈركەنگەن ھالدا ئايۇپنىڭ كومىشىرىنى ئىسپىرتلىق پاختا بىلەن سۈرتۈپ، كالا يېغىدەك سېرىق سىقماق دورىنى تەكشى چاپتى، ئاندىن ئاق داكىغا مۈشۈك پوقىدەك قويۇق، سېسىق دورىنى سۇۋاپ تاڭدى.

— ئېچىشىۋاتامدا؟

— ھە ... ئە . ھە . ئېچىشقا پايدا قىلغىنى شۇ .
 — سەت بەتتىيەت ئوغرى بىلەن مۇشۇنچىۋالا ئېلىشقىچە
 «ۋاي ئالساڭ مۇشۇ سېسىق تۈگمەندىكى قوناقنى ئالاسەن ،
 جېنىمنى ئالمىغاندىكىن» دەپ تاشلاپ قاچىسىڭىز يا ئىككى تاغار
 ئالادى ، يا بى ئۈچ تاغار ئالادى . تۈگمەندىكى ھەممە ئاشلىقنى
 سېيرىپ - سۈپۈرۈپ كەتمىگەندىكىن . «جان بولسا جاھان ، ئاش
 بولسا قازان» دەپتىكەن . سىز بولسىڭىز تۈگمەن بولاتى .
 ھەجەپمۇ ئېسىلىۋاپسىز ، جېنىڭىزنى ئۇپرىتىپ ئۇ تۈگمەنگە .
 ھېلىمۇ ياخشى دەسسەپ ، پېتىقلاپ ئۆلتۈرۈۋەتمەپتۇ . ئۆلگەن
 بولسىڭىز تۈگمەننى گۆرگە ئېلىپ كېتەمتىڭىز ؟ ھۆكۈمەت
 دېگەنگە ئۇنچىۋالا كۆيۈپ - پىشىپ كەتمىسىڭىزمۇچۇ يەنە ئۆرە
 تۇرىۋېرىدۇ . بىر تال مويى تەۋرەپ كەتمەيدۇ . سىز ساق
 بولسىڭىز ئىشلىتىدۇ . ئاغرىسىڭىز ، يىقىلسىڭىز ئۆزىڭىزنىڭ
 جېنى . پېشانىڭىزدىن تەر ئاققۇزۇپ ئېتىزدا ئاشلىق تېرىغان
 بولسىڭىز تۈگمەندىكى ئاشلىقنى قوغدايمەن دەپ ئۆلۈپ
 بېرەركەنسز ... تېڭىقنى كۈندە بىر يەڭگۈشلەيلى جۇما ، ئۈنتۈپ
 قالماڭ يانا . باشقا يەرلەر ساقىتۇ .
 تۇنىساخاننىڭ ۋات - ۋات گېپىدىن تىنالماي تۇرغاننىڭ
 ئۈستىگە ھارۋىكەش سەمەت روزى كىردى . ئايۇپنىڭ يۈرىكى قارت
 قىلدى . «ئىم ، بۈگۈن كېچە يەنە تىزىمنى قۇچاقلاپ
 ئۇخلايدىكەنمەن . زادى بۇ خوتۇن ئەمدى ماڭا ئاش بولمايدىغان
 بولدى ، ئەمدى ...»
 — ئايۇۋاخۇن غاچ بولۇڭلار را شۇجى سىلىنى ساقلاپ
 قالدى ، — سەمەت روزى ئايۇپنىڭ باش - كۆزىدىكى ئاپئاق
 داكىنى كۆرۈپ كۈلۈۋەتتى .
 — ۋاي ... ۋاي ... ئايۇۋاخۇن ، نېمە بولدۇڭلا . نېمانداق
 يېڭىدىن خەتمە قىلغان بالىنىڭ سوكىسىغا پاختا يۆگىگەندەك

باش - كۆزەڭلىنى يۆگىۋالدىڭلار ؟ ! تۇنساخان ، ئايۇۋاخۇننىڭ
 بېشىنى نېمانداق ئابدال ماز يۆگىگەن سوكىدەك قىلىپ
 قويدىڭىز . ئابداللىقتىنمۇ خەۋىرىڭىز بارمۇ نېمە ؟ !
 — تولا چېقىشىمىڭە سەمەت روزى ، ھېلى باكا جۇما
 ئاغزىمنى قويۇۋەتسەم پېتىڭىزدىن چۈشۈپ كېتىسىز . ئۆلۈمەن
 دېسە بىرمە قىلىمەن دېگەندەك گەپ قىلىمىڭە دېمىمنى تۇتقۇزۇپ .
 — ماقۇل ، ماقۇل سېسترا خېنىم . چاقچاق قىلماي ،
 ئاغرىپ قىلىپ چىسەم ئوكۇلنى سالمايدىغان يەرگە سېلىپ ساق
 يېرىمنى ناكا قىلماڭ يانا . سىزدىن قورقىمەن جۇما ، قورقىمەن .
 ئاغىچىخان ، سىزنىڭمۇ ئوڭسۇلىڭىز يوققۇ ، سوقۇشۇپ
 ئېرىڭىزنىڭ كومشىرىنى شۇنداقمۇ قىلىۋەتتىڭىزما ، نېمە بىلەن
 ئوردىڭىز . ھاۋانچىنىڭ تېشى بىلەن ئۇرۇپ ئاغزى - بۇرنىنى
 ماكچايتىۋېتىپسىزدە ... جۈرۈڭلار ، را شۇجىنىڭ ئاچچىقىنى
 ئۆزەڭلا بىلىسە ، يىلدام چىقىمىساق ھېلى ھەممىمىزنى ئاغزىغا
 كەلگەن يامان گەپلەر بىلەن تىللاپ رەسۋا قىلىدۇ .
 ئايۇپ سەمەت روزىنىڭ كەينىدىن يۈرىكى پوكۇلىدىغان ھالدا
 راخمان تۇرنىڭ ئىشخانىسىغا سالپىيىپ كىردى . ئۇ ھەر قەدەم
 باسقاندا بېشى زىڭىلداپ ئاغرىيتتى . ئىشخانىسىدا كونا ساپاغا
 يۆلىنىپ ئېڭىكىدىكى پوقىقىنى لىپىلدىتىپ خورەك تارتىپ
 ئۇخلاۋاتقان راخمان تۇر كۆزىنى ئېچىپ ئايۇپنى كۆرۈپلا تېلىقىپ
 كۈلۈپ تاۋۇز ئۇرۇقىدەك يۇمۇق كۆزلىرىدىن ياش چىقىپ
 كەتتى .
 — ھەممە ... ھەممە ... ئادەم پايتىمىنى پۇتىغا يۆگىسە ،
 سەن پايتىمىنى بېشىڭغا يۆگىدىڭما ؟ نېمە ئىش بۇ . بېشىڭغا نېمە
 بالا بولدى ؟
 مۇشۇ سوئال بىلەن تەڭ تىنالماي تۇرغان ئايۇپ ئېچىنىشلىق
 ھۆڭرەپ يىغلاپ كەتتى .
 — ئاھاي ... بۇقا چاپچىسا چىدىيالمىغان غۇنچىنىدەك

ھۆركىرىمەي گەپ قىلە ئاداش .

— ۋاي ماڭا ئىگە بولسىلا را شۇجى ، ۋاي ماڭا ئىگە بولسىلا ، مېنىڭ بېشىمغا كۈن چۈشتى را شۇجى . ئىنسان بالىسىنىڭ بېشىغا كەلمىگەن ئېغىر كۈن ماڭا كەلدى را شۇجى . مەن دەردىمنى قانداق ئىچىمگە پاتقۇزىمەن را شۇجى .
— كەچكىچە را شۇجى ، را شۇجى دەۋەرمەي ، گېپىڭنى دېمەمسەن قولڭ چالمىسى مەرەز ، ئېيتىمامسەن بېشىڭغا نېمە كۈن كەلدى ؟
— ئايرىم دەيمەن را شۇجى ، دوست - دۈشمەنلەر بىلىمىسۇن را شۇجى .

— چىقە ماڭ خوتۇن تالاق !
راخمان تۇرنىڭ زەردىسى قايناپ ھىجىيىپ قاراپ تۇرغان سەمەت روزىغا قولىنى شىلتىپ شالىنى چاچتى ... سەمەت روزى داپقا چۈشكەن ماياقتەك سەكرەپ قوپۇپ ئارقىسىچە مېڭىپ قول باغلاپ چىقىپ ئىشكىنى ئاستا يېپىپ قويدى .
ئايۇپ ئۆكسۈپ ، خىتىلداپ ، بوغۇلۇپ تۇرۇپ بولغان ئىشلارنى سۆزلەپ بەردى ، راخمان تۇر ئايۇپنىڭ گېپىنى باشتىن - ئاخىر ئۇن قاتماستىن ئاڭلىدى ۋە كېيىنچە ئېغىر تىنىپ ئولتۇرۇپ كەتتى . ئايۇپ ھازىرغىچە راخمان تۇرنىڭ بۇنداق ئېغىر بېسىق ، خىيالچان ئولتۇرۇپ كەتكىنىنى كۆرۈپ باقمىغانىدى .

— ھازىرغىچە ئوغرىنىڭ ئادەم ئوغۇرلىغىنىنى ، خوتۇن ئوغۇرلىغىنىنى ئاڭلاپ باقماپتىكەنمەن . ئادەم ئۆلمىسە ھەر كۈنلەرنى كۆرىدىكەن ، توۋا ، ماۋۇ كامىل دېگەن ئوغرى يولدىن تېپىۋالغان كىچىك كالاچىنى بىزدىن تالىشىپتۇ - ھە ، تېپىۋالغان كالاچقا نېمانچە ئىچى كۆيەرلىك قىلىپ كەتكەندۇ . ئۇ كىسىپۇرۇچ خوتۇن تالاق ئاشۇ تېپىۋالغان كالاچىنى سېنىڭ كەيگىنىڭ ئۈچۈن ئەنتىنى ئاپتۇ - دە ...

راخمان تۇر «ماڭىمۇ ئادا سالامۇ ... مېنىڭ ئۆيۈمگىمۇ
چىرىپ خوتۇنۇمغا ياق ، ياق ...» ئۇنىڭ ۋۇجۇدى تىترىگەندەك
بولدى .

— بولا ئىش بوپتۇ . مىڭ يىغلىساڭمۇ ئورنىغا كەلمەيدۇ .
ئەمدى تولا سوك ئوغلاقتەك مەرەۋەرمە . بىر يىغىنىڭ بىر
كۈلكىسى بار . مەن سېنى خۇش قىلىپ قوياي ، ناھىيىگە
بارىمىز . بىر ھېسابتا بېشىڭدىكى بۇ سەللەڭ ئەسقىتىپ
قالدىغاندەكمۇ تۇرامدۇ نېمە ، ئىش ئوڭ كەلسە ئىشتان قوڭغا
دەپتىكەن ... ماڭ ، ناھىيىگە ئاپىرىپ سېنى ...

— مېنى ناھىيىگە ئاپىرىپ سازايى قىلاملا را شۇجى ، بۇ
ھالىمدا ناھىيىگە بارغىنىمدىن ئېسىلىپ ئۆلۈۋالغىنىم خوپراق
را شۇجى ، مەن بارماي ، مېنىڭ ئەس - يادىم ئاشۇ ھەممىدەكتە
قالدى را شۇجى . ئىچىمگە بىر ۋەسۋەسە چىرىۋالدى ، ئاشۇ
ھەممىدەكنى راس كامىل ئوغرى ئەپچاقچاندىمۇ ياكى باشقا بىر ئىش
بولغاندىمۇ ، سىلى ئويلاپ باقسىلا ، يا باشقا بىر دەيۈز شۇنداق
قىلدىمۇ ياكى ئۇ پاسكىنا قورقۇپ كېتىپ قېچىپ كەتتىمۇ .
مېڭىمگە ھەر خىل گۇمانلار كىرىۋېلىپ دېلىغۇل بولۇپ كۆڭۈل
توختىتالماي ...

— ھۇ ھەقلى يوق تاز . مەن نېمە كويدا ، مەن نېمە كويدا .
مەن سەن مازپايىنەكنى ئۆزەمگە ئىز باسار قىلىپ يېنىمغا
ياندۇۋالاي ، جېنىمغا ئەسقاتار دەپ سەن لالىمنىڭ غېمىنى قىلىپ
ئىچىمنى ئۇۋاپ ، كۆيۈپ - پىشىپ باش قاتۇرۇۋاتسام ، سەن
لامزەللە ئاشۇ چوڭ - كىچىك ئازگالچاڭنىڭ غېمىدە قالىدىڭمۇ .
بىر قالسام ، خېلى ئاق - قارىنى پەرق قىلالايدىغان ، قورسىقىدا
ئومىچى بار ، دىتى بار بىرمىدەك كۆرۈنسەن . بىر قالسا ، بىر
زەمبىل چوشقىنىڭ پوقىدەك كۆرۈنسەن جۇماۋا تاز . مەن ماڭ
دېگەندىكىن ماڭ ، بىز ناھىيىگە بارغۇچە كېچە بولىدۇ . كېچىدە
ھەممە ئادەم ئۆزىنىڭ بېشى بىلەن بولىدۇ . سېنىڭ كونا تۈزلۈك

قاپاقتەك بېشىڭغا قالغىلى چىمنىڭ چولسى . ماقۇل ئەس -
يادىڭ ئاشۇ سوقۇندى ئازگالچىدا قالغان بولسا ئۇنىڭمۇ يولىنى
قىلىپ رەپتارىڭنى ئارام تاپقۇزاي .

23

تۈن قاراڭغۇسى ، ئېغىر بۇلۇتلار ئاسماننى قاپلىغان ،
يۇلتۇزلار نەگىدۇ مۆكۈنگەنىدى . قويۇق بۇلۇتلار يېزىنى
قاسقاندىكى ھور ئاندەك تىنجىق ھالەتكە كەلتۈرۈپ قويغانىدى ،
بۇلۇتنى يىرتىپ ئۆتكۈدەك سالىقن شامالنىڭ شەپسى يوق ئىدى .
ئېرىق - ئۆستەڭلەردە سارغۇچ سۇس پارقىراپ بىلىنەر -
بىلىنمەس ئېقىۋاتقان لاي سۇدىنمۇ سالىقن چىقمايتتى . باغلاردىن
پىشقان ئۆرۈكنىڭ خۇش ھىدى بىلەن تۈۋىگە چۈشۈپ سېسىغان
ئۆرۈكنىڭ قاڭشىق ھىدى كېلەتتى ... قىلتىرىقلىرى قۇرۇپ
پىششىقا باشلىغان بۇغدايلىقتا چېكەتكىلەر ئىسسىقتىن ۋاپىپ
چىرقىراتتى ... بۇغدايلىقنىڭ چەت - چۆرىسىگە تېرىلغان كالتا
كاندۇك بالدۇر پىشار چېلگە قوغۇننىڭ پۇرىقى ئاندا - ساندا
گۈپۈلدەپ پۇراپ ئادەمنىڭ يېگۈسىنى كەلتۈرەتتى .
يېزىنىڭ جىمجىت توپىلىق يولىدا يېزىلىق ھۆكۈمەتنىڭ
ئولپاڭغا ماڭىدىغان پىگىلو ھارۋىسى كەلمەكتە ئىدى . ھارۋىدا
بىر - بىرىدىن سېمىز ، سەت قورساق سالغان يېزا ساقچىسى
جۈمە گۇجاڭ ، يېزىلىق ھۆكۈمەتنىڭ پەتتە كېسىدىغان كادىرى
سالەك شاڭجاڭ ، يېزىلىق ئاياللار بىرلەشمىسىنىڭ مۇدىرى
نساخان ۋات - ۋاتلار بىر - بىرىگە دۈمبىسىنى چاپلاپ
ئولتۇرۇشاتتى ... شوتىغا قوشۇلغان جەدە ئاتنىڭ بېلى سېرىق
سۆگەتنىڭ بادىرىسىدەك ئېگىلگەنىدى . يانداق قارا ئاتنىڭ
قۇلاقلىرىدىن ئاققان تەر بويىنى ۋە كۆكسىگىچە ساقىپ نۇرسىز
كېچىدىمۇ پارقىراپ كۆرۈنەتتى . ھارۋىكەش نۈرەك سامساق

قامچىنى ھەر قېتىم ئۇرغاندا قارا ئات كۈچىنىپ باشلىرىنى
 سىلكىپ تولغىشىپ ماڭاتتى . ھارۋىكەش نۈرەك سامساقنىڭ ئاتقا
 ئىچى ئاغرىپ كوتۇلداپ قويدى :
 — ياپىشرەم ، بۇلتۇر قىشتىكى چاغاندا ھارۋىغا ئالتە
 كالىنىڭ گۆشىنى بېسىپ ناھىيىدىكى كادىرلارغا تارقاتقاندىمۇ
 ئاتلار بۇنچىۋالا كۈچىنىپ كەتمىگەن . يۇرتنىڭ يىلىكىدە سۇ
 ئىچكەن كادىرلار تازا تاللىنىپ ئولتۇرۇپسۇن جۇما . ئاتلار
 ھەپتە - ئون كۈندە ئاران ھوشىغا كېلەمكى لېكىن .
 — نىساخاننىڭ دۈمبە گۆشىلەم بىر چارەك كېلەمدىكى
 دەيمەن ، باياتىن بېرى ھېزىيادىكى ياسىن بېلىقنىڭ تۇلۇمىغا
 يۆلىنىپ ئولتۇرغاندەك مىلىقلاپ ئولتۇرۇپ ئىككى تاغقىمىنىڭ
 ئوتتۇرىسىدىن سۇ چىقىرىۋەتتى زادى . نېمانداق بەك ئەت ئېلىپ
 بارغانچە گۆشلۈك بولۇپ كېتىۋاتىسىز نىساخان ، — دېدى جۈمە
 گۇجاڭ پىخىلداپ كۈلۈپ .
 — مەن يېگەن گۆشنى سىزمۇ يېسىڭىز ، مەندىن ئۆتە
 گۆشلۈك بولۇپ كېتەتتىڭىز جۈمە گۇجاڭ ، تولا ئاغزىمنى ئاچماڭ
 جۇما . نىساخانغا يۆلەنگەن ئادەمنىڭچا ، ئاشۇنداق ھەممە يېرىدىن
 ئالدىدىنمۇ ، كەينىدىنمۇ سۇ چىقىپ كېتىدۇ ، جۇما .
 ھەممىسى قاقاقلاپ كۈلۈشۈپ كېچىنىڭ تىنجىق ئاسمىنى
 بىر ئالدى . بۇغدايلىقتا جىمجىت ئۇخلاۋاتقان قىرغاۋۇل
 چۈجىلىرى ھۈركۈپ كەتتى .
 — بولدىما جۈمىراخۇن ، بولدىما . سىلە نىساخانغا ھېزىزىغ
 ئاتىمەن دېگۈچە ئاستا غىت قىلىپ ئولتۇرۇڭلار ،
 سۆڭىگىچىڭلاردىكى قىزىل تاۋارغا يۆگەپ ئېسىۋالغان تۆمۈر
 تاپانچاڭلارغا ئىشىنىپ ھەر قىسما چاقچاق قىلىۋەرگەن بىلەن ...
 نىساخاننىڭ پوتەيخانىسىدا پىلىموت بەتلەكلىك ، تاناتلاپ بىر
 سېپىرىدا نۇرغۇن ئەرلەرنى ياتقۇزۇۋېتىدۇ .
 سالەك شاڭجاڭنىڭ گېپىنى بۆلۈپلا نىساخان يەنە بىر

كەلتۈردى .

— ئوھۇش سالەك شاڭجاڭ ، دەپ قاپلا ، جۈمە گۇجاڭ تۆمۈر تاپانچىسىنى بىر يىل يۆگىگەن قىزىل تاۋار دېگەندىچە بىزنىڭ ماۋۇ بەز يېمەيدىغان ھاجى مۈشۈك پاشاخانىنىڭ ئاغزى - بۇرنىنى كۈندە نەچە مەرتەم ئېرتىپ تاشلىۋېتىمىز دېسىلە ... ھا ... ھا ...

ھەممەيلەن قىقاس سېلىپ كۈلۈشتى ، ۋېلىسىپىتتا تەرلەپ - پىشىپ ئېغىناپ كېلىۋاتقان جۈمە گۇجاڭنىڭ ئالتە ياللانما ساقچىسىمۇ كۈلۈشۈپ كېتىشتى . جۈمە گۇجاڭ ئۇدۇق - بۇدۇق قىلىپ ئۇجۇقۇپ كېتىپ ، يەنە لاۋزىلاشتى .

— ئاڭلىسام ، ئېرىڭلار ساۋۇتەم خوتۇننىڭ بېلىگە قۇچىقم يەتمىگىلى ئون ئىككى يىل بولدى . خوتۇننىڭ ئىستىنجاغا قولى يەتمىگىلى يەتتە يىل بولدى . غۇسلى قىلسا تونۇرغا تۈز چاققاندىك سۈنى چاپىدۇ دەيمىشيا .

— ساۋۇتەم شۇنداق دېگەن بولسا ئوبدان دەپتۇ . ھەر نۆۋەت غۇسلىغا قولۇم يەتمىگەندە سىلىدەك قاسماق شەپكىسى بار ئىتىلىرىمدىن بىر مۇنچىسى بار دېسىلە . يالاڭلا دېسەم ھەمسائىتتا يالاپ جانان چىنىدەك قىلىۋېتىدۇ دېسىلە .

— ئاغىزلىرىغا چاغلان گەپ قىلسىلا جۇما نىساخان . باكا مەندىن داۋىلىرىنى ئىشتىپ قالسا ، — جۈمە گۇجاڭ تېرىكتى .

— ھە بولدى ، بولدى . جۈمىراخۇن قانجۇق ئىتنى ئىت تالىمايدۇ جۇما . ئۆزەڭلار سەت يەردىن گەپ تەشتىڭلا . نىساخاننى بىلىپ تەشتىڭلا . خوتۇن خەق ئاغزىنى قويۇۋەتسە ئەر كىشى دېگەننى لاتا - ماتا قىلىۋېتىدۇ - ھە . بولدىما خۇلاسىە چىقتىما ، بۇرنى - قۇلىقىڭلارغىچە تويدۇڭلارما . بولدى قىلىڭلار ، تېرىكمەڭلا . تېرىكمەڭلا چاقچاق قىلماڭلا . چىلگە پىشىپتا - ھە . قايسى گۈي چىلگە تېرىغان بولغىيىتى . ھەجەپ پۇرىدىيا ئادەمنىڭ ئاغزىغا سېرىق سۇ يىغىپ . تاز - كاسىلاپ ئولتۇرۇپ

بىر يېگەن بولسىمۇ ئادەم .
 — گەپنى ئەپقاچمىسىلا سالەك شاڭجاڭ ، جۇمىراخۇن
 تېرىكمەن دەپسىمۇ تېرىككىلى قويمايمەن . ئەر كىشى تېرىككە
 سالپىيىپ سۈيىنى چىقىرىپ مېچىلداپ ئولتۇرىدىغان نىساخان
 تېخى تۇغۇلمىدى . شۇنداقما جۇمىراخۇن . تېرىككىلەمە . كېلىڭلا
 تېرىككەن بولساڭلا تېرىگە ئالاي ، خاپا بولغان بولساڭلا خاپانغا
 سالاي ، يىغلىتالايدىغان زەھىرى ، كۈلدۈرەلەيدىغان ھەسلى بار
 خوتۇن جۇما مەن . قالاك تېخى .
 نىساخان شۇنداق دەپلا جۈمە گۇجاڭنىڭ بويىنىدىن قايرىپ
 چوڭكەدە بىرنى سۆيۈپ قۇچاقلاپ قويدى . يەنە ھەممەيلەن
 قاقاقلاپ كۈلۈشتى .
 — يىلىنىڭلارمۇ تۆگىنىڭ لوكىسىدەك باركەن ، — دەپ
 كۈتۈلدى جۈمە گۇجاڭ ئوسال بولغان ھالدا .
 — سىلىنىڭ ئون يەپ ، بىر بەرمىگەندەك ، يىڭنە يېگەن
 قانچۇقتەك ، شەققە خوتۇنۇڭلارنىڭ ناسىۋال قاپىغىدەك ،
 قورۇلۇپ قالغان لەش ئالمىسىدەك بولغاندىن كۆرە ، مانا
 مۇشۇنداق يېگەن — ئىچكەندەك ، سوقا — سەندەلدەك بارمۇ دەپ
 بار دېگۈدەك بولسا ، چىقساڭلار ، بۇلۇتقا مىنگەندەك ، ئەمەڭلار
 قارنىڭلار تويغۇدەك بولغىنى خوپ ئەمەسمۇ .
 — ۋاي بولدى ، بولدى قىلىڭلار ئەمدى ، مەھەللىگىمۇ كەپ
 قالدۇق . تولا غەلۋە سالماي بارايلى . يەر تېگىدە يىلان كۆشىگەننى
 تىڭشايدىغان شاياتۇن بىلىپ قېچىپ كەتمىسۇن ، — دەپ سالاك
 شاڭجاڭ .
 ئۇلار جىمىقىشتى . ھارۋا كېچىدە سارغۇچ كۆرۈنۈپ تۇرغان
 كامىلىنىڭ دەرۋازىسى ئالدىغا كېلىپ توختىدى . جۈمە گۇجاڭ
 ئەگىشىپ كەلگەن يانداقچى ساقچىلارنى ئۆي ئەتراپى ، باغ ،
 ئۆگزىلەرگە تارقىلىپ يوشۇرۇنۇشنى ئورۇنلاشتۇرۇپ دەرۋازىنى
 قاتتىق مۇشتلىدى . ھەممىدىن ئاۋۋال ھويلىدىن ئەر كەك غازنىڭ

ئۈندەرەپ غەزەپ بىلەن سوزۇپ نەرە تارتقان ئاۋازى ئاڭلىنىپ ،
 كامىلىنىڭ تاغىل ئىتى قاتتىق قاۋىدى . ئىتنىڭ غەزەپ بىلەن
 يۇلقۇنۇپ ھەر قاۋىغاندا تۆمۈر زەنجىرنىڭ شاراقشىغان ئاۋازىدىن
 ئىتنىڭ قوزۇققا مەھكەم باغلاقلىق ئىكەنلىكى مانا مەن دەپ
 چىقىپ تۇراتتى .
 — يېرىم كېچىدە دەرۋازىنى مۇشتلاپ ئادەمنى ئۇخلاتمىغان
 قانداق نېمەۋا ... بىر ياش بالىنىڭ قاتتىق توۋلىغان ئاۋازى
 ئىتنىڭ بوغۇلۇپ قاۋاشلىرىغا قوشۇلۇپ ئاڭلاندى . جىمجىت
 مەھەللىدىكى ئۆي - ئۆيلەرنىڭ ئىتلىرىمۇ ئەگىشىپ قاۋاپ
 تىمتاس ئۇيقۇدىكى مەھەللىنىڭ جىمجىتلىقىنى بۇزدى .
 — ھەي ... ھەي ... ئاستىراق ۋارقىرا جۇما ، بىز ماۋۇ
 يېزىلىق داڭۋىيىنىڭ كادىرلىرى .
 — ھەر قانچە بى ئاسماندىن چۈشكەن ئەۋلىيا بولساڭمۇ ،
 جاننى ئالىدىغان ئىش بولسىمۇ كۈندۈزدە كېلىشمەسەن ؟ !
 — ئاچە ئىشىكىنى ، ئاچ ... ئاچ دەيمەن . نوپۇس
 تەكشۈرەيمىز . ھۆكۈمەت كادىرلىرىغا گەپ ياندۇرماقچىمۇسەن ...
 — ھەرقانچە بى جاننى ئالىدىغان ئىش بولسىمۇ ...
 — ھاي ... ھاي بالام سادىقجان ، ئانداق قېنى قىزىقلىق
 قىلماڭ بالام ، بولدى ھېلى باكا ئىششەك بالانى تېرىيسىز ، بۇ
 ھۆكۈمەتنىڭ كادىرلىرى بىلەن تەڭ تۇرۇپ بولغىلى بولمايدۇ .
 ئاچ دېگەندىكىن ئاچىلى ... ھە مانا ، ھازىر ئاچىلى ، ماۋۇ كىچىك
 بالا دېگەن مانا مۇشۇنداق ئاغزىغا كەلگەننى كەلسە - كەلمەس
 جۆيلۈدىغان گەپكەن ، كىچىك بالا بىلەن تەڭ بولۇشمىسىلا . پوققا
 چالما ئاتسا يۈزىگە چاپرايدۇ ئەمەسمۇ .
 — تولا كاسىلىدىماي ئاچە ئىشىكىنى ئاژناپ قېرى ، — جۈمە
 گۇجاڭ دەرۋازىغا قاتتىق تېپىۋەتتى .
 دەرۋازا غاچىلداپ ئېچىلدى . دۈۋەتتە ياسالغان كىرىسىن
 چىرىغىنى كۆتۈرگەن بانىخان چىقتى . ئۇنىڭ ئاق رۇباشكىسىغا

سىغماي قالغان بىشەكشىدىن قوغۇندەك كۆكسى لۇپۇلداپ
تۇراتتى. دەرۋازىنىڭ شامىلى بىلەن بانىخاننىڭ قولىدىكى جىن
چىراغ ئۆچۈپ قالدى. — كېلىشىملە كادىرلىرىمىز، ئۆيگە چىرىلى. —
بانىخاننىڭ گېپى تۈگىگۈچە جۈمە گۇجاڭ دەرۋازىنى
غاچىلىدىتىپ كىرىپ، بانىخاننىڭ كەينىدە تۇرغان ئوغلى سادىقنى
بوغۇشلاپ قوللىرىنى قايرىپ كوپزا سالدى. — دە، ئاغزىغا
دوپپىسىنى تىقىپ كەينىدىكى ساقچىغا تۇتقۇزۇپ قول چىرىغىنى
يورۇتۇپ ئىچكىرى ئۆيگە كىرىپ كەتتى. —
— ۋاي... ۋاي... بۇ نېمە قىلغىنىڭلار، كىچىككىنەم
بالىنى... باغلىماڭلار... —
— ئاغزىڭىزنى يۇمۇڭ بانىخان. كامىل ئۆيدە بارمۇ؟ —
دېدى سالەك شاڭجاڭ. —
— ئۆزەڭلا بىلىسىلەر، ئۇ ئادەم دېگەن يىللاپ ئۆيگە
كەلمەيدۇ. كەلسە سىلەر تۇتۇپ بولمامتىڭلار. ئۇ دېگەن ئۆيدە
ياتمايدۇ. ئۆيدە ياتقان بولسا سىلەر بۇ كەمگە ئۇنى تۇتماي
قالامتىڭلار، سادىقجان دېگەن كىچىك بالا، مەن ناماقۇل بولاي
بالىنى باغلىماڭلار. —
مەشخان چىقىپ ھوقۇيتۇپ يىغلاپ ئىنىسى سادىقنىڭ
قولىنىڭ تاغاققا چىقىرىپ باغلىنىپ ئاغرىق دەستىدىن ئېگىشىپ
تۈگۈلۈپ قالغان گەۋدىسىگە ئېسىلدى. —
— ۋاي ئۇكام، جېنىم ئۇكام، قەندەك ئۇكام، ئۇكامنى
نېمىشقا باغلايسىلەر. —
— ئۇكامنى قويۇۋەت، قارىنىڭلارنى تىقىمەن. كالتا
تامبال بىلەن يالىڭاچ دېگۈدەك ئارىنى كۆتۈرۈپ چىققان
سەيدۇللانى بانىخان قۇچاقلاپ تۇتۇۋالدى. —
— ۋاي جېنىم بالام، سەن جىم تۇر. سەن جىم تۇرمىنىڭ
باكا ئۆلەم پىششىقى چىقىدۇ. —

بانىخان سەيدۇللانى قۇچاقلىۋالدى . سەيدۇللانىڭ قاتتىق
 يۇلقۇنۇشى بىلەن ئانا - بالا ئىككىسى تەڭ يۇمىلاپ چۈشتى .
 ئىككى يانداقچى ساقچى كېلىپ سەيدۇللانى بېسىپ قوللىرىنى
 قايرىپ قارلىغاچ قانىتى بوغۇچلاپ قولىنى تاغاققىچە قايرىپ
 باغلاپ قولىدىن ئارىنى تارتىۋالدى - دە ، ئۇنىڭغىمۇ ئۆزىنىڭ ئاق
 شاپاق دوپپىسىنى ئاغزىغا كەپلەپ قويدى .
 — ئېرىمنى تۇتالماي ، ئېشەككە كۈچۈڭ يەتمەسە ئۇر
 توقۇمنى دېگەندەك بالىلىرىمنى تۇتۇشامسەن ؟ ھۇ قاتىللار ،
 قانخورلار ، بالىلىرىمنى تۇتۇپ باغلىغاندىكىن مېنىمۇ باغلىشە ،
 تايىنلىق ھەممىمىزنى تۇتۇپ گۆشىمىزنى خام يېيىشمەسەن ؟
 پۈتۈن سۈرۈك يۇرتنى ۋاشاڭ قىلىپ يەپ تۈگىتىشىپ
 سەمرىشتىڭ ، ئەمدى يېمىگەن ئادەم گۆشى قالدى . بىزنى
 يېيىش ، ھەممە يېرىمىزدىن ياغ ئېقىپ تۇرۇۋاتىدۇ يېيىشە ...
 — ھاي ... ھاي ... بانىخان ، سىز ئۆزىڭىزنى تۇتۇۋېلىڭ ،
 شاشماڭ . ئانداق شەپشەكلىك قىلماڭ . باكا زىيان تارتىسىز ،
 شەپشەكلىك قىلىپ بالىلار زىيان تارتى . بىز ئەسلى بالىلارنى
 باغلىمايتتۇق ، قېنى قىزىقلىق قىلىپ ئۇلار ئۆزىگە ئۆزى قىلدى .
 ئۇلار ئادەمگە كاشىلا قىلىسا بىكاردىن باغلاپ بېشىمىز ئىشىپ
 قالمىدى . ئاۋۋال گېپىمىزنى ئاڭلىمامىز ، — دېدى سالەك
 شاڭجاڭ قاتتىق - قوپال كايىشتىن يۇمشاق گەپكە ئۆتۈپ .
 — قالاڭ ، بالىلىرىمنى قاسساپ پاقلىنى باسقاندەك بېسىپ
 باغلاپ بولۇپ ، ئەمدى چىرايلىق ، يۇمشاق گەپ قىلىۋاتقىنىنى
 تېخى . يۇمشاق ، ياغلىما گەپ قىلىدىغان يەردىن ئۆتتى ، ئېش
 بۇزۇلدى ، قىش قېلىپتىن چىقتى . بايا ئۇششاق بالا بىلەن تەڭ
 بولماڭلار ، مەن ناماقۇل ، دەپ شۇنچە يالۋۇرسام ئۇناشماي ،
 ھەجەپ تۇتۇپ باغلاپ ئاغزىغا لاتا كەپلەشتىڭىز . بالامنى باغلاپ
 قويۇشۇپ ئەمدى چىرايلىق گەپ قىلىشماڭ ئاڭلامدىمەن ، سەنلەر
 بالاڭنى باغلىسا قارىشىپ تۇرۇشامسەن . مەن قوي ئەمەس ،

ئاڭلاپ تۇرۇش ، يا مېنىمۇ باغلا ، يا بالىلىرىمنى قويۇۋېتىش .
— باغلا ماۋۇ قېرى قانجۇقنىمۇ ، — نىساخاننىڭ
ۋارقىرىشى بىلەن يانداقچىلار ھەمساتتا بانىخاننى باغلىدى .
بانىخاننى باغلاۋاتقاننىڭ ئۈستىگە قىزى ھەشىخان نىساخانغا
ئېتىلدى .

— ئانام قېرى قانجۇق ئەمەس ، قېرى قانجۇق دېگەن سەن ،
يىل بويى كەينىڭگە مىڭ كۈسۈكنى ئىگەشتۈرۈپ ، قېرى
بولامدۇ ، ياش بولامدۇ ئىلغىماي تۇتۇپ بەرگەن قېرى قانجۇق
ئۆزۈڭ تۇرۇپ ئانامنى قانجۇق دەيسىنا . ئانام قېرى قانجۇق
بولغان بولسا ساڭا ئوخشاش دەللى ۋەزىر بولاتتى .
ئۆمرىدە گەپتە تۇتۇلۇپ باقمىغان ھەم بۇنداق ئاھانەت
ئىشتىپ باقمىغان نىساخان بىر ئېغىزمۇ گەپ قىلالماي تۇرۇپ
قالدى . — دە ، ھەشىخاننىڭ كاپىتىغا بىرنى سېلىپ ئۆزىنىڭ
باشياغلىقىدا قوللىرىنى باغلاپ ھەشىخاننىڭ رومىلى بىلەن
ئۇنىڭمۇ ئاغزىنى كەپلىدى . باغلاقتىكىلەرنىڭ زۇۋانى ئوچتى
نىساخاننى سوغۇق تەر بېسىپ كەتتى .

— ما ئىش بىز ئويللىمىغان بىر ئىش بولدى ، — دېدى
سالەك شاڭجاڭ بەلغەم يىغىلىۋالغان كانىيىنى قىرىپ .
— سىلەرنىڭ ئەۋلادىڭلاردىن تارتىپ زادى قاپقىنىڭ بېزى
بار ، نۇخۇلىسى يوغان خەق . ئەزەلدىن تەشكىل بىلەن پۈت
ئېتىشىپ كەلدىڭلار ، بىزنىڭ سىلەرنى باغلاش خىيالىمىز يوق
ئىدى ، بىزمۇ ھەممىمىز تەشكىلنىڭ قولى . تەشكىل نېمىنى قىل
دېسە ، پارتىيە قانداق ئىشقا بۇيرۇسا شۇنى قىلىمىز . بىز
سىلەرگە ئوخشاشمايمىز . بىز دېگەن پارتىيىگە شۇنداق قەسەم
بېرىپ ئۆتكەن ، پارتىيە بۇيرۇغان ئىشنى قىلىمىساق ، تەشكىل
قىل دېگەننى قىلماي تەشكىلگە بويۇنتاۋلىق قىلساق بولمايدۇ .
تەشكىل بىلەن قانداق تەڭ تۇرۇپ بولغىلى بولىسۇن ، سىلەر
ئەخمەق ، قارا قورساق بولغاچقا ... گېزىت ئوقۇمايسىلەر ، رادىئو

ئاڭلىمايسىلەر ، تەشكىلنىڭ گېپىگە قۇلاق سالمايسىلەر ، شۇڭا
تەشكىلنى چۈشەنمەيسىلەر . ھە ، گەپنىڭ نان تېگىدىغان يېرىنى
دېسەم ، تۇغۇلۇپ چوڭ بولۇپ بىر كىمىنىڭ مال - ۋاران ،
ۋەج - دۇنياسىنى ئوغۇرلاپتۇ دەپ ئاڭلىغان ...
سالەك شاڭجاڭنىڭ گېپى شۇ يەرگە كەلگەندە جۈمە
گۇجاڭنىڭ :

— ماڭە رەسۋا ! — دەپ ۋارقىرىغان ئاۋازى بىلەن گېپى
ئۈزۈلۈپ قالدى . سالەك شاڭجاڭ قېرى بۇقىنىڭ بويىنىدەك
تۈرۈلۈپ كەتكەن كالتا بويىنى سوزۇپ يەرگە قاراپ جىممىدە
تۇرغان ھەممەگە قارىدى . قاراڭغۇ بولغاچقا ئۇنىڭ چىرايىنى
ئېنىق ئىلغا قىلالىمىدى .

— جېمى خاپىلىقنىڭ ئانىسى ، بىزنى مۇشۇ ۋارا كويلارغا
سالغان جىنتەك پاسكىنا مۇشۇ . ئاۋۇ باغنىڭ بۇلۇڭىدا گۈل
قۇرۇتىدىغان ئۆيدە بىر ئوبدان چاپىنى قۇرۇپ شۇ يەردە
يېتىپتىكەن ، قاچالماي قاپتۇ . ئاۋۇ دەيۈز ئوغرى يەنە تۇتۇق
بەرمەپتۇ .

— ۋاي ، سەن ئاشۇ چاۋىراخۇننىڭ قىزى ، بىزنىڭ
داۋۇتەمنىڭ مىڭلىسى ھەممەمما . سەن بىزنىڭ ئۆيگە بارغان .
ئالدىنقى يىلى بارغانمۇ ، ئۆتكەن يىلى بارغانمۇ ئىشقىلىپ بارغان .
قالسام ، غۇربلايدەك تۇرسەن ، ھەجەپ يامان بولۇپ كېتىپسەن .
بىزنىڭ يۇرتتا سېنىڭ ھەجەپ نامىڭ چىقىپ كەتتى . را شۇجىمۇ
سېنى بىلىدىغان ، سېنىڭ گېپىڭنى قىلىدىغان ، ئېتىڭنى ئاغزىغا
ئالىدىغان بوپ كەتتى . ئون سەككىز مىڭ نوپۇسى بار يۇرتتا
نى - نى تۆگە سويغان كاتتا ئادەملەرنىڭ ئېتىنى بىلمەيدىغان را
شۇجى سېنىڭ ئېتىڭنى تولا تىلغا ئېكەتتى ، سەندە نېمە سىرە
ئەمما بار . كۆردۈڭمۇ ، بىزدەك نى - نى كاتتىلارنىڭ ئۆلەم -
نەزىرسى دېسىمۇ بارمايدىغان ئادەملەر كېچىسى ئۇخلىماي سېنىڭ
غۇربلايدەك جېنىڭنى ، ئۆلۈك - تىرىكىڭنى ئىزدەپ كېلىپ مانا

مۇشۇنداق ھاراكەتتە قالدۇق ، ئاتام زامانىدىن تارتىپ خەقنىڭ
 پۇل - مېلىغا ئوغرى تەگدى دەپ ئاڭلىغان ، ئادەم ئوغۇرلاپتۇ
 دەپ ئاڭلىمىغان . ھازىر ئىتتىڭ قۇرتىدەك ئادەم دەستىدىن
 تىناغا يەر يوق جاھاندا سەن ھەجەپ ئەتىۋار بولۇپ كېتىپسەن .
 تالادا قېلىپ پاناداپ ئۆيەمگە بارساڭ ، ئەپ قالماپتىكەنمەن . مانا
 ئەمدى يۇرتنىڭ پادىشاسىمۇ ، ئوغرىسىمۇ ، توغرىسىمۇ
 تالىشىدىغان تېۋەرۈك بولۇپ كېتىپسەن ، سېنى دەپ مانا ئالتە
 ۋېتەك ئادەمنى باغلىدۇقيا مانا ، — سالەك شاڭجاڭ ھاسىراپ
 بويىنىدىكى تەرنى ئىشتان يانچۇقىدىكى سېسىق پۇراقتىن بۇخسۇپ
 كەتكەن لۆڭگىسى بىلەن سۈرتتى - دە ، باغلاقتا ئېڭىشىپ تۇرغان
 بانىخانغا قاراپ گېپىنى داۋام قىلدى .
 — سىزمۇ ماۋۇ ئەتىۋا كۆز مۇنچاقتەك جىم تۇرغان
 بولسىڭىز مۇشۇنداق بولمايتتى . ئېرىڭىز كامىلەك ئادەم
 ئوغۇرلاپتۇيا . بۇنىڭغا ، ھە ئوغۇرلۇققا بىزنىڭ تەپەيەن جۈمە
 گۇجاڭ ئىگە . ئوغۇرلۇقنى سۈرۈشتە قىلغىلى جۈمە گۇجاڭ
 كەلدى . قولىدا بىر خوتۇن تۇرۇپ ، ئۇنىڭ خەت - سۆزىنى
 بەرمەي ، تۆپىلەپ يەنە بىر خوتۇننى پەتتە ئالماي ئۆيگە ئېچىرىپ
 خوتۇن قىلىپ پوكىنىغا باستۇرۇپ ياتسا بولامدۇ ؟ بۇ پارتىيىنىڭ
 نىزامىغا خىلاپ . تەشكىل ناھايىتى يامان ئالىدىغان ئىش . بۇ
 دېگەن كونا جەمئىيەتنىڭ خۇراپىسى ئىشى . گوڭسەنداك زامانىسىدا
 بۇنداق ئىش قىلىشقا زادى بولمايدۇيا . بۇنداق قىلىش تەشكىلنى
 كۆزگە ئىلمىغانلىقىا . پارتىيىنىڭ چىشىغا تەگكەنلىكىا ، ھەممە
 ئادەم پەتتە ئالماي ئۇچرىغانلىكى كۆزىگە ئىسسىق كۆرۈنگەن
 خوتۇنلارنى كۆك كەپتەر تۇتقاندەك بىردىن تۇتۇپ ئۆيگە
 ئەچىرىۋېلىپ خوتۇن قىلىۋالسا ، ماۋۇ جاھاننى پارتىيە - تەشكىل
 باشقۇرامدۇ ، باشقۇرمامدۇ ھە . مەن سالەك شاڭجاڭ نېمە ئىش
 قىلىمەن . سەتىراشلىق قىلامدىميا ياكى بىر يەردە بادرا
 ئاقلامدىم . قانداق دېگەن ئىش بۇ . ماۋۇ نىساخان بىزنىڭ

يېزىنىڭ ئاياللار خىزمىتىگە مەسئۇل ئاياللار رەئىسىيە ، بىزنىڭ
يۇرتىمىز ئاياللار دايىمىيە . ئە مانا مۇشۇنداق تېخى توي قىلىش
يېشىغا يەتمەي تۇرۇپ ئەر كىشىنىڭ چاتراق خالىتىسى بولۇپ
قالغان قىز - چوكانلارنىڭ ئىگىدارچىلىقىنى قىلىدۇ . ئاياللارنىڭ
خۇراپاتلىق بىلەن ئىش قىلىشىغا يول قويمايدۇ . ئاياللار
ئارىسىدىكى چاتاق ئىشلارنى سۈرۈشتە قىلىدۇ ھە . بىز بى
بېشىمىز ئىشىپ قېلىپ يېرىم كېچىدە خەقنىڭ يوتقىنىغا
قىلتاق قويغىلى كەلمىدۇق . تەشكىلدىن بىزنى بۇ ئىشنى قاتتىق
سۈرۈشتە قىلىڭلا ، بۇ ئىشنىڭ راست - يالغىنىنى ، ئۆدەك -
غېزىنى ئارىپ كېلىڭلا دېگەچكە كەلدۇق . مانا ئەمدى جۈمە
گۈننىڭ ئىشى پۈتتى . ئادەم ئوغۇرلانغىنى راست . مانا ئەمدى
مەن سالەك شاڭجاڭنىڭ ئىشىغا كەلسەك كامىلەكنىڭ تەشكىلىنى
كۆزگە ئىلماي ئەمرى - نىكاھىدا سىزدەك بىر ئوبدان خوتۇنى
تۇرۇپ ھەممەمنى خوتۇن قىلغىنى راسىما ، بى جاۋاب بېرىپ
بېقىڭ .

— مەن بىر بەش بالىنىڭ ئانىسى ، ھۆسنى - سۆلەتتە
خېلى - خېلى قىز - چوكانلار قولۇڭغا سۈ بېرەلمىگۈدەك خوتۇن
تۇرۇقلۇق جىن قوشۇقىدەك بىرمىنى ئۆيگە ئىچىرىپ پېشانەڭدە
پوكىنىغا باسۇرۇپ كەپتەر باچكىسىدەك پىسىلداتسا ماقۇل
دېدىڭما ؟

باياقى گەپنىڭ زەھىرى تېخىچە پوكىنىدىن كەتمىگەن
نىساخان ھاسىراپ - ھۆمىدەپ تۇرۇپ سالەك شاڭجاڭنىڭ گېپىگە
قوشۇق سالدى .

سالەك شاڭجاڭ بانىخاننىڭ ئاغزىدىكى باش رومىلىنى
ئېلىۋېتىپ :

— ھە گەپ قىلىڭە قېنى ، ئەمدى سىزنىڭ دەردىڭىزنى
ئاڭلاپ باقلى .

بانىخان ھاسىراپ بىردەم تىنىۋالغاندىن كېيىن سۆزلىدى :

— ئېرىم بۇ بىرمىنى ئوغۇرلىغىلى بى تېپىلماسنىڭ
 خورمىسى ئەمەس. ئېرىم دېگەن نى - نى قىز - چوكانلار
 كۆيدۈم - پىشتىم دەپ نەزەر كۆزىنى سالمايزە ئۆتەپ - تېشىپ
 ئىشۇ ئايۇپ پوستەكچىنىڭ بالا باققۇچىسىنى ئوغۇرلاپ خوتۇن
 ئېتەمدىكەن. تالادا قالدىم، ئاچ - يېلىڭ قالدىم دەپ يىغلاپ
 كەپتىكەن، بىچارىكەن، ئاجىزكەن، غەرىبكەن دەپ مەن ئۆيگە
 چىگۈزۈپ بېقىۋاتىمەن. بىرەر ئېچىن - تۇقۇن، يېلىڭ - يۇپقا
 قالغان غەرىب - غۇرۋا كەلسىزە، بوسۇغا داۋىنىڭلاردىن ئاتلاتماي
 قوغلامسىلەر؟ بىزگە ئاتا - بوۋىمىز ئۇنداق ئۆگەتمەپتىكەن.
 بىرەر بىچارە غەرىب بويۇن قىسىپ كەلسە ئۇنى ھەرگىز ئاۋۇمد
 قوغلىماڭلار، ھاجەتمەننىڭ ھاجىتىدىن چىقىشتىن كاتتا ساۋاب
 يوق. سىلەر بىرەر ئاجىز، ھاجەتمەننىڭ بېشىنى سىلىماڭلار
 خۇدا سىلەرنىڭ بېشىڭلارنى سىلايدۇ. سىلەر بىر دەردمەننىڭ
 دەردىگە داۋا، رەنجىگە شىپا بولساڭلار ئاللا سىلەرنىڭ مىڭ
 دەردىڭلارغا يېتىدۇ، دەپ ئۆگەتكەن. مۇسۇلمانچىلىقتا تالادا
 قالغان بىر مۇسۇلمانغا پانالىق بەرسەك، ئۆلسەك گۆرىمىز
 كەڭرى بولىدۇ. سىلەرنىڭ باغرىڭلار تاشتىنىمۇ قاتتىق
 ئوخشايدۇ. — سىز بىزگە مۇسۇلمانچىلىقتىن ساۋاق بەرمەي، راست
 گەپ قىلىڭ، ماۋۇ قىز بالىنى ئېرىڭىزنىڭ ئوغۇرلاپ كەلگىنى
 راستمۇ، يالغانمۇ، — دېدى سالەك شاڭجاڭنىڭ ئىچى پۇشۇپ.
 — يېشىغا توشمىغان مۇشتەك قىزنى خوتۇن قىلغىنى
 راستمۇ، يالغانمۇ، راست گەپ قىلساڭ قۇتۇلسەن، پارتىيىمىز
 ئەزەلدىن ئىقرار قىلغانلارغا كەڭچىلىك، جاھىللىق قىلغانلارغا
 قاتتىق بولۇش سىياسىتىنى يولغا قويۇپ كەلگەن، — دېدى
 نىساخان گۆشلۈك قوللىرىنى بېلىگە قويۇپ.
 دەل شۇ پەيتتە كامىل سۆزلىگەنچە دەرۋازىدىن كىرىپ
 كەلدى.

— سىلەر ئىزدىگەن ئادەم مانا مەن ... خوتۇن - بالىلىرىمدا
 گۇناھ يوق . ئۇلارنى قويۇۋېتىڭلار . ئوتنى كىم تۇتسا شۇنىڭ
 قولى كۆيىدۇ .
 جۈمە گۇجاڭ بىلەن ئىككى يانداقچى ساقچى كامىلغا قاراپ
 ئېتىلىۋىدى ، كامىل قاتتىق ۋارقىرىدى .
 — جۈمە باي ، ئۆپكەڭنى بېسىۋال ، مەن چىرايلىقچە
 ئالدىڭغا كەلگەندىكىن ، تولا ھاللىز ئاتماي ، ئۆپكەڭنى بېسىۋاراق
 كېلىپ باغلىساڭمۇ ئۈلگۈرىسەن . ماڭا قول تەگكۈزۈشتىن ئاۋۋال
 خوتۇن - بالىلىرىمنى قويۇۋەت . ئاندىن ئۆزەم قولۇمنى تۇتۇپ
 بېرىمەن . ناۋادا نامەردلىك قىلىپ بالا - چاقامنى
 قويۇۋەتمەيدىكەنسەن ، مەشەگە كەلگەن ھەرقاندىقنىڭ ھەرقانچە بى
 ئاسماندىن چۈشكەن ئەيسا رۇھىلا بولۇشاڭمۇ قارىنىڭنى
 چۇۋۇۋېتىمەن ، تايىنلىق بېشىم پاتىمغان خۇمىسا دۇنيا ساڭمۇ
 يوق ، ماڭمۇ يوق بولىدۇ . قانداق قىلىشىمەن ، گاچ گەپ
 قىلىش ، ئوتنى كىم تۇتسا شۇنىڭ قولى كۆيىدۇ . ئەگەر ھېسابنى
 مەن بىلەن قىلىشماي خوتۇن - بالىلىرىم بىلەن قىلىمەن
 دېيىشىشەڭ ، ئامان بولسام بۇ ھېسابنى مەنمۇ سېنىڭ
 خوتۇن ، بالا - چاقاڭ بىلەن قىلالايمەن . پايدا - زىياننى ئوبدان
 دەڭسەپ كۆرۈپ ئويلاپ ئىش قىلىڭلار .
 — كامىلەك ئوبدان گەپ قىلدى ، ئوغۇل بالىدەك گەپ
 قىلدى ، قانداقلىكى ئىش ، نېمە ئەرسىكى كوي بولمىسۇن ، ئاخىر
 بېرىپ يەنە شۇ جۇۋاپ قىلىدىغان ئادەم ئاشۇ كامىلەك . بالىلىرىدا
 گۇناھ يوق .
 دەرۋازا ئالدىغا قولۇم - قوشنىلار ، ئەر - ئايال بولۇپ
 نۇرغۇن ئادەم يىغىلىپ كەتكەن بولۇپ ، باياتىن بېرىقى غوۋغادىن
 ئويغىنىپ كەلگەنىدى ، كەلگەنلەر ئارىسىدا ھەممىسىدىن قېرىسى
 ئېگىز ، ئاۋاق كەلگەن ھەسەن سوغۇق ئىدى ، ئۇ مۆكچەيگەن
 ھالدا ئۇزۇن ساقىلىنى توختىماي تاتىلاپ سالەك شاڭجاڭنىڭ

ئالدىغا كەلدى . كېچىدە ئادەمنىڭ چىرايىنى ئېنىق كۆرگىلى بولمىسىمۇ ، ھەسەن سوغۇقنىڭ زەڭگەر كۆزى پارقىراپ تۇراتتى .
 — گوڭشەننىڭ كادىرلىرىنىڭ خىزمىتىگە پۇتلا — كاشاڭ بولۇپ ، ئۇلارنى ھاقارەتلەپ ، خەقنىڭ بىر چىشلەم قىزىنى ئوغۇرلاپ ، ئالداپ ئېرىگە سولاپ بەرگەن بۇ خوتۇننى ، بىزنى ھاقارەتلىگەن نوخۇلىسى يامان بۇ يېتىم ئوغلاقلارنى باغلاپ ئاپىرىپ قەلەندەر زەيدە ئۈچ ئاي يالاڭ ئاياغ ھاشارغا سېلىش كېرەك ، بولمىسا ... — نىساخاننىڭ غەزەپتىن تىلى ئاغزىغا پاتمايۋاتقاندەك بوغۇلۇپ سۆزلەپ كەتتى .
 — ئاخىر زاماندا خوتۇنلار ھەرقانچە ئۈستۈنلۈك قازىنىپ تۈكلىرى تىك تۇرىدىغان بولۇپ كەتكەن بولسىمۇ ، ماۋۇ بى ساقالىدىغان ئەر كىشى گەپ قىلىۋاتقاندىكىن ساقال غېرىچىلىماي بىردەم تىم تۇرۇڭا . قانداق دېگەن جۇۋا ئېغىز خوتۇنسىز . مەن ماۋۇ سالەك شاڭجاڭغا گەپ قىلىۋاتىمەن . بىزدە ئەزەلدىن ئېرىگە خوتۇن سولاپ بەردى دېگەن گەپ بولغان ئەمەس . بۇ ھۆكۈمەت يوق زامانلاردىمۇ ئېرىنىڭ كۆڭلىنى ئۇتۇش ، ھارامنىڭ ، زىننىنىڭ ئالدىنى ئېلىش ئۈچۈن خوتۇن خەق ئۆز رازىلىقى بىلەن ئەرنىڭ ماقۇللۇقىنى ئېلىپ ھەق نىكاھلاپ ئېپىيەڭگە ، كۈندەش بولۇشۇپ ياشىغان . سولامچىلىق ، سولاپ بېرىش دېگەن سەت ، ھارام گەپلەر ، مۇشۇ يېڭى زاماندا پەيدا بولغان نىجىس قىلىقلار . قانداق دېگەن ھاياسىزلىق بۇ . سالىۋاخۇن مۇشۇنداق ئاغزىنىڭ بوغۇچى يوق ھاياسىز خوتۇنلارنى نەدىن دۇربۇن قويۇپ تاپىدىغانسىلەر . ئەر كىشى گەپ قىلسا چېپىلغاق مۈشۈكتەك ئەر كىشىنىڭ گېپىنىڭ بېلىگە تېپىدىغان خوتۇن يۇرتنىڭ خوتۇنلار ئىشىغا ئىگىدارچىلىق قىلسا پۈتۈن يۇرت خوتۇنلىرى ئۆزىنىڭ خوتۇنلۇق ، ئانىلىق سالاھىيىتىنى ئۇنتۇپ ئەرلەر بىلەن تەڭ يۇرت سورايمەن دەپ تۆر تالىشىپ كۈچىغا چىقىۋالسا ، نە يۇرتتا مۆتىۋەر بولمىسا ، ئاق ساقال قالمىسا ، يۇرتتىكى چوڭ —

كىچىك ، باي - كەمبەغەل ھېقىدىغان بىرەر يۇرت ئاتىسى
قالمىسا ، يۇرت يۇرت بولامدۇ ؟ جاھان بۇزۇقچىلىقنىڭ پاتقىقىغا
پاتمامدۇ . قايسى ھۆكۈمەتنىڭ زامانىسىدا بىر ئادەم گۇناھ قىلسا
پۈتۈن جەددى - جەمەتىگىچە باغلاڭلار ، سولاڭلار دەپ ياساق
چىقىرىپتىكەن . پىر ئەۋىن زامانىسىدىمۇ بۇنداق بولغان ئەمەس .
سىلەرنىڭ دەردى - بالايىڭلار كامىلەك بىلەن بولغاندىكىن ، مانا
ئۆزى ئالدىڭلارغا كەلدى . ئۇنى باغلاپ ئەكىتىڭلار ، ماۋۇ ئاجىز
- ئۇرۇق نارەسىدىلەرنى قويۇۋېتىڭلار ، سىلەرنىڭ خوتۇن -
بالىلىرىڭلار يوقما ؟

— ئۇنداق ساقال دېگەن ئۆچكىدىمۇ بار . تەشكىلنىڭ
ئىشىغا ئارىلىشىدىغان ھېچقانداق ھوقۇقى يوق بۇنداق ...
سالەك شاڭجاڭ نىساخاننىڭ ئاغزىنى تۇتۇۋالدى .
— خاپا بولمىسىلا ھەسنىكا ، دېگەنلىرى ئورۇنلۇق . ھاي ،
نىساخان ، جۈمىراخۇن ، پارتىيە بىزگە ئامما بىلەن قارشىلىشىپ
ئالماڭلار ، ھەر ۋاقىت ئاممىۋى لۇشىيەندە چىڭ تۇرۇڭلار دەپ
ئۆگەتكەن . ئىشتا ئاممىنىڭ پىكىر - ساداسىغا قۇلاق سالمىساق
بولمايدۇ . جۈمە گۇجاڭ ئۇلارنى يېشىۋېتەيلى ، ماقۇل دېسە .
— ماۋۇ جىنتەك پاسكىنىنىمۇ ئەكىتىمىز ، — دېدى
نىساخان .

— ئەھۋال ئايدىڭلاشقۇچە ماۋۇ بالا چوكانمۇ بارمىسا
بولمايدۇ ھەسنىكا ، قانداق دېدىم ؟
شۇنداق قىلىپ ، كامىلنى باغلاپ ھارۋىنىڭ ئالدىدا
ماڭدۇردى ، ھارۋىكەش كوتۇلداپ ئۇنىمىغانلىقتىن ھەممىنى
يانداقچى ساقچى ۋېلىسىپىتنىڭ ئارقىسىغا ئولتۇرغۇزۇپ ئېلىپ
كەتتى . ئۇلار مەھەللىدىن ئۆزىغاندا باش ئازان چىققانىدى .
خەقلەر ئۇيقۇسىنىڭ ھارام بولغانلىقىدىن نارازى بولۇپ
غۇدۇراشقانچە تارقىلىشتى .
كامىل شامالەك تېز ماڭاتتى ، ئات ھارۋا ئۇنىڭغا تەستە

يېتىشىپ ماڭغاچقا ھارۋىدىكىلەر ھەيران قېلىشتى . ئۇلار پات -
پات كامىلغا «ئاستا مال!» دەپ توۋلاپ قوياتتى . جۈمە گۇجاڭ :
— يا ئاللا قاق پېشانەم ، ئۆمرۈمگە كېلىپ مانداق شامالداك
ماڭىدىغان ئادەمنى كۆرمەپتىكەنمەن . مەددانىڭ جەڭنامىلىرىدە
سۆزلەيدىغان كەمەك ئەييارنىڭ ئۆزىكەنيا بۇ ، تىزىنىڭ لېپىكى
يوقتەك ماڭىدىكەنيا بۇ كامىلەك ، — دەدى سالەك شاڭجاڭ
ئاغزىنى چىكىلدەتتەپ .

— تۇدى تاشنىڭ جەڭنامىسىدە دېيىلىشىچە ، كەمەك ئەييار
ئەسلى شايارلىقىمىش . ئۇ جەمىشەدە ياراپ قاپتۇ ، كەمەك
ئەييارغىمۇ جەمىشەنىڭ مەردلىكى يېقىپ قاپتۇ ، شۇنىڭ بىلەن
كۆزنى يۇمۇپ - ئاچقۇچە مەغرەپتىن مەشرىققە يېتىپ بولىدىغان ،
شامالدىن تېز ماڭىدىغان بۇ ئەييارغا سىڭلىسىنى نىكاھلاپ بېرىپ
ئۆزىنىڭ خىزمىتىگە سالغانىكەن ، — دەدى ھارۋىكەش گەپكە
قوشۇق سېلىپ .

— ئەسلىدە خۇدايىم ئادەمنىڭ پۇتىنى لېپەكسىز ياراتقان
بولۇپ ، ئادەم ئاشۇ كەمەك ئەيياردىنمۇ تېز ، قۇياش نۇرىدەك
يۈگۈرەككەن . بىرى ، بەك يۈگۈرەك بولغانلىقتىن بىردەمدە
جاھاننىڭ ئۇ چېتىدىن ، بۇ چېتىگە بېرىپ قېلىپ ، جاھان تار
كېلىپ قاپتۇ . ئىككىنچى يەر يۈزىدىكى ھەرقانداق ھايۋان ، ئۇچار
— قاناتتىنمۇ يۈگۈرەك بولۇپ ، ھايۋانلارنى ، قۇشلارنى تۇتۇپ
يەۋىلىپ ، يەر يۈزىدە ئۇچار - قانات تۈگەپ قالاي دەپتۇ . بۇنىڭغا
ئاللاھنىڭ غەزىپى كېلىپ ، بۇنى ئۇنداق قويۇۋەتسەم ئادەمنىڭ
نەپسىگە ھېچنەمە پايلىمىمغۇدەك ، ئۇنى ھەم ئۇزاققا
يۈگۈرەلمەيدىغان ، ھەم يۈگۈرسە ھېچبىر ھايۋانغا يېتىشەلمەيدى-
غان قىلىپ قويمىسام بولماپتۇ دەپ ، تىزىغا ئىككى تاشنى چاپلاپ
قويغانىكەن ، شۇنىڭدىن تارتىپ ئادەمنىڭ پۇتى ئالدىغا ئېگىلىمەي
ئارقىسىغا ئېگىلىدىغان بولۇپ قاپتۇ ، — دەدى سالەك شاڭجاڭ .
— كامىلنىڭ تىزىدا تاش بارمۇ - يوق . بىر تۇتۇپ كۆرۈپ

باقمىسام ، — دەدى جۈمە گۇجاڭ .
— كامىل مۇشۇنداق ئۆزى تۇرۇپ بەرمىسە سىلە مىڭ يىل
قوغلاپمۇ تۇتالما سىكەنسەلەر جۈمىراخۇن ، يەنە تېخى ئاشۇ
باغلاقتىكى ئالىقنىڭلارغا چۈشكەن ئادەمنىڭ تىزىنى تۇتۇپ
يېقىشقا ئۈلگۈرەلمەسەلەر ، ئۈلگۈرەلمەسە — لەر خۇدا ئۆزى
بىلىدۇ ، — دەدى سالەك شاڭجاڭ .

24

راخمان تۇر بىلەن ئايۇپلار ئولتۇرغان خادىك ناھىيىلىك
پارتكومنىڭ قورۇسىغا كىرگەندە كەچ كىرىپ جاھاننى
قاراڭغۇلۇق باسقاندى . كېچىدە دەمال قارىغان ئادەمگە راخمان
تۇرنىڭ يېنىدا تۈگۈلۈپ ئولتۇرغان ئايۇپ بېشىدىكى ئاق داكىسى
بىلەن خۇددى ساقال قويماي سەللە ئورۇۋالغان ياش دىۋانىگە
ئوخشاپ قالغانىدى . قورۇ دەرىۋازىسىنىڭ بېشىدا سۇس يورۇپ
تۇرغان چىراغ ئەتراپىغا پاشا — كۈمۈتلەر ، پەرۋانىلەر ، دەرەخ
پىتىلىرى ئولشۇۋالغانىدى . چىراغنىڭ يورۇقىدا ئاتنىڭ
قۇلاقلىرىدىن چىققان تەر دانىچىلىرى ئۇششاق يۇلتۇزلاردەك
چىپچىلىپ پارقىراپ كەتكەنىدى . دەرىۋازىۋەن قېرى لاۋما تۆمۈر
رىشاتكا ئارىسىدىن راخمان تۇرنى تونۇپ دەرھال دەرىۋازىنى ئاچتى
ۋە بېشىنى لىڭشىتىپ ھوڭگۈل چىشلىرىنى كۆرسىتىپ
ھىجايىدى . ھارۋىكەش سەمەت روزىغىمۇ قەدىناسلارچە خۇشال
تەبەسسۇم بىلەن تەكرار باش لىڭشىتىپ قويدى . ئايۇپقا بولسا
گۇمان بىلەن ئوغرى — قاراقچىغا قارىغاندەك سىنىچىلاپ قارىدى .
— خاۋما لاۋما .

— خاۋ ، خاۋ ... را شۇجى نى خاۋ . جالڭ شۇجى با ... شەنزەي با .
سەمەت روزى خادىكنى توختىتىپ خادىكنىڭ كەينىدىكى ساندۇقتىن
سېرىق سۆگەتنىڭ شۈپۈكىنى ئېغىز — بۇرىنىدىن ئۆتكۈزگەن پاچاقتەك

چىرىڭلىما بېلىقتىن ئۈچىنى ، يەنە بىر توغرا سېۋەتتە ئىككى توخۇنى لاۋماغا
 ئېلىپ بەردى . لاۋما خۇشاللىقتىن تېخىمۇ پۈكۈلۈپ راخىمان تۇرغا
 ئارقا - ئارقىدىن تەزىم قىلدى ھەم كالىدىرلاپ بىر مۇنچە خەنزۇچە گەپ
 قىلدى . راخىمان تۇر بۇ گەپلەرنى بىلىمىسىمۇ ئۇنىڭ ئۆزىگە رەھمەت
 ئېيتىۋاتقانلىقىنى چۈشىنەتتى . ھارۋا قورۇ ئىچكىرىسىگە ماڭدى .
 — ئاپلا سەمىتەم ، ماۋۇ لاۋمانى كۆرۈپ يادىمغا كەلدى .
 ئى كۈنى كەلگەندە ئۇ ھېلىقى يامغۇر ياغقاندا توغراق تۈۋىدە ئۈنۈپ
 كېتىدىغان ئېشەك قالىپىدىن ئالغاچ كەلسەك دەپتى ، ھە ، دەپ
 ئۈنۈپ قاپتىمەن ئەمەسمۇ . ما قېتىم بۆرە ئېغىزى ، چاسا تەرەپكە
 ئۆتكەندە مەن ئۈنۈپ قالساممۇ سەن يادىڭدا چىڭ تۇتۇپ
 ئەشەدىكىلەرگە تاپقۇزە . لاۋما ئۆزى دەرۋازىۋەن بولغىنى بىلەن
 ناھايىتى مۇھىم ئادەم . ئۇنىڭ دېگىنىنى قىلىپ بەرمىسەك چاڭ
 شۇجى بىلەن ، تەشكىلات بۆلۈمىدىكى كاڭ بۇجاڭ بىلەن
 بولىدىغان ئالاقە ئىشلىرىمىز ئۈزۈلۈپ قالىدۇ . ئايۇۋەم ، قالا ،
 سەن ئەمدى ماڭا ئىز باسار بولۇپ بۇندىن كېيىن يۇرت
 سورايسەن . شۇجىلىق مەندىن قالسا ساڭا قالىدۇ . جاھان
 سورىماق ئاسان ئەمەس . ھوقۇقنى تۇتۇشنى ئۆگىنىشنىڭ مىڭ
 بىر پۇتقى بار ئىش . شۇنىڭ بىرسىنى بىلىمىسەك ، ھوقۇقنىڭ
 بىر پۇتقى كېلىپ كۆتۈڭگە قوزۇق بولىدۇ . ھوقۇق تۇتۇشنىڭ ،
 ئۇنى قولغا ئېلىشنىڭ يوللىرىنى ، سىر - ئەسناسىنى مەن بىلەن
 يۈرۈپ ئۆگىنىسەن . سەن يۇرتقا باش بولسىمەن ، راخىماندىن
 كېيىن شۇجى بولسىمەن دەيدىكەنسەن ، مانا مۇشۇ چاڭ شۇجى
 بىلەن كاڭ بۇجاڭنىڭ پېشىنى چىڭ تۇتمىساڭ ، ھېچنەمە
 بولالمايسەن . ناھىيىدە كەنجى شەنجاڭ ، بارات شەنجاڭلار بار
 دېگەن بىلەن ئۇلارنىڭ قولىدىن پوق كەلمەيدۇ ... ئۇلار ۋاي بىز
 شەنجاڭ دەپ ئىشتانغا پاتماي غادىيىپ ، كېرىلىپ ئاشۇ چىرايلىق
 ماشىنىسىدا ئولتۇرغان بىلەن ئۇلارنىڭ ئاشۇ چىرايلىق ماشىنا
 بىلەن ئىشخانىسىدىن باشقا ھېچنەمىسى يوق . شوپۇرى بىلەن

كاتىۋىدىن باشقا ھېچنېمىگە كۈچى يەتمەيدۇ . سەھنىدە كېرىلىپ
ئولتۇرۇپ ناھىيىنىڭ ھەممە ئىشلىرىنى دوكلات قىلغان بىلەن ،
ۋاي ئاندىغى ئەتتۇق ، مانداق قىلدۇق دېگەن بىلەن ھەممىسى
باكا ، قۇرۇق گەپ . جاك شۇجى بىلەن كاڭ بۇجاڭدىن بىسوراق
بىر تال قىلنى ئۇياندىن بۇيانغا يۆتكىيەلمەيدۇ . كۈندۈزى خەقنىڭ
ئۇ ئىشىغا ، بۇ ئىشىغا پالان - پۈكۈن دەپ تەستىق سېلىپ ، پو
گەپنى قىلىپ لاپ ئۇرغان بىلەن كەچ كىرىشى بىلەن كەنجى
شەنجاڭ جاك شۇجىنىڭ ئۆيىگە ، بارات شەنجاڭ كاڭ بۇجاڭنىڭ
ئۆيىگە يالۋۇرغىلى ، باش قويغىلى كىرىدۇ . ئۇلارغا يالۋۇرۇپ
ماقۇل كەلتۈرەلسە خەقنىڭ ئىشىغا سالغان تەستىقى ئۆتۈپ
قالىدۇ . ئۆتمەسە لاپ بولۇپ قالىدۇ . شۇڭا ئۇلار تەستىقلاپ
قويغان ئىشلارنىڭ تولىسى لاتا غىلاپ ، ياغاچ پىچاق بولۇپ
ھېچنېمىگە ئۆتمەيدۇ ، كەسمەيدۇ . ئۆتمەمدىكى دېسە بەزىدە
ئۆتۈپمۇ قالىدۇ . ئاۋۇ ئۆتكەنلىرى جاك شۇجى بىلەن كاڭ
بۇجاڭنىڭ بۇرۇتىدىن ئۆتكەنلىرى ، ئۆتمىگەنلىرى بولسا جاك
شۇجى ، كاڭ بۇجاڭلار ئوسۇرۇققا تەڭ قىلغان ئىشلار . ئۇلار
چاندۇرمىغان بىلەن دەردىنى ئۆزى بىلىدۇ . كۈندۈزى غادىيىپ
يۈرۈپ كېچىسى يالۋۇرىدۇ . كەنجى شەنجاڭ خەقلەرنىڭ
ئېيتىشىچە ، ئەتىگىنى سەھەر قوپۇپ جاك شۇجىنىڭ ئىشىكىدە
قول باغلاپ تۇرارمىش ... سەن ئەمەلدار بولمەن دەيدىكەنسەن
ناھىيىدە جاك شۇجى بىلەن كاڭ بۇجاڭنىڭ پېشىنى چىڭ تۇت .
ئۇلارنىڭ پېشىگە ئېسىلىدىغان ئاچقۇچ مانا بۇ لاۋما ، شۇڭا ،
لاۋماغا ئوبدان بولمىساڭ ئىشىڭ كاشال . بىلىدىڭما ، قالغىنىنى
ئاستا - ئاستا بىلىپ قالسەن . لاۋما بېلىققا ، ھېلىقى ئېشەك
قالپىقىغا ئامراق . چاغاندا كالا گۆشى بىلەن توخۇ ، بىرەر يەشىك
ھاراق ئەكېلىپ بېرىسەن ، ئۇنىڭ ئىشى ئاسان . جاك شۇجى
بىلەن كاڭ بۇجاڭغا ھېلىقى نەخ بولمىسا باكا ، بىلىدىڭمۇ ئايۇۋەك .
كىچىكىمدە مومامدىن پادىشاھنىڭ بېشىدا بىر تۈگمەن تېشى

چۆرگىلەيدۇ دەپ ئاڭلاپ ، نېمىشقا پادىشاھ تۈگمەن تېشىنى
 بېشىغا چۆرگىلەتكەندۇ دەپ چۈشەنمەپتىكەنمەن . ھازىر ئويلىسام
 تۈگمەن تېشىنىڭ مەنىسىنى بىلىدىم . يادىڭدا چىڭ تۇت ئايۇۋەك .
 ئۇلار جالڭ شۈجىنىڭ ئىشىكى ئالدىغا كېلىپ ئۆي ئىچىدىن
 ئاڭلىنىۋاتقان مەستلەرنىڭ كۈلكە - چۇقان ساداسىنى ئاڭلاپ
 ئاستا كەينىگە يېنىپ قورۇ تامىنىڭ بۇلۇڭىدىكى قېرى سېدىنىڭ
 تۈۋىدە خادىكىنى توختىتىپ مېھمان تارقىغۇچە شۇ يەردە ساقلاپ
 تۇرۇشتى . خادىكتە ئوڭدىسىغا سوزۇلۇپ ياتقان راخمان تۇر
 ئۆزىچە يۇمشاپ ، ئۇلۇغ - كىچىك تىنىپ ، ئۆزىنىڭ ھوقۇق
 تۇتۇش رىئالىسىنى ئايۇپقا سۆزلەپ بەردى . ئايۇپ ئۇنىڭ ھەربىر
 سۆزىنى بېشىنى لىڭشىتىپ ئاڭلىدى . ھارۋىكەش بولسا جالڭ
 شۈجىنىڭ ئېتىكىلىك ئىشىكى ئالدىدا قول باغلاپ تەلمۈرۈپ
 تۇراتتى . ئۆيدىن بىرەرسى چىقىپ قالسا ئۇنىڭ تەلىمى ئوڭ
 كەلگەن بولاتتى ، بولمىسا ئىشىكىنى قېقىشقا پېتىنالمىي ساقلاپ
 تۇراتتى . بۇ ئۇنىڭ ھەر كەلگەندە ئادەتلەنگەن ۋەزىپىسى ئىدى .
 ئىشىكتىن بىرسى يۇندا تۆككىلى ياكى ھاجەتخانغا بارغىلى
 چىقىپ قالسا ئۇنىڭ تەلىمى بولمىسا يېرىم كېچىگىچە تەلمۈرۈپ
 قول باغلاپ تۇرماقتىن باشقا ئامال يوق . پۇتى تېلىپ ، بېلى
 قېتىپ قالغاندا بولسا ئىزىدىلا زوڭ ئولتۇرۇپ بىردەم دېمىنى
 ئېلىۋالاتتى . يەنە ئورنىدىن تۇراتتى . پات - پات گېزىت قەغىزىگە
 موخۇركا ئوراپ چېكىپ يۆتەل قىستاپ كەتسە ئۇنلۇك يۆتلىشكە
 جۈرئەت قىلالماي ياكى بېشىنى قوينىغا تىقىپ يۆتلىەتتى ياكى
 بېشىدىن بۆكىنى ئېلىپ ئاغزى - بۇرنىنى يۆگەپ يۆتلىەتتى .
 تاكى يېرىم كېچىگىچە ھەرقايسى يېزا ، ئىدارىلەردىن سالامغا
 كەلگەنلەر ، ھاجەتمەنلەر توپلىشىپ ئىشك ئالدىدا ساقلىشاتتى .
 ئەمما ، ھېچبىرى بىر - بىرىگە راست گېپىنى دېيىشەلمەيتتى .
 جالڭ شۈجىنىڭ ئائىلىسىدىكىلەر ھەر كەچتە ئىشك ئالدىدا
 چوقۇم ئىشك قاقماي كۈتۈپ تۇرۇشىدىغان بىر توپ كىشىلەرنىڭ

بارلىقىنى بىلىشىمۇ ئىشىكنى ئالدىراپ ئاچمايتتى . بەزىلەر تالا
ئاتقۇچە ساقلاپ ئەتىسى كەچتە يەنە كېلىشەتتى . تەييارلىغان
گۆش ، مېۋە ، قوغۇن - تاۋۇز ، كۆكتات ، سۈت - قېتىق ،
قۇشقاچ ، كەپتەر قاتارلىق يېمەكلىكلەردىن بۇزۇلغانلىرىنى
تاشلاپ ، يېڭىلاپ تولۇقلاپ يەنە كېلىشەتتى . بۈگۈن سەمەت
روزىنىڭ تەلىپىگە باشقا رىقابەتچىلەر كەلمىگەنىدى ، قورۇ
ئىشىكى ئېچىلىپ بىر چېلەك يۇندا كۆتۈرۈپ چىققان جاك
شۈجىنىڭ ئائىلە خىزمەتچىسى خەنزۇ چوكان سەمەت روزىغا قاراپ
ئىللىق كۈلۈمسىرەپ قويدى . ھويلا ئىچىدىكى گۈللۈكنىڭ
بۇلۇڭىدا باغلاقلىق تۇرغان ئاپشاركا قانجۇق سەمەت روزىغا قاراپ
زەنجىر تارتىپ قاتتىق قاۋىدى . چوكان ئىشىكنى يېپىپ قويۇپ
گەپ قىلماستىن يۇنىدىنى كۆتۈرۈپ مېڭىشىغا سەمەت روزى
دەرھال چوكاننىڭ قولىدىكى يۇندا چېلىكىنى ئېلىپ يۈگۈرۈپ
ھاجەتخانا يېنىدىكى يۇندا ئورنىكىگە تۈكۈۋېتىپ چېلەكنى ئەكېلىپ
چوكانغا بەردى . چوكان گەپ قىلماي چېلەكنى ئېلىپ قورۇغا
كىرىپ كەتتى . سەمەت روزى ئىشىك ئالدىدا ئۈنسز قول باغلاپ
تۇردى . ئۆزلىرىنىڭ كەلگەنلىكىنى ھەر ھالدا جاك شۈجى
ئائىلىسىدىكىلەرنىڭ بىلگەنلىكىگە يۈز مىڭ شۈكرى دەپ ، ھامان
بىر چاغدا چاقىرىدۇ دەپ ، ھاردۇقى چىققاندەك بولۇپ تامغا
يۆلىنىپ زوڭ ئولتۇردى . ئولتۇرۇپ بېشى ساقىپ بويىنى
قىسىلىپ مۈگدەپ كۆزى ئۇيقۇغا كەتتى .
ئۇ مۇزدەك بىر بارماق پېشانىسىگە تېگىشى بىلەن چۆچۈپ
ئورنىدىن تۇرۇپ كەتتى . ئالدىدا جاك شۈجى ئاپشاركىسىنى
يېتىلەپ كۈلۈمسىرەپ قاراپ تۇراتتى . ئىتنىڭ سېسىق تىنىقى
ئۇنىڭ زۇۋانىغا كىرىپ كەتكەنىدى . جاك شۈجى ئاق مايكا بىلەن
كۈل رەڭ كالتا كۇسار كىيىۋالغان بولۇپ ، بىر قولىدا
يەلپۈگۈچ ، يەنە بىر قولىدا ئاپشاركىنىڭ زەنجىرى بار ئىدى .
— ۋاي سەمەت روزىمۇ سىز . نېمانداق ئادەمنى خىجىل

قىلىپ ئىشىك ئالدىدا تامغا يۆلىنىپ ئۇخلىدىڭىز . بۇ ... بۇ
ئىشىڭىز پەقەت قاملاشماپتۇ . شۇنچە يىللىق يېقىن قەدىناس
تۇرۇپ مۇشۇنداق قىلىسىڭىز ، بىزنى ئۆز كۆرمىگەنلىكىڭىز
ئەمەسمۇ ، قېنى را شۇجى ؟

جاڭ شۇجى ئۇيغۇرچىنى ياخشى سۆزلەيتتى . جاڭ شۇجى
ئىللىق تەبەسسۇم بىلەن كۈلۈپ تۇرۇپ سۆزلەۋاتقان بولسىمۇ
سەمەت روزىنى سوغۇق تەر بېسىپ غال - غال تىترەپ زۇۋانى
گەپكە كەلمەي قالدى .

— قورقماڭ ، بىزنىڭ ئىت سىزنى تونۇيدۇ . چىشىلىمەيدۇ .
قېنى را شۇجى ، را شۇجىمۇ كەلگەندۇ .

— مەن ... مەن ... خاتا قىلدىم . سەت بولدى جاڭ شۇجى .
قەستەن ئەمەس ... را شۇجى ئاينا ، ئاينا ، ئاۋۇ سېدىنىڭ تۈۋىدە
ھارۋىدا ، ھارۋىدا سىزنى ساقلاۋاتىدۇ .

سەمەت روزى ئوۋچىدىن ھۈركىگەن توشقانداك تاقلاپ
يۈگۈرۈپ ھارۋا يېنىغا باردى . جاڭ شۇجىنىڭ ئاپشاركىسى
ئەركىلەپ سەمەت روزىنىڭ ئارقىسىدىن بىرنى قاۋاپ قويدى .
جاڭ شۇجى سەمەت روزىنىڭ كەينىدىن قاراپ كۈلۈپ قويدى .
راخمان شۇجى مەپىدىن قېرى ئۆكۈزدەك دۆلۈپ سەكرەپ قوپۇپ
قول باغلاپ جاڭ شۇجىنىڭ ئالدىغا يۈگۈرۈپ كەلدى . ئايۇپ
ئەگەشتى . ئايۇپ ھازىرغىچە راخمان تۇرنىڭ قاپاق تېرەكتەك
ھەيۋەتلىك غادىيىپ ماڭغىنىنى ، سۈرلۈك ھەم ھەيۋىسى يامان
غالجىر بۇقىدەك كۆزىنى چەكچەيتىپ ھەم قىزارتىپ ئالىيىپ
تۇرۇپ خەققە ھۆركىرىگىنىلا كۆرگەن ، ئەمما ھازىرقىدەك
سېرىق سۆگەت بادىرىسىدەك ئېگىلىگىنىنى ، باغقا باغلىغان ئىت
باغۋەنگە ئەركىلىگەندەك ئېگىلىپ ، تولغىشىپ ماڭغىنىنى
كۆرمىگەنىدى . ئۇ جاڭ شۇجىنىڭ قوللىرىغا ئېسىلىپ
تۇرۇپ ئاغزى - ئاغزىغا تەگمەي ئەھۋال سوراپ كەتتى . جاڭ
شۇجى راخمان تۇر بىلەن قىزغىن كۈلۈمسىرەپ ئەھۋال

سورىشۇۋېتىپ كۆزىدىن باشقا ھەممە يېرى داكا بىلەن تېگىلغان
ئايۇپتىن كۆزىنى زادىلا ئۈزەلمەي قالدى. جاك شۇجىنىڭ
ئاپشاركىسىمۇ ئايۇپقا قاراپ پات - پات ھۈرپىيىپ قوياتتى.
راخمان تۈرنىڭ قۇمدەك ئەھۋال سوراشلىرىنىڭ ئايىغى
ئۈزۈلۈشىگىلا جاك شۇجى تاقەتسىزلىك بىلەن سورىدى.

— را شۇجى، بۇ نېمە ئادەم. بېشىدىكى ئاق شاپاق
دوپپىمىكىن دېسەم ئۇنداق ئەمەس، ئاق مۇغەمبەر تۇماقمىكىن
دېسەم تېخى، ئاق ياغلىقتا يۈز - كۆزىنى يۆگىۋالغان مومايمىكىن
دېسەم ئەر كىشىدەك تۇرىدۇ، — جاك شۇجىنىڭ گېپىدىن
ھارۋىدىن يېڭى پىشقان چىلگە قوغۇنلارنى توشۇۋاتقان سەمەت
روزى پوكىنىغا كېچەك تۈرۈپ قالغان قېرى مېكىيانىدەك
پىخىلداپ كۈلۈپ كەتتى.

— ئە جاك شۇجى بۇ ... بۇ ... ھېلىقى مەن سىزگە تولا
گېپىنى قىلىپ بېرىدىغان ئايۇۋەم، مېنىڭ ئىز باسارم ئايۇپ.
سىز دائىم قېرىپ قالىڭىز، ئىز باسار تاللاڭ، ئىز باسار
تەربىيىلەڭ دەپ بەرگەن يوليورۇقىڭىزغا ئاساسەن مېنىڭ ئۇزاق
باش قاتۇرۇپ تاللىغان ئىز باسارم. ما ئىشنى كۆرمەمسىز،
تاللىغان ئىز باسارمىنى سىزگە كۆرسىتەي دەپ تۇرۇشۇمغا
كېلىشمەسلىكنى كۆرمەمسىز. سىزگە ئايۇۋەمنى تۈگمەننىڭ
باشلىقى قىلىپ سىناۋاتىمەن دېمىدىمما، مانا قارىسلا، تۈگمەنگە
ئوغرى چۈشۈپ ھېلىقى كامىل دېگەن ئوغرىكەن، ئېنىق
كۆرۈپتۇ. شۇ دەيۈز بىلەن ئېلىشىپ مانا مۇشۇنداق بوپتۇ.
ئوغرى كالتەك بىلەن باش - كۆزىنى يېرىۋېتىپ قېچىپ
كېتىپتۇ. ئەمما، تۈگمەندىن بىر تال دان چاغلىق بىرمىنى
ئالالماپتۇ دەڭا. ئومۇمنىڭ مال - مۈلكىنى قوغداش يولىدا جان
تىكىپ ئېلىشىپ باتۇرلۇق قىپتۇ دەڭا. كارامەت يىگىتتە ...
چاشقانغا كېپەك ئالدۇرماستىن تۈگمەننى چۆرۈپ كېتىۋاتىدۇ.
مەن ھازىر تۈگمەندىن يۈزدە يۈز خاتىرجەم.

— ھە ، ياخشىمۇسىز ، يولداش ئايۇپ ، جاپا چېكىپسىز .
 ئومۇمنىڭ مال - مالىكىنى ، ئاممىنىڭ جانىجان مەنپەئىتىنى
 قوغداش يولىدا جانپىدالىق كۆرسىتىپسىز . بىزنىڭ پارتىيە
 ئەزالىرىمىز ، بارلىق پارتىيىلىك كادىرلىرىمىز سىزدەك
 بولىدىغان بولسا ئىشلار تېخىمۇ ياخشى بولۇپ كەتمەمدۇ .
 پارتىيە ، تەشكىل سىزنىڭ بۇ جانپىدالىق روھىڭىزنى ھەرگىز
 ئۇنتۇپ قالمايدۇ . قېنى كىرىڭ ، ئۆيگە كىرىڭلار . را شۇجى
 سىزنىڭلا گېپىڭىزنى قىلىدۇ . سىزنى پارتىيىگە ، خەلققە سادىق
 دەيدۇ ، ھەر كەلسە خىزمەتلەرنى دوكلات قىلىشتىن بۇرۇن
 سىزنى ماختاپ ئۇنداق ئىشەنچلىك ، بۇنداق سادىق ، ياخشى ئىز
 باسار بولۇشقا لايىق دەپ سىزنىڭلا تەرىپىڭىزنى قىلىپ كېتىدۇ .
 مانا بۇ بېشىڭىزدىكى تېڭىقلار جانلىق ھەم ئەمەلىي پاكىت . سىز
 بىزگە ، تەشكىلىمىزگە ، خەلقىمىزگە راستتىنلا سەمىمىي
 سادىقكەنسىز . پۈتۈن ناھىيىمىز مىقياسىدىكى بەش يېرىم مىڭ
 پارتىيە ئەزاسى سىزنىڭ روھىڭىزدىن ئۆگىنىشىمىز كېرەك .
 سىزدىن ھال سورايمىز .
 جاك شۇجى ئايۇپنىڭ قولىنى چېڭ سىقىپ قويۇۋەتمەستىن
 ئۆيگە ئېلىپ كىردى . ئايۇپ ھاياجاندىن زۇۋان سۈرەلمەي كۆزىگە
 ياش ئالدى . ھارۋىدىن سېۋەتلەردە ئۆرۈك ، تۇخۇم ، توخۇ ، قوزا
 گۆشى ، قېتىق - قايماقلارنى ھويلىغا توشۇپ خىزمەتكار قىزغا
 شۇڭغۇتۇپ بېرىۋاتقان ھارۋىكەش پىخىلداپ كۈلۈپ توختىماي
 ياقىسىنى چىشلەپ توۋا دەپ تۇردى . راخمان تۈر بىر يۆتىلىپ
 قويۇۋىدى ، قورقۇپ كەتكەنلىكىدىن قولىدىكى سېۋەتنى دۈم
 سالغىلى تاس قالدى . جاك شۇجى ئۇلارنى دالان ئۆيدىن
 ئىچكىرىدىكى كىچىك مېھمانخانىسىغا باشلاپ كىردى . چوڭ
 مېھمانخانىسىدىكى يوغان زىياپەت ئۈستىلىدە چۆرىدەپ ئولتۇرۇپ
 ۋارقىرىشىپ ، خۇشال ماجاك ئوينىۋاتقان ئەر - ئايال
 مېھمانلاردىن بىرقانچىسى راخمان تۇرغا كۈلۈپ باش لىڭشىتىپ

قويدى . جاك شۇجى ئىچكىرىسىدىكى كىچىك مېھمانخانىنىڭ
چىرىغىنى ياندۇردى . كىچىك ئۆينىڭ دېرىزىسى ئوچۇق
بولمىغاچقىمۇ ئۆي دىمىق ئىدى ھەم ئازراق غەلىتە پۇراق دىماغقا
ئۇرۇلاتتى .

— كامىل ئوغرىنى تېخى تۇتالمىدىڭلارمۇ ؟

— تورنى ناھايىتى كەڭ يېيىپ ، بارلىق كادىرلارنى ،
پارتىيە ئەزالىرىنى سەپەرۋەر قىلىپ كامىلنى تۇتۇش ئاممىۋى
دولقۇنىنى قوزغىدۇق ، مۇشۇ بىر - ئىككى كۈن ئىچىدە چوقۇم
تۇتىمىز .

— بىگتۈەن بىلەن يەرلىكنىڭ ئىتتىپاقلىقىنى كۆز
قارىچۇقىمىزنى ئاسرىغاندەك ئاسرىشىمىز كېرەك . بىگتۈەن ئۇنى
تۇتۇپ بېرىشىمىزنى قاتتىق سۈيلەۋاتىدۇ ، تۇتۇپ قالساڭلار
ئۇدۇل زاراتقا ئاپىرىپ تاپشۇرۇپ بېرىڭلار . ئاشۇلار قانداق قىلسا
قىلسۇن . ۋاقتى كەلگەندە ئوغرىنى تۇتۇپ بېرىشكە سەل قارىدى
دەپ بىزنى گۇناھكار قىلىشتىن يانمايدۇ ، شۇڭا بىز كامىلنى
تۇتۇپ بېرىپ ۋەزىپىمىزنى ئادا قىلايلى . ئۇلار ئۆزلىرى تۇتۇشنى
بىكار قىلامدۇ ياكى جازالامدۇ ، قانداق قىلسا ئۆزلىرىنىڭ
ئىشى ... ئەگەر ئۇلار جازانى بىكار قىلىپ ئۇنى قويۇۋېتىپ قالسا
ئاندىن بىز قايتىدىن تۇتۇپ بىز تارتىدىغان جاۋابكارلىقنى
سۈرۈشتە قىلساق بولىدۇ . بىردەم تۇتۇپ بېرىڭلار دەۋاتقان ،
بىردەم تۇتماڭلار دەۋاتقان قانداق دېگەن قاملاشمىغان قىلىق بۇ .
بۇ يەردە بىكار ئادەم باردەك . مۇناسىۋەتكە زىيان يەتمىسۇن دەپ
ئېھتىيات قىلغانچە ئادەم بوزەك قىلىشىدۇ ، — دېدى جاك
شۇجى . خىزمەتچى قىز چاي ئەكىردى . ئارقىدىن ھەر خىل
سەيلەرنى ئەكىرىپ تىزىپ بىر دەمدە ئۈستەلنى توشقۇزۇۋەتتى .
— ھە يولداش ئايۇپ ، سىز يارايىسىز . را شۇجى بىلىدۇ ،
ھەرقايسىڭىزلاردەك مۇسۇلمان مېھمانلارنىڭ ئايىغى ئۈزۈلمەي
كېلىپ تۇرغاچقا ، بىزنىڭ ئۆينىڭ ئايرىم ئاشخانىسى ، قازان -

چۆمۈچى بار . ئاتايىن يەكەندىن بىر تۇڭگان ئاشپەز ئەكەلگەنمەن .
خاتىرجەم يېسىڭىز بولىدۇ . بىر يىلدىن بېرى بىزمۇ چوشقا
گۆشى يېمەي كالا ، قوي گۆشىگە كۆنۈپ قالدۇق . شۇڭا
يەۋىرىڭ .

— بىلىۋال ئايۇۋەم ، جاك شۇجى قىرقىمىغان ئوغلاق
گۆشىگە ئامراق .

ئايۇپ توختىماي خوش - خوشلاپ باشلىشىپتاتتى .
سەيلەرنى پەم بىلەن ئاغزىغا سېلىپ ئويان - بويان يالماپ تەستە
يۈتەتتى ...

— بۇغداينى ئورۇشقا چۈشتۈڭلارمۇ ؟

— دېھقانلار يىغا - زار قىلىپ ، يەنە ھەپتىدىن كېيىن
چۈشمەسەك چالا پىشقان خام بۇغدايدىن ھوسۇل كەملەپ كېتىدۇ ،
تىلىۋالساق دەپ تۇرۇۋېلىۋاتىدۇ .

— بولمايدۇ ، بولمايدۇ ، جاك شۇجى ئەمدىلا ئاغزىنى
ئېچىپ قۇيماقچى بولۇۋاتقان ھاراق بوتۇلكىسىنى زەردە بىلەن
جوزىغا « جاق » قىلىپ قويدى . بوتۇلكىنىڭ ئاغزىدىن چاچراپ
چىققان ھاراق سەيلەرگە چاچرىدى . راخمان تۇر قورققىنىدىن
مۇردىدەك تاتىرىپ تۈگۈلۈپ قالدى . جاك شۇجى رومكىنى قويۇپ
پاپىرۇس چىقىرىپ بىر تال چەكتى . ئاندىن راخمان تۇر بىلەن
ئايۇپقا بىر تالدىن تۇتقۇزۇپ تۇتاشتۇرۇپ ، بايقىدىن سەل
بوشراق قاينىدى .

— ۋىلايەتنىڭ ئورۇنلاشتۇرۇشىدا مۇشۇ ئون بەش كۈن
ئىچىدە پۈتكۈل بۇغداي ئورمىنى ئاخىرلاشتۇرۇپ ئېڭىز ئورنى
قوناق تېرىلغۇسىنى ئاخىرلاشتۇرۇڭلار دېيىلگەن تۇرسا ، باشقا
يېزىلار ئاللىقاچان بۇغداي ئورمىنى يېرىملاشتۇرۇپ بولدى ،
سىلەر تېخىچە ئومىغا چۈشمەسەڭلار ، ئەتە - ئۆگۈن ۋىلايەتنىڭ
ئورما خىزمىتىنى باھالاش ھەيئىتى كەلسە قانداق جاۋاب بېرىمىز
ھە . مېنى تەختى پەرگە چىقىرىپ تەنقىد قىلسا ، سىز را شۇجى

بايرام قىلماقچىمۇ .

— مەن تۈزىتەي ، مەن ئېزىپتىمەن ، تۈزىتەي ، دېھقانلار ...
— دېھقانلار ... دېھقانلار دەۋرىدىكىڭىز ، دېھقان دېگەن
دەۋرىدۇ ، بۇغداي دەپ قوناق تېرىلغۇسى كېچىكسە ، كۈزدە قوناق
پىشما ، بۇ مەسئۇلىيەتنى دېھقاندىن سۈرۈشتۈرگىلى بولامدۇ .
بۇغداينىڭ ھومۇلى مەلۇم ساندا تۆۋەنلەپ كەتسىمۇ قوناقنىڭ
تولۇق پىششىغا كاپالەتلىك قىلىش ئۈچۈن باشقا يېزىلار تېخى
پاتىغى ساغارمىغان ، ئەمدى باشقا چىقارغان بۇغدايلارنىمۇ ئورۇپ
بولدى . سىلەر تېخىچە مىدىرلىمىساڭلار را شۇجى ، سىلەر
ناھىيىلىك پارتكومنىڭ رەھبەرلىكىنى قوبۇل قىلامسىلەر - يوق ،
مەن جاڭ شۇجىنى ئېتىراپ قىلامسىلەر - قىلمامسىلەر ؟
— كېچىچە ئورامنى باشلايلى ، مەن تۈزىتەي ، مەن خاتا
قىپتىمەن . تۈزىتەي ، مەن ئېزىپتىمەن . راخمان تۈرنىڭ بېشى
ساڭگىلاپ ئۈستەل ئاستىغا كىرىپ كەتكۈدەك بولۇپ كەتتى .
— گەپ باشلاشتا ئەمەس ، قاچان ئاخىرلاشتۇرۇشتا . باشقا
يېزىلاردىن بىر قەدەم كېيىن قالدىكىڭىز ، بۇ مەسئۇلىيەتنى
قاتتىق سۈرۈشتە قىلىمىز .
— با ... باشقا يېزىلاردىن بالدۇر تۈگىتىمەن .
— كاپالەت قىلالامسىز ؟ — جاڭ شۇجىنىڭ يۈزىگە
تەبەسسۇم يۈگۈردى . ئۇ ھاراقىنى ئىستاكىغا تولدۇرۇپ قويۇپ
راخمان تۇرغا تۇتتى .
— سىزغۇ گېپىڭىزدە تۇرىدىغان ، قىلىمەن دېگەن ئىشنى
ۋاقتىدا پۈتتۈرىدىغان ئادەم . مەن سىزگە ئىشىنىمەن ، بىرلا
يېرىڭىز ، بەزى - بەزىدە قېيىپ كېتىپ ، تەشكىلنىڭ گېپىنى
قايرىپ قويۇپ ئاممىغا ياخشىچاق بولۇۋالسىز . بىز پارتىيە
ئەزالىرى ، بولۇپمۇ رەھبىرىي كادىرلار ھەر قەدەمدە ئۆزىمىزنىڭ
پارتىيىۋىلىك مەيدانىمىزدىن تېپىپ كەتمەسلىكىمىز ، پارتىيە
ئەزالىق سالاھىيىتىمىزنى ساقلىشىمىز كېرەك .

— مەن بىزنىڭ يېزىمىزدىن بۇرۇن ئومىغا چۈشكەن
 يېزىلاردىن ، بۇرۇن ئومىنى ئاخىرلاشتۇرمايدىغان بولسام يۈزۈمگە
 تۈكۈرۈڭ جاك شۇجى .
 — بولدى ، پۈتۈشتۈق ئەمىسە . خوشە ! — جاك شۇجى
 يەنە باشقىدىن ئېچىلىپ راخمان تۈر بىلەن رومكا سوقۇشتۇرۇپ
 ئازراق ئىچىپ قويدى . راخمان تۈر بىر ئىستاكانىسى سۇ
 ئىچكەندەك غۇرتۇلدىتىپ ئىچىۋەتتى .
 — يەنىلا ھەممە ئىشتا را شۇجى يارايدۇ . ئىنتايىن كەم
 تېپىلىدىغان تالانتلىق رەھبىرى كادىر - دە ، ئاز سانلىق مىللەت
 كادىرلىرى ئىچىدىن بۇنداق رەھبىرى كادىرلارنى ، بولۇپمۇ
 ئاساسىي قاتلام كادىرلىرىنى تاپماق تەس .
 جاك شۇجى يەنە بىر ئىستاكانىنى تولدۇرۇپ ئايۇپقا تۇتتى .
 — را شۇجى سىزنى ئىز باسار قىلىپ تاللاپ ياخشى
 قىلغاندەك تۇرىدۇ . ھەمرا شۇجى بار ۋاقتىدا را شۇجى مۇئاۋىن
 شۇجى ئىدى . ھازىر ھەم شۇجى ، ھەم يېزىلىق باشقۇرۇش
 كومىتېتىنىڭ مۇدىرى . راست بۇندىن كېيىن شاڭجاڭ دەيدىغان
 بولدۇق ھەم شۇجى ، ھەم شاڭجاڭلىق ۋەزىپىسىنى ئىشلەۋاتىدۇ .
 ئەگەر سىز پارتىيىمىزنىڭ سىناقلىرىغا بەرداشلىق بېرىپ
 سىناقتىن ئۆتسىڭىز ، را شۇجىدىن كېيىن سىز ياخشى ئىز باسار
 بولىسىز ، خوشە !
 جاك شۇجى ئايۇپ بىلەن ئىستاكان سوقۇشتۇرۇپ ئازراق
 ئىچتى ، ئايۇپ ئىستاكانىنى كۆتۈرۈۋەتتى . راخمان تۈرنى ھاراق
 تۇتتى .
 — جاك ... جاك شۇجى ... سىز خا ... خاتىرجەم بولۇڭ .
 ئا ... ئايۇپتا ... چاتاق يوق . ما ... ماڭا ئىشەنگەندەك ئىشەنسىڭىز
 بولىدۇ ... ئۇ ... ئۇ ... سىز ، سىز بىلەن تۇنجى ... تۇنجى ...
 كۆ ... كۆرۈشكەننىڭ تىرىكلىك ... نىشانىسى ... قىلىپ ...
 يېزا ... يېزىمىزنىڭ ... ئون سەككىز كەنتىدىن ، ھەر

كەنتتىن ... دېھقانلارغا بۆلۈپ بەرگەن كالىدىن ئۈچتىن جەمئىي قىرىق سەككىز كالا ... مىڭ ئۈچيۈز ئالتە قوي ، بەش يۈز ئۆچكە ، ئىككى مىڭ تۈپ قۇچاق تەستە يېتىدىغان خىل تېرەك ئايرىپ قويدۇق . ئەگەر سۇ قىلىپ بەر دېسىڭىز كالا - قويلارنى سېرىق بۇيا بازىرىدا ، ياغاچلارنى قەشقەردە سېتىپ پۇلىنى يەنە بۇرۇنقىدەك كۈلىدىكى بانكا ئادرېسىغا سالغۇزۇۋېتەيما ... بۇ ... بۇلارنىڭ ھەممىسى مۇشۇ ئايۇۋەم ئۈچۈن ... ئۇ ... ئۇنىڭغا ... پۇ ... ماڭا پۇ شۇجى قىلىپ ئۇقتۇرۇش چىقىرىپ بەرسىڭىز بولىدۇ ...

— را شۇجى ... ئايۇپ ... ياق ... ياق ، ئا فۇ شۇجى ئۈچۈن رەسمىي كايىپسىز جۇمۇ ، ئا فۇ ... شۇجى دەۋىرەيلى ... تەشكىلات بۆلۈمىدىكىلەر ... كاك بۇجاڭ ئەتە بېرىپ ئۈچ دەرىجىلىك كادىرلار يىغىنى ئېچىپ ئا فۇ شۇجىنى ئېلان قىلىۋەتسۇن .

— قىزىل باشلىق ھۆججەتنى ... — راخمان تۇر خۇشلۇقتا جاڭ شۇجىنىڭ قولىدىكى بوتۇلكىنى ئېلىپ ئۆزى بىلەن ئايۇپنىڭ ئىستاكانىغا تولدۇرۇپ قويۇپ سۆزلىدى ، — جاڭ شۇجى ، ئاتام بولسىمۇ سىزدەك گېيىمىنى ئاڭلىمايتتى جۇما . سىز نېمە دېسەم شۇنى قىلىپ بېرىسىز ...

— مەن تېلېفون قىلاي ، تەشكىلات بۆلۈمى ئۇقتۇرۇشنى كېچىچە تەييار قىلسۇن . ھە ... قانداق ، رازى بولىدىڭىزمۇ ؟ سىز يولداش ئا فۇ شۇجىنىڭ گېيىمىنى قىلغاندىن باشلاپ چاڭۋىلارنىڭ قۇلىقىغا ، شەنجاڭغىمۇ پۇرىتىپ ، ئاساسەن ھەممىسىنىڭ قۇلىقىنى پىشۇرۇپ قويغانمەن ... ھە ... مال - كالا ، ياغاچلارنى سېتىپ پۇلىنى تەييار قىلغاندىن كېيىن سىز كۈلىدىكى بانكىغا ئەۋەتمەن دەپ ئاۋارە بولماي ، قەشقەردىكى قىزىمغا يەتكۈزۈپ بەرسىڭىزلا بولىدۇ ، شۇ بىر تەرەپ قىلسۇن . مەن قىزىمغا تېلېفون قىلىپ قويىمەن .

— بولىدۇ ، سىز نېمە دەيسىڭىز شۇ جاڭ شۇجى ...
 — بۇغداي ... ماڭا بۇغداي تېرىتىپ قويدۇم دەۋاتقانىڭىز ،
 قانچە ...
 — ئە ... ھە ... ئۇنتۇپ قاپتىمەن جاڭ شۇجى ، سىز ئۈچۈن
 ھەر كەنت ، ئەترەتلەردىن بولۇپ توققۇز يۈز مودەك بۇغداي
 تېرىپ قويغان . يەنە بۇلتۇرقىدەك بۇغداينى بۇغدايچە ، ساماننى
 سامانچە قەشقەرگە ئەۋەتمەدۇق ياكى ئۇلۇش يىلقىدەك سېتىپ
 پۇلىنى ئەكىلەمدىم .
 — بولدى پۇلىنى يەتكۈزۈڭ ، بۇ يىل بۇغداي ، سامان
 سۆرەپ يۈرگۈدەك يىل بولمىدى .
 — خوپ بولىدۇ . بەش يۈزمۇ كېۋىزىڭىزمۇ غەپسە
 ئوخشىدى . خەق تېخى بىرىنچى سۈيىنىمۇ قۇيالمىدى . سىزنىڭ
 كېۋىزىڭىزنى تېرىغان دېھقانلارمۇ تەلەيلىك ، سىزنىڭ
 كېۋىزىڭىزنىڭ بانىسىدە ئۇلارمۇ كېۋەزنى ئىككى سۇ
 باستۇرۇۋالدى . باي بولۇپ ، قولى پۇل كۆرىدىغان بولدى . ھازىر
 ھېلىقى قۇلاغدىشالايدىغان يېقىن دېھقانلىرىمىز جاڭ شۇجىنىڭ
 يېرىنى كېلەر يىلى مەن تېرەي دەپ بەس - بەستە كېچىسى
 ئۇخلىماي سوغا - سالام بىلەن ئىشىكىمنى قېقىپ ئۇخلاپتۇرۇۋاتىدۇ
 جۇما ... ھى ... ھى ...
 جاڭ شۇجى ئېچىلىپ رومكىنى قولىغا ئالدى .
 — ئەگەر كېۋەزنىڭ ھازىرقى كۆكىگە پۇل سانىيالايدىغانلار
 بولسا سېتىپ پۇلىنى پات ئارىدا ئەكىلىپ بېرىڭ . ئوغلۇم
 شېنجىندا شىركەت ئاچمەن ، پۇل بەر دەپ بېشىمنى ئاغرىتىپ
 كېتىۋاتىدۇ .
 — يولىنى قىلاي ... يولىنى قىلاي .
 — ھە ئافۇ شۇجى ، قېنى يەنە بىر سوقۇشتۇرايلى ،
 ھە ... شۇنداق قىلىپ را شۇجى پۇ شۇجى ۋاقتىدا لى شۇجى باش
 شۇجى قىلىمەن دەپ ۋەدە قىلىپ قىلماپتىكەن ، مەن كېلىپ باش

شۇجى قىلىۋېتىدىم ، بۇ ئادەم قىلغاننى بىلىدىغان ئادەمكەن ،
ياخشىلىقىغا ئوبدان جاۋاب قايتۇردى . مانا ھازىر را شۇجى
سىزگە ناھايىتى كۆپ ئەجر قىلىپ ياخشىلىق قىلىۋاتىدۇ . مەن
سىزنىڭ را شۇجىنىڭ ياخشىلىقىنى ئۇنتۇپ قالمايدىغانلىقىڭىزغا
ئىشىنىمەن .

— قېنى خوشە ! — ئايۇپ رومكىنى سوقۇشتۇرۇپ
ئىستاكەننى بىراقلا كۆتۈرۈۋەتتى . دە ، يەرگە تىزلىنىپ
ھۆڭگىرەك ئېتىپ يىغلاپ كەتتى .

— جاك شۇجى ، جېنىم جاك شۇجى ، كۆڭلۈمدىكى گەپنى
قىلىدىڭىز ، را شۇجى ماڭا ئاتام قىلمىغان ياخشىلىقنى قىلدى .
مەن بۇ ياخشىلىقنى ، سىزنىڭ ياخشىلىقىڭىزنى قىيامەتكىچە
ئۇنتۇپ قالمايمەن . ئۇنتۇپ قالسام توڭگۇز بولۇپ كېتەي ...

جاك شۇجى بىلەن را شۇجى ئايۇپنىڭ قەسىمىدىن
تەسرىلىنىپ كۈلۈشۈپ كەتتى .

— مەن ھازىر سىلەرنى ئۈزىتىپ ئاۋۇ مېھمانلىرىم بىلەن
بولمەن . سىلەر كەچ بولسىمۇ ، كاك بۇجاڭنىڭ ئۆيىگە
بېشىڭلارنى بىر تىقىپ كېتىڭلار . ئافۇ ... شۇجىنى كاك بۇجاك
كۆرسۇن ، تونۇسۇن .

— ھە بولىدۇ ... بولىدۇ . ناھايىتى بەلەن ، دانا گەپ
قىلىدىڭىز جاك شۇجى .

راخمان تۇر بىلەن ئايۇپ ھاراقىنىڭ كۈچىدىن قىزىشىپ ،
جاك شۇجىنىڭ قولىنى تۇتۇۋېلىپ تىلىنى چاپناپ قەلبىنى
چۈشەندۈرگەچ ھويلىغا چىقتى .

راخمان تۇر بىلەن ئايۇپ جاك شۇجىنىڭ ئۆيىدىن چىقىپ
كاك بۇجاڭنى ئويغىتىپ ئۇنىڭغا ئاتىغان نەخ سوۋغات ھەم نېسى
سوۋغاتلارنى كېلىشىم قىلىپ ، تاڭغا يېقىن يېزىغا كېلىپ يېزا
ئۈچ دەرىجىلىك كادىرلار يىغىنى ئېچىپ بۇغداي ئومىسىغا
سەپەرۋەر قىلدى .

— كىم ئىرىسكى ، بۇغدىيىم پىشىمدى ، دەپ ئورمايدىكەن ،
يەر ھەيدەيدىغان تراكتوردا بۇغدىيىنى ھەيدەپ يەرگە باستۇرما
قىلىمىز ، بۇزىمىز . ئاندىن ئورمىغانغا تويىدۇ ، — دەپ سۆزىنى
تۈگەتتى . ئاندىن كاكك بۇجاڭ سەھەرگە ئۆلگۈرتۈپ چىقىرىپ
بەرگەن قىزىل باشلىق ئۆقتۈرۈشنى تەشكىلات بۆلۈمىنىڭ
تەرجىمانلىقتىن ئۆستۈرۈلگەن مۇئاۋىن بۇجاڭى يۇنۇس سامساق
خەنزۇچە ئۆقتۈرۈشنى بىراقلا ئۇيغۇرچە ئوقۇدى . خام بۇغدايىنى
ئورۇۋېتىش دېگەن پەرمان كاللىسىدىن ئۆتمەي سالىپىشىپ
ئولتۇرۇشۇپ كەتكەن كەنت كادىرلىرى ئايۇپنىڭ يېزىغا مۇئاۋىن
شۇجى بولغانلىقىنى ئاڭلاپ ئېگىز - پەس چاۋاك چېلىشىپ ،
ياقىسىنى تۇتۇشۇپ توۋا قىلىشتى ھەمدە سەھنىدە كونا تۈزلۈك
قاپاقىدەك يېشى تېڭىقلىق ئولتۇرغان ئايۇپقا نەپرەت بىلەن
قاراشتى .

— ھەم ، يۇرتنىڭ ئىشى تۈگەپتۇ ، ئايۇپتەك ۋىجدانىمىز
ئادەم يۇرتقا باش بولسا ئەمدى قىيامەتنى كۆرىدىغان بوپتۇق ، —
دېدى ئوتتۇز يىللىق كەنت شۇجىسى يەھياى .
كونا ئادەت بويىچە كەنتنىڭ شۇجىلىرى ، كەنت باشلىقلىرى
ۋە ئەترەت باشلىقلىرى سەھنىگە چىقىپ غادىيىپ ، يېشىغا لاتا
يۆگەپ ئولتۇرغان ئايۇپ بىلەن ئىككى قولىلاپ كۆرۈشۈپ
مۇبارەكلەپ كۆڭلىنى بىلدۈرۈشتى .
ئۇزاق يىللاردىن بېرى يېزىغا ھەر قېتىم يېڭى باشلىق
كەلسە ، پۈتۈن كەنت - مەھەللە نۆۋەتلىشىپ يېڭى باشلىققا كەنتنى
كۆرسىتىش ، تونۇشتۇرۇش نامى بىلەن مەشرەپ ئۆتكۈزۈش ئادەت
بولۇپ قالغانىدى . يېزا - كەنتلەر بەسلىشىپ : «... ئاۋۇ
كەنتلىكلەر مانچە قوي ، مانچە كالا ، مانچە تۆگە سويۇپتۇ ، بىز
مانچىنى قان قىلىمىساق ، يېڭى كەلگەن بەگ - غوجامنىڭ دىلى
سۇ ئىچمەي قالسا ئىشىمىز چاتاق» دېيىشىپ ، بەسلىشىپ ھەشەم
قىلىشىپ كالا ، قوي ، تۆگە سويۇپ ، ئالىي ھاراقلارنى يەشەك

- يەشكەپ ئەكەلپ مەشرەپ قىلىپ ، تاڭ ئاتقۇچە يەپ -
ئىچىمەك قىلىشاتتى . يېڭى باشلىقنى كۈتۈۋېلىش ئۈچۈن ھەتتا
يۈز مىڭ يۈەنلەپ پۇل كەتسىمۇ ، ئۇلار دېھقانلارنىڭ سېلىقىنى
يەڭگىلەيتىش شۇئارىنى تۆت تامغا لىق چاپلاپ قويغان كەنت
ھېساباتخانىسىدا ھەر مو يەر بېشىغا چېچىپ ، ئورمىدا بۇغداي
پۇلىدىن ، كۈزدە كېۋەز پۇلىدىن تۇتۇپ ، مال ئىگىلىرىگە ،
دۇكاندارلارغا نېسى بەرگەنلىكلىرى ئۈچۈن ئەسلى باھاسىدىن
ھەسسىلەپ ئاشۇرۇپ بېرىشەتتى . دېھقانلار بۇلارنى بىلىسىمۇ
بىلمەسكە سالاتتى ، چۈنكى بىرەر دېھقان سېلىققا چىدىماي بىر
نېمە دەپ قويسا ياكى ئەرز قىلسا ، يېرىگە سۇ بېرىلمەي يىراققا
ھاشارغا ھەيدىلەتتى . زىرائىتىڭىنى ئوبدان باشقۇرماي ئوت
باستۇرۇپسەن ياكى كېۋىزىڭدىكى پىتنى ئۆلتۈرمەپسەن دەپ ئۆي
- جاي ، موزاي - توپاقلرىمۇ پايلىمىغۇدەك جەرىمانە قويۇپ
دېھقاننى يۇرتتىن قوغلاپ چىقىرىپ خانۇۋەيران قىلىۋېتەتتى .
شۇڭا ، خەق ۋەيران بولغاندىن قەرزدار بولغان مىڭ ياخشى دەپ ،
ھەرقانداق زۇلۇم ، ئالۋان - سېلىققا خۇشاللىق بىلەن رازى
بولىدىغان ئادەتكە كۆنگەنىدى . ئايۇپنى مۇبارەكلەش مەشرىپى
ئادەت بويىچە ئالدى بىلەن يېزىلىق پارتكوم ۋە ھۆكۈمەت نامىدىن
يېزىلىق ھۆكۈمەتنىڭ دائىم مەشرەپ قىلىدىغان بېغىدا
ئۆتكۈزۈلدى . ناھىيىلىك تەشكىلات بۆلۈمىنىڭ ئاسمان ئۆرۈلۈپ
چۈشىمۇ غەم يېمەيدىغان مۆرىمەس مۇئاۋىن بۇجاڭى يۈنۈس
سامساق كېتىمەن دېسىمۇ ئۇنىماي ، مەشرەپ سورۇنىنىڭ باش
مېھمىنى قىلىپ تۇتۇپ قېلىندى . ئۇنىڭ ئايۇپ فۇ شۈجىنىڭ
ئەمەلگە تەيىنلىنىش ئۇقتۇرۇشىنى كۆتۈرۈپ كېلىپ ناھىيىدىكى
تۆت دەرىجىلىك رەھبەرلىك بەنزىسى نامىدىن تەيىنلەش
بۇيرۇقىنى جاكارلاپ بەرگىنى ئۈچۈن راخمان تۇر ئۇنىڭغا بەش
كالا ، ئون قوي ، يۈز تۈپ تېرەكنى سوۋغا قىلىپ ، ياغاچنى
قەشقەرگە ئاپىرىپ ساتقۇزۇپ پۇلىنى ئاپىرىپ بېرىدىغان ، كالا

- قوينى سېرىق بۇيىنىڭ بازىرىدا سېتىپ پۇل قىلىپ بېرىدىغان
 بولدى . يۈنۈس سامساق خام ياغ ئىچىۋالغان قېرى جۇۋازچىدەك
 خارامۇش ھالەتتە يا ھە ، يا ياق دەيمەي ، خۇنۇك كۆزلىرىنى سوغدا
 قېتىپ ئۆلگەن قېرى ئىنەكنىڭ كۆزىدەك يۈمۈپ ئولتۇرۇۋەردى .
 ئۇنىڭدىن «رەھمەت ، ئاۋارە بولمىساڭلارمۇ بولاتتى ...» دەيدىغان
 بىر ئېغىز گەپ چىقىمىدى . راخمان تۇرنىڭ ئەرۋاھى ئۈچتى ،
 ئىچى سىقىلىپ سورۇندىكى كۈلكە - چاقچاقلارمۇ ، مۇقام -
 پەدىلىرىمۇ ، ئېسىل نازۇ نېمەتلەرمۇ ئۇنىڭغا تېتىمىدى . «يا ئاللا
 ماۋۇ مەخلۇق ئۆلۈكمىكىن دەپسە جېنى بار ، تىرىكمىكىن دەپسە ،
 يا كۈلۈشنى ، يا يىغلاشنى ، يا غەزەپلىنىشنى بىلمەيدىغان بىر
 مۇردىكەنغۇ ، مۇردا ...» دەپ ئويلىدى . راخمان تۇر بىر ئىستاكان
 ھاراقنى زورلاپ ئىچىپ پۈتۈن تونۇر كاۋىپىدىن بىر پارچە يەپ
 ئورنىدىن تۇردى .
 - ماۋۇ زۇۋانى يوق مەخلۇق بىلەن سەن دوست تارتىشىپ
 ئولتۇرۇشۇپ بەر ، مەن ئاستا دىلىم سۇ ئىچكەن يېرىمنى تېپىپ
 ئىچىمنى بوشىتاي ، قايسى بىر قوشاقچىنىڭ جاھاندا ئۈچ
 نەرسىدىن قورق ، بىرى مەستتىن ، بىرى نەستىن ، يەنە بىرى
 مۆرىمەستىن دېگىنى راستكەن ... بۇ بۇقىنى چىمداپ
 ئولتۇرىدىغان مۆرىمەس بىر نېمىكەن ... مەن كەتتىم ئەمەس ،
 مەشرەپنى تاڭغا ئۇلا ، بولمىسا خەق سېنىڭ ئىناۋىتىڭنى
 قىلمايدۇ . تازا چىلاشقۇدەك ئىچ ، ئەر خەقتەك ئىچ .
 - خوپ ، خوش ، ئۆزلىرى نېمە دەپسە شۇ .
 ئايۇپ راخمان تۇرنىڭ ئارقىسىدىن پۈكلىنىپ ئۈزىتىپ
 چىقتى . ئۇ ئىچىنى ئوغرى مۈشۈك مورلاۋاتقانداك تولغىشىپ
 كەتتى . چۈنكى ئۇ راخمان تۇرنىڭ بۇ سورۇننى ياراتماي ، نەگە
 بارىدىغانلىقىنى بىلەتتى ... ئايۇپ بىر بوتۇلكا ھاراقنى
 بۇلدۇقلىتىپ چىنىگە قويدى . ھەممەيىن ئۇنىڭغا قىزىقسىنىپ
 قاراشتى ، پەقەت يۈنۈس سامساقلا بۇتتەك مىدىرلىماي

ئولتۇرىۋەردى . ئايۇپ ھەممە ئادەمگە ئالالمىغان ئۆچى باردەك
نەپرەت بىلەن بىر قۇر كۆز يۈگۈرتۈپ چىققاندىن كېيىن «خوشە»
دەپ قاتتىق بىر ۋارقىراپ چىنىدىكى ھاراقنى گۈپۈلدەتتى
ئىچىۋەتتى - دە ، ئارقىسىغا داراڭلىدى ئۈچۈپ كەتتى ...

25

يۇرتقا يېڭى باشلىق تەيىن بولسا پۈتۈن كەنتتىكى تۇل
خوتۇن ، يېتىم ئوغۇلدىن باشقا ئاشپەزدىن قاسساپقىچە ،
ساتراشتىن موزدۇزغىچە تاپقىنىنى - ئوغلاقتىن تۆگىگىچە ،
كەپتەردىن قىرغاۋۇلغىچە ، ئەدىيالىدىن گىلەمگىچە توپ - توپ ،
گۈرە - گۈرە ئات - ئېشەكلىك ، پىيادە - ۋېلىسپېتلىك بولۇپ
شۇ يېڭى باشلىقنى مۇبارەكلەش ، يارشىقنى قىلىپ ئۆيىگە
پەتىگە بېرىش ، پەتىدىن كېيىن ئۆيلىرىگە چىللاش ، بەس - بەستە
مېھمان قىلىش بۇ يۇرتقا ئۇزاقتىن بۇيان قائىدە بولۇپ
كېلىۋاتاتتى . بىر چىشلەم گۆشنى ناتونۇش ئىستىقا سۆڭەك
تاشلىغاندەك تاشلاپ بېرىش ، ئۇ كىشىمۇ ئار - نومۇس ، ئىززەت
- غۇرۇر دېگەننىڭ تەتۈرىچە ئاشۇ بىر چىشلەم لەش ، تەمسىز
چالا پىشقان خام ياغنى ئاشۇ كاتتىلار بىلەن بىر داستىخان بولۇپ
يەۋالغانغا بېشى ئەرشكە تاقاشقانداك خۇش بولۇپ ، ئىت سۆڭەك
شۈمىگەندەك ھۇزۇرلىنىپ شۈمەش بىر يىل ، يېرىم يىلغىچە
يەتكۈدەك خۇشاللىق ئىش بولۇش بۇ يۇرت خەلقىنىڭ قان
يىلىكىگە سىڭىپ كەتكەن ئادەت ئىدى . ئايۇپتەك بىر ئاددىي ،
قەدىر - قىممەتسىز ئادەمنىڭ مۇشۇنچىلىك مەنسەپكە ، قەدىر -
قىممەتكە ئېرىشىشى ئاسانغا چۈشمىگەنىدى . ئۇ قوشۇقنىڭ
سېپىچىلىك ئاشۇ مەنسەپكە ئېرىشىش ئۈچۈن جاندىن ئەزىز
نەرسىسىنى قۇربان بەرگەنىدى ... ھۆرمەتكە ئېرىشەلمەي ، كۆزىگە
ئىلىنماي ئاخىرى شۇ كالتا قوشۇقنىڭ سېپىدىن ئۇزۇن

كۆسەينىڭ سېپىغا ئېسىلىش ئۈچۈن ئاشۇ يولنى ، ئاشۇ جاننى
بەرسىمۇ بەرگىلى بولماس نەرسىنى قۇربان قىلىشقا كۆنۈش دەل
مۇشۇ بۈگۈنكىدەك ھەددىدىن ئاشقان تېتىقسىزلاشقان ھۆرمەت ،
خۇشامەتلەرگە ئېرىشىش ئۈچۈن ئىدى . ئۇ چىداپ ، بەرداشلىق
بېرىپ ، زارىقىپ كۈتكەن ھۆرمەت كۈنلىرى ئاخىرى يېتىپ
كەلگەنىدى .

ناھىيىلىك تەشكىلات بۆلۈمىنىڭ باشلىقى مۇئاۋىن
شۈجىلىققا تەيىنلەش بۇيرۇق نامىنى كېكەچلەپ ، ھەجىلەپ
ئوقۇۋاتقان سائەتلەردە يېزىدىكى ئۇزۇن قۇلاق ، پۇرسەتپەرەس
خۇشامەتچىلەر تاڭ ئاتقۇچە يېزىلىق ھۆكۈمەتنىڭ بۇرۇن ئەمەلدىن
چۈشۈپلا ھەپتىدە مېخىسىگە قان چۈشۈپ ئۆلگەن ياش شۈجىسى
ھەمرا شۈجىنىڭ خوتۇن - بالىلىرى ئولتۇرۇۋاتقان كەڭ ئايىۋان
سارايلىق ، پېشايۋانلىق ئۆيگە ئۆزلىرىچە باستۇرۇپ كىرىپ
ئۇخلاۋاتقان تۇل خوتۇن ، يېتىم بالىلارنى ئويغىتىپ ، يېزىلىق
ھۆكۈمەتنىڭ ئاتخانىسىدىكى بىر ئېغىز سامانلىققا كۆچۈرۈپ
قويۇشۇپ ، بۇ كاتتا ئايىۋان ساراينى تاڭ ئاتقۇچە پاكىز سېيرىپ
- سۈپۈرۈپ بولۇشقانىدى . ئوقتۇرۇش ئوقۇلغان ھامان
خۇشاللىق ، ھاياجاندىن نېمە قىلارنى بىلمەي ئەينەككە قاراپ
گىرىم قىلىپ ، تالاغا قاراپ چاچ تاراپ ئولتۇرغان ئاغىچىخان
يېزىدىكى ھەممە سورۇندا كۆتەمچىلىك قىلىپ يۈز تاپقان بۇ بىر
توپ ئەر - ئايال ، يانداقچىلارنىڭ ئۆيىگە مۇبارەكلەپ كىرىپلا
ئالمان - تالمان ئۆيىنى قول - قولچە يىغىشتۇرۇپ ، يەنە شۇ
كۆتە - كۆتە قىلىپ ئېلىپ ماڭغىنىغا كۆزلىرى ئالچەكمەن
بولۇپ قاراپ قالدى . ئۇ نېمە ئىشلىقىنى بىلىپ بولغۇچە ئۇنى
ئايىۋان سارايلىق ئۆيگە كۆچۈرۈپ بولۇشقانىدى . ئۇنىڭ ئەسكى
ھەمزەك يوتقان ، سامان تەكىرلىرى بۇ كاتتا ئايىۋان ساراينى
سارجا چاپانغا ماتادىن ياماق سالغاندەك پەقەتلا ياراشمىغانىدى .
ئاغىچىخان ئەمدى بۇ دەريادەك ئۆيىنى قاچانمۇ تولدۇرۇپ بولارمەن

دەپ بولغۇچە ئاسماندىن تاۋار ياغقانداك ئۆي كۆچۈرگەن
 كۆتەرمىچىلەر زىلچا گىلەم ، تاۋار يوتقان ، شىپىك يەكەنداز ، يۈك
 تىۋىت ئەدىيال ، لۆم - لۆم كارىۋات ، خاپان ساندۇق ، ساپا -
 ئورۇندۇق ، دەرپەردە ، شامال دۇرغۇچ ، تېلېۋىزور ، ئۇنىۋالغۇ
 دېگەنلەرنى قارا چۈمۈلە چىۋىنىنىڭ ئۆلۈكىنى توشۇغانداك توشۇپ
 جاي - جايغا گۈل - گۈلىگە كەلتۈرۈپ تىزىپ ئاغىچىخاننى
 چۆچەك - رىۋايەتلەردىكى غايىب خەزىنىگە ئۇچراپ قالغان
 قەلەندەر خوتۇندەك ھېسسىياتقا كەلتۈرۈپ قويدى . ئۇ ئۆمرىدە
 كۆرۈپ باقمىغان لۆم - لۆم كارىۋاتقا ئولتۇرۇپ باقتى . بۇرۇن
 يېنىدىن تۈكۈرۈپ ، مىشقىرىپ «را شۇجىنىڭ جالىپى» دەپ
 تىللاپ ئۆتۈپ كېتىدىغان خوتۇنلار مانا ئەمدى قول - قولىغا
 تەگمەي كارىۋاتلارنى جايلاپ ، يوتقان - كۆرپىلەرنى دەستلەپ ،
 پەردىلەرنى تارتىۋاتاتتى ، ئەتراپىدا پايپىتەك بولۇشۇپ «ۋاي
 خانىم ، ئاغىچىخان» دەپ ئۇنىڭغا خۇشامەت قىلىشاتتى .
 ئاغىچىخان «مەن چۈش كۆرۈۋاتمايدىغاندىمەن» دەپ ئۆزىنى نەچچە
 مەرتەم چىمداپ باقتى . ياق چۈش ئەمەس ، ئوڭكەن ... ئۇ سېرىق
 يۈزى قورۇلۇپ قوشۇقتەك بولۇپ قالغان يەردىن باش كۆتۈرمەي
 بالىنى تۇتۇپ ئۇياق - بۇياققا سوزۇلۇپ يۈرگەن ھەممىدەمگە
 ئۆچمەنلىك بىلەن قاراپ بىرقانچە قېتىم ئۇرۇپ - تىللاپ
 بېقىنىنى چىمدىۋەتتى .

ھېلىقى كېچىسى ئۇنى سالەك شاڭجاڭ ، جۈمە گۇجاڭ ،
 نىساخان ۋات - ۋاتلار كامىل ئوغرى بىلەن بىللە تۇتۇپ
 كەتكەنىدى . كېيىن كامىل ئوغرىنى زاراتقا ئاپىرىپ بېرىپ
 ھەممىدەمنى يەنە ئۆيگە ئەكىلىپ قويغانىدى ، شۇ كۈندىن باشلاپ
 ئايۇپ ئاغىچىخان ئىشقا كەتسەلا ياكى كۆزى غەلەت بولسىلا
 كەينىدە يۈرگەن مېكىيان بىلەن كارى يوق يات مېكىياننى قوغلاپ
 باسماغداپ نەپسىنى قاندۇرغان تۇكا خورازدەك ھەممىدەمنى
 پوكانداپ يوتقىنىغا ئەكىرىۋالىدىغان بولۇۋالدى . بۇ سەت

چۇغۇندەكمۇ بۇك - بۇكقا كۆنگەن مەللەك مېكىياندەك ئايۇپنىڭ
 ھەممە قىلىقلىرىغا ئۇن - تىنىسىز قوچقارغا چۈشكەن ساغلىقتەك
 ئۇنىڭغا كۆنۈپ قالغانىدى . ئاغىچىخان ئۆتكەندە ئۇنى ئوغرى
 ئالدىغا چىقىرىپ كۆزدىن يىتكەنگە ئىچىدە خۇش بولۇپ
 يۈرۈۋېدى ، ئايۇپ بىلەن راخمان بىر - بىرىدىن ئۆتە سەپراشپ
 كەندىر يېغىدا پولو يېگەن قىمارۋازلاردەك توختىماي شۇنىڭ
 ئىزدەك - سورتىنى قىلىشپ يانداقچىلارنىڭ چىچا يېرىنى
 سامانلىق قىلىۋېتىشتى «...» مەن يۈتۈپ كەتسەم ھەقىچان
 بۇنچىۋالا بولۇشۇپ كېتىشمەستى . ئەر كىشى دېگەن زادى كۈسۈك
 ئىتنىڭ ئۆزى ، يۈزىدە تۈكى بار . ئەمدى قوپۇپ ھەر
 ئىككىلىسىنىڭ بىرىدىن كېيىن بىرسى كۈسۈك يالىغان ئىتتەك
 ئۆچرەت بىلەن بۇ يېڭى قانجۇققا كۆك بولۇپ ئولاشتى . يەنە تېخى
 ھېلىقى قاراقچى ئىتمۇ بار . بۇ كىچىك قانجۇقنى خۇمارداپ
 غالجىرلىقى تۈتۈپ كەلسە ھەممىنى ئوڭتەي - توڭتەي قىلىپ
 باسماقداپ كېلىدۇ . ئۇغۇ ئوغرى بولسىمۇ خېلى ئوغۇل بالىدەك ،
 ئەر كىشىدەك بىرمىكەن . كۆتۈرەلمىسەك ساڭگىلىتىۋال
 دېگەندەك بۇ بىرمىنى تۈنۈگۈن ئوغرىنىڭ تېگىدىن تارتىپ
 چىقساق ، بۈگۈن توختىماي ھۆ دېسە ، ھۆدەپ يۈرىدۇ . يېزا
 دوختۇرى تۇنساخاننى قىچقىرتىپ كۆرسەتسەم بويىدا قايتۇ ، بوغاز
 بوپتۇ . بۇ ئەمدى نېمە كۆرگۈلۈك ، نېمە تارتقۇلۇق . ئۈچ ئايلىق
 بوپتۇ . ئەمدى بۇ قايسى دەيۈزنىڭ پۇشتىدۇ . كامىل
 ئوغرىنىڭمۇ ، ئايۇپنىڭمۇ ياكى كېيىن كۈسۈڭغا قاتناشقان را
 شۇجىنىڭمۇ ، زادى قايسىغا تەۋە . بۇ ھارامدىن بولغان ...
 غورىلايدەك بۇ پاسكىنىغا بۇ ئۈچ ئەر بىر - بىرىدىن ئۆتە
 ئىچىكىشىپ قىزغىنىشىپ ، تالىشىپ كېتىشتى . ھەجەپ
 چىشىغا تەگدىيا ماۋۇ مەرەزلەر ...»
 ئۇ ئۆزىنىڭ ئەمەس باشقا بىر كىمنىڭ ئۆيىگە كېلىپ قونۇپ
 قېلىۋاتقاندەك يېڭى خەسىنىڭ پۇرىقى بىلەن كۈيە دورىسىنىڭ

پۇرقى كېلىۋاتقان يوتقاندا يېتىپ خىيال سۈرۈۋاتقاندا ئۆيگە را
شۇجى ھاراق كېكىرىپ ئېچىپ قالغان چۈخەيدەك سېسىق
پۇرىتىپ كىرىپ كەلدى. ئەسلىدە يېزىغا كىم شۇجى بولسا شۇ
ئولتۇرىدىغان بۇ كاتتا ئايۋان سارايغا ھەمرا شۇجى ئۆلۈپ،
راخمان تۇر شۇجى بولغاندىن كېيىن كۆتەرمىچىلەر راخمان
شۇجىنى كۆچۈرۈپ قويۇشماقچى بولۇشقاندى. راخمان تۇر بۇ
كۆڭۈلسىز سارايغا كۆچمەي ئۆزىنىڭ بۇقا پاتىدىكى قەدىمىي
شەخسى جايىدا ئولتۇرىۋەردى. چۈنكى، بىرىنچىدىن ئاتا -
بوۋىسىدىن قالغان قەدىمىي جايىنى ھەمرا شۇجىغا بولغان غەزەپ
ھەم ئۆچمەنلىكى تۈپەيلىدىن ئۇ ئولتۇرغان ئۆيدە ئولتۇرۇش
تۈگۈل يېزىلىق ھۆكۈمەتتىكى ئۇ ئولتۇرغان ئىشخانا، ئىشلەتكەن
ئۈستەل - ئورۇندۇق، ھارۋا، ھارۋىدىكى گىلەم، ئۇ شۇجى
ياقتىدا ئالغان تەقدىرنامە، بايراق مۇكاپاتلارنىمۇ كۆزدىن
يوقاتتى. ئۇ «مەن بار يەردە ھەمرا دېگەن ئىسىم تىلىغا
ئېلىنمىسۇن، قۇلىقىمغا چىرىپلا قالسا كىم بولسۇن يۈز - خاتىر
قىلماي تىلىنى كېسىمەن ...» دەپ ۋارقىرىدى. ئۇ ھەمرا
ئىشلەتكەن ھەممە نەرسىنى دەرياغا تاشلاشقۇزۇپ، ئۇ ياسىغان
باغلارنى، ياسىغان يول، كۆۋرۈكلەرنى بۇزۇپ قايتا ياسىدى. ئۇ
تېرىتقان كېۋەز، بۇغداي، قوناقلارنى بۇزدۇرۇپ قايتا ئوسا
قىلدۇرۇپ، كېۋەز تېرىغان يەرگە قوناق، قوناق تېرىغان يەرگە
بۇغداي تېرىتتى. ئۇ ياساتقان ئورمان بەلۋاغلىرىنى كەستۈرۈپ
ئوتۇن قىلىپ ياندۇرقى يىلى قايتا كۆچەت تىكتۈردى. راخمان
شۇجىنىڭ ھەمرا شۇجىغا بولغان ئۆچمەنلىكى چىكىسىدىن
ئاشقاندى.

ئاغىچىخاننىڭ ھەممەنى ھازىرلا قوغلاپ كۆزدىن
يوقاتقۇسى بولسىمۇ، لېكىن را شۇجىنىڭ خۇشى بار ئادىمىنى
كۆتۈرۈپ ئەرەشكە چىقىرىۋېتىدىغان، يامان كۆرگەن ئادىمىنى
خانئۆيىرەن قىلىپ تاشلىۋېتىدىغان مەجەزىدىن قورقۇپ چىشىنى

چىشلەپ تۇراتتى . ئەمما يەنە ئۇ نېمە ئۈچۈن ھازىرغىچە شۇجىنىڭ خوتۇن - بالىلىرىنى بۇ ئۆيدىن قوغلاپ چىقارمىغانلىقىغا ھەيران بولاتتى . ئۇلار نېمىشقا ھازىرغىچە بۇ ئۆيدە ئولتۇرغاندۇ . راخمان شۇجى بۇ ئۆيدە ئۆزى ئولتۇرمىغان ھالەتتىمۇ خوتۇن - بالىلىرىنى چوقۇم كۆچۈرۈۋېتىشى كېرەك ئىدىغۇ ... راخمان تۇر تاكى ئايۇپنى مۇئاۋىنلىققا ئۆستۈرمىگۈچە ھەمرا شۇجىنىڭ بالىلىرىنى بۇ ئۆيدىن قوغلىمىدى . يانداقچىلار ئاللىقاچان كۆچۈرۈۋەتمەكچى بولغان بولسىمۇ ئۇ توسۇپ قويدى .
ئاغىچىخان يېڭى ئۆي ، يېڭى كارىۋات ، يېڭى يوتقاندا تۇنجى بولۇپ كىم بىلەن ياتارمەن ئايۇپ چىرمۇ ، راخمانمۇ دەپ ياتقاندا راخمان كىردى ...

راخمان تۇن يېرىم بولغاندا ئاستا ئورنىدىن تۇردى - دە ، پۇشۇلداپ ھويلىغا چىقىپ كەتتى ، ئاغىچىخاننىڭ كۆڭلىنى نېمىدىندۇر تۇيغاندەك بولۇپ ، ئويغىنىپ كەتتى . ھويلىنىڭ بۇلۇڭىدىكى ئاشخانىغا يانداش كىچىك ئۆيدىن ھەمدەمىنىڭ ئىگىرىغان ئاۋازى ئاڭلىنىۋاتاتتى . غەزەپتىن چىشلىرى كىرىشكەن ھالدا يېرىم يالىڭاچ دېگۈدەك ھويلىغا چىقىپ ، ھەمدەم ياتقان ئۆي تەرەپكە قاراپ قاتتىق تۈكۈردى . يېزىنىڭ بېغىدىن مەشرەپچىلەرنىڭ سۆرەن - چوقانلىرى ئاڭلىنىپ تۇراتتى .

ئاغىچىخان ھويلىدا ئانىسىدىن تۇغما ھالەتتە ھويلا ئوتتۇرىسىدىكى ئۈزۈم تالنىڭ چۆرىسىدىكى سېمونت قىرغا چىقىپ بويىنى سۇغا سالدى ... ئۇ پۇتلىرى لاي ھالەتتە يېڭى يوتقانغا كىردى - دە ، پۇتىدىكى لايىنى يوتقاننىڭ ھەممە يېرىگە سۇۋاپ چىرقىراپ يىغلاشقا ، يوتقان - كۆرپىلەرنى ھەر تەرەپكە چۆرۈشكە باشلىدى .

— يېڭى يوتقان - كۆرپە بېقىنىڭغا ئۈسۈۋاتامدۇ ؟ ماۋۇ ئۆيدە غىت قىسىپ جان بۇۋىكام دەپ ئولتارساڭ ئولتۇر ، بولمىسا

بۇ كۈنگە ئىگە قىلغان مەن راخمان سېنى بىردەمدە يەنە كالا
ئېغىلىغىمۇ ئىچىرىپ قويالايمەن جۇما .

ئاغىچىخان راخماننىڭ ئۈنىنى ئاڭلاپلا چۆچۈپ ئارقىسىغا
قاراپ ، خۇددى ئۆزىگە ئوخشاشلا يالىڭاچ تۇرغان راخماننى
كۆردى - دە ، ئاق سانى كۆرگەن ئاق قۇشقاچتەك تۈگۈلۈپ ئىزىدا
ئولتۇرۇپ قالدى ...

راخمان شۇنداق دەپ قويۇپ ئارقىسىغا يېنىپ ھەممىدەم
ياتقان ئۆيگە كىرىپ ئىشىكىنى ياپتى . ئاغىچىخان ئېشىكىنى تىزىغا
قويۇپ قۇشقاچ ماراپ ياتقان موللا مۈشۈكتەك كۆزىنى
پارقىرىتىپ قاراپ ئولتۇرۇپ قالدى . ئىشك ئېچىلىپ راخمان
بېشىنى چىقىرىپ :

— باش ئەزان بىلەن تەرەتكە سۇ ئىسىتىپ مېنە - سى
ئويغىتىڭ ! — دەپ ئىشىكىنى جالاقىدە ياپتى .
ئاغىچىخان شۇ ئولتۇرغانچە تاڭ ئاتقۇچە ئولتۇردى . ئەزان
چىققان ھامان ئۆزىنى ئوڭشاپ ، كىيىملىرىنى كىيىپ يازلىق
ئاشخانىغا ئوت قالاپ سۇ ئىسىتىپ ، ھەممىدەم بىلەن راخمان
ياتقان ئۆينىڭ ئىشىكىنى قاقتى . مۇشۇ كەمگىچە مەشرەپ
تۈگىمىگەن بولۇپ ، ئايۇپنىڭ ئاللىقاچان مەست بولۇپ ئاشۇ
مەشرەپ سورۇنىدا توپا كىگىزدە ئۇخلاپ ياتقانلىقى ئاغىچىخانغا
بەش قولىدەك ئايان ئىدى .

ئېرى ئۆسۈپ بىر كېچىدىلا كاتتا ئايىۋان - سارايغا ئىگە
بولۇپ ھوشىنى يوقاتقان ئاغىچىخانغا بۇ ئىش بەكمۇ ھار
كەلگەنىدى . راخمان تۈر ئۆيدىن چىقىپ كېتىشىگىلا ئۇ
ھەممىدەمنى كىيىمنى كىيىشكەمۇ يول قويماي قولىغا چىققان
نەرسىلەر بىلەن ئۇرۇپ ، تىللاپ ئۆيدىن قوغلاپ چىقاردى . شۇنچە
تاياق - تېپىكمۇ ھەممىدەمگە كار قىلمىغاندەك ئۇن - تىن
چىقارمىدى . ئىشك ئالدىدىن بامدات نامىزىغا ئالدىراپ ئۆتۈپ
كېتىۋاتقان بىرقانچە قېرى سال ئادەملەر يېرىم يالىڭاچ

ھەمدەمنى كۆرۈپ باشقا تەرەپكە قاراپ توۋا قىلىپ ئىتتىك ئۆتۈپ
 كەتتى. ھەمدەم نومۇستىن ئىزىغا ئولتۇرۇۋالدى. كىيىم -
 كېچەك بوغچىلىرىنى كۆتۈرۈپ چىققان ئاغىچىخان :
 — ئالە رەسۋا قانجۇق ، دادىسى ئۈچ ھارام سۈكۈڭنى نەگە
 بېرىپ كۈچۈكلەشكە كۈچۈكلە. بۇ ئۆي سەندەك قانجۇق
 كۈچۈكلەيدىغان سامانلىق ئەمەس. ئىككىنچى كۆزۈمگە چېلىققۇچە
 بولما ، بولمىسا كۆرگۈلۈكۈڭنى كۆرسىتىمەن ...
 ھەمدەم ئۆمىلەپ بېرىپ بوغچىسىنى ئالدى - دە ، دەرھال
 كىيىملىرىنى كىيدى ھەمدە ئوما ئورۇۋاتقان ئومىچىلارغا
 يولۇقۇپ قالماسلىق ئۈچۈن بۇغدايلىقتىن ئايلىنىپ ئۆتۈپ
 كېۋەزلىكنىڭ ئېرىقى بىلەن ئۈجمىلىك ئۆستەك تەرەپكە
 ماڭدى ... ئۇ نەگە بېرىپ ، نەدە تۇرۇشىنى بىلمەيتتى .
 كامىلىنىڭكىگە بارسا ئۇنىڭ خوتۇن - بالىلىرى ئۇنىڭ پۇت -
 قولىنى چېقىپ كۈچىغا تاشلىۋېتىشى مۇمكىن . كامىلىنى زاراتقا
 ئاپىرىپ بېرىشتى . ئۇ ھەقىچان سولاققا ، ئەمدى ئۇنىڭ بېشىنى
 سىلايدىغان ئادەم يوق . ئاتامنىڭ نەدىلىكىنى بىلمەيمەن . ئۇ
 ھازىر ئاچىلىرىمنىڭ يېنىدىمۇ ئەمەس . ئاكام داۋۇتەمنىڭ
 يېنىغىمۇ بارماپتۇ . ئىشقىلىپ بىر يەرگە كەتكەن ئوخشايدۇ .
 ئاچىلىرىمنىڭ ئالدىغا ئۆلسەممۇ بارمايمەن . ئۇلاردىن ماڭا
 ھەرگىزمۇ ۋاپا كەلمەيدۇ . داۋۇت ئاكام سالەك شاڭجاڭنىڭ
 ئۆيىدە ، قايسى يۈزۈم بىلەن ئۇنىڭ ئۆيىگە بارىمەن .
 قورسىقىمدىكى بالا بىلەن ئاكامنىڭ يۈزىگە قانداق قارايمەن .
 قۇلىقىم ئاڭلىمىغان ، كۆزۈم كۆرمىگەن يىراق بىر يەرگە
 كېتەي ، جاھاننىڭ ئېتىكى كەڭرى . مەندەك بارارغا يېرى ،
 تۇرارغا ئۆيى يوق ئىگە - چاقىسىز بىچارىنى پاناھىغا ئالدىغان
 ئادەم چېقىپ قالار . بۇ قورسىقىمدىكىنى كۆتۈرۈپ نەلەرگىمۇ
 بارالايمەن . باراي دېسەم بارالمىسام ، تۇراي دېسەم تۇرغۇدەك
 يېرىم بولمىسا ، بىرەر كۆيۈمچان قېرىندىشىم تېخى بولمىسا ،

بولدى ، بۇ دۇنيانىڭ ھەممە دىشۋارچىلىقىدىن ئۆلۈپلا
 تۈگىشى ... سۇغا ... ئۆزۈمنى ... ئۆستەشكە ... ياق ... ياق
 ئۆستەشكە تاشلىسام ئۆلەيمەن ، ئۆلەيمەن يەنە رەسۋاچىلىقتا
 قالسام . بولدى ، دەرياغا تاشلاي ... دەريانىڭ چوڭقۇر قاينىمىغا
 تىك ياردىن ئۆزۈمنى تاشلاي ... ئەمدى دەريا تەرەپكە ماڭاي ، ئاھ
 خۇدا ، يۈرىكىم دۈپۈلدەپ قورقۇۋاتىمەن ... گۇناھىم ئېغىر .
 لېكىن مەن بارلىق گۇناھلارنى ئۆزۈم خالاپ ئەمەس ،
 چارىسىزلىقتىن ، بىقۇۋۇللۇقتىن قىلىدىم . ئۇ دۇنياغا بارغاندا
 خۇدانىڭ قانداق جازاسى بولسا تارتارمەن . جازا ھەرقانچە بولسىمۇ
 بۇ دۇنيادىكىدەك بولا ... مەن دۇنياغا تۈرىلىپ نېمە كۆردۈم ...
 مەن ئۇ دۇنياغا بېرىپ كۆيۈمچان ئانامنىڭ يېنىغا بېرىۋالساملا
 بولدى ، ئانامنى ئەجەبمۇ سېغىنىدىم . مەن بۇ دۇنيادا ئانامدىن ،
 كېيىن كامىل ئاشۇ كامىلنىڭ كۆيۈنۈشىگە ئېرىشتىم . لېكىن ،
 كامىل تۈرمىگە كىرىپ كەتتى . ئەمدى ماڭا ياشاشنىڭ ھاجىتى
 قالمايدۇ ... مەن ھايات ياشىغانچە شۇنچە كۆپ گۇناھقا
 پاتىدىكەنمەن . گۇناھىم ئاز چاغدا بالدۇر ئۆلۈپ تۈگەي . بۇ
 دۇنيادا مەن قايسى راھەتلىرىمگە ، قايسى بىر كۆرۈپ كەتكەن
 كاتتا دۆلەتلىرىمگە تارتىشىپ ياشايمەن . بۇ دۇنيادا ھوقۇقى
 بارلار ، پۇلى بارلار ياشىسۇن . مەندەك ئىتتىن - مۈشۈككىچە
 ھەممىسى ئانى تاپىدىغان ، ھەممىسى خارلايدىغان ئادەمگە
 ياشاشنى كىم قويۇپتۇ . ئۆلەم ھەممىدىن قۇتۇلىمەن ... راھەتكە
 چىقارمەن . ئۇ يەردە پەقەت خۇدانىڭ جازاسىدىن باشقا بىر
 كىمنى ، بىر كىم بوزەك قىلىدىغان ئىش يوقتۇ ، ئاچ قالىدىغان ،
 يالڭاچ قالىدىغان ، ئۆي - ماكانسىز تالادا قالىدىغان ئىش يوقتۇ .
 خۇدا ئۆزى ياراتقان ھەربىر ئادەمدىن قۇرت - قوڭغۇزغىچە
 تۇرىدىغان يېرى ، كىرىدىغان تۈشۈكىگىچە ئورنىنى ، رىزقىنى
 تەڭ قوشۇپ ياراتقاندۇ . ئۆستەڭ جېنىمنى ئالالمايدۇ . دەرياغا
 سەكرىسەم پەقەت نەچچىنى تىنىمساملا جېنىم چىقار . ئاۋۋال

مېنى ، ئاندىن قارىمىدىكى بالامنى بېلىقلار يەپ تۈگەرمەن . دەريا
مېنى بۇ دۇنيانىڭ خارۇ زارلىقىدىن ، بوزەك قىلىشلىرىدىن ،
ماكانسىزلىقتىن ، شەھەر - سەرمانلىقتىن ، باش -
پاناھسىزلىقتىن ، خەقنىڭ باشقۇرۇشلىرىدىن ، ياتلارنىڭ قۇل
قىلىشلىرىدىن قۇتقۇزىدىغان ، ئازاد قىلىدىغان دەريا ، مەن
بولمىغان بولساڭ مەن قانداق ئۆلۈۋالار ئىدىم . خەقنىڭ
قۇللۇقىدىن ماڭا ئۆلۈپ قۇتۇلۇشۇمغا يار - يۆلەك بولىدىغان
دەريا ، مەن سېنىڭ قۇچقىڭغا ئۈزۈمنى ئاتىملا قۇتۇلىمەن .
مېنىڭ ئۆلۈۋېلىشىمغا ، ئۆلۈپ قۇتۇلۇشۇمغا پەرۋاردارچىلىق
قىلغىن . بۇ دۇنيانىڭ بارلىق خورلاش ، ئازاب ، زۇلۇم -
زەخمەتلىرىدىن ، خارلاشلىرىدىن مەن قۇتقازغىن . جاھاندا
ئىنسان ئانىسىدىن تۇغۇلۇپ ئۆزىگە ، ئۆزىنىڭ قارىمىغا ، پۇت -
قولغا ، ئېغىزىغا ، كۆز - قۇلاقلىرىغا ، تىرىناق ، تۈكلىرىگە ئىگە
بولالماسلىقتىنمۇ ، ئۆزىنى باقالماسلىقتىنمۇ يامان كۈن بارمۇ ؟
ئۆزىنى قويىدىغان يەر تاپالمىغان ، بىر جېنىنى جان ئېتەلمىگەن
ئادەم ، ياشايەن دېگۈچە ماڭا ئوخشاش دەرياغا ئۆزىنى تاشلىۋالسا
بولمىدىغان ئوخشايدۇ . مېنى كىم يەرلىكىمدە قويار . ئۆلۈكۈم
تالادا قالارمۇ ، قاغا - قۇزغۇن ، ئىت ، تۈلكىلەر يەرمۇ ياكى
كۆمۈپ قويىدىغان ئادەم چىقارمۇ دەيدىغان ، ئۆلگەندىن كېيىن
ئۆلۈكنىڭ غېمىنى قىلىدىغان ئىش يوق . ئۆزىنى - ئۆزى
ئۈزىتىپ دەرياغا سەكرىسلا جاننى ئالىدىغانمۇ ، قويىنىغا
ئالىدىغانمۇ ، كۈتۈۋالىدىغانمۇ ، ئۈزىتىدىغانمۇ ئاشۇ دەرياكەن .
نېمىشقا بالدۇرراق يادىمغا كەلمىگەندۇ . بالدۇر ئەقلىمگە كەلگەن
بولسام شۇنچىۋالا خارۇ زارلىقنىڭ دەردىنى تارتىماسكەنمەن .
تىل - ئاھانەتكە شۈكرى قىلىپ ياشىماسكەنمەن . شۇنچە
گۇناھلارغا شېرىك بولماسكەنمەن . ئۇزاق ياشىغانچە بۇ دۇنيانىڭ
زۇلۇمى يەتمىگەندەك ئۇ دۇنيانىڭمۇ كۆپىيەرمەش . ئۆزۈمنى بۇ
دىۋارچىلىقتىن قۇتقۇزۇشنىڭ يولى مانا ئاخىرى تېپىلدى . يول

تاپالمىغانلارغا ئويلىسا يول تېپىلىدىكەن . تۇغۇلغاندىكىن ھامان
 ئۆلىدىغان گەپكەن . بۇ دۇنيانىڭ ئىشى ، تۇغۇلۇش ، تىرىكلەر
 بىر - بىرىنى بوزەك قىلىش ، ئۆلگەنلەرنى تىرىكلەر كۆمۈشكەن .
 بوزەك بولماي ، خەقنىڭ باشقۇرۇشىغا ، ياتنىڭ قولىغا قارىماي
 ياشىيالىسا ياشايدىغان دۇنياكەن . ئامال قىلىپ بېقىش ،
 چارىسىنى قىلىپ بېقىش پەقەت ئامالى بولمىسا خەقنىڭ
 خورلۇقىغا قالغاندىن ئۆلگەن دېگەن كارامەت كاتتا ئىشكەن ...
 ئىست نېمىشقا بالدۇرراق ئۆلۈۋالمىغان بولغىتتىم ... ھەجەپمۇ
 جېنىمنى قىناپ يۈرۈپتىمەن ... ئۆلۈۋالغان بولسام بۇ
 ئازابلاردىن بالدۇرراق قۇتۇلىدىكەنمەن ئەمەسمۇ ...
 قورسىقىمدىكى بالامنىڭ تۇغۇلمايلا ئۆلگىنى ياخشى ... تۇغۇلسا
 ئۇنىڭغا كىم ئىگە بولىدۇ ؟ ئۇ تۇغۇلسا مەندىنمۇ بەتتەر خارلىق
 ئىچىدە ئازابلەندۇ . خۇددى مەن مېنى تاپقان ئاتام ، مېنى تۇغقان
 ئانامدىن قىيامەتكىچە خاپا بولغان ، رەنجىگىنىمدەك «مېنى
 نېمىشقا تۇغقان» دەپ مىڭلاپ قېتىم قانغىر قاقشاپسەن . چۈنكى
 سەن ياتنىڭ تاپىنى ئاستىغا خارلانغىلى تۇغۇلسەن . ياتلارمۇ
 سەندەك خارۇ زار ياشىغان بولسىدى ، ئۇ چاغدا ئادەملەرنىڭ
 ھەممىسى ئوخشاشلا مۇشۇنداق ياشايدىكەن . ياشاش دېگەن
 مۇشۇنداق ئوخشايدۇ دەيتتىڭ . ئەمدى ئاتا - ئانىسى ئىگە
 بولالىغان بالىلار ئەتىۋار ياشايدۇ . ئۇلار يېگەننى سەن
 يېيەلمەيسەن ، ئۇلار كىيگەننى سەن كىيەلمەيسەن ، ئۇلار
 كۆرگەننى سەن كۆرەلمەيسەن . ئۇلار تۇتقانى سەن تۇتالمايسەن .
 ئۇلار ماڭغان يولدا سەن ماڭالمايسەن . ئۇلار بارالمىغان يەرگە ،
 سەن بارالمايسەن . ئۇلار ئولتۇرغان يەردە سەن ئولتۇرالمايسەن .
 جاھان بارغانچە قاتتىقچىلىق ، تارچىلىق ، ئىنساپسىزلىق ،
 رەھىمسىزلىك ، باغرى تاشلىق ئىچىدە قالدى . سەن تۇغۇلساڭ
 مەندىن ئۆتە خارلىنىسەن . بۇ سەن تۇغۇلىدىغان دۇنيا ئەمەس .
 سەن ياشايدىغان دۇنيا ئەمەس ، ياشىيالىساڭ تۇغۇل ، خارلانغىچە

تۇغۇلمايلا ئۆل . كۆزۈڭ كۆرمىسۇن ، قۇلىقىڭ ئاڭلىمىسۇن .
مۇشۇنداق بىر جاھاننىڭ خۇدا تەرىپىدىن ئاپىرىدە قىلىنغانلىقىنى
بىلمەيلا ئۆل . ئاڭلىسام ، خۇدانىڭ ئۆتمەيدىغان گۇناھلىرى
ئىچىدە ئەڭ ئۆتمەيدىغىنى ئۆزىنى ئۆلتۈرۈۋېلىشى . خۇدانىڭ
قاتتىق جازاسىغا ئۇچرىساممۇ مەيلى ، ئادەملەرنىڭ
خورلۇقلىرىدىن قۇتۇلسام بولدى ، خۇدا ئۆزى ياراتقان بەندىسىگە
يەنىلا رەھىم قىلىدۇ .

جىگدە بۇراق كەلكۈندەك گىل رەڭ لېيىپ ئۇلۇغ
ئېقىۋاتقان دەريا سۈيى سەھەردىكى شەپق نۇرىدا تېخىمۇ قىزىرىپ
لايىقپ ئاقماقتا ئىدى . يىلانلىق يار بېشىغا كېلىپ ھەممىدەم
ياردىن پەسكە سەكرىدى . ئۇ دەريا تەرەپكە يول ئالغاندىن باشلاپ
كەينىدىن ئارىلىق قالدۇرۇپ ئەگىشىپ كەلگەن كامىلىيۇ
يۈگۈرۈپ كېلىپ ئۇنىڭ ئارقىسىدىن دەرياغا ئۆزىنى ئاتتى .

26

كومىشلىرىنىڭ ئىششىق - كۆكلىرى يېنىپ ، ئالتە
جىسەكچىسىنىڭ پۇۋلەپ ئۇچۇرۇشلىرى ، يەلپۈپ سوۋۇتۇشلىرى
ئىچىدە ئايۇپ توختىماي ھاراق كېكىرىپ ئۆيگە كىردى . ئۇ
ئۆزىگە ئەگىشىپ كەلگەن غالىچىلىرىنى قول شىلتىپ ئىشك
ئالدىدىلا توزۇتۇۋەتتى . كەڭرى ھويلىنىڭ ئوتتۇرىسىدىكى كىچىك
باغدىكى ئىككى تۈپ ئەنجۈر ، ئۈچ تۈپ ئانار ۋە بىر تۈپ ئۈجمە
ھويلىغا پاتماي باراقسانلاپ ئەنجۈرنىڭ گۈپۈلدەپ پۇراپ تۇرغان
يوپۇرماق نوتىلىرى ئۆزىنى كۆتۈرەلمەي قالغانىدى . ئۇششاق
توقاچلاردەك شاخقا چاپلىشىپ تۇرغان ئەنجۈر مېۋىلىرىنىڭ ئاز
بىر قىسمى ئالسىپىرىق سارغىيىپ ئېسىلىپ تۇراتتى . تامدىن
ئىككى غۇلاچ يۇقىرى ياسالغان تال - باراڭدىكى ئۈزۈملەرنىڭ
شاخلىرى باراڭنىڭ چۆرىسىدىكى بادىرىدىن ئېشىپ پەسكە

ساڭگىلاپ كەتكەندى . ساپاق - ساپاق قىزىل چىلگە ئۈزۈم بىلەن
سېرىق مۇناقى ئۈزۈمنىڭ غوللىرى تېخى چېچەك يۇقۇندىلىرىدىن
خوشلاشمىغانىدى ، ئايۇپ تېخى نەچچە كۈننىڭ ئالدىدىلا پۇت پاتسا
قوڭ پاتمايدىغان ، ئىشىكتىن چىقىپلا يولغا چىقىپ قالدىغان ،
ھويلىسى يوق قەپەستەك تار ، گەمىدەك زەي ، ئۆيگىمۇ ،
سامانلىقمۇ ، ئېغىلغىمۇ ئوخشاشمايدىغان ، تورۇسلىرىدىكى
جەگە - ۋاسىلىرى ئىستىن قارايدىغان ، چۇۋۇق بورىلىرىدا
ئۆمۈچۈكلەر تور تارتىپ ئاراشلىرىدىن يۇلتۇز سانايدىغان ئۆيدە
ئىدى . ئۆزى بولسا تۈگمەننىڭ خامپىسى ئاستىدا ئۇنغا مىلىنىپ
يۈرىدىغان تۈلۈم چاشقانداك پوستەكچى ئىدى . مانا ئامەت
دېگەن ... خۇدا بەرگەن ئامەتتە بۇ ... خۇدايىم ئامەتنى بېرىۋىدى ،
بىرقانچە كۈندىلا يۇرتقا بەگ بولدى . ھوقۇق قولغا كېلىۋىدى ،
ھەممە نەرسە ئۆزگەردى . ئۆزىمۇ ئۆزگەردى . كۆڭۈل ئۆسسە بوي
- بەستىمۇ ئۆسىدىغان گەپكەن . ھوقۇق پەيدا بولۇپ روھى
ئۆسۈۋىدى ، ئېگىلىپ ، مۈكچىيىپ تۇرغان بوي - بەستىمۇ
ئۆسۈپ كېرىلىپ ، ئۈستىخانلىرىمۇ رۇسلىنىپ رەڭگىروپىغا قان
يۈگۈرۈپ باشقىچە تۈزۈلۈپ قالدى . ئادەم قۇلاقتىن دەپ ئادەمنىڭ
روھى ئۆسسە ئىچ - ئىچىدىن خۇشال بولسا ، ياش قىرىقتىن
ئاشقاندىمۇ ، ئۆزىمۇ باشقىچە بولۇپ قالدىكەن ... غېرىج بوي
تارتقانداك بولدۇم . ئادەمنى يوغىناتقان ھوقۇق بىلەن ئوزۇقكەن
ئەمەسمۇ ؟ ھوقۇقنى بالدۇرراق تۇتقان بولسامزە ، بالدۇرلا
يوغىنار كەنمەن . ھېلىمۇ خۇداغا شۈكرى . زىرائەت ، دەل -
دەرەخلەر نېمىشقا قىغدىن يوغىنايدىكەن دېسەم بۇنى ئاللاھ
شۇنداق ئورۇنلاشتۇرغانىكەن ئەمەسمۇ . ھوقۇقنى شۇنداق
قىغدىن ، شوۋا - مەرەز ئىچىدىن ئالدىم . پاكىز تۇپراق ، پاكىز
سۇدا ئادەم ئاينىماي ئاشۇنداق مەرەزچىلىكلەر ئادەمگە قىغدىكەن
پايدا قىلىپ ئاينىدىغان گەپكەن . خوتۇنۇم ماڭا قىغ بوپتۇ . مېنى
ئۆستۈرىدىغان قىغ بوپتۇ . ئۇ ماڭا قىغ بولۇپ مېنى كۆكلەتمىگەن

بولسا پاكىز ياشىدىم ، ھالال ياشىدىم دەپمۇ ، بىر ئۆمۈر خەقنىڭ
تاپان پېتىكى ، قوتان قېرىسى ، ئېچىق بېشىدا ئاينىمىغان دەرەخ
بولۇپ بىر ئۆمۈر جاپادا ئۆلۈپ تۈگەركەنمەن . خەق خوتۇنىنى
كېچىنىڭ راھىتى ، كۈندۈزنىڭ بەرىكىتى ، بالىنىڭ ئانىسى
قىلىپ پايدىلانسا ، مەن خوتۇنۇمدىن خەقتىنىمۇ كۆپرەك
پايدىلىنىپتەن . ئەمما بۇ خىيالىم ئاغزىمدىن چىقىپ
كەتمەسۇن . ئىنى - جىنغا تىنىپ سالماي . ۋىجدان دېگەن
ھەجەپ بىرمىكەن . قول بىلەن تۇتقىلى ، تېتىپ باققىلى
بولمايدىغان ، ئېغىز - بۇرۇن ياكى كۆز - قۇلاقكە بىر يەردە
ئورنى يوقكەن . ئەمما ، ئادەمنىڭ ئىچىدىن چىقمايدىغان ، پات -
پات ئادەمنى تاتلاپ ئىچىنى ئېچىشتۇرىدىغان بىرمىكەن .
شۇنىڭغا چىداپ ، كۆزنى يۇمۇپ نەپ ئالىدىغان ، پايدا كۆرىدىغان
ئىش بولسا قىلىۋەرسە بولغۇدەك . جىگەر ، بۆرەك ، ئۆپكە ،
يۈرەك دېگەنگە ئوخشاش ئادەمنىڭ ئەزاسى بولسىغۇ بىرسى
بولمىسا ياشىغىلى بولمايدۇ . لېكىن ، ۋىجدان بولمىسا ياشىغىلى
بولدىكەنغۇ ، ئۆلمەيدىكەن . تېخى ۋىجدانى بار دېگەنلەر ئازاب
چەككەن يەردە راھەت كۆرۈپ بىر ئوبدان ياشىغىلى بولىدىكەن .
ھېچبىر يەردە ۋىجدانى يوق ئادەم ۋىجدانى بولمىغانلىقتىن ئۆلۈپتۇ
دېگەننى ئاڭلىمىدىم . دەل تەتۈرسىچە تېخى ۋىجدانى بارلار زىيان
تارتىۋاتقان . ھە مۇشۇنداق گەپكەن . بۇ ... بۇ ... ۋىجدان دېگەن
بۇ بىرمە توقسۇننىڭ شامىلىغا ئوخشاش ئادەمنىڭ ئىچ - باغرىدا
توختىماي چىقىپ تۇرىدىغان ، چىققان يېرى بىلەن كىرىپ كەتكەن
يېرىنى تاپقىلى بولمايدىغان ، قول بىلەن تۇتقىلى ، كۆز بىلەن
كۆرگىلى بولمايدىغان بىرمىكەن . بۇ دۇنياغا راھەتكە
ئېرىشمەن ، خەقتىن بەلەنرەك ياشايمەن دەپ كەلگەندىكىن
پايدا - مەنپەئەتكە ئەگىشىپ ياشىسا بولىدىكەن . كۆڭلۈم نېمىنى
تارتسا شۇنى يېسەم ، كىيسەم ، ئوينىسام ، كۆڭلۈم نېمىدە خوش
بولسا شۇنى قىلسام ، خاپىلىق بولىدىغان يەردىن قاچسام ،

ئۇزاقراق ياشىسام ، مۇشۇ خوتۇننى ئاھاي ئاغىچىخان ھامان قىغ - نىجاسەت بولدى . بولسا بولمامدۇ ، ھامان بولا يېرى بولدى . كەينىمدىن دوست - دۈشمەنلىرىم نېمە دەپ غاجىلىسا ، غەيۋەت قىلسا قىلمامدۇ . ئىت قاۋاۋىرىدۇ ، كارۋان كېتىۋېرىدۇ . ئىتنىڭ قاغىشىغا پىت ئۆلۈپتىمۇ . مېنى ئاقچى دەللال ، كۆكچى مازەك . خوتۇننى باشلىققا سولاپ ، شوۋىدا كۆكلىدى دېگەن گۈيلارنىڭ قايسىسىنىڭ خوتۇننى ساقكەن ... سەن تازدىن خوتۇنۇمنى قانداق قىلىپ ياندۇرۇۋالارمەن دەپ ماۋۇ غەمىدە تۇرسام ، ئەمدى قوپۇپ ماۋۇ ، ماۋۇ ھەممىدىنى نېمە دەي ئەمدى . نېمە بولسا شۇ بىرمەنى ، ئىشقىلىپ ئامراق ئاشنامنى ، بەلەن ئاشنامنى ھېسابتا كىچىك خوتۇنۇمنى ئىگىلىۋالسا ، خوتۇنۇمنى سەن تاز موكلغاندىكىن ئاشنامغا بولسىمۇ ئىنىپ قىلىمىدىڭ تاز . بىر ئامال قىلىپ خوتۇنۇمنىمۇ ، ئاشنامنىمۇ سەندىن ئارىمىسام ، دۇكان ئارىمىسام بولمىدى . سەن باشلىق بولساڭ ، مەنمۇ باشلىق . كۆرۈنۈشتە سەن ماڭا ياخشىلىق قىلغان بىلەن ئەمەلىيەتتە سەن بۇ ياخشىلىقنى بىكارغا قىلىمىدىڭ . ئىچىمگە ئۇرۇپ ، ئىچىمنى غەلۋىردەك ھۆتمە - تۆشۈك قىلىپ تۇرۇپ قىلغان ياخشىلىقىڭنىڭ ھەق نېسىۋىسىنى ئېلىپ تۇرۇپ قىلدىڭ . بۇنى ياخشىلىق قىلىش دېگىلى بولامدۇ . بۇ ياخشىلىق قىلىش ئەمەس . سودا قىلىش . مالغا مال تېگىش ... ئەمدى ھەرگىز ھەممىدىنىڭ قارىسىنى كۆرسەتمەسەن . ئەمما سەن تازدىن قانداق قۇتۇلارمەن . قورقۇمەن . چىشىڭغا تېگىشتىن ، ياق دېيىشتىن قورقۇمەن . بۇ تۆمۈر خوراز تازدىن ، كونا سۈرلۈك مازاردىن قورققانداك قورقۇمەن ... ئۇ ماڭا ھوقۇق بەردى . نوچى ياشايدىغان ، ئېگىلىپ ئەمەس ، ھەممىنى ئېگىلدۈرۈپ ياشايدىغان ھوقۇق بەردى . ئۇ مېنى شوۋا داڭقىنى قىلىۋەتكەن بولسىمۇ ، خورلىغان بولسىمۇ خارلىقتىن ، ھوقۇقسىزلىقتىن قۇتقازدى . شۇڭا مەن ئۇنىڭدىن قورقۇدىكەنمەن ، ئۇنى توسالمايدىكەنمەن .

ئەمما بىر ئۇختاسىنى كەلتۈرۈپ ھەممەمنى ئۇنىڭدىن قورۇمسام... ھوقۇق بەردىم دەپ دىلىمغا سىغقان، ئالەمگە تېگىشمەيدىغان جۇۋاننى مەندىن تارتىۋالسا چىدىمايمەن.

— ھەممەم... ھوي ھەممەم قېنىسەن؟
— بوپ بەردىمۇ دەيمە، بوسۇغا ئاتلا - ئاتلىمايلا ھەممەم، ھەممەم دەپ توۋلاپ كېلىدىغان بولدۇڭلىيا ئەمدى، گەپ قىلىمسام ھەددىڭلاردىن ئېشىپ.

ئايۋان ئىچىدىن ئاق ئەنگىلىش كۆڭلىكىنى كىيىپ ھازىرلا تويغا بارىدىغاندەك ياسىنىپ ئاغىچىخان چىقىپ كەلدى. ئۇنىڭ ئاقىرىپ، سۈزۈلۈپ تولىغان ئۆپكەدەك يۈزلىرى قىزىرىپ، چىرايلىق كۆزلىرى خۇمارلىشىپ كەتكەنىدى. ھەر قېتىم تاقىلداپ ماڭسا كۆكسى لىغىلداپ بۇخا كاۋىسىدەك ئىشىشىپ چىققان ئىككى ساغرىسى تەڭ لوپۇلدايتتى. «يا پانا، ما خوتۇن بارغانچە قۇچاق يەتمەيدىغان پو توغراقتەك يوغىناپ، ئەمچەكلىرى سۈت كالىسىنىڭكىدەك ساڭگىلاپ كېتىپتا. ھويلىنىڭ تېمىدىن سەكرىسەممۇ بىر ھارۋا ساماننىڭ تۆپىسىگە سەكرىگەن مۈشۈكتەك ئۇنىڭ ئەمچەكلىرى ئارىسىدا يۈتۈپ كېتەمدىمەن نېمە.»

— ئۇساپ كەتتىم خوتۇن، ھەممەم سوغۇق چېيىمنى ئەپچىقسۇن.

— ئەمدى سوغۇق چايىنى ماۋۇ پاتىمكى ئاچام ئەپچىقىدىغان بولدى. ماۋۇ غوجامنىڭ سوغۇق چېيىنى ئېچىقىڭە پاتىمكى ئاچا، بالىنى مەن تۇتۇپ تۇراي.

يېشى ئەللىكتىن ئاشقان دۈمچەك، قارىقوماچ ئايال بالىنى ئاغىچىخانغا بېرىپ ئاشخانا ئۆيگە كىرىپ كەتتى.

— ھەممەم قېنى؟

— ھە، ئۇ سەت، مۆرىمەس، ئازناپ ئازگالچاڭلارنىزە ھەجەپ سېغىنىدىغان بولۇپ كەتتىڭلا جۇما ئەمدى. مۈشۈ

ئەلپازىڭلاردا ئۇنى مېنىڭ ئورنۇمغا دەسسەستىدىغان
ئوخشاشماسلىق. مۆرىمەي جىم تۇرۇپ بۇقىنىنى چىمداپ
ئۆلتۈرىدىغان ئۇ جالاپ ھارامدىن بالا تېپىپ قورسىقىنىنى
تومپايتىپ كەلسىزە ئۆيدە ساقلامدىم. تۆت ئايلىق بوپتۇ،
قورسىقىدا باركەن. گەپ قىلماس بولا، شۇنداقمۇ گەپ قىلماس
بولامدۇ ئەمدى. بالا چوڭ قىلماي تۇرۇپ نەۋرىلىك بولۇڭ دەپ
ئانام ئۆگەتمىگەن، يەنە كېلىپ ئۇ ئوغرىسىدىن بولغان بالا.
ئۆتەپ - تېشىپ ئەمدى مەن ئاغىچىخانزە ئاشۇ كامىل ئوغرىنىڭ
ئاشنىسىنىڭ ھارامدىن بولغان بالىسىنى ئۆيەمدە ساقلامدىمەن.
ئوغرى ئالغان ئەسكى پالاسنى يەنە ئەكېلىپ نېمە پېشانەمدە
ساقلايتتىڭلا، ھەيدىۋەتتىم.

— ئاپلا، ھەيدىمەيتتىڭلا، قورسىقىدا قالغان بولسا
دوختۇرخانىغا ئاپىرىپ، يا ئاۋۇ تۇنىساخاننى توۋلاپ
ئالدۇرۇۋەتسەك بولىتى ئەمەسمۇ؟ ئەمدى ئۇنى... ئۇنى ئاران
تەستە تاپقاندا. را شۇجى ئىزدەك - سورتىنى قىلىپ قالسا نېمە
دەپ جاۋاب بېرىمىز؟

— ئات ئايلىغانغا، يول سارىخانغا دەپ قىستاپ كەتسە
ھەممە ئادەم ھاجەت قىلىدىغان ئۇ ئازگالچىنىزە، را شۇجى، را
شۇجى دەپ را شۇجىگە يۆلەپ قويۇپ ئەمەلدە بولسا ئۇ بولمىسا
مەن قانداق قىلامەن دەپ ئۆزەڭلىنىڭ نەپسىڭلا تاقىلداپ شۇنداق
دەۋاتقانلىق. ئۆزەمنىڭ گۇناھى يەر كۆتۈرەلمىگۈدەك بولغاندا
ئەمدى قوپاپ ئۇنىڭ بالىسىنى ئالدۇرغۇزۇپ، ئۇ گۇناھ ئۈچۈن
خۇدانىڭ ئالدىدا بىر جاننىڭ خۇنىنىڭ ھۆددىسىدىن چىققۇدەك
ھالىم يوق. جان قەرزىگە بوغۇلساڭلا ئۆزۈڭلا بوغۇلۇڭلا. ھە
راست، تېخى ئۇ سەت مۆرىمەس بالا ئالدۇردۇم دەپ ئۆيدە
لاپچىيىپ ياتسا، بالا ئالدۇرغان دېگەن تۇغقاندىن يامان، مەن
ئۇنىڭ ئايىغىنى ئېرىغداپ يۇندا پۇرۇچلۇقىنى قىلامدىم. را
شۇجى ئىزدەك - سورتىنى قىلسا مانا مەن ئۆزۈم جاۋاب

قىلىمەن ... ھە توختاڭ ... توختاڭ ، ئاۋۇ ھەممىدەك دېگەن
ئازگالچىنىڭ قارىندىكى ھارامدىن بولغان شۇم كىمىنىڭ پۇشتى .
كامىل ئوغرىنىڭمۇ ياكى سەن داپ يۈزىنىڭمۇ ، ياكى را
شۇجىنىڭمۇ . تېخى بېشى بىرسىڭنىڭ ، پۇتى بىرسىڭنىڭمۇ ،
راست - راست ، ئۇ تۇغۇلمىغان سوقۇندا زادى قايسىڭنىڭ ھارام
سۈيىدۈكىدىن ئۈنگەن ؟ بۇنى ياراتقۇچى تەڭرى ئۆزى بىلىدۇ .
بۇنداق ھاجەتخانا بولۇپ كەتكەن لالىمنى ھەرگىز ئىللا - بىللا
ئۆيدە ساقلىمايمەن .

— تولا ھەددىڭدىن ئاشما خوتۇن . ساقلاش ، ساقلىماسلىقنى
مەن بەلگىلەيمەن . نەگە كەتكۈزۈۋەتتىڭ ، نەگە ھەيدىدىڭ دە .
ئۇنى تاپمايدىغان بولساڭ مەندىن كۆرگۈلۈكۈڭنى كۆرسەن .
— ھۇي ... پۇش ... غوجام خېلى تىللىرى ئۈزىراپ قاپتا
گەپ قىلىمىسام . مەن ماۋۇ پاشاخاندىن سوراپ باقاي جۇما ... چىم
بەلگىلەيدىمۇ ؟ ھە ؟ ! چىم بەلگىلەيدىمۇ . كۆرگۈلۈكۈڭنى چىم - چىمگە
كۆرسىتىدىمۇ ؟ ھە ! ...

ئاغىچىخان لوپۇلداپ تۇرغان يوغان گەۋدىسى بىلەن
جۇۋازدىن يېڭى چىققان ئۆيدەك شالى ئېقىپ ، كۆزلىرى قىزىرىپ
ئۆرە تۇرۇپ قالغان ئايۇپنى سوقۇپ ، تۇرتۇپ ئەزۋەيلىگىلى
تۇردى . سوغۇق چايىنى چىنىپ قۇيۇپ چىققان پاتىمىخان يا ئالدىغا
مېڭىشىنى ، يا ئارقىغا يېنىشىنى بىلەلمەي تەمتىرەپ تۇرۇپ
قالدى . ئاغىچىخان قولىدا كۆتۈرۈۋالغان ياۋاش بالىسىنى
پاتىمىخانغا تۇتقۇزۇپ ، پاتىمىخاننىڭ قولىدىكى چىنىنى ئېلىپ
سوغۇق چايىنى ئايۇپنىڭ يۈزىگە چاپتى .

— بىلىپ قوي ، لاتا غىلاپ ، ياغاچ پىچاق ماز . سېنى
شۇجى قىلغان مۇشۇ كۈنگە ئېرىشتۈرگەن مانا مەن . ھازىر شۇجى
سەن ئەمەس ، ماۋۇ پاشاخان . مەن تېخى سېنى پوستەكچىمۇ
قىلىپ قويالايمەن جۇما . تولا خىيالىڭدىن ئەمدى مەن شۇجى
بولدۇم ، مەنچە ئادەم يوق دەپ چۆچۈرىنى خام سانما . ئىچىڭنى

تېشىڭغا ئۆرۈپ ، بۇرۇنقى جايىڭغا ئەكىلىپ قويماي يانا . ئەمدى
ھەممىدەم دېگەن ئىسمىنى ئاغزىڭغا ئالىدىغان بولساڭ ماۋۇ
بىرمەنى ئاغزىڭغا ياقىمەن .
باش - كۆزىدىن قارا چاي شامسى ئېقىپ يۈزىگە چاپلىشىپ
قالغان ئايۇپ پىچىۋەتكەن توپاقتەك كۆزىنى ئالايىپ بىردەم
پۇشۇلداپ تۇرۇپ بوغۇلۇپ خىرىلداپ گەپ قىلدى .
— سەن مېنى شۇجى قىلدىڭ ، شۇنداقما ؟ سەن تېخى يەنە
مېنى ئارقامغا ياندۇرۇپ پوستەكچى قىلىۋەتمەكچىمەن . يەنە
دەيدىغان گېپىڭ بارمۇ ، تۈگىدىمۇ ؟ !
— گېپىم بولسا قانداق قىلىتىڭ . بەك بى ئۈندەرەپ كەتتىيا
ما ماز پايىنەك .
— مەن ماز پايىنەك ، يەنە تېخى لاتا غىلاپ ، ياغاچ پىچاق ،
شۇنداقما .
— شۇنداق بولماي ئەمەس .
— شۇنداق بولغان بولسا كېلە قېنى !
ئايۇپ شۇنداق دەپلا بىر مۇشت قويۇپ ئاغىچىخاننىڭ
بۇرىنىدىن قان كەتكۈزۈۋەتتى . ئاغىچىخان «ۋاي !» دەپ ئاغزىنى
تۈتۈپ بولغۇچە ، قوناق سوققانداك كومۇلدىتىپ ئۇرۇپ كەتتى .
ئاغىچىخان ئاغزىغا كەلگەن سەت گەپلەرنى دەپ ئاللا - توۋا
سېلىپ چىرقىراپ ھويلىنى بېشىغا كىيىپ يىغلاپ كونا تام
ئۆرۈلگەندەك گۈپ قىلىپ يىقىلدى . ئايۇپقا ئاچچىق ھەم كۈچ
نەدىن كەلدىكىن ، ئاغىچىخاننى ھويلىدا توپىغا يۈمىلىتىپ
دەسسەپ ، تېپىپ ئۇرىۋەردى . بالا تۈتۈپ تۇرغان پاتىمخان ئايۇپنى
توسۇشتىن قورقۇپ بالىنى كۆتۈرۈپ تالاغا «ئادەم بارمۇ ؟ ئادەم
ئۆلدى» دەپ توۋلاپ يۈگۈردى . ئايۇپ ئاغىچىخاننىڭ چاتىرىقىغا
ھەم دەسسەپ ، ھەم تېپىپ پىتىقلاپ :
— ھە مېنى ئۆستۈرگەن ، شۇجى قىلغان يېرىڭ مۇشۇمۇ ،
مېنى يەنە ياندۇرۇپ پوستەكچى قىلىۋەتىدىغان ، ئاغزىمغا

ياقىدىغان نوچى يېرىڭ مۇشۇمۇ ، ھە قىلە ، قىلە شۇنداق قىلە ،
 قېنى مەن بىر كۆرەي .
 ھويلىغا بىر مۇنچە ئەر - ئاياللار يۈگۈرۈشۈپ كىرىپ
 ئايۇپنى ئاجرىتىپ قۇچاقلاپ تۇرۇۋالدى . ئاياللار ئاغىچىخاننى
 يۆلەشتۈرۈپ توپىسىنى قېقىپ ئۆيگە ئەكىرىپ كېتىشتى .
 ئاغىچىخان مۇشت ، تېپىك دەستىدىن ئاغرىققا چىدىماي كىچىك
 تەرىتىنى قويۇۋەتكەندى ، كۆڭلىكىنىڭ ئارقا ئېتەكلىرى
 بۇلغانغان ، چاپلىرى چۇۋۇلغان ، ئاغزى - بۇرىنىدىن ئاققان قان
 مەيدىسىگە تامچىپ ئاق كۆڭلىكىنى بۇيىۋەتكەندى . ئۇ ۋايىچانلاپ
 يىغلاۋېتىپ «ھۇ قاتىل ، بەتئىيەت شۇمپەن» دەپ ئاغزىغا كەلگەن
 سەت گەپلەر بىلەن ئايۇپنى تىللايتتى . ئايۇپ يەنە ئېيتىلدى .
 ئادەملەر قۇچاقلاپ تۇتۇۋالغانلىقتىن تېپىچەكلەپ ، تىرتەكلەپ
 كەتتى . ئەتراپىدا سايدەك ئەگىپ بىردەمدە پەيدا بولۇپ ھەمساتتا
 يوقىلىدىغان بىر توپ ھە - ھۇچى ، كۆتەرمىچى ئەر - ئاياللار
 «ۋاي ئا شۇجى ، خاپا بولمىسىلا ، چېچىلمىسىلا ، ئاچچىقلىرىنى
 بېسىۋالسىلا ، سىلە كىچىك ئادەم ئەمەس ، يۇرتىڭنىڭ چوڭى ،
 ئەل - جامائەتنىڭ كاتتىسى» دەپ ھاي - ھايلاشتى . بەزىلەر :
 «يا پىشرەم ئا شۇجىنىڭ بۇنداق ئاچچىقى كېلىدىغانلىقىنى تۇنجى
 دۆرەم كۆرۈشۈم جۇما» دېيىشىپ ، بىر - بىرىگە ئاڭلىتىپ ،
 ئايۇپنى ماختاپ ئۇچۇرۇشتى . دەل شۇ چاغدا ھويلىغا ئوڭسۇلى
 ئۆچكەن سەمەت روزى پايپاسلاپ كىرىپ كەلدى .
 — ئا شۇجى ، ئا شۇجى ، ئۆزلىرىنى را شۇجى تولاۋاتىدۇ ،
 ناھايىتى جىددىي توۋلاۋاتىدۇ .
 — ھە ، نېمە ئىشكەن ، قانداق جىددىي گەپكەن ؟
 — ناھىيىدىن ناھايىتى مۇھىم جىددىي يىغىن بار ، را
 شۇجى بىلەن ئا شۇجى دەرھال كەلسۇن دەپ ناھىيىلىك تەشكىلات
 بۆلۈمىدىكى كاڭ بۇجالت ئاتايىن ماشىنا ئەۋەتىپتۇ . ھازىرلا يولغا
 چىقىدىغان گەپكەن .

— كەچ بولغاندا كېچىچە يىغىن ئاچامدىكەن .
 — شۇنداق ئوخشايدۇ ، يىغىننى ۋىلايەتنىڭ باشلىقى
 ئاچىدىكەن ، قەشقەردىن بىر مۇنچە باشلىقلار كەپتۇ . بەك جىددىي
 مۇھىم يىغىنكەن . را شۇجى ناھىيىدىن چىققان ئىككى باشلىق
 بىلەن ئۆزلىرىنى ساقلاپ قالدى . سىلى چىقسىلا دەرھال
 ماڭىدىكەن . ئايۇپ چالا كەيىپچىلىكتىن دەرھال سەگىپ ئۆزىنى
 تۈزەشتۈرۈپ سەمەت روزىنى ئەگەشتۈرۈپ دەرھال چىقىپ
 كەتتى . ھويلىدىكىلەر قانداق مۇھىم يىغىندۇر دەپ ھەر خىل
 تەھلىل قىلىشتى . پاكىر ۋىت - ۋىت خوتۇن ھېيتخان ئۆزىچە
 سۆزلىدى :
 — ۋايىي ، ئا شۇجىنىڭ خوتۇنىنى ئۇرغان ئىشنى
 ئاڭلىغان بولسا ، شۇجى تۇرۇپ خوتۇنىنى ئۇرۇپتۇ دەپ تەنقىد
 قىلغىلى قىچقارغانمىدۇيا ؟ — دېدى .
 — چىك ئا ، — دېدى يېزىنىڭ قېرى ئاشپىزى ئوسمانخان
 ئۈستام ، — نەدە تېڭى بىرمە گەپ قىلىدىكەنسز ، ئا شۇجى
 خوتۇنىنى تېخى ئەمدى ئۇرغان تۇرسا ، را شۇجى تېخى ئاڭلىماي
 تۇرۇپ يىغىن ئاچامدا . خوتۇنىنى ئۇرغانغا ۋىلايەتتىن كېلىپ
 ناھىيە ، يېزا باشلىقلىرىنى يىغىپ كېچىدە ئۇخلاي يىغىن
 ئاچىدىغان بېشى ئىششىپ قالغان قاپاق ھۆكۈمەت يوق بىر يەردە .
 ئاغزىڭىزغا كەلگەننى جۆيلۈدىغان خوتۇنكەنسز . باشقا مۇھىم
 جىددىي ئىش بىلەن يىغىن ئاچىدىغان گەپ . خوتۇنىنى ئۇرغانغا
 يىغىن ئېچىپ كەلسە ئاچچىق ئۆرۈككە قوڭ توشامدۇ . ساۋاتىز
 خوتۇنلار دېگەنرە ئاغزىغا كەلگەننى جۆيلۈۋېرىدۇ .
 — ھە سىلى بەك ساۋاتلىق . شۇڭا ئۈستام ئاشپەز . ئوماچ
 چالالمايلا .
 ئوسمانخان ئۈستام بىلەن ھېيتخان قىزىرىشىپ قالدى .
 — بۇ ھويلا شەرتلىك ھويلا بولۇپ قاپتۇ جۇما . ئىچى
 ياماندىن بىرى قېچا چېچىۋەتتىمۇ نېمە ، ھويلىغا چىگەن

ئادەملەرنىڭ ھەممىسىنىڭ بىر - بىرى بىلەن سوقاشقۇسى كېلىپلا
تۇرىدىيا ئەمدى . ئادەمنى تەڭلىكتە قويۇپ ، — دەدى يېزىنىڭ
رەسمىچىسى مولدىۋان .
ئايۇپ ئالدىراپ - سالدىراپ چىققاندا يېزا دەرۋازىسى ئالدىدا
ناھىيە باشلىقلىرى ئولتۇرىدىغان يېشىل لاتا پىكاپ تۇراتتى .
بالىلار ، دېھقانلار ، بىكارچىلار ئولشىپ پىكاپنى كۆرمەكتە
ئىدى . پىكاپنى كۆرۈپ ئايۇپنىڭ يۈرىكى ئاغزىغا كەپلىشىپ
قالغاندەك بولدى ، يۈرىكىنىڭ سېلىشى قۇلىقىغا ئاڭلانغاندەك
بولدى . ئۇ بۇ پىكاپنى كۆرسە كىچىك چېغىدا ھېلىقى
مازارنى — راخمان شۈجىنى كۆرگەندىنمۇ بەتتەر يۈرىكى
سېلىپ ، سۈر بېسىپ قورقاتتى . چۈنكى ئاشۇ پىكاپتا ناھىيىنىڭ
ئاغزى ئوت باشلىقلىرى ئولتۇراتتى . ئۇ پۇت - قولىدا جان
قالماي پىكاپ يېنىغا كەلگەندە ناھىيىلىك تەشكىلات بۆلۈمىدىكى
بىر خەنزۇ باشلىق پىكاپنىڭ ئىشىكىنى ئاچتى . ئىچىدە را شۈجى
سۈرلۈك قېتىپ ئولتۇراتتى . پىكاپنىڭ ئالدىدا ھېلىقى ئۆزىنى
ئېلان قىلغىلى كەلگەن ناھىيىلىك تەشكىلات بۆلۈمىنىڭ
مومىيادەك گەپ قىلماس مۇئاۋىن باشلىقى يۈنۈس سامساق يەنە شۇ
بۇرۇنقى قىياپىتىدە ئولتۇراتتى . ئايۇپ ماشىنىغا چىقىپ راخمان
شۈجىنىڭ يېنىدا ئولتۇردى . ئۇنىڭ يېنىغا ھېلىقى خەنزۇ باشلىق
چىقتى . پىكاپ قوزغىلىپ تىز ماڭدى . ھەممەيلەن بىر ئېغىزمۇ
زۇۋان سۈرمەي جىمجىتلا ئولتۇرۇشتى ، ئايۇپنىڭ يۈرىكى
سېلىپ ، تولا تەر بېسىپ ھالى قالماي ، ھاراقنىڭ قىزىتىشى ،
ئۈسسۈزلۈك دەستىدىن كۆڭلى ئېلىشىپ مىڭ تەستە ناھىيىگە
ئۇلاشتى . ئۇ ماشىنىدىن چۈشۈپ ئۇھ دەپ تىنىپ راخمانغا
ئەگىشىپ ناھىيىلىك پارتكومنىڭ كىچىك مەجلىسخانىسىغا
كىرىپ كەلگەندە پەستە ھەرقايسى يېزىنىڭ شۈجىلىرى ، يېزا
باشلىقلىرى ، سەھنىدە ۋىلايەتتىن كەلگەن باشلىقلار ، ناھىيە
باشلىقلىرى ئولتۇراتتى . جاك شۈجى يىغىن باشقۇردى .

ۋىلايەتتىن كەلگەن شۇجى بىرمۇنچە سۆزلەپ ، پارتىيىنى تەرتىپكە سېلىش خىزمىتىنىڭ سەپەرۋەرلىك سىناق نۇقتىسى مۇشۇ ناھىيىدە بولىدىغانلىقىنى ، پارتىيىنى تەرتىپكە سېلىشتا ئىشلىتىدىغان خىزمەتلەرنى سۆزلەپ ، جاك شۇجىنىڭ ناھىيىدىن ۋىلايەتنىڭ مۇئاۋىن ۋالىيلىقىغا ئۆتكەنلىكىنى ، ناھىيىگە ۋىلايەتلىك دېھقانچىلىق باشقارمىسىدىن پىڭ شۇجى دەيدىغان ئورۇق كۆز ئەينەكلىك يېڭى شۇجى تەيىنلەنگەنلىكىنى ئېلان قىلدى . پىڭ شۇجى ئۇيغۇرچىنى جاك شۇجىدەك راۋان سۆزلىمىسىمۇ ، ھەر ھالدا خېلى ئوبدان سۆزلەيدىكەن . ئۇ پارتىيىنى تەرتىپكە سېلىش خىزمىتى ھەققىدە ئۇزاق سۆزلەپ ، ئاساسلىقى ئۈچ خىل ئادەمنى پارتىيىدىن تازىلاشنى ، يەنى مەدەنىيەت زور ئىنقىلابىدا ئۆسكەن ، ئۇرۇش - چېقىش ، بۇلاش بىلەن شۇغۇللانغان ، پېشقەدەم كادىرلارغا زىيانكەشلىك قىلغانلارنى پارتىيىدىن ، بولۇپمۇ رەھبىرىي ئورگانلاردىن تازىلاش كېرەكلىكىنى سۆزلەپ كېلىپ ئۈچ يېزىنىڭ شۇجىسىنىڭ مۇشۇ يېڭى سىياسەت بويىچە ۋەزىپىسىدىن قالدۇرۇلۇپ تەكشۈرۈشكە خىزمەت گۇرۇپپىسى ئەۋەتىدىغانلىقىنى ئېيتتى . باشتىلا راخمان تۇرنى ئېلان قىلىۋىدى ، يىغىن زالى سۈرلۈك جىملىققا چۆمدى . راخمان تۇر ئۆلۈكتەك تاتىرىپ كەتتى . پىڭ شۇجى يەنە ئايۇپنىڭ يېزىلىق پارتكومنىڭ بارلىق ئىشلىرىغا ۋاقىتلىق باش شۇجى بولىدىغانلىقىنى ، ناھىيىلىك يېزا ئىگىلىك ئىدارىسىدىكى قادىر سالىنى يېزىلىق ھۆكۈمەتنىڭ ۋاقىتلىق باشلىقى قىلىپ تەيىنلەپ كۈزدە سايلام قىلىپ رەسمىيلەشتۈرىدىغانلىقىنى ئېلان قىلدى . يىغىن تۇيۇقسىز قىسقا ، جىددىي ، سۈرلۈك ئېچىلىپ ئاخىرلاشتى . يىغىن تۈگىگەندە ھەممە تارقاشتى . راخمان تۇر ئورنىدىن تۇرالماي قالدى . ھېچكىمنىڭ ئۇنىڭ بىلەن كارى بولمىدى . بۇرۇن ۋاي - ۋايلاپ كۆرۈشىدىغانلارمۇ خۇددى مەرەزدىن قاچقاندەك ئۇنىڭدىن قېچىپ باشقا ياققا قاراپ

كېتىشتى . ئايۇپ راخمان تۇرنى يۆلەپ خۇشاللىقى ئىچىگە پاتماي
يىغىن زالىدىن چىقتى . ئىشىك ئالدىدا سەمەت روزى ساقلاپ
تۇرغانىدى . ئايۇپ راخمان تۇرنى سەمەتكە يۆلەپ ھارۋىغا سېلىشقا
بۇيرۇدى . بىر تەرەپتىن جاك شۇجى كېلىپ راخمان تۇرنىنىڭ
قولىنى تۇتۇپ قايغۇرغان ھالدا تەسەللى بەردى .

— سىز ياخشى كادىر ، ئەمما مەدەنىيەت ئىنقىلابىدا بەزى
ئىشلارغا ئارىلىشىپ قېلىپ يامان قىپتىكەنسۇز . يۇقىرىنىڭ
بۇيرۇقى قاتتىق بولغاچقا ئامال بولمىدى . مەن ۋىلايەتكە كېتىپ
قالدىم . پىڭ شۇجىمۇ ئوبدان ئادەم ، مەن تاپىلاپ قويدۇم ،
قىيىنچىلىقىڭىز بولسا ئىزدەڭ . سىز ۋەزىپىڭىزدىن قالغان بىلەن
مانا سىز تەربىيەلەپ ئۆستۈرگەن شاگىرتىڭىز ئا شۇجى سىزنىڭ
ئورنىڭىزغا چىقتى ، سىز ھەرگىز قىيىنچىلىق تارتىپ
قالمايسىز . شۇنداقمۇ ئا شۇجى ، سۇ ئىچكەندە قۇدۇق قازغۇچىنى
ئۇنتۇپ قالمايمىزغۇ ، شۇنداقمۇ ؟

— شۇنداق بولمامدىغان ، شۇنداق جاك شۇجى . كۆپرەك
ئاتىدارچىلىق قىلارسىز .

راخمان تۇر جاك شۇجىنى قۇچاقلاپ ئۇزاققىچە ھۆڭگىرەك
ئېيتىپ يىغلاپ كەتتى .

— مەن شۇنچە يىل پارتىيىگە سادىق ئىشلىسەم ، مېنى
مۇشۇنداقلا تاشلاپ قويارمۇ ھە جاك شۇجى .

— ياق ، ياق ، سىز خاتا چۈشەنمەڭ ، بۇ پارتىيىنىڭ سىزنى
تاشلىۋەتكىنى ئەمەس ، كۆيۈنگىنى ، ئاسرىغىنى . سىزنى
چارچىدى ، دەم ئالسۇن دېگىنى . بۇنداق گەپنى ئىككىنچى بىر
يەردە ئاغزىڭىزدىن چىقارغۇچى بولماڭ . تەسىرى ياخشى
بولمايدۇ . ھازىر يولداش دىڭ شاۋپىڭ پارتىيىگە رەھبەرلىك
قىلىپ پۈتۈن مەملىكەتتە پارتىيىنى تەرتىپكە سېلىۋاتىدۇ .

جاك شۇجى تەسەللى بېرىپ راخمان تۇرنى تەستە ھارۋىغا
چىقىرىپ ئۈزىتىپ قويدى . ئايۇپ يول بويى راخمان تۇرغا

تەسەللى ، ۋەدىلەرنى بېرىپ ئۆيىگىچە ئاپىرىپ تۇن يېرىمىدىن ئاشقاندا ئۆيىگە قايتىپ كەلدى . ئۇ كېلىپ ئۆيىنىڭ يېڭى خىزمەتچىسى پاتىمخاندىن ئاغىچىخاننىڭ يامانلاپ كەتكىنىنى بىلىپ گەپ قىلماستىن يېتىپ ئۇخلايدى .

27

بۇغداي ئېڭىزى ئورنىغا تېرىغان چىلگە قوناقلا تېزلا ئۈنۈپ ھەمساتتا ئوشۇقتىن ئاشقۇدەك بولدى . قوناق مەدىكى تۈۋىدە قۇرۇغان توپىلار ئارىسىدا ئۇ يەر ، بۇ يەردىن چالا پاتاق بولۇپ بېشى كۆرۈنۈپ قالغان بۇغداي مەڭگىنى ، بىرلىرى يېشىل ، بىرلىرى سارغۇچ قۇرۇپ قالغان بۇغداي باشاقللىرى مانا مەن دەپ كۆرۈنۈپ قالغانىدى . تەرەپ - تەرەپلەردىن توپ - توپ بولۇپ ئۈچۈپ كەلگەن كەپتەرلەر چىلگە قوناق مائىسىلىرى ئارىسىدا چالا ئورۇلۇپ تېرىلمەي يەرگە باستۇرۇلۇپ باش - ئۈچى كۆرۈنۈپ قالغان بۇغداي باشاقللىرىدىن دان چوقىلاپ يۈرەتتى . ناھىيىلىك يېزا ئىگىلىك ئىدارىسىدىن يېزا باشلىقى بولۇپ يېڭىدىن كەلگەن قادىر سالى بۇغداي ئېڭىزى ئورنىغا تېرىلغان چىلگە قوناق ئارىسىغا ماش تېرىش ئارقىلىق خام ئورۇلۇپ كېتىپ ھوسۇلى كەمەپ كەتكەن بۇغداي ھوسۇلىنىڭ ئورنىنى كۆك ماش ئارقىلىق تولۇقلايمىز دېگەن چارنى تېپىپ چىقىپ ئالا - باسمىس خامان ئېلىپ دۆلەتكە غەللە - پاراق بۇغدىيى ساتىمىز دەپ بېلىنى ئالماي دەم كۈتەمە بولۇپ ئاران جېنى قالغان دېھقانلارنى خامانلىرىدىكى سامانلىرىنى يىغىشقىمۇ ، كېۋەزنىڭ ئۈچىنى ئۈزۈشكىمۇ قويماي قوناقلىققا ھەيدىدى .
- ھېلىقى خوتۇننىڭ شوۋا داڭقىنىدىن بەرىكەت تېپىپ كۆكلىگەن ئايۇپ باز - باز دېگەن سولامچى دېھقانچىلىق دېگەننى بىلمەيدۇ . پوستەكچىلىكتىن باشقىغا يارىمايدىغان بىر ئەبگا مانا

ئەمدى خوتۇنىنى دەسمى سېلىپ يۇرتقا ئاتا بولۇۋالدى . راخمان
تاز توخۇ پوقى بولسىمۇ دېھقاندىن چىققان بولغاچقا
دېھقانچىلىقنىڭ ئېپىنى بىلىتى . بىلىپ تۇرۇپ يۇقىرىنىڭ
بۇيرۇقى دەپ بىر ئېزىپ ، ھەپتە تەخىر قىلما مۇرادىغا يېتىپ
پىشىدىغان بۇغداينى خام تاراچ ئورغۇزۇپ خەقنىڭ مىڭ جاپادا
ئاغزى يېڭى بۇغدايغا تېگەي دېگەندە تۇمشۇقىغا كېلىپ قالغان
ناننى باكار قىلىپ خەقنىڭ ئېشىغا توپا سېلىۋىدى خەق قاڭغىر
قاخشاپ ، قاغاپ ، لەنەت قىلىۋىدى ، بىر ئايغا بارماي يۇقىرىغا
ياخشىچاق بولۇپ ھوقۇقىنى ساقلىماق بولغان غوجامنى ئەلنىڭ
قاغىشى تۇتۇپ بېشىنى يېدى . ساقلاپ قالسىمەن دېگەن ھوقۇقىنى ،
شاپاق - شالتاقتىن ئۇلاغ ئىلمەككەچە ، پۇلدىن پۇل ، ئاشلىقتىن
ئاشلىق ، ياغاچتىن ياغاچ كېچىلەپ ئۇخلىماي ، ماشىنا - ماشىنا
بىلەن توشۇسىمۇ ئاخىرىدا ... باشلىق دېگەن يۈزىدە تۈكى بار
خەق ، ئىمانى بولمىغاندىكىن ئىشەنگىلى بولمايدۇ . خۇداغا
ئىشەنمىگەن ئادەمدە ئىشەنچ نىمىش قىلىنۇن . بەرمە يەپ -
يەۋىلىپ يۈزىنى قوڭىغا چاپلاپلا ھوقۇقىدىن ئېلىپ تاشلىۋەتتى .
ھونناق قوي بالا تاشلىغاندەك تاشلىۋەتتى . خەقنىڭ قىساسى
تۇتتى . خەقنىڭ ئازارى خۇداغا يەتتى دېگەن شۇ . خەقنىڭ پۇلى
بولمىغاندىكىن قاسساپتىن گۆش ، ماگىزىندىن ياغدىن
سوپۇنغىچە ، ساتىراشتىن تارتىپ تاكى سەيپۇڭغىچە بۇغداي
ئورمىسىدا يېڭى بۇغداي چىققاندا بېرىمەن دەپ بىر كويلۇق
بىرىمنى ئون كويغا نېسىگە ئېلىپ ئىتتىن مۇشۇككەچە ،
قۇلاق - گەدەنگىچە غىققىدە قەرزگە بوغۇلۇپ قاچان بۇغداي
پىشار ، قاچان يېڭى بۇغدايغا ئۇلىشارمىز ، ھوسۇل جىقراق چىقسا
غەللە - پەللىدىن ئېشىپ قەرزنى ئۈزۈپ قولىمىز تۆت - بەش
تەڭگە پۇل كۆرسە ئوغللىمىزنى ئۆيلىۋالسا ، قىزىمىزنى ياتلىق
قىلىۋالسا دەپ تۆت كۆز بىلەن تەلمۈرۈپ ئاران تۇرغاندا
پىشىمىغان بۇغداينى مەجبۇرىي ئورغۇزۇپ خەقنى قاڭغىر

قاقشاتتى . زورمۇزور پىشمىغان بۇغداينى ئورغۇزدى ... ئاشۇ
 بۇغدايلىقتا قانچە ئادەم قان قۇسۇپ يىقىلدى ... خەقنى قاقشاتقان
 ئادەم ئاخىر بېرىپ ئۆزىنى قاقشىتىدۇ ، چالا پىشقان بۇغداي
 سىڭىشىپ قورۇلۇپ خەقنىڭ قولىغا بىرەر - يېرىم چارەك
 ئۆشۈرسىگە بۇغداي ئېشىش تۈگۈل تاس - تاماس قالدى دۆلەتنىڭ
 غەللىسىگە بۇغداي چىقىشتۇرۇپ بولالمىغىلى ، ئەمدى بۇ يىل
 قىشچە يېڭىلى خەقنىڭ ئۆيىدە بۇغداي قالمىدى . بۇ يىل قىشتا
 بۇغداي تامىقى ، لەڭمەن دېگەنلەر جەننەتكە كىرىپ كەتتى . خەق
 بۇلتۇر يېگەن لەڭمەننى كۆشەپ قىشنى چىقىرىدىغان بولدى .
 چىلگە قوناقنىڭ ئۇنىدا زالاڭ ئېتىپ ئىچىپ لەڭمەن يېدۇق دەپ
 يۈرۈشەر . سەل قول ئىلكىدە بىرەر - يېرىم ئوشۇق چارپاي
 بارلار شۇنى سېتىپ بۇغداي ئۇنى ئېلىپ يېمىسە ، ئەمدى بۇ يىل
 تۈگەشتى . ھەممىنى ئاشۇ راخمان تاز شۇنداق قىلدى ، شۇنداق
 قىلىپ مانا ئەمدى ئۆزىمۇ بېشىنى يېدى . ماۋۇ قادىر سالى دېگەن
 يېزا باشلىقى يوغان مەكتەپ ئوقۇغان بىر نېمىمىش ، قولىدىن
 گېزىت چۈشمەيدىغان ، ئۇششاق سۆز ، مەخسۇس ئېڭىز ئورنى
 قونىقىغا ماش تېرىپ بۇغداينىڭ زىيىنىنى تولدۇرىمىز دېگەن
 گەپنى شۇ تاپقانمىش . ئاۋۇ ئايۇپ دېگەن شوۋىچى پوستەكچى
 ئالتۇن تېپىۋالغاندەك كۆككە كۆتۈرگەنمىش . شۇڭا ، مانا چالا
 خاماننى تاشلاپ كېۋەزلەر پىرچەك باغلاپ بولغۇچە كېۋەزنىڭ
 ئۈچىنى ياندۇرماي ماش تېرىمىز دەپ كېتىۋاتىمىز . مانا شۇنداق
 قىلىپ قولغا تۈزۈك بىرمە ئاشمىدى . سەندىن ئالغان كالىنىڭ
 پۇلىنى بېرەلمىدۇق ئۈكەم . كۈزدە كېۋەز ساتقاندا بەرسەم ،
 تايىنلىق ماۋۇ تېڭىڭدىكى ئاتنىمۇ بەرسەڭ ، دېگىنىڭگە ئالسام
 بولتى ، ھەجەپمۇ ئايىغى چەپەر ئاتكەن . بېقىش تاپقان ئاتكەن ،
 نەدىنىمۇ تاپقانمەن ...

ھەسەن سوغۇق گەپتىن توختىدى ، كامىل ھەسەن
 سوغۇقنىڭ تولا گەپ قىلىپ قۇرۇپ كەتكەن ئاغزىغا بىردەم قاراپ

تۇرۇپ ئېتىنىڭ بېشىنى بۇرىدى . ئىككى قەدەم مېڭىپ بولۇپ
يەنە توختاپ ئاتنىڭ بېشىنى يەنە ئارقىسىغا بۇراپ سۆزلىدى .
ئۇنىڭ ئارقىسىدا ئاتقا مىنگىشىپ مۈشۈكتەك تۈگۈلۈپ
ئولتۇرغان ھەممەدەم سېپىرىلىپ چۈشۈپ كەتكىلى تاس - تاماس
قېلىپ كامىلىنىڭ بېلىنى تېخىمۇ چىڭ قۇچاقلاپ چاپلىشىپ
ئولتۇرۇۋالدى . ئۆزىنىڭ بۇ قىلىقىنى ھەسەن سوغۇقنىڭ
كۆرگىنىدىن خىجىل بولۇپ باشقا تەرەپكە قارىۋالدى .

— ھەسەننىڭ ، بىر گەپنى ئۇنتۇپ قاپتىمەن ، ئۆتكەندە سەن
ئارا تۇرۇپ ماڭا ياندېشىپ بەرمىگەن بولساڭ ، جۈمە قارىغۇ ،
نساخان ۋات - ۋاتلار خوتۇن - بالىلىرىمنى يېزىغا باغلاپ ئاپىرىپ
سولايىدىغان ئەپتى بارتى . سەن ئەل - جامائەت ئارىسىدا چىش
يېرىپ گەپ قىلىپ ، ئۇ داپ يۈزلەرنى تەرلەتتىڭ ، ساڭا
رەھمەت . خوتۇن - بالىلىرىمنى مېنىڭ پوقۇمغا تېپىنىشتىن
ساقلاپ قالدىڭ .

— ئاھا ، قوي ئۇ گېپىڭنى ئۈكەم . ھەق گەپ قىلىمىساق
خۇدانىڭ ئالدىغا قايسى يۈزىمىز بىلەن بارىمىز . بىر مۇسۇلمان
ناھەق زۇلۇم تارتىۋاتسا ، تاش چىشلەپ تۇرۇۋالساق كۆزىمىزنى
پارقىرىتىپ قاراپ تۇرۇپ ناماز ئوقۇدۇم ، ئىبادەت قىلدىم
دېگەنمۇ گەپ بولامدۇ دەيسەن . ھېلىغۇ سېنىڭ جىق
ياخشىلىقىڭنى كۆرگەن ئادەممەن . سەندىن باشقا ئادەم بولسىمۇ
بىر ئادەم بالىسى ناھەق ئازار يېسە ، ھېچبولمىسا تۆت ئېغىز
قۇرۇق گەپ قىلىشقىمۇ يارىمىغان تېلىمنى كېسىپ تاشلىۋېتىمىنا
ئۈكەم . نېمە دەۋاتىسەن دەيمەن ، تارتىشىدىغان مۇشۇ سېسىق
جاندىن باشقا بى ئوردا - قەسىرىم بارمىتى ، ۋاي يەنە بەش - ئالتە
كۈن ياشىۋالسام دەيدىغان قايسى بى كۆرۈپ كەتكەن راھەتلىرىمگە
تارتىشىمەن ئۈكەم .

— ساڭا ئوخشاش ئىشقا يارىمىسىمۇ گەپكە بولسىمۇ
يارايدىغان ئادەملىرىمىز يۇرتتا قۇرۇپ تۈگەپ كېتىۋاتىدۇ ئاكا .

بوپتۇ ئاكا ، شۇ گېپىڭ ئۈچۈن بىر كالىنىڭ پۇلىدىن كەچتىم ، مەن رازى ئاكا ، بەرمىسەڭمۇ بولىدۇ . ئەمما لېكىن ماۋۇ ئاتنى مىنىپ قالغۇڭ بولسا ماڭا ھازىر بەش يۈز كوي ، كەم بولغاندا بەش يۈز كوي پۇل قاندىنىمۇ دورا بولۇپ كېتىۋاتىدۇ . بازارغا ئاپىرىپ كۆرمىدىم ، ئوغرى ئالدى دېسەممۇ ، تاشلىۋەتسەممۇ مىڭ كويغا ئالىدۇ .

— زارات تەرەپتىن تاپتىڭمۇ ؟ ئاڭلىسام بىزنىڭ داققالچىلار سېنى تۇتۇپ زاراتقا ئاپىرىپ بېرىپ ماۋۇ كۆز مۇنچىقىڭنى ئايۇپ شوۋىنىڭ ئۆيىگە تۇتۇپ بېرىپتۇ دەپ ئاڭلىغان .

— ئاپىرىشىغىلا يېرىم كۈن سولاپ قويۇپ بەردى . قايتىپ خوتۇن - بالىلىرىمنىڭ ھالىدىن خەۋەر ئالمىسام بولمايدۇ دېسەم ماۋۇ ئاتنى تېپىپ ئەكىلىپ مىندۈرۈپ قويدى . نەخ بەش يۈز كوينى ئالدىمغا قويالساڭ ، مانا ئاتنى مىنىۋال ، بولمىسا مېنى تەڭلىكتە قويما . بازارغا ئاپىرىپ ئېلىشىغا ساتىمەن .

— ئوبدان ئۇكام ، بەلەن ئات دېگەن دائىم ئۇچراۋەرمەيدۇ ، پۇل تاپماق ياخشى ئات تاپماقتىن تەس ئەمەس . چۈش ، پىشىنىڭچە تەخىر قىلىپ تۇر ، مەن چاپىنىمنى سېتىپ بولسىمۇ چۈش - پىشىنىڭە قالماي پۇل راسلاي . ئاتنى ياتقا بېرىۋەتمە . ئاتا - بوۋىمىزنىڭ ياخشى ئاتنى ياتقا بەرمە ، ياتقا بەرسەڭ ، يەرسىز قالىمەن دېگەن گېپى بار . پۇل تېپىلىدۇ ، ياخشى ئات تېپىلمايدۇ . ئات دېگەن ئەرنىڭ قانىتى . ئەر قانىتىدىن ئايرىلسا يېرىدىن ، ئۆيىدىن ، خوتۇن - بالىلىرىدىن ئايرىلىپ قالىدۇ .

— بوپتۇ ئەمەس ، چۈش - پىشىنىڭچە سانىخان ئانامنىڭكىدە ساقلايمەن . پىشىنىدىن كېيىن قالساڭ ماڭىمۇ ئامال يوق . ئۇچرىغان ئادەمگە سېتىپ پۇل تاپمىسام بولمايدۇ .

— خەق جىق بېرەي دېسە كۆڭلۈڭگە شەيتان چىرىۋالماستى . ھە .

— ساڭا بەش يۈزگە بېرىمەن ، سەن ئالمىغاندا ئاندىن كەم

دېگەندە مىڭدىن بىر تەڭگە تۆۋەن ساتمايمەن . مەن دېگەن ئوغۇل
بالا . ئانام ماڭا ئوغۇل بالا دەپ شۈمەك سالغان ، سەن مېنى تولا
گەپ قىلدۇرما .

كامىل ئېتىنى بۈرە يورغىسىغا سېلىپ كېتىپ قالدى .
ئاتنىڭ ئايىغىدىن سۇس كۆتۈرۈلگەن توزان ھەسەن سوغۇقنىڭ
ئىچىگە ئوت بولۇپ سىڭدى .

— كۆك ماشنى قويۇپ پۇلنىڭ غېمىنى قىلاي .

ھەسەن سوغۇق ئالدىراپ دوڭغاسلاپ ئۆيىگە ماڭدى .

كامىلنىڭ كەينىدە ئولتۇرغان ھەمىدەم مىششىلداپ

يىغلىغىلى تۇردى .

— نېمىگە يىغلايسەن ؟

— ئۆزىڭىزنى قىيناپ ، مېنى تەڭلىكتە قويغۇچە مېنى

ئۆلۈۋالغىلى قويسىڭىز بولمامدۇ .

— ساڭا مىڭ قېتىم دېدىم ، خۇدا ئۆتمەيدىغان ئەڭ يامان

ئېغىر گۇناھ ئۆزىنى ئۆلتۈرۈۋېلىش . ئۆزىنى ئۆلتۈرۈۋالغان

ئادەمنى قىيامەتكىچە قىزىل ئوتتىن ياسالغان ئىلمەكتە تىلىدىن

ئېسىپ قويسىدىكەن . نۇرغۇن گۇناھلارغا توۋا قىلساق

كەچۈرىدىكەن ، ئۆزىنى ئۆلتۈرۈۋالغۇچىنى كەچۈرمەيدىكەن . خۇدا

جاننى ئالمىغۇچە قىينالماقچۇ ياشىمىساق بولمايدۇ . ئەگەر سەن

ئۆلۈۋالساڭ ، سېنىڭ ئۆلۈۋېلىشىڭدا مېنىڭمۇ بىر پاتمان

گۇناھىم ، ھەسسەم بولۇپ قالىدۇ . مەن ھېچنېمىدىن —

ئۆلۈمدىنمۇ قورقمايمەن . خۇدادىن قورقىمەن ، بىلىڭمۇ .

— مېنى ئۆلگىلى قويماي سۇدىن سۈزۈۋالغان بىلەن ، يا

ئۆزىڭىز دائىم ماڭا باش — پانا بولالمايسىز . ئىزىڭىزدا

تۇرالمايسىز . مەن سىز بىلەن بىللە مېڭىپ بولالمەيمەن . سىزگە

يۈك بولغىنىم بولغان . سىزنىڭ ئۆيىڭىزگە ، خوتۇن —

بالىلىرىڭىزنىڭ ئالدىغا ئۆلسەممۇ بارمايمەن . خەقنىڭ كۆزىگە

قاراپ ، قولغا قاراپ ، قاچان بىر توغرام نان بېرە ، قاچان بىر

قاچا ئاش بېرە دەپ ياشاشتىن قۇلاق - بۇرنۇمغىچە تويدۇم .
 ئەمدى يەنە شۇنداق بولىدىغان بولسا شۇ زامان ئۆلۈۋالىمەن . مەن
 ئەمدى ئۆزۈمنى قۇتقۇزۇشنى بىلىۋالدىم .
 — ئۆمرۈمدە مەيلى خوتۇن خەق ، ئەر خەق بولسۇن ،
 خوتۇن - بالىلىرىم بولسۇن ھېچكىمگە بۇنداق يېلىنىپ -
 يالۋۇرۇپ باقمىغان ، ساڭا يالۋۇرغىلى تۇرغىلى ئۈچ كۈن بولدى .
 ئاغزىمنىڭ ئالتە قات تېرىسى چۈشۈپ كەتتىمكىن دەيمەن . مەن
 مېنى بۇنداق جورۇتۇپ تالچىقتۇرۇۋەتمە . مەنمۇ سېنى خوتۇن -
 بالىلىرىمنىڭ ئالدىغا ئىككىنچىلەپ ئاپارمايمەن . بىزنىڭ ئۆيدىن
 بىر ئون يېتىم يىراقلىقتا يالغۇز ، تۇل موماي ھاممام سانىخان
 ئانام بار . بالىلىرى تەرەپ - تەرەپكە قېچىپ چىقىپ كېتىپ ئۆزى
 يالغۇز بىر ھويلىدا تۇرىدۇ . چوڭ ئوغلى ناھىيە بازىرىدا
 موزدۇزلۇق قىلىدۇ . بالىلىرى بىلەن بولۇپ ئانىسى بىلەن ئانچە
 كارى يوق . ئاتامنىڭ بىردىنبىر سىڭلىسى بولغاچقا مەن
 ئانچە - مۇنچە خەۋەندە خالىغىنى قىلىپ قويىمەن . ماڭا ئامراق .
 پات - پات بېرىپ قولغا ئۈچ - تۆت تەڭگە بېرىپ قويسام دۇئا
 قىلىپ مېنى ئەرشكە چىقىرىۋېتىدۇ . ئانام بولمىغاندىكىن
 ئانامنىڭ ئورنىدا كۆرىمەن . بىر ئېغىز ئۆيىنى يىللىقنى بەش
 يۈز كويغا بېرىدىغان بولدى . ئۆيدە يوتقان - كۆرپىدىن تارتىپ
 ھەممە نەرسە ئىشقىلىپ ئۆي سەرەمجاننىڭ ھەممىسى تەق . بىر
 ھويلىدا بولغان بىلەن باشقا ئۆيدە تۇرىسىلەر . خالىساڭ
 تامىقىڭلارنى بىرگە قىلىپ يەڭلار ، خالىمىساڭ ئۆز ئالدىڭغا
 قىلىپ يېسەڭمۇ بولىدۇ . سانى ئانام بىلەن ھەممىنى پۈتۈشۈپ
 قويدۇم . ھەرگىز قولغا قالاپ قالىدىغان ئىش يوق . سەن دېگەن
 مېنىڭ ئامانلىقىم . سەن ئۇنىڭ ئاغزىغا ئەمەس ، ئۇ سېنىڭ
 ئاغزىڭغا قالاپ ئىش قىلىدۇ . ئۇ تېخى سەندەك بىر ھەيرانىڭ
 تېپىلغىنىغا خۇش . دائىم مەن يالغۇز ، ئۆلۈپ قالسام ئۆلۈكۈم
 قانچە كۈن ئۆيدە تۇرۇپ قالا . ماڭا ھەمرا بولىدىغان ئادەم يوق ،

ئاغرىپ - تارتىپ قالسام كىم ماڭا بىر پىيالە سوغۇق سۇ بېرەر
 دەپ يىغلايتتى . بىر ھېسابتا سېنى ئۇنىڭغا خۇدا يەتكۈزدى
 دېسەكمۇ بولىدۇ . ئۇ بەك خۇش ...
 — نېمىشقا بالدۇر شۇ يەرگە ئاپارماي خوتۇن -
 بالىلىرىڭىزغا بىر مۇنچە ۋالا - ۋويلا تېپىپ بېرىسىز ئەمىسە .
 — خوتۇننىڭ گېپىگە چىرىپ بولغان ئىش . خوتۇن مەشەدە
 تۇرسۇن ، يېنىمدا تۇرغۇزىمەن دەپ تۇرۇۋالمايغان بولسا مۇشۇ
 ئىش يوق . ئۇ بۇ بالانى ئۆزى تاپقان . مانا ئەمدى تويدى . ئۇنىڭ
 مەقسىتى سېنى يېنىدا تۇتۇپ تۇرۇش ئارقىلىق مېنى ئۆيگە
 باغلاش . ئەخمەق خوتۇن ئۇنداق قىلىشىمۇ بەش بالانى يوقلىماي
 تاشلىۋېتىمدىم . بەش بالام مەن ئۈچۈن مەڭگۈ ئۈزۈلمەيدىغان بەش
 زەنجىر ئەمەسمۇ .
 — قورسىقىمىدىكى بالىنى تۇغمايمەن . چۈشۈرۈۋېتىمەن .
 — چۈشۈرۈۋېتىدىغان بولساڭ ئۆلتۈرمەيمەن ، ئەمما مەندىن
 ئۆلگۈچە تاياق يەيسەن . نېمىشقا تۇغمايمەن دەيسەن .
 — ئويلسام ، ئويلسام بۇ بالىنىڭ چىمىنىڭ بالىلىقىغا
 ئىشەنچ قىلالىمدىم . شۇڭا ، بۇنداق بالىنى تۇغقاندىن تۇغمىغان
 ياخشىراق دەيمەن .
 — بۇ بالا مەيلى مېنىڭ بولسۇن ياكى بولمىسۇن ، چىمىنىڭ
 بالىسى بولۇشى بىلەن كارىم يوق ، قانداقلا بولمىسۇن ئۇ بىر خۇدا
 ئاتا قىلغان جان . خۇدا بەرگەن بىر جانغا قەست قىلىش دېگەن
 بەتتىيەتلىك ، سېنىڭ يا مېنىڭ بىر جانغا زامىن بولۇشىمىز
 خۇدانىڭ ئىرادىسىگە قارشى ئىش قىلغانلىق بولىدۇ . خۇداغا
 قارشى چىقساق ، بېشىمىزغا بالا ياغىدۇ ، بىزنى نەس باسىدۇ .
 ئىشىمىز ئىلگىرى باسمايدۇ . خۇدايىم مەيلى قانداقلا بولمىسۇن
 بىزگە بالا دەپ بەرگەندىكىن ئۇنى تۇغمىساڭ گۇناھكار بولىمىز .
 — سىز ھەجەپ خۇدادىن ، گۇناھتىن قورقىدىكەنسىز ، قەدەمدە بىر
 خۇدانى يادلايدىكەنسىز ، ئەمما ئوغۇرلۇقنى تاشلىمايدىكەنسىز ، ھارام

ئىشلاردىن ئۆزىڭىزنى يىغمايدىكەنسىز...
— ھازىرغىچە مەن خۇدا ماڭا بۇيرۇغان ئىشلارنى قىلىپ
كەلدىم. ئوغۇرلۇق قىلدىم. ئەمما ھالال ئادەملەرنى
قاقشاتمىدىم. ھارام تاماقلارنىڭ ھارام دۇنياسىنى ھارامغا
ئوردۇم. بىچارىلەرنى يۆلىدىم. تەڭشەپ تۇردۇم. شۇڭا مەن ئوتقا
دەسسەپ تۇرساممۇ مېنى خۇدا ساقلىدى. مەن قىلغان
ئىشلىرىمنىڭ ھەممىسىدە خەقنى قاڭغىر قاقشاتمىدىم.
ئۇلار قويۇق جىگدىلىك چىتلار ئارىسىدىكى تۈل خوتۇننىڭ
غېرىپ ھويلىسىغا قانداق كېلىپ قالغىنىنى بىلمەي قېلىشتى.
ئورۇق، ئېگىز، قارا قېتىش، يېشى ئاتىشتىن ئاشقان بولسىمۇ
تېخىچە چىشلىرى ساق، چاپلىرى قارا سانىخان ئىشىك ئالدىدىكى
ئۈجمە ئاستىدا چاق ئىگىرىپ يولغا قاراپ ئولتۇراتتى. ئۇنىڭ
تېتىك، چاققان ئورنىدىن تۇرۇشى، مېجەزى ئەرلەردەك بېجىرىم
ھەرىكەتلىرى ھەممەمنى ھەيران قالدۇردى. ئۇ كامىلىنى
قۇچاقلاپ بوينىغا ئېسىلىپ پېشانىسىگە سۆيۈپ قويدى. باياتىن
بېرى بىر بىچارە موماينى كۆز ئالدىغا كەلتۈرگەن ھەممەم بۇ
موماينى ئۆزىنىڭ باشقۇرالىشىغا كۆزى يەتمەي يۈرىكى جىغ
قىلىپ قالدى. «ئىم، باشقۇرۇپ بوپتىمەن» دېدى.
— ۋاي قاق پېشانەم، ۋاي كۆڭلى قارا بەتنىيەت، سەن
خوتۇن قىلىپ سۆرەپ يۈرگەن چوكان مۇشۇما. كىچىك بىر
چىشلەم بىرمىكەن، تۇماق بىلەن بىرنى قويسا ئۈچۈپ كەتكۈدەك
بىرمىكەن ئەمەسمۇ بۇ. مۇشۇنى قانداقمۇ خوتۇن دەپ پوكىنىڭىغا
باسقىلى كۆڭلۈڭ ئۇنىغاندۇ. ۋاي خۇدايىمەي، بۇ قانداقمۇ سېنى
كۆتۈرەلەيدۇ. ساڭا خوتۇن بولالايدۇ. ۋاي ئىسىت، ۋاي ئىسىت.
سانىخان شۇنداق دەپلا ھەممەمنى ئاتنىڭ ئۈستىدىن دەس ئېلىپ
يەرگە قويۇپ مەڭزىگە سۆيۈپ قويدى.
— ۋاي ئانام، ۋاي ئانام، پۇۋلىسە ئۈچۈپ كەتكۈدەك،
ئۈچتەك تۇرمامدۇ. ئېغىرلىقى بىر باغ بېدىدەك بارمۇ نېمە بۇ

بىچارىنىڭ . ۋاي ئانام ، ۋاي ئانام ، سىزنى بوزەك تاپتىمۇ بۇ يۈزى
 قىلىنلار . ئەر خەق دېگەننىڭغۇ بەتتىيەتلىكىدىن ئەر قىلىپ
 يارىتىلغان . ئۇنى دېمىسىمۇ مەنمۇ ئەرنىڭ قولىغا چۈشكەندە شۇ
 سىزچىلىك بارمىتىمكى ، ئىشقىلىپ ئاتام تۇماق بىلەن بىرنى
 ئۇرۇپ ھە بولىدىكەن دەپ ئەرگە بەرگەن . مانا مەنمۇ توققۇزنى
 تۇغۇپ ھازىرغىچە تۆتنى قاتارغا قوشۇپ ياشاۋاتمامدىم . قانداق
 قىلىمىز خوتۇن كىشى بولماق مۇشۇنداق ئىشكەن . ئاتنى
 ئۈجمىگە باغلاپ ، سىلەرگە راسلىغان ئۆيگە چىرىڭلار . ئاتامدىن
 قالغان كونا چاپنى سىلەرگە راسلىدىم .
 سالىقنى ، تورۇسى ئېگىز ، تۇڭلۇكى ئېتىلىگەن ئۆي شۇنچە
 رەتلىك ، پاكىز ئىدى . يوغان ئۆينىڭ قىبلە تېمىغا قەدىمىي
 ساندۇق چاپى قويۇلۇپ ئۈستىگە تامغا يۆلەپ يوتقان - كۆرپىلەر
 يىغىلغان . پەسكە شال پاخىلى سېلىپ تۆپىگە يېپىيىڭى ئاق كىگىز
 سېلىنغان . تامغا يېڭى زەدىۋال تارتىپ تام بويلاپ قىزىل تاۋار
 يەكەنداز سېلىنغان ، ئۆي شۇنداق ئىسسىق چىراي ، پاكىز بولۇپ
 ھەمدەمنىڭ كۆڭلى پاللىدە يورۇپ روھى كۆتۈرۈلۈپ چىرايىغا
 كۈلكە يۈگۈردى .
 — ئۆلسەم مۇردامنى يۆگەر دەپ ئون يىل كۈيىگە يېگۈزمەي
 ساقلىغان سۈتتەك ئاق كىگىزنى سالىدىم . ھازىرغىچە تۇتمىغان
 يوتقان - كۆرپىلەرنى بەردىم . مانا مۇشۇ ئۆي سىلەرنىڭ . توڭگۇز
 توپىقى ئوينامسىلەر ، خامان ھەيدەمسىلەر سىلەرگە بەردىم .
 ئوھوي ، مېنىڭ سىلەردىن باشقا ئىچى كۆيەرگە نېمەم بارتى ، تۆت
 تازنى بېقىپ چوڭ قىلىپ قويسام بىرسى قالماي تاشلاپ قاچتى .
 ئانام بارتى دەپ ئايدا - يىلدا بىرسى ياد ئېتىپ قويمايدۇ . نېمە
 قىلساڭلار قىلىڭلار . مەن ئۆز ئۆيەمدە ئولتۇرىمەن ، مەن ئۆلسەم
 مۇشۇ ئۆي - جاي سىزگە قالىدۇ بالام . مېنىڭ ئۆيەم دەپ
 ھازىردىن باشلاپ خاتىرجەم تۇتۇڭ . ماڭا كىم ھەمراھ بولسا
 شۇنىڭغا بېرىمەن دەپ خۇداغا نالە قىلغان ، خۇدايىم سىزنى ماڭا

يەتكۈزدى . — ئانا ! — ھەممىدەم سانىخاننىڭ قۇچىقىغا ئۆزىنى تاشلاپ
بىردىنلا ھۆڭرەپ يىغلىۋەتتى . سانىخان چەكچىيىپ گەپتىن
توختاپ كامىلغا قاراپ بېشىنى چايقاپ قويدى .

28

ئون سەككىز يىل يۇرت سورىغان راخمان تۇرنى ئۆزىتىش ،
ئايۇپنىڭ ۋاقىتلىق باش شۇجى بولغانلىقىنى ، قادىر سالىمنىڭ
يېزىلىق ھۆكۈمەتكە باشلىق بولغانلىقىنى قارشى ئېلىش يىغىنى
كۆك تېكەننىڭ يېڭى مېۋىگە كىرگەن توغاچلىق بېغىغا
ئورۇنلاشتۇرۇلدى . يازلىق ئاق توغاچ بىلەن قىزىل توغاچ تەڭلا
پىشقان كۆك تېكەن يېڭىدىن ئېچىلغان بىنام بوز يەر ھەم
يېڭىدىن ئاق تېكەندىن ئايرىلىپ كەنت بولغان يۇرت بىلەن يۇرت
ئارىسىدىكى كەڭرى ئۈزۈلمە چۆلگە جايلاشقان كەنت بولغاچقا
ئۆيلىرى يېڭى ، يەرلىرى ياش ھەم كۈچلۈك ، باغ - ۋارانلىرىمۇ
چىرايلىق بوستان بولغان بولسىمۇ ، ئەمما ئۆي بىلەن ئۆي ،
مەھەللە بىلەن مەھەللە ئارىسىدا دۆڭلە ، ئادەم يالغۇز ماڭسا
قورققۇسى كەلگۈدەك سۈرلۈك توغراقلىقلار ، بولۇق ئۆسكەن
تۈۋى ئادەمنىڭ يۈزىسىدەك يوغىنىغان يۇلغۇنلار بار ئىدى .
دۆڭنىڭ چوققىسىدىكى قومۇشلار ئۆيىنىڭ ئەتراپىغا قويغان ئېگىز
كۆك تېرەكلەردىنمۇ ئېگىز ئۆسكەن بولۇپ ، شامال چىقسا ياكى
ئۇنىڭ تۈۋىدە ئۆمىلىشىپ يۈرگەن ئاق يەر يىلىنى بېغىرلاپ
ماڭسا ، كىرىپلەر بىلەن قىرغاۋۇل تۇخۇم تالىشىپ قالسا
قومۇشلار قاتتىق شىلدىرلاپ ئادەمنى تېخىمۇ سۈر باساتتى . بۇ
يۇرتقا ھاجى ئاۋات ، غوجى ئاۋات ، تۈگە دۆڭ ، ئاقبەل ، ئاچا
دۆڭ ، ھەتتا كامار كۆل ، ئوغرى كۆل ، خانكۆل ، قومۇش
مەھەللە ، پاختىلىق دېگەن قەدىمىي يۇرتلاردىن ئۈچ يىل سۈيۈك

ھەقسىز ، غەللە - پاراقسىز ، قانچىلىك يەر ئېچىۋالساڭ
ئۆزۈڭنىڭ ، ھۆكۈمەت پۇڭلاپ يۈرمەيدۇ . قانچىلىك كۈچۈڭ
يەتسە شۇنچىلىك باغ قىلىۋال دەپ ئادەم كۆچۈرگەنىدى . دەسلەپتە
خەقلەر تەرەپ - تەرەپلەردىن كۆچۈپ كېلىشكەن بولسىمۇ تولىسى
كۈنەلمەي كېتىپ قېلىشتى . توغاچلىق باغنى ئاتا - بوۋىسىدىن
تارتىپ باغ بىلەن ھەپىلىشىپ كەلگەن داڭلىق ئۇلاقچى ھاجى
ئاۋاتلىق ئىمىن ئۇلاق ئەھيا قىلغان بولۇپ ، يېڭى باغنىڭ توغىچى
يولدىن ئۆتكەن ئادەمنىڭ بۇرىنغا گۈپۈلدەپ پۇراپ يېگۈسىنى
كەلتۈرەتتى . توغاچ ئەمدى رەڭ تۈزىگەندىن تارتىپ ئىمىن ئۇلاق
ئاتا - بوۋىسىدىن قالغان كونا قائىدە بويىچە يېڭىدىن مېۋىگە
كىرگەن باغنىڭ تۇنجى مېۋىسىنى يۇرت - جامائەتكە
ئېغىزلاندۇرسام دەپ تەرەپ - تەرەپكە كىشى قويۇپ قاترىغانىدى .
يېزىلىق ھۆكۈمەتتىكىلەر توغاچ سەيلىسىنى مۇشۇنىڭغا توغرىلاپ
يىغىن نامى بىلەن پۈتۈن يېزا بويىچە گۈرۈپپا باشلىقىدىن يۇقىرى
كادىرلارنى توغاچلىق باغقا يىغدى . باغقا يىغىلغانلار كادىرلار ،
يۇرت كاتتىلىرى ، مەھەللە ئاق ساقاللىرى ، مۇقامچى ،
نەغمىچى ، چېلىشچى ، ھاپىز ، مەدداھ ، يۈگۈر - يېتىمچى ئۇلۇغ
- ئۇششاق بولۇپ مىڭ بەش يۈزدىن ئارتۇق ئادەم ئىدى . باغنىڭ
ئون ئۈچ يېرىگە قازان ئېسىلىپ ئالتە تۈگە ، ئون كالا ، قىرىق
يەتتە قوي سويۇلۇپ سەكسەن چارەك گۈرۈچتە پۈلۈ قىلىشتى .
ھەرقايسى كەنتلەر ئۆي - ئۆيلەردىن خامان ئالغاندا ئىشلىتىدىغان
پالاستىن ئوتتۇزىدىن قىرىق پارچىغىچە يىغىپ كېلىپ باغنىڭ
ھەممە يېرىگە سالدى . قارا شامدەك يىغىلغان ئادەملەر قارىماققا
باغدىكى مېۋىنىڭ سانىدىن كۆپ بولۇپ ، يىغىن باشلانماي
ئادەملەرنىڭ ئالدى - كەينى يىغىلىپ بولغۇچە توغاچنىڭ پىشقان
- پىشمىغانلىرىنى پىلە غازاڭ يېگەندەك ھەمساتتا ۋاشاڭ قىلىپ
يەپ بولدى . دەسلەپتە پىشىپ تۈۋىگە چۈشكەن ، قۇرت چۈشكەن ،
يېلىم قايناپ چىققان توغاچلارنى ياراتماي يېيىشىمگەنىدى ،

كېيىن ئۇمۇ يېتىشمەي قالدى. ئىمىن ئۇلاق «يەڭلار، خالىققا
 قالغاندىن مۇشۇنداق يېيىلىپ تۈگىگىنى خوپ. ماڭا يالغۇز بۇ
 ئالەمنىڭ مال - دۇنياسى كېرەك ئەمەس. ئۇ دۇنيانىڭ ساۋابىمۇ
 لازىم، ئۇ دۇنياغا بارغاندا سەن ھاياتلىقىڭدا كۆكسى - قارىڭدىن
 چىقىرىپ چىن كۆڭلۈڭدىن رازى بولۇپ قىلغان ياخشىلىقىڭنى
 ئۇنتۇپ تۇرۇپ بىر كىمگە قىلدەك نەپ بەرگەنمۇ، نەپ
 يەتكۈزگەنمۇ دەپ سورىسا جاۋاب بەرگۈدەك دەسمى بولمىسا ئۇ
 يەردە بېزىرىپ تۇرغان بىلەن بولمايدۇ» دەپ قاقلاپ كۈلۈپ
 كەتتى.
 راخمان تۇر تۇيۇقسىز ئەمەلدىن چۈشۈپ قالغىنىغا قاتتىق
 ھار ئېلىپ بۇ كېتىڭ چېيىغا كەلگىلى ئۇنىمىغانىدى، ئايۇپ
 پايىپتەك بولۇپ پاختىكىڭىز بولاي، تورغىيىڭىز بولاي دەپ
 يالۋۇرۇپ تۇرۇۋېلىپ ئەر - خوتۇن ئىككىڭلار بارمىساڭلار
 بولمايدۇ دەپ مىڭ تەستە ئاران ئەكەلدى. راخمان تۇر بىر يەرگە
 بارما خوتۇننى ئېلىپ بېرىش بىلەن خوشى يوق ئىدى. ئايۇپ
 يالۋۇرۇپ تۇرۇۋالغانلىقتىن ئايالى سائادەتخانمۇ تويغا بارغاندا
 كىيىدىغان قارا مەخەل پەرىجىسى بىلەن ئاق رومىلىنى
 ئېڭىكىدىن چىگىپ ئۈستىدىن يېشىل دۇخاۋا دوپپىسىنى
 بامۇرۇپ كىيىپ سېمىز گەۋدىسىنى ئاران سۆرەپ ھارۋىكەش
 سەمەت روزىنىڭ يۆلەپ چىقىرىشى بىلەن مەپىگە چىقتى.
 — مېنى ھارۋىغا يۆلەپ چىقىرىشلىرىڭ، قىلىۋاتقان
 قىلىقلىرىڭغا قالغاندا ئۆزگىرىپ كەتمەيدىغان ئوخشىماسەن
 سەمەت. قىلغان ياخشىلىقلىرىمىزنى، تۈزنىڭ ھۆرمىتىنى
 ساقلايدىغان ئوخشايسەن - ھە؟ — دېدى سائادەتخان سەمەت
 روزىغا رازىمەنلىك بىلەن قاراپ كۈلۈپ.
 — ۋاي، خۇدايا توۋا دەڭا سائادەتخان ئاچا، توۋا دەڭە، مەن
 ئۇنداق تۈزىنى يەپ تۈزلۈقىغا چىچىدىغان ئادەم ئەمەس جۇما.
 مېنى ئۇنداق ئادەم چاغلاپ قالماڭ. مەنزە ھەرگىز ئۆلسەممۇ

ئانداق تۈزكۈرلۈك قىلمايمەن . بۇنىڭ ئۈچۈن ئۆزۈڭلارنىڭ قىلغانلىقىڭلارنى بىلىڭ .
 — مانا مۇشۇ يۇرت ، پۈتۈن يېزا بويىچە دېسىمۇ بولىدۇ
 بىزنىڭ ئادەم مۇشۇ ئا شۇجى بىلەن سىزگە ياخشىلىق قىلغاندەك
 بىر كىمگە ياخشىلىق قىلمىدى . ئىككىڭلارغا قىلغان ئەقىدىسىنى
 ھەتتا ئاتا - ئانا ، ئۇرۇق - تۇغقانلىرىغا قىلمىدى دېسەكمۇ
 بولىدۇ .
 — تولا كاسىلداي جىم ئولتۇرساڭا خوتۇن . خوتۇن خەققە
 بۇنداق كاسىلداشنى كىم قويدى . تولا زەنىمنى دوڭغايتماي جىم
 ماڭ . باكا مەندىن داۋاڭنى ئىشتىپ ئىزا تارتىپ قالسىەن .
 باياتىن بېرى مەپىدە جىممىدە سالىپىپ ، توختىماي
 موخۇركىسىنى شوراپ ئولتۇرغان راخمان تۈرتۈنچى قېتىم
 ئۈنلۈك قىلىپ شۇ گەپنى قىلدى .
 — سائادەتخان ئاچام راست گەپ قىلدى را شۇجى ، راست
 دەيدۇ زادى . گەپ قىلسىلا سائادەتخان ئاچا ، گەپ قىلسىلا ، را
 شۇجىنىڭ ماڭا قىلغان ياخشىلىقىنى ئۆلسەممۇ ئۇنتۇمايمەن ،
 يۈرىكىمدە چىڭ ساقلايمەن . را شۇجى دېگەن مېنىڭ ئۇستازىم .
 يۆلەنچۈكۈم ، مېنى يۆلەپ مۇشۇ كۈنگە ئېرىشتۈرگەن نىجاتچىم .
 مەن دېگەن را شۇجىنىڭ تەربىيەلەپ يېتىشتۈرگەن ، ئۆزى
 تىككەن كۆچتى . ھېلىغۇ را شۇجى ھوقۇقىدىن چۈشتى .
 ئورنىنى ماڭا بەردى . كەلگۈسىدە مەن ئۆسۈپ ، بېشىم ئەرشكە
 يەتسىمۇ يەنىلا را شۇجى مېنىڭ ئۇستازىم ، نىجاتچىم ، ئاتا يوللۇق
 غەمگۈزارىم . شۇ چاغدىمۇ مەن ھەر ئىشتا ، ھەر قەدەمدە مەن
 يەنە را شۇجىنىڭ سىزىقىدىن تايماي ، كۆرسەتكەن يولى بىلەن
 ماڭىمەن . يەنە شۇ چاغدىمۇ را شۇجىنىڭ ئۇرسا تايىقى ، تىللىسا
 تىلى ئۆتىدۇ . مەن مەڭگۈ بالا . را شۇجى مەڭگۈ ئاتا بولۇپ
 ئۆتىدىغان گەپ ...
 ئايۇپ ئاغزى - ئاغزىغا تەگمەي سۆزلەپ كەتتى ، راخمان
 تۈر توپىلىق يولدا دۆلۈنۈپ خارقىراپ قارالغانىدەك چۆمۈپ

كېتىۋاتقان مەھپىدىكى ئاتنىڭ چىرايلىق ساغرىسىغا ، بىر تال
تۈكىدىن مىڭ تال تەر تۆكۈلۈپ پارقىراپ كەتكەن سۆڭىكىچىگە
خىيال سۈرۈپ قاراپ ئولتۇراتتى ، ئۇ خىيالچان كۆزلىرىنى
ئايۇپقا يۆتكەپ ئۇنىڭغا چوڭقۇر تىكىلدى - دە ، بىر نېمە دەپمەك
بولۇپ ئاغزىنى ئۆمەللەپ يەنە توختاپ قالدى .
— بىرمە دەپمەك بولۇپ گەپلىرىنى بوغۇزلىرىغا يۇتۇۋەتتىمە
را شۇجى ، قورساقلىرىدا نېمە گەپ بولسا دەۋەرسىلە ، غۇم بولۇپ
قالمىسۇن . مېنى ئۆز كۆرۈپ ئۆستۈرۈپ بولۇپ ، ھەجەپ ئەمدى
يات كۆرگەندەك ياتىلاڭ قالايلسا ، دەۋەرسىلە .
ئايۇپ شۇنچە يالۋۇرسىمۇ راخمان تۇر چىش يېرىپ بىرمە
دېمەي تاماكىسىنى ئۈزمەي شوراپ تاش چىشلەپ ئولتۇرۇۋالدى ،
باغدىكى يىغىن ئۈستىلىنىڭ تۈرىدە راخمان تۇر ئولتۇرغۇزۇلۇپ ،
ئايۇپ ، قادىر سالى قاتارلىق يېزا رەھبەرلىرى ئۇنىڭ ئەتراپىدا
ئولتۇرۇشتى . يەرگە سېلىنغان پالاستا پۈتۈن يېزا بويىچە
گۈرۈپپا باشلىقىدىن يۇقىرى كادىرلار چازا قۇرۇپ باققاننىڭ
سېۋىتىدىكى شاپتۇلدەك تىزىلىشىپ ئولتۇرۇشتى . يېزا
كادىرلىرىنىڭ خوتۇنلىرىغا ئىمىن ئۇلاقنىڭ يېڭى سالغان
ئۆيىنىڭ چوڭ مېھمانخانىسىغا داستىخان سېلىپ ئۇلار يىغىنغا
قاتناشماي مېھمان بولۇشماقتا ئىدى . ئايۇپ يېزىلىق پارتكوم ۋە
ھۆكۈمەتكە ۋاكالىتەن راخمان تۇرنىڭ پارتىيە ، خەلق ئۈچۈن ئون
سەككىز يىلنى خۇددى بىر كۈندەك ئۆتكۈزۈپ جاپالىق ئىشلىگەن
نەتىجىلىرىنى سۆزلەپ ئۆتتى ، ئۇ يېزىنىڭ كاتىپى سۈپۈرگىباي
يېزىپ بەرگەن ماتېرىيالنى ئوقۇپ بەرگەندى ، ئاندىن گۈلدۈراس
چاۋاكىلار ئىچىدە راخمان تۇرنىڭ مەيدىسىگە قىزىل گۈل تاقىدى .
ئۇنىڭغا بىر تەقدىرنامە ، بىر چايدان ، بىر لۆڭگە مۇكاپات
بېرىشتى . ئايۇپ ئۇنىڭ مەيدىسىگە قىزىل گۈل تاقاۋاتقاندا ئۇنىڭ
مۇشۇ بىر ھەپتىدىلا تۆتلىك ئېتىدىن چۈشۈپ كېچىكىلەپ ،
يىڭىلەپ كەتكەنلىكىنى ھېس قىلدى . ئايۇپنىڭ ئىچى ئاغرىغاندەك

بولدى. ئۇ كۈنلەرنىڭ بىرىدە مەنمۇ مۇشۇ ئادەمنىڭ ھالىغا
 چۈشۈپ قالسام قانداق قىلارمەن دەپ ئويلاپ كۆڭلى غەش بولدى.
 «يا ئاللا خۇدا بۇ كۈننى كۆرسەتمىگىن، بۇنداق كۈننى ماڭا ھارام
 قىلغايىسەن» دەپ ئىچىدە دۈرۈت ئوقۇدى ھەمدە راخمان تۇرنى
 سۆزگە تەكلىپ قىلدى. يېزىغا باشلىق بولۇپ كەلگەن قادىر سالى
 ئايۇپ شۇجىدىن كېيىنلا مەن سۆزلەيمەن دەپ بوراپ
 ئولتۇرغانىدى. ئايۇپ ئۇنىڭغا قاراپمۇ قويمىي، ئۇنىڭ بارلىقىنى
 ئۇنتۇپ قالغاندەك دەيدىغانى دەپ راخمان تۇرنى سۆزگە تەكلىپ
 قىلغىنىنى ھار ئېلىپ تاتىرىپ - قىزىرىپ كەتتى ۋە «ماڭا يول
 بەرمەمدۇ نېمە بۇ پوستەكچى، بۇ يۇرتتا مېنى لەيلىتىپ
 قويىدىغان، پاتقۇزمايدىغان ئوخشىمامدا» دەپ قارغاپ ئولتۇردى.
 — مەن ... مەن ... پارتىيە، ھۆكۈمەتنىڭ ... يۇرتنىڭ
 خىزمىتىنى قىلىش جەريانىدا سىلەرنى ... رەنجىتكەن، خاپا
 قىلىپ قويغان يەرلىرىم جىق. خاپا بولغان، رەنجىتكەن
 يەرلىرىمنى چىقىرىۋېتىپ مەندىن رازى بولۇپ كەتسەڭلار ...
 راخمان تۇر شۇ گەپلەرنىمۇ ناھايىتى تەسلىكتە دېيەلدى -
 دە، ھۆركىرەپ يىغلاپ كەتتى. ئۆپكىسى ئۆرۈلۈپ گېپىنىڭ
 ئاخىرىنى دېيەلمىدى. ئۇنىڭ بۇ بىچارە ھالىنى كۆرگەندە ھەپتە
 - ئون كۈن بۇرۇن ھۆركىرەپ يۇرتنى تىترەتكەن ئادەمنىڭ شۇ
 ئىكەنلىكىگە ئادەمنىڭ ئىشەنگۈسى كەلمەيتتى.
 — شۇنچىلىك جاھانغا خەقنىڭ پىشىمىغان بۇغدىيىنى
 بۇزغۇزۇپ كەتكەننىڭ مۇناپىق. تۆت كۈنلۈك جاھانغا ئەمدى
 تويغانسەن، كۆزەمگە توڭگۇز كۆرۈنىدىغان ئوغرى ...
 يىغىن ئەھلى ئارىسىدىن بىرسى شۇنداق دەپ ۋارقىراپ
 تىللىدى. ئەمما، كىمىنىڭ ۋارقىرىغىنىنى بىلگىلى بولمىدى.
 راخمان تۇرنى سەمەت روزى يۆلەشتۈرۈپ ئىمىن ئۇلاقنىڭ ئايرىم
 بىر كىچىك ئۆيىگە ئەكىرىپ تەكىر - كۆرپە سېلىپ ياتقۇزۇپ
 قويدى. ئايۇپنىڭ ۋاقىتلىق باش شۇجىلىق، قادىر سالىنىڭ

ۋاقىتلىق يېزا باشلىقلىق ۋەزىپىسىنى قۇتۇقلاپ ھەرقايسى
 كەنتلەرنىڭ شۇجىلىرى ، كەنت باشلىقلىرى ، مۇئاۋىن يېزا
 باشلىقلىرى ئارقا - ئارقىدىن ئاغزى - ئاغزىغا تەگمەي سۆز
 قىلىپ مۇبارەكلەشتى ، يىغىن تاكى ناماز شامغىچە داۋام قىلدى .
 ئاندىن داستىخان تارتىلىپ پۈتۈن پىشۇرۇلغان قوي ، تۆگە
 گۆشلىرى ، قوغۇن - تاۋۇز ، توغاچ ، شاپتۇل ، قېتىق دېگەنلەر
 تۆكمە قىلىنىپ ، نەغمىچىلەر ئىشتەي نەغمىسى قىلىشىپ
 مەشرەپ باشلاندى . يەشەك - يەشەك ھاراقلار تىزىلىپ ئىچىشمەك
 يېرىملاشقاندا ئايۇپ داستىخان بىلەن خوشلاشتى ، راخمان تۇر
 ئۆيدىن چىقماي بالدۇرراق كېتىشكە تاقىتى تاق بولۇپ ، ئۇنى
 ساقلاپ ئولتۇراتتى . راخمان تۇرنى ئايۇپ ، سائادەتخاننى سەمەت
 روزى يۆلەپ مەپىگە چىقاردى . مەپە باغنىڭ دەرۋازىسىدىن
 چىققۇچە قادىر سالى قاتارلىق پۈتۈن كادىرلار قۇمۇرۇلۇپ قول
 باغلاپ باغنىڭ دەرۋازىسى ئالدى چوڭ يولغىچە ئۈزىتىپ چىقتى .
 خوشلىشىۋاتقاندا يېزا باشلىقى قادىر سالى ئايۇپنى ئاستا بىر
 چەتكە ئىشارەت قىلدى . ئايۇپ سەل ھارسىنىغاندەك بولۇپ بىر
 ئاللىپ قويدى - دە ، ھەر ھالدا خەقنىڭ ئالدىدا ئىزا - ئاھانەت
 بولمىسۇن دەپ ، خۇشياقمىغاندەك مەپىدىن چۈشۈپ چەتكە ئۆتۈپ
 زەردە بىلەن بوش ئاۋازدا تەئەددى قىلدى :
 — ھە قا شاڭجاڭ ، نېمە گەپ ؟ — دېدى توختىماي
 چىشىنى كولاپ تۈكۈرۈپ تۇرۇپ .
 — بۈگەن سويۇلغان تۆگە ، قوي ، كالىلار ئاز ئەمەس ...
 ھاراق - شاراب ۋە ھاكازا ھەشەم - دەرەملەرمۇ ئاز بولمىدى ،
 مېنىڭچە ئۆلچەمدىن خېلىلا ئېشىپ كەتتى . بىز ئىچكەن ھاراقلار
 خېلى ، خېلى كاتتىلارنىڭ سورۇنىدىمۇ ئىچىلمەيدىغان قىممەت
 باھالىق ھاراقلار ... خالىغانچە ئىچتۇق . بۇ ئاز چىقىم ئەمەس ،
 بۇنىڭ پۇلىنى ...
 — ئاھاي قا شاڭجاڭ ، سىلە ئەمدى كەلدىڭلار ، تولا ئىشلارنى

چاغلاق - چىنەپ بولالمايلا . ۋەسۋەسىدە بوغاز بولۇپ قالمىسىلا ،
ھۆكۈمەتنىڭ سېرىق سېنتىسىغا چىقىلمايمىز . كېۋەزنىڭ ھەر مو
بېشىغا بىر موچەندىن چېچىۋەتسەك بۇنداق سورۇندىن بىر يىلنىڭ
ئۈچيۈز ئاتىش بەش كۈنىنىڭ ھەر كۈنى بىر قىلساقمۇ خەجلەپ
بولالمايمىز ، بولىدۇ . كۆڭۈللىرى تىنغان بولسا خاتىرجەم يەپ
- ئىچىۋەرسىلە ، تولا زىغىرلاپ ھېساب چىقىرىمەن دەپ قىلنى
قىرىق يېرىپ ئولتۇرماي يەپ - ئىچىشنى بىلىسە ، بۇمۇ
سىلىنىڭ يارىشىقلىرى .

قادىر سالى يەنە بىر نېمە دېمەكچى بولۇپ ئاغزىنى ئۆمەللەپ
بولغۇچە ئايۇپ ئۇنىڭ گېپىنى قېقىپلا مەپكە چىقتى . ئۆمەپكە
چىققا - چىقماي مەپە شامالداك قوزغىلىپ قادىر سالى قاتارلىق
جامائەت توپا - چاڭ ئارىسىدا قالدى .

— زادى ئەپەندىچىلىكتىن چىققان ئادەم دېگەن ناھايىتى
چىڭگىز ، تۆمۈر تىرناق كېلىدىكەن . بىر تەڭگە ئۈچۈن جان
بېرىدىكەن . زادى تېگى قەلەندەر ئادەم باشلىق بولسا بولمايدىكەن .
يەپ - ئىچىشنى ، ئويناپ - كۈلۈشنى بىلىمىگەن ئادەم باشلىق
بولۇپ قالسا قاملاشمايدىكەن جۇما . تازىمۇ بىر يەپ چىچماس
گىرى بىر گۈي ئوخشايدۇ .

— كاژنى بازار ئوڭلايدۇ دەپ كۆندۈرىمىز ئا شۇجى ،
كۆندۈرىمىز . ۋاي بىزنىڭ بۇ يۇرت دېگەن نى - نى گىرىلارنى
ئوڭلاپ يولغا سالغان ، ھاڭگا ئېشەكنى تۇغدۇرىدىغان يۇرت
ئەمەسمە ، — دېدى سەمەت روزى .

— سەن تولا ساقال غېرىچلىماي غىت قىسىپ ھارۋاڭنى
ھەيدە بولامدا ...

ئايۇپ شۇنداق دەپ بىر ۋارقىرىۋىدى سەمەت روزىنىڭ شۇئان
زۇۋانى ئۆچۈپ جىم بولدى .

— ماۋۇ مەشرەپنى تاشلاپ بالدۇر قوزغىلىشىمىزدا ئىككى
مەقسەت بولۇپ قالدى را شۇجى . بىرسى ئۆزلىرى چارچاپ

قالغانلىقتىن بالدۇر كەتسەك دەپ تۇرۇۋاللا ، بۇ بىرىنچى مەقسەت . ئىككىنچى مەقسەت ماۋۇ ئالدىمىزدىكى تاقىچى مەھەللىسىدە سىيىت پەرەككە دېگەن بىرمە بار ، ئۇ نېشىدىمۇ ، قىماردىمۇ ، مەشرەپتىمۇ ھەممە سالادا بار ، شۇ ئاداش ئۇزاقتىن بېرى كۆك تىكەن تەرەپكە كەلسەڭلار را شۇجى بىلەن مېنىڭ ئۆيەمگە بىر بېشىڭلارنى تىقىپ ئۆتسەڭلار ، سىلەرگە ئاتاپ باغدا باققان بىر پاقلىنىم بار دەپ تولا تەكلىپ قىلىپ ، تولا جۇراپ ئاغزى كۆپۈش بولۇپ كەتكەن . بۈگەن بۇ يەرگە كېلىدىغىنىمىزنى ئاڭلاپ ئاتايىن ئاخشام يېرىم كېچىدە ئۆيگە بېرىپتۇ . زادى مېنىڭ ئۆيەمگە بىر قەدەم تەشرىپ قىلىمىساڭلار ماڭا بەك ئازايى زۇلۇم بولۇپ كېتىدۇ . مەن مەشرەپتىن بالدۇر يېنىپ ئۆيەڭدە زادى يېرىم سائەت ئولتۇرىمىز ، قازىنىڭنى تەق ، داستىخنىڭنى نەق قىلىپ تۇر ئەمەس دەپ ۋەدە قىلىپ قويغان . شۇ بىچارىنىڭ ياخشى كۆڭلى ، شۇنىڭ ئۆيىگە بېشىمىزنى بىر تىقىپ بىر پىيالە داغ چېيىغا ئېغىز تېگىپ ئۆتۈپ كېتىلى . ئاشۇنىڭ كۆڭلى يەردە قالمىسۇن . جاھاندا كۆڭۈلدىن نازۇك نەرسە يوق .

— تازا كۆڭلۈمنىڭ ئارامى يوق ، بېشىم ئاغرىپ تازا مەجەزىم بولمايۋاتىدۇ . شۇ يەرگە سىلە داخىل بولۇپ مېنى بى ماۋۇ سەمىتەم دىكىدە ئۆيەمگە ئاپىرىۋېتىپ سىلە چاي ئىچىپ بولغۇچە كەلمىسۇنمۇ ؟ — دېدى راخمان تۇر يەرنىڭ تېگىدە گەپ قىلغاندەك بوش ئاۋازدا .

— ياق ... ياق ... سىلى چىمىسىلە مېنىڭ چىگىنىمنىڭ نېمە كارايتى . سىلى دېگەن نى - نى سورۇن ، نى - نى داستىخانلارنى كۆرگەن چىداملىق ئادەم . بىردەم ئولتۇرۇپ بەرمىسە ، مېنى ئايمىسلا ، مېنىڭ يۈزۈمنى قىلىسلا . سىلىنى ئېچىرەلمىسەم سىيىت پەرەككە را شۇجىنىڭ ئالدىدا بىر پۇللۇق يۈزى يوقكەن دەپ قالسا ماڭا نومۇس ئەمەسمۇ ؟

— بىردەملىككە توشقان تېرىسىمۇ چىدايدۇ . سىلىنى

ھاشارغا سالمايدىغان بولغاندىكىن ماقۇل دەيمەنلا . بۇندىن كېيىن ھەر ئىش بولسا ئەمدى ئا شۇجىنىڭ ئاغزىغا قالاپ ئىش قىلىدىغان گەپ . ئەمدى سىلىنىڭ ھۆرۈ - پۆرۈ دەيدىغان چاغلىرى كەتتى ، — دەدى سائادەتخان . راخمان تۇر ئۈندىمەستىن ئولتۇردى .

مەپە ھەمسالتا سىيىت پەرەڭنىڭ ئىشىكى ئالدىغا كەلدى . ئىشىكتىن كىم بالدۇر كىرىش مەسلىسىدە ئۇزاق ئىتتىرىشمەك بولۇپ ئاخىر ئايۇپ ئالدىدا ، ئاندىن راخمان تۇر ، ئاخىرىدا سائادەتخان ماڭدى . ھويلىغا ، ھويلىدىن دالان ئۆيگە ، دالاندىن ساراي ئۆيگە ، سارايدىن ئەڭ ئىچكىرىدىكى مېھمانخانا ئۆيگە كىرىشتى . ئەڭ ئىچكىرىدىكى سۈپىغا گېلەم سېلىنغان ئۆيدە ، داستىخان ئەمەس چىرايلىق تاۋار يوتقان - كۆرپە سېلىنغان ، ئۆيدە بىر - بىرىدىن قاۋۇل كۆزلىرىنى مولۇندەك پارقىرىتىپ غۇناندەك تۆت ئادەم جىممىدە ئۆرە قاراپ تۇراتتى . ئۇلار ئىشىكتىن كىرىپ نېمە ئىش دەپ بولغۇچە تۆت بەترەڭ پالاق - پۇلۇق ئېتىلىپ كېلىپ راخمان تۇرنى باغلاپ ئۆينىڭ سوقۇم تۈۋرۈكىگە چەمبەرچاس باغلاپ تېڭىۋەتتى . ئاغزىغا شاپاق دوپپىسىنى تىقىپ قويدى .

— ھوي ئا شۇجى ، بۇ نېمە قىلىق ئەمدى .
سائادەتخاننىڭ ئاغزىدىن شۇ گەپ چىقىۋاتقاندا ئىككى ئەر باغلاقنىڭ قاتتىقلىقىدىن ئېڭىشىپ قالغان سەمەت روزىنى ۋاي - ۋايلىتىپ ئەكىرىپ تاۋار يوتقانىنى قايرىپ شۇ يەردە دۈم ياتقۇزۇپ سەمەت روزىنىڭ ئاغزىغىمۇ ئۆزىنىڭ تەر - مايدىن ساغىرىپ كەتكەن شاپاق دوپپىسىنى تىقىپ قويدى . ئاندىن ئىككىسى كېلىپ سائادەتخاننىڭ پەرىجە روماللىرىدىن باشلاپ يىرتىپ سالدۇرۇپ يېشىل تامبىلى بىلەنلا تۇرغۇزۇپ قويدى .
— ھۇ توڭگۇزنىڭ بۇرىنىدىن چۈشكەن تۈزكۈر مۇناپىق .
بۇ نېمە ئىش ، مەن دېگەن ئون بىرنى تۇغقان ، يەتتە نەۋرەم بار

ئاناڭدەك خوتۇنمەن ، مۇشۇمۇ ئىشمۇ ، قىلىقمۇ ، ھو جوھۇت .
 — ئون بىر بالا ، يەتتە نەۋرەم بار دەيمەي مېنى قالتىپ
 قويۇپ خوتۇنۇمنى پوكاندىغان ماۋۇ ئېرىڭ جوھۇت بولماي مەن
 جوھۇت بولامدەم . مەن بۈگۈننى ، بۈگۈنكى مۇشۇ كۈننى ساقلاپ
 ئىچىمدىن قان كەلگىلى نەۋاق . ئېرىڭە كۆرسىتىپ خوتۇننى
 پوكاندىسا قانداق بولىدۇ ، ئېرىڭ كۆرۈپ قويسۇن .
 — مەن دېگەن سېنىڭ ئاناڭدەك خوتۇن ، ئۇ مەرەز ئۇنداق
 قىلغان بولسا ، سەن ئۇنى خۇدايىمغا قوي . ئۇ جوھۇتنى دورىما .
 مەن خۇش بولاي بالام ، مەن دۇئا قىلاي ، مېنىڭ تەرىتىمنى
 بۇزما .
 — بۇزمايدىغان ، ئايايدىغان يەردىن ئۆتتى . سەن
 يالۋۇرساڭمۇ ، تىللىساڭمۇ ، يىغلاپ قاقشاڭمۇ ئېرىڭگە
 كۆرسىتىپ تۇرۇپ قىلغىلىقىمنى قىلىمەن . بولمىسا ئىچىمدىن
 سېسىپ ئۆلىمەن . ماۋۇ سەمەت روزى دېگەن شوۋا خالتىسى
 داققالچى دائىم خوتۇنۇمنى ئېرىڭگە تۇتۇپ بېرەتتى . ئەمدى بۈگۈن
 سېنى ماڭا تۇتۇپ بەرسۇن .
 — ھۇ گۆرۈڭدىن توڭگۇر قوپقۇر . خۇدا جاجاڭنى بېرە !
 سائادەتخان تىللاپ بولغۇچە ئايۇپ كىيىملىرىنى سېلىپ
 سائادەتخاننىڭ يوغان گەۋدىسىنى قۇچاقلاپ سەمەت روزىنىڭ
 تۆپىسىگە باستى . سەمەت روزى قاتتىق ئىنجىق تارتىپ غىدىق
 پىدىق بولۇپ كۆزلىرى چەكچىيىپ كەتتى .
 توختىماي ياش قۇيۇلۇپ يۇلقۇنۇپ قىمىر قىلالىغان راخمان
 تۇر كۆزىنى يۇمۇشتىن باشقا ئامال قىلالىمىدى . يانداقچىلار ئۇن
 - تىنىسىز ئىشكىنى يېپىپ چىقىپ كېتىشتى .
 سائادەتخان سېمىز كېلەڭسىز ئۆزىنى ئاران جۈندەپ
 ماڭىدىغان ئايال بولغاچقا ئايۇپ بىلەن تىركىشەلمىدى .

تۇڭلۇكتىن كۆرۈنگەن يۇلتۇزلار — چىرايلىق ئاق
مارجانلار ھاۋارەڭ تاۋار داستانغا چېچىلغاندەك چاقناپ
تۇراتتى. تۇڭلۇكتىن ئاندا — ساندا ئۈچۈپ كىرىدىغان سالقىن
شامال ئۆيدە بىر قانچە تىنىققا راھەتلىك ئارام بېرىپ ئاندىن يەنە
بۇلۇقلما، تىنجىق ئىسسىق بولاتتى. پىششىق ئالدىدىكى يۇمىلاق
بىشەكشىن قوغۇندەك كۆتۈرۈلۈپ چىققان ھەممەتنىڭ قورسىقى
قاتتىق تەۋرەپ كامىلىنىڭ يۇڭلۇق قورساقلىرىغىمۇ زاپا بولدى.
— قورسىقىڭدا ھېلىتىن مۇشۇنداق تىنىم تاپماي ھاللىز
ئاتىدۇ، بۇ دۇنياغا تۆرەلسە جاھاننى بېشىغا كىيىدىغان ئادەم
بولامدۇ نېمە بۇ بالا، — دەدى كامىل ھەممەتنىڭ قورسىقىنى
مېھرىبانلىق بىلەن سىلاپ. — قورقۇۋاتىمەن، تۇغۇشتىن قورقۇۋاتىمەن.
— نېمىشقا، نېمىدىن قورقسەن؟
— بۇ بالا تۇغۇلسا خارلىنىپ قالمىكىن دەپ قورقسەن.
— مەندەك ئاتىسى تۇرۇپ خارلىققا قالمدا؟
— سىزنىڭ مەن بىلەن قانچىلىك تۇرالشىڭىزغا بىرمە دەپ
بولمايدۇ. بۈگۈن مۇشۇنداق بىللە تۇرغان بىلەن ئەتە سىز نەدە
خۇدا ئۆزى بىرمە دەيمسە بەندىنىڭ ئەقلى يەتمەيدۇ. شۇڭا، ئانا
— بالا خارلىنىپ قېلىشىدا — سوقۇندا بولۇپ يۈرگۈچە بالام
تۇغۇلمىسا ئوبدان بولاتتى.
— ئايىغىمدىن شامال ئۆتۈپ تۇرسا، ئۆلمىسەملا مېنىڭ
بالا — چاقام ھەرگىز خارلىقتا قالمايدۇ. ئىمانىم كامىل،
قورساقتىكى چوقۇم مېنىڭ پۇشتۇم. مېنىڭ پۇشتۇم بولغاچقا
مۇشۇنداق قىلىشقا تۇرماي سەكرەيدۇ. بۇ دۇنيادا ياۋاش ئادەم
بولۇپ قېلىشتىن خۇدا پانا بەرسۇن. ياۋاشنى بوزەك قىلىمىساڭ،
قىيامەتتە سۇرىقى بارمىش. ياۋاش ئادەمنىڭ ياشىمىقى تەس.
ياۋاش ئادەم دېگەن دۆت كېلىدۇ، ھەممە ئادەم تېخى پالانى ئادەم

ياۋاش ، مۇلايىم ، مۆمىن ، ئوبدان ئادەمنى دەپ تەرىپىنى
 قىلىشىپ كېتىدىكەن . بۇنى ياخشى ئادەم بولۇشنىڭ قېلىپى
 قىلىۋالدىكەن . بۇنداق گەپ ئوسۇرۇققا تەڭ . جاھاندىكى
 ياۋاشلارنىڭ ھەممىسى بەرسەڭ يەيمەن ، ئۇرساڭ ئۆلىمەن
 دەيدىغان ئۆلەرمەنلەر . مەن بىرمۇ ياۋاش ئادەمنىڭ ياخشى كۈن
 كۆرگىنىنى كۆرمىدىم . ھەممىسى ئىشتىنى تىزىدىن ئاشماي
 سارغىيىپ ، تاتىرىپ كۆك پىست قەلەندەر بولۇپ ئۆتۈۋاتقان
 لامزەللىلەر . بۇنداق لامزەللە ئادەملەر يا ئۆزىنى ، يا بالا -
 چاقىسىنى ، يا ئەل - يۇرتىنى خۇش قىلالمايدىغان بۇتقا ئوخشاش
 ھېچكىمگە قىلچە پايدا - مەنپەئەت يەتكۈزەلمەيدىغان ئۆلەرمەنلەر .
 بۇنداق ئادەملەر زېمىنغا يۈك .
 — ياۋاش بولسا تېخى كۈن ئالغىلى بولمىسا ، قىنىغا
 پاتمايدىغان سىزدەك يامان بولسا تېخى جاھانغا پاتمىسا ، سىز
 دېگەن ياۋاش ئادەملەرنىڭ ئالدىنقى قاتارىدا ھەقىچان مەن بار ھە .
 — سىزنى ياۋاش دېگىلى بولمايدۇ . ئۆزىنى دەرياغا
 ئاتالىغان ئادەمنى خېلى يۈرىكى يوغان ، جىگىرى بار ئادەم
 دەيمىز . مەنمۇ سىزنى ياۋاش دەپ يۈرۈپتىكەنمەن . ئىچىڭىزدە
 مۆڭگۈزىڭىز بارىكەن ، ئادەم ياۋاش بولمىسىلا زۇلۇم چەكسىمۇ
 خارلىق ، خورلۇققا قالمايدۇ . بىر ئاماللارنى قىلىپ قولىدىن
 كەلگۈچە ھەرىكەت قىلىپ بىر كىشىلىك كۈنىنى كۈن ئېتىپ
 ياشاپ كېتىدۇ . بۇ دۇنياغا تۆرىلىپ ئۆزىنىڭ جېنىنى باقالماي ،
 قۇل بولۇپ كېتىۋاتقان ئادەم كۈرمىڭلاپ يۈرمەمدۇ ، دۆت
 بولمىسا شۇنداق قىلامدۇ .
 ئىشك قاتتىق قېقىلدى . كامىل جىمىدە تۇرۇۋېلىپ
 ھەممىدىن ئىشارەت قىلدى . ھەممىدەم قاتتىق چۆچۈپ ، قورقۇپ
 كەتتى . - دە ، يۈرىكى سېلىپ ھاسىراپ ئىزىدا تىزلىنىپ
 ئولتۇرۇپ قالدى . كامىل كىم دەپ توۋلاڭ دەپ ئىشارەت قىلدى .
 ھەممىدىن گاللىرى قۇرۇپ قېقىلىپ يۆتىلىپ كەتتى .

— چى ... چىما ... ؟
 — بالام ھەمدە خان ، مەن سانىخان . بىر توپ كادىر
 كەپتۇ . نوپۇس تەكشۈرەيدىكەن . ئىشكىنى ئېچىڭە قىزىم .
 كامىل ھەمدەمنى قۇچاقلاپ تۇرۇپ قۇلىقىغا پىچىرلىدى :
 «قورقماڭ ، قورقماي ئىشكىنى ئېچىڭ ، بۇ گۇيلارنىڭ مەقسىتى
 مېنى تۇتۇش . سىزگە چېقىلمايدۇ . چېقىلسا مەن بار ، مەن
 ھېلىقى يېرىمىزدە ، ئۇلار مېنى پايلاپ كەلگەن گەپ ، قورقماڭ .
 قورقماي ئېچىڭ » . كامىل ئىشتان - كۆڭلەكلىرىنى قولتۇقلاپ
 كەشىنى ئېلىپ خاپان ساندۇققا چۈشۈپ ساندۇقنىڭ ئەپلەپ
 قويغان شېلىنى پەم بىلەن ئېچىپ ئاستىدىكى لەخمىگە چۈشۈپ
 ساندۇق شېلىنى يەنە جايىغا كەلتۈرۈپ قويدى . ھەمدەم ئەسكى
 - تۈسكىلەرنى قويۇپ بۇرۇنقى ھالغا كەلتۈرۈپ قويدى - دە ،
 ئاندىن پۇت - قوللىرى تىترىگەن ھالدا بېرىپ ئىشكىنى ئاچتى .
 قولچىراغ تۇتقان بىر توپ ئادەم ئۆيگە كىردى . ئۆگزە غاراسلاپ
 ھەمدەم تورۇسقا قارىۋىدى قولچىراغ تۇتقان بىر ئادەم
 تۈڭلۈكتىن پەسكە قارىدى . قولچىراغ تۇتقان ئادەملەر يۇرتقا -
 كۆرپىلەرنى چۈۋۈپ ، بۆلۈك - پۇچقاق ، خاپان ساندۇقنى ئېچىپ
 ئۇنىڭ ئىچىگىچە ئاختۇرۇپ چىقتى . ھەمدەمنىڭ يۈرىكى سېلىپ
 ئاغزىنى تۇتقان ھالدا تۇرۇپ قالدى .
 — قورقماڭ قىزىم ، قورقماڭ بۇلار ھېچنەمە قىلمايدۇ .
 بارا - بارا بىزگە ئوخشاش كۆنۈپ قالسىز ، — دېدى سانىخان
 ھەمدەمنىڭ باشلىرىنى سىلاپ پېشانىسىگە سۆيۈپ . ھەمدەم
 سانىخانغا يۆلىنىپ تۇردى . قولچىراغ ئۇنىڭ يۈزىگە توغرىلاندى .
 ھەمدەم كۆزىنى يۇمۇپ جەينەكلىرى بىلەن يۈزىنى تورىۋالدى .
 — بۇ ئۆيدە سىزدىن باشقا غەيرىي ئادەم يوقما ؟
 — مەن بايا ، يوق دېدىمىيا ئا شۇجى ، بۇ ئۆيدە باشقا ئادەم
 يوق ، — دېدى سانىخان .

— مېنى ئۇنتۇپ قالمىغانسىز ھەمدەخان ، مەن ئايۇپ

مەسئۇل مۇھەررىرى: ئابدۇرۇسۇل ئۆمەر
مەسئۇل كوررېكتور: ئادالەت مەخسۇت
مۇقاۋىنى لايىھىلىگۈچى: نۇرمۇھەممەت ئۆمەر

باياۋاننىڭ سىرى (1)

(رومان)

ئەختەم ئۆمەر

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
شىنجاڭ ئىشچىلار ۋاقىت گېزىتى باسما زاۋۇتىدا بېسىلدى
فورماتى: 850×1168 مىللىمېتىر، 1/32
باسما تاۋىقى: 11.5 قىستۇرما ۋارىقى: 2
2001 - يىل 7 - ئاي 1 - نەشرى
2001 - يىل 7 - ئاي 1 - بېسىلىشى
تىراژى: 3000 — 1
ISBN7—228—06395—3/I. 2374
باھاسى: 18.00 يۈەن